

بِسْمِ اللَّهِ الرَّحْمَنِ الرَّحِيمِ

وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدَكِّرٍ

# المرام الثماني

## لَا يُحِبُّ اللَّهُ

مولانا  
محمد اكرم اعوان

6

بِسْمِ اللَّهِ الرَّحْمَنِ الرَّحِيمِ

وَلَقَدْ يَتْرَنَا الْقُرْآنَ لِلذِّكْرِ فَهَلْ مِنْ مُدْكِرٍ

# اكرم المقام

لَا يُجِبُّ اللَّهُ

مولانا  
محمد اكرم اعوان

6

# اکرم التقاسیم

مولانا محمد اکرم اعوان

ششم

جولائی 2010ء

دو ہزار

قیمت

ناشر عبدالقدیر اعوان

ناظم نشر و اشاعت ادارہ نقشبندیہ اویسیہ

دارالعرفان منارہ، ضلع چکوال

نے انتخاب جدید پریس لاہور سے طبع کروایا

جملہ حقوق بنام ناظم نشر و اشاعت محفوظ

اویسیہ کتب خانہ

اویسیہ سائٹی۔ کالج روڈ۔ لاہور

## از دل خیزد بردل ریزد

اکثر احباب سوچتے ہوں گے اسرار التزیل کے ہوتے ہوئے اکرم التفاسیر کے لکھنے کی کیا ضرورت تھی؟ تو اس بارے میں عرض کر دوں کہ نہ تو خود شنائی کی پہلے کوئی تمنا تھی، نہ اب ہے اور نہ انشاء اللہ آئندہ ہوگی۔ نہ ہی یہ خیال دل میں آیا کہ مجھے کوئی بڑا عالم یا مفتی یا مفسر قرآن کہے، نہ ان چھوٹی چھوٹی باتوں پر کبھی اپنا وقت قربان کیا۔ ہاں، یہ خواہش ضرور ہے کہ اللہ تعالیٰ نے اپنے فضل و کرم اور استاد المکرم حضرت مولانا اللہ یار خان صاحب کی خصوصی توجہ سے جو علوم و معارف عطا فرمائے انہیں اللہ تعالیٰ کی مخلوق تک پہنچاؤں اور اپنا فریضہ ادا کروں۔

ایک اور بات جو میں کہنا چاہتا ہوں وہ یہ ہے کہ قرآن کریم اللہ تعالیٰ کا کلام ہے جو اپنے وقت نزول سے تاحال اور آئندہ تا قیامت بلکہ اس سے بھی آگے حساب و کتاب، جنت و دوزخ کی بات کرتا ہے اور تمام انسانیت کو رہنمائی اور ہدایت فراہم کرتا آیا ہے اور انشاء اللہ کرتا رہے گا۔ جیسا کہ آپ جانتے ہیں، قرآن کریم اللہ تعالیٰ کی آخری کتاب ہے۔ اب اس کے بعد نہ کوئی نبی آئے گا اور نہ رسول اور نہ ہی کوئی کتاب یا صحیفہ اس لئے کہ تمام مخلوق کے مسائل کا حل اس میں موجود ہے۔ ہر زمانے کے لوگ اپنے اپنے حالات کے مطابق استفادہ کرتے آئے ہیں، آئندہ بھی کرتے رہیں گے اور یہ

خصوصیت صرف اور صرف اللہ تعالیٰ کے کلام ہی کی ہو سکتی ہے۔ پہلے وقتوں میں آج کی طرح نقل و حمل و رسل و رسائل کے مواقع اتنے نہیں تھے۔ اس لئے ایک سے دوسری جگہ علوم و ایجادات پہنچنے میں سالہا سال لگ جاتے تھے۔

زمانہ حال کی جدید ایجادات اور خصوصاً الیکٹرانک ایجادات نے تو پوری دنیا کو ایک گھر کی صورت میں یکجا کر دیا یعنی Global Valley اور سالوں کی مسافت سمٹ کر سیکنڈ کے ہزاروں حصہ تک آ گئی ہے۔ اس لئے زمانے اور وقت کی رفتار بھی اتنی ہی تیزی سے تبدیل ہو رہی ہے۔ آنے والے وقتوں میں کیا کیا تبدیلیاں رونما ہوں گی، ان کو دیکھتے ہوئے اللہ تعالیٰ کی عظمت و کبریائی پر ایمان لانے والوں میں بڑی تیزی سے اضافہ ہو رہا ہے۔ خصوصاً جدید علوم کے ماہرین اور سائنسدانوں کی کثیر تعداد اسلام کی حقانیت کا اعتراف کرتے ہوئے دائرہ اسلام میں داخل ہو رہی ہے اور یورپ میں تو بہت ہی اضافہ دیکھنے میں آیا ہے۔ بات کہاں سے کہاں تک چلی گئی! بات تو ہو رہی تھی اسرار التنزیل کے ہوتے ہوئے اکرم التفاسیر کے منظر عام پر آنے کی۔ لہذا اسرار التنزیل کی اپنی ایک افادیت ہے۔ یہ 1971ء کی بات ہے کہ اللہ تعالیٰ نے حضرت مولانا اللہ یار خان رحمۃ اللہ تعالیٰ علیہ کی معیت میں اپنے گھر کی حاضری کا شرف بخشا جس میں ساتھیوں کی کثیر تعداد بھی مقام ملتزم پر حاضر تھی۔ جس دربار سے کوئی خالی ہاتھ نہیں لوٹا، عطا و کرم کی اس بارش میں اہل بصیرت نے دیکھا کہ فہم قرآن کا پیغام قلب پر وجدان کی صورت میں نازل ہوا۔ اسی پیغام کو اہل دل کی امانت سمجھتے ہوئے سپرد قلم کر دیا کہ شاید اپنے اہل تک پہنچ جائے۔

اسرار التنزیل کا انداز عام فہم اور اجمالی ہے جبکہ اکرم التفاسیر میں حالات حاضرہ کے مطابق ذرا بحث کو وسیع کیا گیا ہے۔ یہ بات اہل علم پر عیاں ہے اور پڑھنے والوں کے لئے رشد و ہدایت کا موجب بنے گی۔ اللہ تعالیٰ عمل کی توفیق عطا فرمائے، نجات اخروی کا سبب

بنائے اور رضائے الہی نصیب فرمائے (آمین)

تیرے ضمیر پہ جب تک نہ ہو نزول کتاب  
گرہ کشا ہے نہ رازی نہ صاحب کشاف

امیر محمد علی صاحب  
مولانا محمد اکرم اعوان  
شیخ سلسلہ نقشبندیہ اویسیہ  
دارالعرفان منارہ ضلع چکوال

## امیر المکرم بحیثیت مفکر قرآن

یہ اعجازِ قرآن ہے کہ بدلتے ہوئے حالات و واقعات اور علوم میں ارتقاء کے باعث مفسرین کرام قرآنی علوم کی وہ جہتیں بھی آشکار کر رہے ہیں جو پہلے مفسرین کی نگاہوں سے اوجھل رہیں۔ اگر یہ قرآن و حدیث کی معین کردہ حدود کے اندر اور اللہ کے دین اور شریعت کے مزاج سے ہم آہنگ ہیں تو یہ بھی آقائے نامدار صلی اللہ علیہ وسلم کے علوم کا ہی پرتو ہے جو بطور علم لدنی ان علمائے ربانی کو عطا ہوئے۔ امیر المکرم کے خطابات سے ماخوذ اکرم التفاسیر بھی فی زمانہ حالات و واقعات اور علوم جدیدہ کا احاطہ کرتے ہوئے علم لدنی کی ایسی روشن مثال ہے جس میں نہ صرف علوم مصطفوی صلی اللہ علیہ وسلم کی ضیاء نظر آتی ہے بلکہ برکات نبوی صلی اللہ علیہ وسلم قلوب کو تحریک بخشتی ہوئی محسوس ہوتی ہیں۔

قرآن کے مضامین میں اس قدر وسعت اور تنوع ہے کہ ان کی کسی فہرست کو حتمی قرار دینا ممکن ہی نہیں لیکن قرآن حکیم کا ہر مضمون ایک نظریہ اور فکر کی بات کرتا ہے۔ امیر المکرم سے یہ سوال کیا گیا کہ کیا وجہ ہے کہ قرآن میں کثرت سے حضرت موسیٰ علیہ السلام اور فرعون کا تذکرہ نظر آتا ہے۔ آپ نے جواب دیا کہ موسیٰ اور فرعون ہر زمانہ ہر دور اور ہر معاشرے کے دو مرکزی کردار بھی ہیں جن کے مابین حق و باطل کا معرکہ مسلسل پاپا ہے اور قرآن میں جا بجا

حضرت موسیٰ علیہ السلام اور فرعون کے حوالے سے حق و باطل کے اسی معرکے کا تذکرہ ہے۔  
 حق و باطل کا یہی معرکہ قرآن کا مرکزی مضمون ہے۔ گرانقدر علمی مباحث قرآن کی معروف  
 تفاسیر کی زینت تو نظر آتے ہیں لیکن قرآن کے اس مرکزی مضمون یا بالفاظ دیگر ”فکر قرآنی“  
 پر بہت کم بات کی گئی۔

دشمنان اسلام آج کھل کر قرآن کی مخالفت پر تل گئے اور اس کے پیغام کو دبانے کے  
 لئے اوجھے ہتھکنڈوں پر اتر آئے ہیں؛ لیکن کیا وہ قرآن کے عائلی قوانین سے خائف ہیں؛  
 قانون وراثت سے پریشان ہیں؛ جنت و دوزخ یا ثواب و عذاب سے گھبرارے ہیں؟ نہیں؛  
 ایسی کوئی بات نہیں ہے۔ کفار کا تو ان پر ایمان ہی نہیں۔ آج ساری کی ساری طاغوتی قوتیں  
 اس قرآنی فکر سے لرزہ بر اندام ہیں جو دائمی غلبہ حق کی نوید دیتی ہے اور امیر المکرم اسی قرآنی  
 فکر کے نقیب ہیں۔ اکرم التفاسیر میں آپ نے اسی فکر قرآنی کو اجاگر کیا ہے؛ جو اس تفسیر کا طرہ  
 امتیاز ہے۔

امیر المکرم کفار کے لئے اللہ تعالیٰ کے اہل قانون قُلْ لِلَّذِينَ كَفَرُوا سَتُغْلَبُونَ کی روشنی میں  
 طاغوتی قوتوں کو آگاہ کرتے ہیں کہ تمہارے لئے دائمی شکست کا فیصلہ فرما دیا گیا ہے اور ذلت  
 و رسوائی تمہارا مقدر ہے۔ غلبہ حق کو روکنا اب تمہارے بس کی بات نہیں۔ اپنے خطابات میں  
 آپ بکھری ہوئی ملت کو دعوت دیتے ہوئے نظر آتے ہیں کہ آؤ پھر کسی یکتائی سے عہد  
 غلامی کر لو۔ تمہاری ذمہ داری کوئی ایک معاشرہ قوم یا ملک نہیں بلکہ پوری انسانیت ہے۔  
 قرآن نے انقلاب دشمن سازشوں سے آگاہ کرتے ہوئے یہود کی طویل فرد جرم بیان کی  
 ہے جس میں انبیاء علیہم السلام سمیت اہل حق کے قتل کے جرائم بھی ہیں۔ امیر المکرم نے  
 قرآنی فرمودات کی روشنی میں عالمی حالات کا تجزیہ کرتے ہوئے عصر حاضر میں یہود کے  
 سازشی کردار کو اس طرح بے نقاب کیا ہے کہ صیہونیت صرف عالم اسلام ہی کی نہیں بلکہ پوری



انسانیت کی دشمن نظر آتی ہے۔

یہ دور اسی فکر قرآنی کی پہچان کا دور ہے اور امیر المکرم نے بھرپور انداز میں اسے اجاگر کیا ہے۔ کفر اپنے لئے اس خطرے کو اس حد تک پہچان چکا ہے کہ عملی اقدام پر اتر آیا ہے لیکن حضرت امیر المکرم قرآن کی روشنی میں حالات و واقعات کا تجزیہ کرتے ہوئے غزوة الہند کی نوید دے رہے ہیں۔ آپ سورۃ آل عمران کی آیت نمبر 12 کے ضمن میں فرماتے ہیں:

”کفار کے لئے یہ آئیہ کریمہ قیامت تک کے لئے نوید شکست ہے اور میں بڑی بے باکی سے کہتا ہوں، پورے یقین، پورے ایمان سے منبر رسول ﷺ پر بیٹھ کر کہہ رہا ہوں کہ دنیا کی کافر سپر طاقتیں پھر شکست سے دوچار ہوں گی اور انشاء اللہ پھر غلبہ اسلام ہوگا۔“

چونکہ تفسیر کا انداز بیانیہ ہے، تو امیر المکرم کے زور دار انداز بیان میں فکر قرآنی جب قاری تک پہنچتی ہے تو اس کے دل میں ایک تحریک پا کر دیتی ہے، یہاں تک کہ اسے آنے والے انقلاب کی چا پ سنائی دینے لگتی ہے۔

امیر المکرم نے فکر قرآنی کی بات کرتے ہوئے امت میں ایک سوچی سمجھی سازش کے تحت پھیلائی گئی اس غلط فہمی کو بھی دور کرنے کی کوشش کی ہے کہ حالات کو بدلنے کے لئے کسی امام مہدی کا انتظار کیا جائے۔ یہ موہوم امیدافیون سے کم نہیں جس نے امت کو سلا دیا کہ اب کفر سے نبتنا ہمارے بس کی بات نہیں اور یہ کام امام مہدی ہی کریں گے۔ حضرت کے خطبات بے عملی کی اس کیفیت سے بیداری کا پیغام ہیں کہ امت پہ ابھی بے بسی کا دور نہیں آیا۔ ہر فرد ملت کے مقدر کا ستارہ ہے اور ہر فرد کو امام مہدی کا کردار ادا کرنا ہوگا۔ امیر المکرم امام مہدی کی آمد کی بجائے غلبہ حق کو بہت قریب دیکھ رہے ہیں۔ یہی قرآنی فکر ہے جو ہر عہد میں حق و باطل کے معرکے کو ہمیز کرتی ہے، جو ہر دور میں خون مسلم کو گرم اور امت مسلمہ کو متحرک رکھتی ہے۔ امیر المکرم نے اکرم التفاسیر میں یہ فکر اس قدر نمایاں طور پر پیش کی ہے کہ وہ مفسر قرآن

سے آگے مفکر قرآن نظر آتے ہیں اور یاد رہے! ہر انقلاب کے پیچھے کوئی مفکر ہوتا ہے۔  
 چھ جلدوں پر محیط تفسیر ”اسرار التنزیل“ کے حوالے سے امیر المکرم کی پہچان بطور مفسر  
 قرآن تو مسلمہ ہے لیکن اب ”اکرم التفاسیر“ کی صورت آپ نے جس طرح قرآنی فکر کو  
 اجاگر کیا ہے، آپ کا تعارف بطور ”مفکر قرآن“ حاوی نظر آتا ہے۔ دعا ہے کہ اللہ تعالیٰ مفکر  
 قرآن امیر المکرم کو صحت اور عمر دراز عطا فرمائے کہ یہ بیانیہ تفسیر نہ صرف مکمل ہو بلکہ آپ  
 انقلاب پیا ہوتا ہوا بھی دیکھیں۔

حسب سابق احباب سلسلہ عالیہ جناب ذکاء اللہ جان، سید انور علی شاہ اور عاصم نذیر نے  
 تدوین و تالیف میں معاونت کی، اللہ تعالیٰ سب کی مساعی جمیلہ کو شرف قبولیت بخشے۔ آمین

ابوالرحمن

ابوالاحمد

## فہرست مندرجات

| صفحہ نمبر | مندرجات  | نمبر شمار | صفحہ نمبر | مندرجات  | نمبر شمار |
|-----------|--|-----------|-----------|--|-----------|
| 42        | خلاصہ آیات   | 16        | 17        | <b>سورة النساء</b>   | 1         |
| 45        | <b>سورة النساء</b>   | 17        |           | <b>آیات 148 تا 152</b>   |           |
|           | <b>آیات 163 تا 171</b>   |           | 18        | خلاصہ تفسیر و معارف  | 2         |
| 47        | خلاصہ تفسیر و معارف  | 18        | 18        | اعلانیہ برائی کی ناپسندیدگی  | 3         |
| 47        | مشرکین کے اعتراضات کا جواب اللہ کریم نے خود ارشاد فرمایا       | 19        | 19        | نیکی کا اعلان فطری طور پر کیا جائے تو دوسروں کو نیکی کی ترغیب ملتی ہے                    | 4         |
| 49        | ایسا کبھی نہیں ہوا کہ دنیا میں وحی الہی سے کوئی بھی آشنا نہ ہو | 20        | 20        | ایمان تمام انبیاء پر لانا ضروری ہے، عمل صرف نبی کریم صلی اللہ علیہ وسلم کی شریعت پر ہوگا | 5         |
| 51        | فکری، عملی گراوٹ کا سبب  | 21        | 22        | <b>سورة النساء</b>   | 6         |
| 52        | اسلام کے قوانین غیر متبدل ہیں                                  | 22        |           | <b>آیات 153 تا 162</b>   |           |
| 53        | صحابہؓ فنا فی الرسول صلی اللہ علیہ وسلم تھے                    | 23        | 24        | خلاصہ تفسیر و معارف  | 7         |
| 54        | وحی الہی وہ نعمت ہے جو میدانِ حشر میں دلیل اور حجت ہوگی        | 24        | 28        | مصیبتیں سنبھلنے کے مواقع عطا کرتی ہیں  | 8         |
| 55        | اللہ کی اطاعت محبت کا تقاضا کرتی ہے                            | 25        | 30        | آج کا مسلمان اللہ سے بدعہدی کا مرتکب ہے اور خود کو مظلوم سمجھتا ہے                       | 9         |
| 56        | وحی الہی پر دلائل  | 26        | 32        | اللہ کے دین کا نام ازل سے اسلام ہے   | 10        |
| 59        | مومن کے لئے یہی دلیل کافی ہے کہ اللہ گواہ ہے                   | 27        | 34        | رفع سے مراد عیسیٰؑ کا آسمانوں پر زندہ اٹھایا جانا مراد ہے                                | 11        |
| 60        | حضرت اُم ایمن رضی اللہ تعالیٰ عنہا                             | 28        | 35        | زمانے کی گردش بڑے اثرات مرتب کرتی ہے   | 12        |
| 61        | روح بیمار ہو تو شریعت جیسی نعمت بھی اچھی نہیں لگتی             | 29        | 36        | تبلیغ کا قاعدہ   | 13        |
| 63        | خود نہ ماننا کفر ہے، دوسروں کو روکنا ظلم ہے                    | 30        | 38        | یہود کی وہ روش جس پر اللہ کا عذاب نازل ہوا   | 14        |
| 64        | کفر کی اقسام   | 31        | 40        | سود پہلی اُمتوں پر بھی حرام تھا  | 15        |

| صفحہ نمبر | مندرجات   | نمبر شمار | صفحہ نمبر | مندرجات  | نمبر شمار |
|-----------|---|-----------|-----------|--|-----------|
| 82        | عمل کی صلاحیت کا معیار کیا ہے؟                              | 49        | 65        | معاشرے کی بنیادیں  | 32        |
| 85        | عظمتِ الہی کی سب سے بڑی دلیل محمد رسول اللہ ﷺ ہیں           | 50        | 67        | کفر کی دوسری قسم بارگاہِ رسالت ﷺ پناہی میں گستاخی          | 33        |
| 86        | ایک ہستی کو ماننا عقل کی مجبوری ہے                          | 51        | 68        | ہر شخص سفر میں ہے  | 34        |
| 86        | دلی تصدیق شرط ایمان ہے، دل کیسے مانتا ہے؟                   | 52        | 69        | ساری انسانیت سے اللہ کریم کا محبت بھرا خطاب                | 35        |
| 88        | اللہ کی کتاب اور آپ ﷺ کی حیاتِ طیبہ رہنمائی کے لئے موجود ہے | 53        | 70        | محبت اور جواب محبت   | 36        |
| 89        | نبی کریم ﷺ کی ہر صفت آپ ﷺ کی شان کے مطابق ہے                | 54        | 70        | خلاصہ بیان   | 37        |
| 90        | حاصل کلام   | 55        | 72        | شرک کفر کی بدترین قسم ہے                                   | 38        |
| 90        | اللہ پر ایمان اور اس کے ساتھ وابستگی                        | 56        | 73        | شرک کا سبب بزرگوں کے مقام میں غلو کرنا ہے                  | 39        |
| 93        | وراثت کی تقسیم کا اہم مسئلہ                                 | 57        | 73        | اہل اللہ کا صحیح مقام                                      | 40        |
| 94        | صحابہ و صحابیات کے مناقب و فضائل                            | 58        | 74        | دین میں زیادتی کرنا غلو کرنا اللہ پر جھوٹ باندھنا ہے       | 41        |
| 94        | احکام و وراثت اور آج کے مسلمانوں کا طرز عمل                 | 59        | 75        | اپنی طرف سے باتیں گھڑنے کا نام دین نہیں                    | 42        |
| 95        | اس رویے کا سبب کیا ہے؟                                      | 60        | 76        | قبولیت دعا کی ایک چھوٹی سی شرط                             | 43        |
| 96        | ثواب کیا ہے؟  | 61        | 78        | انبیاء کی عزت و عظمت ایمان کا حصہ ہے                       | 44        |
| 98        | <b>سورة المائدہ آیات 1 تا 5</b>                             | 62        | 79        | اپنی طرف سے عقائد و نظریات ایجاد کرنا دین میں زیادتی ہے    | 45        |
| 101       | خلاصہ تفسیر و معارف   | 63        | 80        | <b>سورة النساء آیات 172 تا 176</b>                         | 46        |
| 101       | عہد کا پورا کرنا فرض عین ہے                                 | 64        | 81        | خلاصہ تفسیر و معارف  | 47        |
| 101       | عقود یعنی وعدے کیا ہیں؟ ان کی صورتیں کیا ہیں؟               | 65        | 81        | مقربین بارگاہ کو اللہ کا بندہ ہونے پر عار نہیں فخر ہوتا ہے | 48        |
| 102       | خواہش نفس کی عبادت سے کیا مراد ہے؟                          | 66        |           |  |           |
| 103       | وعدے کی ایک اور صورت  | 67        |           |  |           |
| 103       | جانوروں میں حلت و حرمت                                      | 68        |           |  |           |

| صفحہ نمبر | مندرجات  | نمبر شمار | صفحہ نمبر | مندرجات  | نمبر شمار |
|-----------|--|-----------|-----------|--|-----------|
| 120       | تمام پاکیزہ چیزیں حلال ہیں   | 87        | 104       | حالت احرام ایک کیفیت ہے  | 69        |
| 121       | موجودہ یہود و نصاریٰ پر اہل کتاب کا اطلاق نہیں ہوتا                      | 88        | 104       | جس کام سے اللہ روک دے اس میں حرمت آجاتی ہے                                   | 70        |
| 122       | اہل کتاب کون؟  | 89        | 105       | حلال جانور کا شکار   | 71        |
| 122       | اہل کتاب عورتوں سے نکاح کی شرائط   | 90        | 105       | مسئلہ  | 72        |
| 123       | کامیابی کے لئے اخروی نتیجے پر نظر رکھنا لازم ہے                          | 91        | 109       | آج کفار مایوس ہو گئے   | 73        |
| 124       | <b>سورة المائدہ آیات 6 تا 11</b>   | 92        | 110       | عقائد و اعمال کا مجموعہ آج مکمل ہو گیا                                       | 74        |
| 126       | خلاصہ تفسیر و معارف  | 93        | 112       | علم کیا ہے؟  | 75        |
| 126       | پاکیزگی کی پسندیدگی  | 94        | 112       | انگریز کا دیا ہوا نظام طویل کاروائیوں پر مشتمل ہے جو عوام کو خوار کر دیتا ہے | 76        |
| 126       | وضو کے احکام   | 95        | 113       | اسلامی نظامِ عدل سہل ہے اور بروقت مہیا کیا جاتا ہے                           | 77        |
| 127       | حالت جنابت اور غسل جنابت   | 96        | 113       | شاہ فیصل مرحوم کا بر محل جواب  | 78        |
| 127       | تیمم اللہ کا انعام   | 97        | 114       | اضطرار میں بھی حرام، حلال نہیں ہوتا  | 79        |
| 128       | علامہ اقبال کا دردِ دل   | 98        | 114       | عقیدہ و عمل اللہ کی رضا کا باعث  | 80        |
| 129       | تیمم کا طریقہ  | 99        | 115       | یہ تصور ہی غلط ہے کہ حرام سے شفا ہوگی  | 81        |
| 129       | تیمم کی رخصت نازل ہونے کا واقعہ ام المومنین حضرت عائشہؓ کی عظمت کا اظہار | 100       | 115       | غیر طیب غذا و روحانی صحت کے لئے مضر ہے                                       | 82        |
| 130       | وضو کرنے سے بدن صاف ہوگا، سجدہ ریز ہونے سے دل صاف ہوگا                   | 101       | 115       | سدھائے ہوئے کتے اور باز کے ذریعے شکار کے احکام                               | 83        |
| 131       | اللہ ہر ایک کے دلوں کے بھید جانتا ہے                                     | 102       | 116       | زندگی کا مقصد لذتِ کام و وہن نہیں۔ اللہ سے رشتہ استوار کرنا مقصدِ حیات ہے    | 84        |
| 134       | اجرِ عظیم کیا ہے؟  | 103       | 118       | صوفیاء اہل اللہ کے اوصاف   | 85        |
| 134       | جنت اور جہنم کا عکس دنیوی زندگی پر پڑتا ہے                               | 104       | 119       | خطا کا ہو جانا تقاضائے بشریت ہے اور اللہ کے ساتھ تعلق ہونا کمالِ انسانیت ہے  | 86        |
| 135       | نفاذِ اسلام سے کیا مراد ہے؟  | 105       |           |  |           |


| صفحہ نمبر | مندرجات   | نمبر شمار | صفحہ نمبر | مندرجات   | نمبر شمار |
|-----------|---|-----------|-----------|---|-----------|
| 158       | عذاب الہی کی جڑ کاٹنے کا علاج توبہ ہے                       | 124       | 136       | ہسپانیہ میں اسلام کو روشناس کرانے والے اور اس خطے میں اسلام کی حفاظت کرنے والوں کی مثالیں | 106       |
| 160       | ایک ضمنی بات  | 125       | 138       | حکمرانوں کے کارنامے پوری قوم کو تباہی کی طرف دھکیل دیتے ہیں                               | 107       |
| 160       | کائنات میں سارے کا سارا نور آپ ﷺ کی ذات سے بنتا ہے          | 126       | 139       | ہجرت مدینہ کا اصل سبب   | 108       |
| 161       | آپ ﷺ بے مثال بشر اور بے مثال نور ہیں                        | 127       | 140       | ایمان کے درجے   | 109       |
| 163       | مسلمان کی گمراہی کا سبب                                     | 128       | 140       | تقلیدی ایمان  | 110       |
| 165       | ذکر رسول اللہ ﷺ کے لئے احتیاط                               | 129       | 141       | استدلالی ایمان  | 111       |
| 166       | اللہ کریم خود ہدایت دیتا ہے لیکن کیسے؟                      | 130       | 141       | حقیقی ایمان   | 112       |
| 166       | سلامتی کی راہوں کا تعین کیسے ہوگا؟                          | 131       | 143       | اللہ پر بھروسہ ایمان کی دلیل ہے   | 113       |
| 167       | ابلیس کیوں گمراہ ہوا؟                                       | 132       | 144       | <b>سورة المائدہ</b><br><b>آیات 12 تا 19</b>   | 114       |
| 169       | خلاصہ آیت   | 133       | 147       | خلاصہ تفسیر و معارف   | 115       |
| 170       | خالق تخلیق کرتا ہے اور مخلوق ایجاد کرتی ہے                  | 134       | 147       | نبی کریم ﷺ سے بدعہدی کی سزا   | 116       |
| 170       | نتائج اللہ کے دست قدرت میں ہیں، انسان کے اختیار میں کیا ہے؟ | 135       | 148       | ایک سوال  | 117       |
| 171       | نجات کا نسخہ  | 136       | 150       | نبی کی مدد کیسے کی جاتی ہے؟   | 118       |
| 172       | وہ ایسا خالق ہے جو مخلوق کو جیسے چاہے قائم رکھے             | 137       | 152       | حضور اکرم ﷺ کا اتباع  | 119       |
| 175       | <b>سورة المائدہ</b><br><b>آیات 20 تا 26</b>                 | 138       | 153       | اللہ کریم کی طرف سے معاہدے کی تمام شرائط قائم اور برقرار ہیں                              | 120       |
| 176       | خلاصہ و معارف   | 139       | 154       | اتباع رسول ﷺ سے منہ موڑنے کا انجام  | 121       |
| 177       | قرآن حکیم کا موضوع تاریخ نہیں ہدایت ربانی ہے                | 140       | 156       | آپس کی دشمنیاں ایک سزا  | 122       |
| 177       | احساس تشکر کیا ہے؟  | 141       | 157       | خلاصہ آیات  | 123       |
| 178       | احساس تشکر کا نتیجہ   | 142       |           |   |           |

| صفحہ نمبر | مندرجات  | نمبر شمار | صفحہ نمبر | مندرجات   | نمبر شمار |
|-----------|--|-----------|-----------|---|-----------|
| 200       | موجودہ حالات ایک بڑے جہاد کی تمہید ہیں                   | 160       | 178       | دولت و اقتدار انعام الہی ہے                             | 143       |
| 203       | <b>سورة المائدہ</b><br>آیات 35 تا 43                     | 161       | 179       | نعمتوں کے حصول کے لئے بندہ خود مکلف ہے                  | 144       |
| 206       | خلاصہ و معارف  | 162       | 180       | ہر کام حکم الہی سے اور انسانوں کے کرنے سے ہوتا ہے       | 145       |
| 207       | اتباع کے مختلف مراحل                                     | 163       | 181       | ایمان تو یقین کا نام ہے                                 | 146       |
| 209       | جہاد دو طرح سے ہیں، جہاد بالسیف اور جہاد بالنفس          | 164       | 182       | محبت و خشوع، خوف الہی کا انعام استقامت                  | 147       |
| 209       | جہاد بالنفس  | 165       | 185       | <b>سورة المائدہ</b><br>آیات 27 تا 34                    | 148       |
| 210       | وسیلہ کے ساتھ مجاہدہ شرط ہے                              | 166       | 187       | خلاصہ و معارف   | 149       |
| 211       | ”اللہ بندے کی آزمائش کرتا ہے“ سے کیا مراد ہے؟            | 167       | 187       | ہابیل اور قابیل کا واقعہ اور حاصل واقعہ                 | 150       |
| 212       | آخری حقائق سے منہ موڑنے کا سبب                           | 168       | 189       | نفس کیا ہے؟   | 151       |
| 216       | عذاب مقیم  | 169       | 190       | نفس کی تین حالتیں                                       | 152       |
| 216       | اس آیت کے تناظر میں، ملکی مسائل اور ان کا حل             | 170       | 191       | قابیل کی ندامت کس لئے تھی؟                              | 153       |
| 219       | اللہ کریم نے معاشرے کا احتساب صرف آخرت پر نہیں اٹھا رکھا | 171       | 191       | ایک انسان کا قتل ناحق پوری انسانیت کے قتل کے برابر ہے   | 154       |
| 220       | اسلامی سزائیں اصلاح معاشرہ کی ضامن ہیں                   | 172       | 191       | اس آیت کے تناظر میں آج کے حالات اور ان کا علاج          | 155       |
| 221       | ظلم و زیادتی کے بعد توبہ کیا ہے؟                         | 173       | 193       | جب مسلمان اپنے عہد سے پھرے تو اللہ نے اپنی حفاظت اٹھالی | 156       |
| 223       | مسلمانوں کے لئے سبق                                      | 174       | 194       | فساد فی الارض   | 157       |
| 224       | رشوت اور سُحت  | 175       | 194       | وطن عزیز میں فساد کی وجہ اور اس مسئلے کا حل             | 158       |
| 226       | <b>سورة المائدہ</b><br>آیات 44 تا 50                     | 176       | 198       | اللہ کا عطا کردہ نظام عدل                               | 159       |
| 228       | خلاصہ و معارف  | 177       |           |   |           |

| صفحہ نمبر | مندرجات  | نمبر شمار | صفحہ نمبر | مندرجات   | نمبر شمار |
|-----------|--|-----------|-----------|---|-----------|
| 257       | دلوں کا مرض کیا ہے؟  | 197       | 230       | اللہ کریم کے احکام کے مطابق فیصلہ نہ کرنے والا کافر ہے          | 178       |
| 259       | کفار کی دوستی سے اسلام کو نہیں کلمہ گو کو خطرہ ہے                        | 198       | 231       | اسلام کا نظام عدل سب کے لئے برابر انصاف                         | 179       |
| 260       | اس آیت کریمہ کا مصداق سیدنا ابو بکر صدیقؓ ہیں                            | 199       | 233       | اس آیت کریمہ کی روشنی میں اصلاح احوال                           | 180       |
| 261       | اللہ سے محبت کیسے ہو؟  | 200       | 236       | قرآن حکیم سے استفادہ کے لئے قلبی رجحان شرط ہے                   | 181       |
| 263       | اللہ کی دوستی اور خشوع   | 201       | 237       | انسان کی خصوصیت   | 182       |
| 265       | <b>سورة المائدہ</b><br>آیات 57 تا 66                                     | 202       | 240       | قرآن حکیم کی عظمت   | 183       |
| 268       | خلاصہ رکوع   | 203       | 241       | اللہ کی آخری کتاب اپنے سے پہلی کتابوں کی بھی حفاظت کرنے والی ہے | 184       |
| 269       | تفسیر و معارف  | 204       | 241       | قرآن حکیم کی حفاظت کے معنی                                      | 185       |
| 270       | کفار سے دلی دوستی غیر محسوس انداز سے اثر انداز ہوتی ہے                   | 205       | 243       | مسئلہ   | 186       |
| 271       | معاشی اور معاشرتی بے انصافی کی وجہ کفار کی پیروی                         | 206       | 252       | <b>سورة المائدہ</b><br>آیات 51 تا 56                            | 187       |
| 271       | بے عقل و بے دانش کون؟  | 207       | 253       | خلاصہ رکوع  | 188       |
| 272       | فاسقین   | 208       | 254       | تفسیر و معارف   | 189       |
| 274       | بارگاہ نبوی علیہ الصلوٰۃ والسلام سے خالی ہاتھ اٹھنے کا سبب               | 209       | 254       | مسلمان اور کافر کے تعلقات کی نوعیت                              | 190       |
| 277       | اہل اللہ اور مشائخ نبی کریم صلی اللہ علیہ وسلم کی برکات کے امین ہوتے ہیں | 210       | 255       | یہود و نصاریٰ سے دلی دوستی کے نقصانات                           | 191       |
| 280       | ایمان، نعمت عظمیٰ  | 211       | 255       | بے حمیتی  | 192       |
| 282       | بدعات ایمان کے منافی ہیں   | 212       | 255       | ماحول کا غیر محفوظ ہو جانا                                      | 193       |
| 281       | مصائب دنیوی اور ان کا حل   | 213       | 255       | اشیائے ضرورت کا پہنچ سے باہر ہو جانا                            | 194       |
|           |  |           | 256       | حاکموں کا محافظ کے بجائے ڈاکو بن جانا                           | 195       |
|           |  |           | 256       | اپنی شناخت کھو بیٹھنا   | 196       |



| صفحہ نمبر | مندرجات                                    | نمبر شمار | صفحہ نمبر | مندرجات  | نمبر شمار |
|-----------|--|-----------|-----------|--|-----------|
| 296       | کلمہ گو مسلمان عذاب الہی کی لپیٹ میں کیوں؟ | 221       | 283       | سورة المائدہ   | 214       |
| 296       | اللہ پر ایمان اور آخرت پر ایمان            | 222       |           | آیات 67 تا 77  |           |
| 297       | آخرت کا انسانی کردار پر اثر                | 223       | 286       | خلاصہ رکوع   | 215       |
| 302       | سورة المائدہ                               | 224       | 288       | تفسیر و معارف  | 216       |
|           | آیات 78 تا 82                              |           | 290       | محرومی ایمان سلیقہ زندگی سے عاری کر دیتی ہے  | 217       |
| 303       | خلاصہ رکوع                                 | 225       | 292       | اللہ کے رسول صلی اللہ علیہ وسلم کو نہ ماننا اللہ کا انکار ہے                           | 218       |
| 304       | تفسیر و معارف                              | 226       | 295       | اللہ کے نبی کو اللہ کا بیٹا ماننا اور تثلیث کا عقیدہ رکھنا دونوں باتیں کفر اور شرک ہیں | 219       |
| 304       | برائی کو نہ روکنا برائی کی تائید کرنا ہے   | 227       | 295       | عذاب کا ظہور صرف آخرت میں نہیں ہوتا  | 220       |



الْحَمْدُ لِلَّهِ رَبِّ الْعَالَمِينَ  
وَالصَّلَاةُ وَالسَّلَامُ عَلَى حَبِيبِهِ  
مُحَمَّدٍ وَآلِهِ وَأَصْحَابِهِ أَجْمَعِينَ

أَعُوذُ بِاللَّهِ مِنَ الشَّيْطَانِ الرَّجِيمِ  
بِسْمِ اللَّهِ الرَّحْمَنِ الرَّحِيمِ

اللَّهُمَّ سُبْحَانَكَ لَا عِلْمَ لَنَا إِلَّا مَا عَلَّمْتَنَا  
إِنَّكَ أَنْتَ الْعَلِيمُ الْحَكِيمُ ۝

مَوْلَايَ صَلِّ وَسَلِّمْ دَائِمًا أَبَدًا  
عَلَى حَبِيبِكَ مَنْ زَانَتْ بِهِ الْعُصْرُورَا

# پارہ 6 لَا يُحِبُّ اللَّهُ

سورہ النساء رکوع 21 آیات 148 تا 152

أَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

لَا يُحِبُّ اللَّهُ الْجَهْرَ بِالسُّوِّءِ مِنَ الْقَوْلِ إِلَّا مَنْ ظَلِمَ ۗ وَكَانَ  
اللَّهُ سَمِيعًا عَلِيمًا ﴿١٣٨﴾ إِنْ تَبَدُّوا خَيْرًا أَوْ نَخَفُوا أَوْ تَعَفَّوْا  
عَنْ سُوءٍ فَإِنَّ اللَّهَ كَانَ عَفُوًّا قَدِيرًا ﴿١٣٩﴾ إِنَّ الَّذِينَ يَكْفُرُونَ  
بِاللَّهِ وَرُسُلِهِ وَيُرِيدُونَ أَنْ يُفَرِّقُوا بَيْنَ اللَّهِ وَرُسُلِهِ  
وَيَقُولُونَ نُؤْمِنُ بِبَعْضٍ وَنَكْفُرُ بِبَعْضٍ وَيُرِيدُونَ أَنْ  
يَتَّخِذُوا بَيْنَ ذَلِكَ سَبِيلًا ﴿١٤٠﴾ أُولَئِكَ هُمُ الْكٰفِرُونَ حَقًّا  
وَاعْتَدْنَا لِلْكَٰفِرِينَ عَذَابًا مُهِينًا ﴿١٤١﴾ وَالَّذِينَ آمَنُوا بِاللَّهِ وَ  
رُسُلِهِ وَلَمْ يُفَرِّقُوا بَيْنَ أَحَدٍ مِنْهُمْ أُولَئِكَ سَوْفَ  
يُؤْتِيهِمْ أَجْرَهُمْ ۗ وَكَانَ اللَّهُ غَفُورًا رَحِيمًا ﴿١٤٢﴾

اللہ تعالیٰ بری بات زبان پر لانے کو پسند نہیں کرتے بجز مظلوم کے اور اللہ

تعالیٰ خوب سنتے ہیں خوب جانتے ہیں۔ ﴿١٣٨﴾ اگر نیک کام اعلانیہ کرو یا اس کو

خفیہ کرو یا کسی برائی کو معاف کر دو تو اللہ تعالیٰ بڑے معاف کرنے والے ہیں، پوری

قدرت والے ہیں ﴿۱۴۹﴾ جو لوگ کفر کرتے ہیں اللہ تعالیٰ کے ساتھ اور اس کے رسولوں کے ساتھ اور (یوں) چاہتے ہیں کہ اللہ کے اور اس کے رسولوں کے درمیان فرق رکھیں۔ اور کہتے ہیں کہ ہم بعضوں پر تو ایمان لاتے ہیں اور بعضوں کے منکر ہیں اور یوں چاہتے ہیں کہ بین بین ایک راہ تجویز کریں ﴿۱۵۰﴾ ایسے لوگ یقیناً کافر ہیں اور کافروں کے لیے ہم نے اہانت آمیز سزا تیار کر رکھی ہے ﴿۱۵۱﴾ اور جو لوگ اللہ تعالیٰ پر ایمان رکھتے ہیں اور اس کے سب رسولوں پر بھی اور ان میں سے کسی میں فرق نہیں کرتے ان لوگوں کو اللہ تعالیٰ ضرور ان کے ثواب دیں گے اور اللہ تعالیٰ بڑے مغفرت والے ہیں بڑے رحمت والے ہیں ﴿۱۵۲﴾

## خلاصہ تفسیر و معارف

اعلانیہ برائی کی ناپسندیدگی:

أَعُوذُ بِاللَّهِ مِنَ الشَّيْطَانِ الرَّجِيمِ ○ بِسْمِ اللَّهِ الرَّحْمَنِ الرَّحِيمِ ○  
لَا يُحِبُّ اللَّهُ الْجَهْرَ بِالسُّوِّءِ مِنَ الْقَوْلِ إِلَّا مَنْ ظَلَمَ ۗ وَكَانَ اللَّهُ سَمِيعًا عَلِيمًا ﴿۱۴۸﴾

تفسیر:

اللہ کریم کو برائی کی بات زبان پر لانا پسند نہیں ہے۔ دنیا میں ہر طرح کے واقعات رونما ہوتے ہیں۔ لوگ بھلائی بھی کرتے ہیں اور لوگوں سے غلطیاں بھی ہوتی ہیں۔ ظلم و زیادتی بھی ہوتی ہے لیکن انہی باتوں کو دہراتے رہنے سے یہ برائی کی تبلیغ بن جاتی ہے۔ دوسروں کو اس سے ترغیب ملتی ہے۔ وہ اسے برائی کرنے کا جواز بنا لیتے ہیں اور کہتے پھرتے ہیں کہ وہ اکیلے ہی تو برائی نہیں کرتے دوسرے بھی تو کرتے ہیں۔ یوں برائی کو اعلانیہ بار بار دہرایا جائے تو اس سے برائی پھیلتی ہے۔ لیکن یہ ہماری بد نصیبی ہے کہ ہمارے ہاں اخبارات میں ٹی وی پر خبر بنتی ہی برائی کی ہے۔ اخبارات اور ٹی وی چوری، ڈاکے، ظلم و زیادتی کی خبروں سے بھرے ہوئے ہوں گے۔ گویا اتنے وسیع ملک میں کوئی بھلائی کا کام ہوتا ہی نہیں کہ خبروں کی زینت بنے۔ برائی کی خبر کو ہمارے ہاں بار بار نشر کیا جاتا ہے چونکہ نیوز چینل چوبیس گھنٹے چلتے ہیں لہذا انہی خبروں کو خوب

بڑھا چڑھا کر کمپوٹر گرافکس کے ذریعے خوب وضاحت کے ساتھ نشر کیا جاتا ہے۔ ایک بار نشر کی جانی والی خبر کو بار بار دہراتے رہتے ہیں۔ اللہ کریم کی بارگاہ میں یہ بات سخت ناپسندیدہ ہے۔

ہاں اگر کسی کے ساتھ ظلم ہوا ہے تو اسے فریاد کا حق حاصل ہے لیکن دادرسی کے لئے متعلقہ ادارے کو بتائے۔ متعلقہ لوگوں کو بتائے۔ وہاں بتائے جہاں انصاف ملنے کی توقع ہے۔ جہاں ظلم کے خلاف چارہ جوئی ہونے کی امید ہے۔ اس کے بعد اس برائی کا زیادتی اور ظلم کا اشتہار نہ دیتا پھرے اور نہ ہی بات کو بڑھا چڑھا کر بیان کرے۔ اسلئے کہ **وَكَانَ اللَّهُ سَمِيعًا عَلِيمًا** اللہ کریم ذاتی طور پر سن بھی رہے ہیں اور جانتے بھی ہیں۔ مظلوم کو یہ اجازت نہیں کہ وہ حقائق چھپائے یا مسخ کر کے پیش کرے بلکہ اسے اجازت ہے کہ وہ سچا اور کھرا واقعہ بیان کرے۔ ہمارے ہاں تو یہ ایک رواج بن گیا ہے کہ جرم ایک بندہ کرتا ہے اور پرچہ دس آدمیوں کے خلاف کٹوا دیا جاتا ہے کہ اس طرح انہیں رسوا کیا جائے۔ تو فرمایا برائی کو بڑھانا اور اسے پھیلانا خود ایک بہت بڑی برائی ہے۔ جو اللہ کریم کو قطعاً پسند نہیں۔ برائی کی بات کا شور و غوغا کرنا اور اسے دور تک پھیلانا اللہ کریم کو پسند نہیں۔ فرمایا جس کے ساتھ زیادتی ہوئی ہے وہ بغیر بڑھائے چڑھائے اصل واقعہ ان افراد کے گوش گزار کر دے جو اسے انصاف دلا سکیں اور یہ یاد رکھے کہ جو بات ہوئی وہ اللہ کریم نے سنی اور جو کام ہوا وہ اللہ کریم نے دیکھا۔

نیکی کا اعلان فطری طور پر کیا جائے تو دوسروں کو نیکی کی ترغیب ملتی ہے:

إِنْ تُبْدُوا خَيْرًا أَوْ تُخْفُوا أَوْ تَعْفُوا عَنْ سُوءٍ فَإِنَّ اللَّهَ كَانَ عَفُوًّا قَدِيرًا ﴿١٣﴾

ہاں اگر بھلائی کے کاموں کو اور نیک کاموں کو ظاہر کر دیا جائے تو کوئی حرج نہیں کہ اس طرح دوسرے لوگوں کو بھی اس سے تحریک ملتی ہے۔ نیک کام دوسروں کو نیکی کی ترغیب دیتے ہیں۔ کوئی شخص اگر کسی کا قرضہ اتروادیتا ہے، کسی بیمار کی مدد کر دیتا ہے، کسی کمزور کے کام آجاتا ہے تو اگر وہ ان نیکی کے کاموں کو محض اس لئے بیان کرے کہ دوسروں کو بھی اس سے ترغیب ملے تو یہ اچھی بات ہے **أَوْ تُخْفُوا** اور اگر کوئی اپنے نیک کاموں کو اس لئے چھپائے کہ کہیں اس میں ریاکاری نہ آجائے تو یہ اور بھی اچھی بات ہے۔ اس لئے کہ نیکی تو تب ہی نیکی بنتی ہے جب وہ اللہ کی رضا کے لئے کی جائے۔ اگر کسی نے نیکی کر کے بندے پر احسان رکھا تو وہ پھر نیکی نہیں رہتی کہ وہ تو اللہ کی رضا کے لئے نہیں کی گئی۔ اگر لوگ اس کی نیکی کو بیان کریں تو اچھی بات ہے کہ اس طرح دوسرے لوگوں میں نیکی کرنے کی تحریک پیدا ہوگی۔ بہر حال نیکی کرنے والا نیکی کو اس لئے پوشیدہ

رکھے کے لوگوں میں شہرت ہونے سے ریاکاری کا خطرہ ہے تو پوشیدہ رکھنا بھی نیکی ہے اور نیکی کا اعلان اس فطری طریقے سے ہو جائے اور لوگوں کو نیک کاموں کی ترغیب ملے تو یہ بھی درست ہے بشرطیکہ نیکی کرنے والے کی نیت خالص رضائے باری تعالیٰ ہو۔ **أَوْ تَعْفُوا عَنْ سُوءِ** اگر کسی نے زیادتی کر دی ہو اور آپ درگزر کر سکتے ہوں۔ قابل برداشت ہو تو درگزر کریں کہ یہ اللہ کو پسند ہے اس لئے کہ اگر برائی کا جواب برائی سے ہی دیا جائے تو برائی اور پھیلے گی اور بڑھے گی۔ اگر برائی کو درگزر کر دیا جائے، معاف کر دیا جائے تو عند اللہ یہ بہت پسندیدہ بات ہے کہ اس رویے سے برائی میں کمی ہوتی ہے۔ **فَإِنَّ اللَّهَ كَانَ عَفُوًّا قَدِيرًا** اللہ کریم بہت بڑے معاف کرنے والے ہیں۔ اگر کوئی کسی کی غلطی معاف کرتا ہے تو معاف کرنے والوں سے بھی لاکھوں غلطیاں ہو جاتی ہیں اس سے بھی کبھی غلطیاں سرزد ہوئی ہوتی ہیں تو جب بندہ کسی دوسرے کا قصور معاف کرتا ہے تو اللہ کریم اس کے اس نیک عمل کو قبول فرما کر شاید اس کی بہت سی خطائیں معاف فرما دے کہ وہ ہر چیز پر قادر ہے۔ **إِنَّ الَّذِينَ يَكْفُرُونَ بِاللَّهِ وَرُسُلِهِ** اللہ کریم معاف کرنے پر بھی قادر ہے اور گرفت کرنے پر بھی قادر ہے۔ لیکن لوگوں کا عجیب حال ہے کہ وہ اللہ کا انکار کرتے ہیں، اللہ کی عظمت کا انکار کرتے ہیں اور اللہ کے رسولوں کی نبوت اور رسالت کا انکار کرتے ہیں۔ اگرچہ انکار کی بھی اقسام ہیں ایک قسم ہے اللہ کی عظمت کو، تو حید باری اور رسالت انبیاء کو قبول ہی نہ کرنا اور سرے سے اس کا انکار کر دینا اور دوسری قسم یہ ہے کہ کسی ایک نبی کو ماننا اور باقی انبیاء کا انکار کر دینا۔ اس طرح فرقہ بندی کرنا **أَنْ يُفَرِّقُوا بَيْنَ اللَّهِ وَرُسُلِهِ** حالانکہ اللہ نے جتنے انبیاء و رسل مبعوث فرمائے وہ سب برحق تھے۔ سب سچے تھے اور سب کی نبوت پر ایمان لانا ضروری تھا لیکن یہ لوگ اللہ کے بھیجے ہوئے سچے رسولوں میں تفریق کرتے ہیں۔

ایمان تمام انبیاء پر لانا ضروری ہے، عمل صرف نبی کریم صلی اللہ علیہ وسلم کی شریعت پر ہوگا:

حق یہ ہے کہ تمام سابقہ انبیاء کی نبوت پر ایمان لانا ضروری ہے لیکن عمل صرف حضور اکرم صلی اللہ علیہ وسلم کی شریعت پر کیا جائے گا۔ آپ صلی اللہ علیہ وسلم کی بعثت کے بعد تمام سابقہ ادیان ختم ہو گئے اور ان کی شریعتیں منسوخ ہو گئیں اور اللہ کریم نے حضور اکرم صلی اللہ علیہ وسلم کے دین اور شریعت کو قیامت تک کے لئے جاری کر دیا۔ یعنی دین صرف ایک ہے۔ دین اسلام جو حضور اکرم صلی اللہ علیہ وسلم لائے اور لوگوں تک پہنچایا۔ لہذا بعثت رسول اللہ کے بعد عمل صرف حضور اکرم صلی اللہ علیہ وسلم کے حکم پر ہوگا۔ اتباع صرف آپ صلی اللہ علیہ وسلم کا ہوگا لیکن لوگ کیا کرتے ہیں؟ **وَيَقُولُونَ نُوْمِنُ بِبَعْضٍ وَنَكْفُرُ بِبَعْضٍ** وہ کچھ انبیاء علیہم السلام کو مانتے ہیں اور کچھ کو نہیں مانتے۔ یوں نبی کی

نبوت کا انکار کرتے ہیں۔ **وَيُرِيدُونَ أَنْ يُتَّخَذُوا بَيْنَ ذَلِكَ سَبِيلًا** ﴿١٥٠﴾ وہ چاہتے ہیں کہ درمیان میں کوئی راستہ نکال لیں۔ اُن کی دانست میں یہ درمیانی راستہ محفوظ ہے اور ایسے لوگ پکے کافر ہیں۔ **أُولَٰئِكَ هُمُ الْكَافِرُونَ حَقًّا** کسی بھی نبی کی نبوت کا انکار اللہ کی عظمت کا انکار ہے۔ اس لئے کہ ہر نبی اللہ کا نبی ہے اور نبی کا انکار کرنے والا کافر ہے اور تمام درمیانی راستے محض مفروضے ہیں۔ نبی کریم ﷺ نے زمین پر ایک خط کھینچ کر فرمایا: ”یہ تو اللہ تعالیٰ کا راستہ ہے“ اس کے دائیں بائیں کچھ لکیریں کھینچ کر فرمایا: ”یہ وہ راستہ ہے جن میں سے ہر ایک پر ایک شیطان بیٹھا لوگوں کو درغلا رہا ہے کہ ادھر آؤ یہ صحیح راستہ ہے“۔ یہ ارشاد فرما کر آپ ﷺ نے قرآن مجید کی یہ آیت پڑھی اللہ تعالیٰ فرماتے ہیں: ”یہ میرا سیدھا راستہ ہے پس اس پر چلو“۔ فرمایا: یہ ہرگز اسلام نہیں کہ بعض انبیاء کی تکذیب کی جائے اور بعض کو مانا جائے بلکہ ایسا ماننے والے ایسا کرنے والے پکے کافر ہیں۔ **وَاعْتَدْنَا لِلْكَافِرِينَ عَذَابًا مُّهِينًا** ﴿١٥١﴾ اور کافروں کے لئے ہم نے نہایت اہانت آمیز سزائیں تیار کر رکھی ہیں یعنی صرف سزا اور عذاب ہی نہیں ہوگا بلکہ ایسا حساب ہوگا جس کے نتیجے میں ذلت و رسوائی بھی ہوگی۔ اللہ کریم اس سے پناہ میں رکھے۔

**وَالَّذِينَ آمَنُوا بِاللَّهِ وَرُسُلِهِ وَلَمْ يُفَرِّقُوا بَيْنَ أَحَدٍ مِّنْهُمْ أُولَٰئِكَ سَوْفَ**

**يُؤْتِيهِمُ أَجْرَهُمُ ط وَكَانَ اللَّهُ غَفُورًا رَّحِيمًا** ﴿١٥٢﴾ ایسے لوگ جو اللہ پر ایمان لاتے ہیں، اس کی عظمت پر ایمان لاتے ہیں، اس کے تمام رسولوں کی رسالت کا اقرار کرتے ہیں اور ان میں سے کسی ایک کا بھی انکار نہیں کرتے۔ یہ وہ لوگ ہیں جنہیں اللہ کریم عنقریب بہترین اجر عطا فرمائیں گے۔ **وَكَانَ اللَّهُ غَفُورًا رَّحِيمًا** ﴿١٥٢﴾ کہ وہ مغفرت عطا کرنے والے اور رحیم ہیں۔ اگر کسی سے عملی زندگی میں کوتاہی ہو جاتی ہے اور وہ توبہ کرتا ہے تو اللہ کریم بہت زیادہ بخشش عطا کرنے والے اور رحم کرنے والے ہیں۔ رحمت الہی بہت وسیع ہے۔ ہم اپنی عقل اور اپنے انسانی علم سے اس کی حدود متعین نہیں کر سکتے۔ کوئی بڑی سے بڑی غلطی کر بیٹھے، بڑے سے بڑا گناہ کر لے لیکن اسے اپنی غلطی پر ندامت ہو جائے اور اسے رحمت الہی پر یقین بھی ہو اور وہ اللہ کی بارگاہ میں حاضر ہو کر توبہ کرے۔ اللہ سے گزشتہ کی معافی چاہے۔ آئندہ کے لئے اپنی اصلاح کر لے اس برائی کو چھوڑ دے، باز آ جائے تو اللہ کی رحمت بہت وسیع پائے گا کہ صرف اسی کی ذات بے حد و بے حساب معاف کرنے والی ہے۔



## النساء ركوع 22 آيات 153 تا 162

يَسْئَلُكَ أَهْلُ الْكِتَابِ أَنْ تُنزِلَ عَلَيْهِمْ كِتَابًا مِّنَ السَّمَاءِ  
فَقَدْ سَأَلُوا مُوسَىٰ أَكْبَرَ مِنْ ذَلِكَ فَقَالُوا أَرِنَا اللَّهَ جَهْرَةً  
فَأَخَذْتَهُمُ الصَّيْقَةَ بِأَبْصَارِهِمْ ۖ ثُمَّ أَخَذُوا الْعِجْلَ مِنْ بَعْدِ مَا  
جَاءَتْهُمْ الْبَيِّنَاتُ فَعَفَوْنَا عَنْ ذَلِكَ ۖ وَأَتَيْنَا مُوسَىٰ سُلْطَانًا  
مُّبِينًا ﴿١٥٣﴾ وَرَفَعْنَا فَوْقَهُمُ الطُّورَ بِمِيثَاقِهِمْ وَقُلْنَا لَهُمْ  
ادْخُلُوا الْبَابَ سُجَّدًا وَقُلْنَا لَهُمْ لَا تَعْدُوا فِي السَّبْتِ  
وَأَخَذْنَا مِنْهُم مِّيثَاقًا غَلِيظًا ﴿١٥٤﴾ فِيمَا نَقَضِهِمْ مِّيثَاقَهُمْ  
وَكَفَرِهِمْ بِآيَاتِ اللَّهِ وَقَتْلِهِمُ الْأَنْبِيَاءَ بَغَيْرِ حَقٍّ وَقَوْلِهِمْ  
قُلُوبُنَا غُلْفٌ ۗ بَلْ طَبَعَ اللَّهُ عَلَيْهَا بِكُفْرِهِمْ فَلَا يُؤْمِنُونَ إِلَّا  
قَلِيلًا ﴿١٥٥﴾ وَبِكُفْرِهِمْ وَقَوْلِهِمْ عَلَىٰ مَرْيَمَ بُهْتَانًا عَظِيمًا ﴿١٥٦﴾ وَ  
قَوْلِهِمْ إِنَّا قَتَلْنَا الْمَسِيحَ عِيسَىٰ ابْنَ مَرْيَمَ رَسُولَ اللَّهِ ۗ  
وَمَا قَتَلُوهُ وَمَا صَلَبُوهُ وَلَكِنْ شُبِّهَ لَهُمْ ۗ وَإِنَّ الَّذِينَ  
اخْتَلَفُوا فِيهِ لَفِي شَكٍّ مِّنْهُ ۗ مَا لَهُمْ بِهِ مِنْ عِلْمٍ إِلَّا اتِّبَاعَ  
الظَّنِّ ۗ وَمَا قَتَلُوهُ يَقِينًا ﴿١٥٧﴾ بَلْ رَفَعَهُ اللَّهُ إِلَيْهِ ۗ وَكَانَ اللَّهُ  
عَزِيزًا حَكِيمًا ﴿١٥٨﴾ وَإِنَّ مِنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ  
مَوْتِهِ ۗ وَيَوْمَ الْقِيَامَةِ يَكُونُ عَلَيْهِمْ شَهِيدًا ﴿١٥٩﴾ فَيُظْلَمُ مِنَ  
الَّذِينَ هَادُوا حَرَّمْنَا عَلَيْهِمْ طَيِّبَاتٍ أُحِلَّتْ لَهُمْ وَبِصَدِّهِمْ

عَنْ سَبِيلِ اللَّهِ كَثِيرًا ﴿١٦٠﴾ وَأَخَذِهِمُ الرِّبَا وَقَدْ نُهُوا عَنْهُ وَ  
 أَكْلِهِمْ أَمْوَالَ النَّاسِ بِالْبَاطِلِ ۗ وَأَعْتَدْنَا لِلْكَافِرِينَ مِنْهُمْ  
 عَذَابًا أَلِيمًا ﴿١٦١﴾ لَكِنَّ الرُّسُلُونَ فِي الْعِلْمِ مِنْهُمْ وَالْمُؤْمِنُونَ  
 يُؤْمِنُونَ بِمَا أُنزِلَ إِلَيْكَ وَمَا أُنزِلَ مِنْ قَبْلِكَ وَالْمُقِيمِينَ  
 الصَّلَاةَ وَالْمُؤْتُونَ الزَّكَاةَ وَالْمُؤْمِنُونَ بِاللَّهِ وَالْيَوْمِ الْآخِرِ ۗ  
 أُولَئِكَ سَنُؤْتِيهِمْ أَجْرًا عَظِيمًا ﴿١٦٢﴾

آپ سے اہل کتاب یہ درخواست کرتے ہیں کہ آپ ان کے پاس ایک  
 خاص نوشتہ آسمان سے منگوادیں سوانہوں نے موسیٰ علیہ السلام سے اس سے بھی بڑی  
 بات کی درخواست کی تھی اور (یوں) کہا تھا کہ ہم کو اللہ تعالیٰ کو کھلم کھلا دکھلا دو ان کی  
 (اس) گستاخی کے سبب ان پر کڑک بجلی آپڑی، پھر انہوں نے گوسالہ کو تجویز کیا تھا،  
 بعد اس کے کہ بہت سے دلائل ان کو پہنچ چکے تھے۔ پھر ہم نے اس سے درگزر کر دیا  
 تھا اور موسیٰ علیہ السلام کو ہم نے بہت بڑا رعب دیا تھا ﴿۱۵۳﴾ اور ہم نے ان  
 لوگوں سے قول و قرار لینے کے واسطے کوہ طور کو اٹھا کر ان کے اوپر (معلق) کر دیا تھا  
 اور ہم نے ان کو یہ حکم دیا تھا کہ دروازہ میں عاجزی سے داخل ہونا۔ اور ہم نے ان  
 کو یہ حکم دیا تھا کہ یوم ہفتہ کے بارے میں تجاوز مت کرنا اور ہم نے ان سے قول و  
 قرار نہایت شدید لیے ﴿۱۵۴﴾ سو (ہم نے ان کو سزا میں مبتلا کیا) ان کی عہد شکنی  
 کی وجہ سے اور ان کے کفر کی وجہ سے احکام الہیہ کے ساتھ اور ان کے قتل کرنے کی  
 وجہ سے انبیاء کو ناحق اور ان کے اس مقولہ کی وجہ سے کہ ہمارے قلوب محفوظ ہیں۔  
 بلکہ ان کے کفر کے سبب ان (قلوب) پر اللہ تعالیٰ نے بند لگا دیا ہے سوان میں ایمان  
 نہیں مگر قدرے قلیل ﴿۱۵۵﴾ اور (انہیں سزا دی) ان کے کفر کی وجہ سے  
 اور حضرت مریم پر بڑا بھاری بہتان دھرنے کی وجہ سے اور ان کے اس کہنے کی وجہ

سے کہ ہم نے مسیح عیسیٰ ابن مریم کو جو اللہ تعالیٰ کے رسول ہیں، قتل کر دیا حالانکہ انہوں نے نہ ان کو قتل کیا اور نہ ان کو سولی پر چڑھایا لیکن ان کو اشتباہ ہو گیا اور جو لوگ ان کے بارے میں اختلاف کرتے ہیں وہ غلط خیال میں ہیں ان کے پاس اس پر کوئی دلیل نہیں بجز تخمینی باتوں پر عمل کرنے کے اور یقینی بات یہ ہے کہ انہوں نے ان کو قتل نہیں کیا ﴿۱۵۷﴾ بلکہ ان کو اللہ تعالیٰ نے اپنی طرف اٹھا لیا اور اللہ تعالیٰ بڑے زبردست حکمت والے ہیں ﴿۱۵۸﴾ اور کوئی شخص اہل کتاب سے نہیں رہتا مگر وہ عیسیٰ علیہ السلام کی اپنے مرنے سے پہلے ضرور تصدیق کر لیتا ہے اور قیامت کے روز وہ ان پر گواہی دیں گے ﴿۱۵۹﴾ سو یہود کے ان ہی بڑے بڑے جرائم کے سبب ہم نے بہت سی پاکیزہ چیزیں جو ان کے لیے حلال تھیں ان پر حرام کر دیں اور بسبب اس کے کہ وہ آدمیوں کے لیے اللہ تعالیٰ کی راہ سے مانع بن جاتے تھے ﴿۱۶۰﴾ اور بسبب اس کے کہ وہ سود لیا کرتے تھے حالانکہ ان کو اس کی ممانعت کی گئی تھی اور بسبب اس کے کہ وہ لوگوں کے مال ناحق طریقہ سے کھا جاتے تھے اور ہم نے ان لوگوں کے لئے جو ان میں سے کافر ہیں دردناک سزا کا سامان کر رکھا ہے ﴿۱۶۱﴾ لیکن ان میں جو لوگ علم (دین) ہیں پختہ ہیں اور جو (ان میں) ایمان لے آنے والے ہیں کہ اس (کتاب) پر بھی ایمان لاتے ہیں جو آپ کے پاس بھیجی گئی اور (اس پر بھی ایمان رکھتے ہیں) جو آپ سے پہلے بھیجی گئی تھی اور جو (ان میں) نماز کی پابندی کرنے والے ہیں اور جو (ان میں) زکوٰۃ دینے والے ہیں اور جو (ان میں) اللہ تعالیٰ پر اور قیامت کے دن پر اعتقاد رکھنے والے ہیں (سو) ایسے لوگوں کو ہم ضرور (آخرت میں) ثوابِ عظیم عطا فرمائیں گے۔ ﴿۱۶۲﴾

## خلاصہ تفسیر و معارف

يَسْأَلُكَ أَهْلُ الْكِتَابِ أَنْ تُنزِلَ عَلَيْهِمْ كِتَابًا مِّنَ السَّمَاءِ فَقَدْ سَأَلُوا مُوسَىٰ أَكْبَرَ

مِنْ ذَلِكَ فَقَالُوا آيَاتُ اللَّهِ جَهْرَةً فَأَخَذَتْهُمُ الضَّعِقَةُ بِظُلْمِهِمْ ۗ ثُمَّ اتَّخَذُوا الْعِجْلَ مِنْ بَعْدِ مَا جَاءَتْهُمْ الْبَيِّنَاتُ فَعَفَوْنَا عَنْ ذَلِكَ ۗ وَآتَيْنَا مُوسَى سُلْطٰنًا مُّبِينًا ﴿١٥٣﴾ فرمایا: اہل کتاب ایسے کج بحث ہیں اور ایسے عجیب مزاج کے لوگ ہیں کہ الٹ سوچتے ہیں۔ اعتراض کرتے ہیں اور بے عملی کے لئے نت نئے اعتراضات کرتے رہتے ہیں۔ حالانکہ حق یہ ہے کہ نبوت و رسالت اللہ کریم خود عطا کرتے ہیں اور نبی کی نبوت کی دلیل خود نبی علیہ السلام کی ذاتِ عالی ہوتی ہے کہ نبی اپنے ہر قول میں سچا، ہر فعل میں نیک اور ہر حال میں کھرا انسان ہوتا ہے۔ جب کسی ہستی کی نبوت کا اقرار کر لیا جائے تو پھر سوالات کی گنجائش باقی نہیں رہتی۔ سمجھنے کے لئے سوال کرنا اور بات ہے اور اعتراض کے لئے سوال کرنا گستاخی ہے۔

مشرکین مکہ کی عادت تھی کہ اہل کتاب یعنی یہود و نصاریٰ کے علماء کے پاس مدینہ منورہ جاتے اور اعتراضات سیکھ کر آتے۔ انہی کے بارے ان آیات مبارکہ میں بات ہو رہی ہے کہ یہ لوگ آپ صلی اللہ علیہ وسلم سے یہ تقاضا کرتے ہیں کہ آپ علیہ السلام پر ایک لکھی لکھائی کتاب آسمان سے اترے تو یہ ایمان لائیں کہ آپ صلی اللہ علیہ وسلم پر جو وحی نازل ہوئی ہے اس کا تو گواہ ہی کوئی نہیں۔ اللہ کریم نے فرمایا اے میرے حبیب صلی اللہ علیہ وسلم آپ سے تو انہوں نے کتاب کے نزول کا مطالبہ کیا۔ فَقَدْ سَأَلُوا مُوسَىٰ أَكْبَرَ مِنْ ذَلِكَ لٰكِنَّ مَوْسَىٰ ۗ سے تو انہوں نے اس سے بھی بہت بڑا مطالبہ کیا تھا۔ انہوں نے موسیٰ سے کہا تھَا فَقَالُوا آيَاتُ اللَّهِ جَهْرَةً اللہ کو ہمارے روبرو کر دو۔ ہم اللہ کو دیکھیں گے۔ ہم اللہ سے بات کریں گے۔ ہم اللہ سے پوچھیں گے کہ یہ واقعی نبی ہیں اور یہ واقعی آپ کی کتاب ہے؟

فرمایا: یہ اتنی بڑی گستاخی تھی کہ فَأَخَذَتْهُمُ الضَّعِقَةُ ان پر بجلی گری اور وہ ہلاک ہو گئے۔ یہ اتنی بڑی جرأت تھی۔ اتنا بڑا سوال تھا کہ ان پر بجلی گری اور اس نے انہیں خاک کر دیا۔ حضرت موسیٰؑ طور پر تشریف لے جاتے اور کلام الہی سے بہرہ ور ہوتے۔ یہودیوں نے کہا کہ اور لوگوں کو بھی ساتھ لے جائیں تاکہ یہ بھی آپ کے ساتھ بات سنیں تو ہمیں یقین آجائے گا۔ تو موسیٰؑ اپنی قوم کے بڑے بڑے لوگ ستر کی تعداد میں ساتھ لے گئے۔ ابھی پہاڑ پر نہیں پہنچے تھے۔ وادی ہی میں تھے تو وہ لوگ کہنے لگے موسیٰؑ! کیا صرف آواز ہی آئے گی یا اللہ کریم سامنے ہوں گے؟ موسیٰؑ نے فرمایا کیوں پوچھ رہے ہو؟ کہنے لگے ہم اللہ کریم کو دیکھنا چاہتے ہیں۔ ہم خود انہیں سننا چاہتے ہیں۔

نبی علیہ السلام پر اعتبار نہ کرنا ایسی عظیم محرومی ہے کہ بندہ ایمان سے عاری ہو کر بے عقل ہو جاتا ہے

اور ایسے مطالبے کرنے لگتا ہے، مخلوق ہو کر خالق کو حاضر کرنے کا مطالبہ اتنی بڑی گستاخی تھی کہ فضاء میں بجلی کی کڑک آئی اور وہ موت کے گھاٹ اتر گئے۔ موسیٰ نے اللہ پاک سے عرض کی کہ بارالہ یہ تو جاہل تھے ہلاک ہو گئے لیکن قوم تو مجھ پر طعن کرے گی اور مجھ پر الزام دھرے گی کہ قوم کے ستر چیدہ افراد شہادت و گواہی کے لئے ساتھ کئے تھے آپ نے انہیں مروا دیا تو یہ جاہل لوگ ہیں۔ آپ مہربانی فرما کر انکی جہالت سے درگزر فرمائیے اور انہیں دوبارہ زندگی عطا کر دیجیے۔ چنانچہ اللہ کریم نے اپنے عظیم رسول کی دعا قبول فرما کر انہیں دوبارہ زندگی عطا کر دی۔ **ثُمَّ اتَّخَذُوا الْعِجْلَ مِنْ بَعْدِ مَا جَاءَهُمُ الْبَيِّنَاتُ** پھر بھی بجائے اصلاح احوال کے یہ دوبارہ نافرمانی کے راستے پر چلنے لگے۔ یہ ایسی عجیب قوم ہے کہ ان کے پاس موسیٰ کی نبوت کی تصدیق کے لئے واضح دلائل آئے معجزات ظہور پذیر ہوئے پھر بھی پچھڑے کو معبود بنا بیٹھے اور اس کی پوجا کرنے لگ گئے۔ جس کی پاداش میں ان پر سزا مرتب ہوئی۔ موسیٰ نے پھر اللہ کریم سے معافی لے کر دی اللہ کریم نے پھر درگزر فرمایا اور موسیٰ کو صریح غلبہ عطا فرمایا۔

قرآن حکیم ایک ایسی کتاب ہے جو اپنے نزول سے لے کر قیام قیامت تک اللہ کی آخری کتاب ہے اور ہدایت حاصل کرنے کا واحد ذریعہ ہے۔ آیات قرآن کا نزول بیشک کسی خاص واقعہ کے ساتھ منسلک ہے اور آیات کریمہ مخصوص موقعوں پر نازل ہوئیں لیکن ان آیات کا حکم عام ہے اور قیامت تک کے لئے ہے۔ ان آیات میں بتایا جا رہا ہے کہ نبی علیہ السلام کی نبوت کا اقرار کر لینے کے بعد ارشادات نبوت کو مان لینے کے بعد پھر رسومات میں کھوجانا کتنی بڑی گستاخی ہے۔ یہ آیات ہر مسلمان کو یاد دل رہی ہے کہ اگر یہودیوں نے پچھڑا پوجنا شروع کر دیا تھا تو آج ہمارا کردار کیا ہے؟ ہم عملی زندگی میں روزمرہ کے کاموں میں کتنے کام سنت رسول ﷺ کے مطابق کرتے ہیں اور کتنی زندگی رسومات کی نذر ہو جاتی ہے۔ اس طرح سے دیکھا جائے تو پتہ چلتا ہے کہ بچے کی پیدائش سے لے کر جنازے تک ہر کام میں سنت رسول ﷺ کی جگہ رسومات نے لے لی ہے اور اگر بتایا جائے کہ شرعی اور مسنون طریقہ یہ ہے کہ تو کہتے ہیں کہ اس طرح تو ہماری نکلی ہوگی۔ لوگ کیا کہیں گے کہ ان کے والد فوت ہو گئے تو انہوں نے چار دیکیں بھی نہ پکائیں۔ یعنی ہر کام میں لوگوں کی رائے کی فکر ہے لوگوں کی واہ واہ حاصل کرنے کی چاہت ہے اور لوگ ایسے عجیب ہیں کہ دیکیں کھا جاتے ہیں پھر بھی کوئی کہتا ہے گوشت کم تھا کوئی کہتا ہے مرچ مصالحوں زیادہ تھے۔ خوش ہو کر کوئی بھی نہیں جاتا سب ہی کھاپی کر تنقید کرتے ہیں لیکن ہم ہیں کہ ہر رسم کو ضروری سمجھتے ہیں اور کہیں بھی ہمیں یہ احساس نہیں ہوتا کہ جس دین کو مانتے ہیں اس

کے احکام پر عمل بھی کریں۔ یہ وہی یہودیوں والی بات ہے کہ سارے معجزات اور صداقتِ نبی کے تمام واضح دلائل دیکھ لینے کے بعد پھر وہ ہچھڑا پوجنے لگے تھے۔

قرآن حکیم ہمیں یہ واقعات گذشتہ کیوں سناتا ہے؟ قرآن حکیم نہ تو تاریخ کی کتاب ہے نہ قصہ کہانیوں کی کتاب۔ قرآن حکیم یہ سب کچھ اس لئے سناتا ہے کہ ہماری تعلیم و تربیت کرے ہمیں ترغیب و ترہیب سے سمجھائے کہ ان واقعات سے عبرت حاصل کرو اور دیکھو تم کہیں اس روش پر نہ چل پڑنا۔

ہمیں ان آیات کریمہ کی روشنی میں اپنی زندگیوں کا جائزہ لینا چاہیے تاکہ ہم اپنے معاملات کو، امور دنیا کو حضور صلی اللہ علیہ وسلم کی اطاعت کے سانچے میں ڈھال لیں اور پوری طرح سے اتباع رسالت صلی اللہ علیہ وسلم اختیار کریں۔ اللہ کریم فرماتے ہیں **فَعَفَوْنَا عَنْ ذَلِكَ** ہم نے پھر ان سے درگزر کیا، انہیں پھر معاف کر دیا۔ اللہ کی رحمت اتنی وسیع ہے کہ گاؤں سالہ کی پرستش کے بعد بھی جب انہیں ندامت ہوئی تو اللہ کریم نے ان کی توبہ قبول فرما کر انہیں معاف کر دیا۔ لیکن ایک بات یاد رکھیں کہ ان کی توبہ اس طرح آسانی سے قبول نہیں ہوئی تھی۔

جب موسیٰ نے انہیں ہچھڑے کی پرستش پر ملامت کی اور انہیں اپنی غلطی کا احساس ہو گیا تو انہوں نے موسیٰ سے عرض کی کہ انہیں سامری نے دھوکہ دیا اور وہ ہچھڑے کی پرستش میں لگ گئے وہ اس گناہ سے تائب ہونا چاہتے ہیں لہذا آپ بارگاہ الوہیت میں عرض کیجیے کہ ہماری توبہ قبول ہو جائے۔ تو اللہ کریم نے حکم دیا کہ جن لوگوں نے ہچھڑے کو سجدہ نہیں کیا تھا انہیں تلوار دے دی جائے اور جن لوگوں نے ہچھڑے کو سجدہ کیا ہے وہ گردنیں جھکا کر کھڑے ہو جائیں انہیں قتل کر دیا جائے تو جو قتل ہو جائے گا اس کی توبہ قبول ہو جائے گی۔

مفسرین کرام لکھتے ہیں کہ اس طرح ان کی توبہ مکمل ہوئی۔ اس قتال میں اتنا خون بہا کہ پاؤں ٹخنوں تک مٹی اور خون میں دھنس گئے۔ موسیٰ نے پھر ان کے لئے دعا فرمائی کہ بار الہ یہ جاہل تھے۔ تیری اتنی مخلوق قتل ہو گئی ہے اب جو باقی رہ گئے ہیں انہیں معاف فرمادے۔ اللہ کریم نے موسیٰ کی دعا قبول فرمائی اور فرمایا جو میرے حکم پر سر تسلیم خم کر کے کھڑے ہوئے اور میرے حکم پر گردن کٹالی انہیں میں شہید کا درجہ عطا کرتا ہوں اور جو باقی بچ گئے انہیں معاف کرتا ہوں۔

حضور اکرم صلی اللہ علیہ وسلم کی امت کے لئے توبہ کس قدر آسان ہے۔ آج ہمیں گردن نہیں کٹانا پڑتی۔ صرف خلوص کے ساتھ اللہ سے معافی مانگ لیں اور برائی کا رویہ چھوڑ دیں بس صرف ایک ہی شرط ہے۔ **تَابُوا وَأَصْلَحُوا**

توبہ کر لو اور اپنی اصلاح کر لو تو گذشتہ ساری خطائیں معاف کر دی جائیں گی۔

وَآتَيْنَا مُوسَى سُلْطَانًا مُّبِينًا ﴿۱۵۴﴾ ہم نے موسیٰؑ کو واضح دلائل دیئے، قوت و طاقت دی،

دلائل و براہین اور اختیار و اقتدار سے ان کی صداقت ثابت کی۔

وَرَفَعْنَا فَوْقَهُمُ الطُّورَ بِمِثْقَالِ حَبِّ خَيْبَرٍ وَقُلْنَا لَهُمْ ادْخُلُوا الْبَابَ سُجَّدًا

مصیبتیں سنبھلنے کے مواقع عطا کرتی ہیں:

قدرت قوموں کو سنبھلنے کے مواقع عطا کرتی ہے اور بعض اوقات ان پر ایسی عجیب مصیبتیں آجاتی ہیں جن کی وہ توقع بھی نہیں کرتیں اور ایسے حالات پیدا ہوتے ہیں جو ان کے وہم و گمان میں بھی نہیں ہوتے اور ان سب سے گزارنے کا مقصد یہ ہوتا ہے کہ انسان اپنی کمزوری اور عاجزی کا ادراک کر لے اور عظمت الہی کو سمجھے اپنے مقام سے آگاہ ہو اور اللہ کی اطاعت اختیار کر لے نافرمانی سے توبہ کر کے اللہ کے حکم کے مطابق زندگی گزارنے کی کوشش کرے لیکن بہت ہی بدنصیب ہوتے ہیں جو ان پریشانیوں اور مصیبتوں میں بھی تائب نہیں ہوتے اور ان مصائب کے بعد بھی سنبھل نہیں پاتے۔

ان آیات میں بنی اسرائیل کے اسی رویے کا ذکر ہو رہا ہے کہ جب انہوں نے نافرمانیاں کیں اور حد سے بڑھ گئے تو اللہ نے ان پر پہاڑ کو معلق کر دیا کہ اگر توبہ نہیں کرو گے اصلاح احوال نہیں کرو گے تو یہ پہاڑ تم پر گرا دیا جائے گا۔ تمہاری آبادیاں مٹ جائیں گی اور تمہاری نسلیں تک نابود ہو جائیں گی۔ اس لئے کہ تم اللہ سے ایمان کا عہد کر چکے تھے۔ نبی علیہ السلام پر ایمان لانا اور کلمہ حق ادا کرنا اللہ اور بندے کے درمیان کا عہد ہے جس میں بندہ اقرار کرتا ہے کہ وہ اللہ کی عظمت کا قائل ہے وہ اللہ کی اطاعت کرے گا اور نبی علیہ السلام کی نبوت پر ایمان لاتے ہوئے نبی علیہ السلام کی رہنمائی میں زندگی گزارے گا۔ دراصل اطاعت الہی میں بندے کو یہ اختیار نہیں کہ وہ اپنی طرف سے ایجاد کردہ کسی عمل کو نیکی قرار دے۔ نیکی وہی ہے جو اللہ کا نبی علیہ السلام ارشاد فرماتا ہے۔

بنی اسرائیل نے ایمان لانے کے بعد پھر برائی کا راستہ اختیار کیا تو اللہ کریم نے پہاڑ ان کے سروں پر معلق کر دیا حالانکہ اللہ کریم نے انہیں فرعون سے نجات دلائی اپنی قدرت کا کرشمہ دکھایا کہ خود کو خدا کہلوانے والا اپنے لاؤ لشکر سمیت ان کی آنکھوں کے سامنے غرق ہو کر تباہ ہو گیا اور اپنی سلطنت، باغات، کھیتیاں، زمین، محلات اور خزانے ان کے لئے چھوڑ گیا۔ اللہ کریم نے بنی اسرائیل کو ایسے ظالم سے نجات دلوائی جو ان

کے بیٹے ذبح کرتا اور ان کی بیٹیاں اپنی خدمت کے لئے زندہ رکھتا تھا۔ آئے دن ان پر ظلم کے پہاڑ توڑے جاتے۔ قتل ہوتے اور رسوا کیے جاتے تھے لیکن بنی اسرائیل نے ناشکری کا رویہ ہی قائم رکھا جس پر اللہ کریم نے پہاڑ کو معلق کیا۔ یہ بھی اللہ کی رحمت تھی کہ کسی طرح یہ اپنے غلط رویے سے باز آجائیں۔ یوں انہوں نے پہاڑ کو معلق دیکھ کر توبہ کی۔ انکی توبہ کے بعد جب پہاڑ واپس اپنی جگہ چلا گیا تو وہ پھر بدل گئے اور واپس ناشکری اور نافرمانی پر اتر آئے۔ اللہ کریم نے اپنے کرم سے انہیں ایک بستے شہر میں داخل ہونے کا حکم دیا کہ اس شہر میں داخل ہو جاؤ وہاں کے لوگ خود تمہارے لئے شہر خالی کر دیں گے اور پورا شہر تمہارے زیر نگیں ہوگا لہذا تم اللہ کا شکر ادا کرتے ہوئے بڑی عاجزی اور نیاز مندی کے ساتھ سر جھکائے ہوئے، عظمت الہی کے سامنے سر تسلیم خم کرتے ہوئے اس میں داخل ہونا۔ **وَرَفَعْنَا فَوْقَهُمُ الطُّورَ مِثْقَالَ حَبِّ خَلْوَا** **الْبَابِ سُجَّدًا** اللہ نے تو عاجزی کا حکم دیا لیکن انہوں نے الٹ کام کیا وہ اکڑے ہوئے اور بھوک پیاس کا شکوہ کرتے ہوئے شہر میں داخل ہوئے۔

اللہ کریم نے ان پر ایک پابندی لگا دی۔ **وَقُلْنَا لَهُمْ لَا تَعْدُوا فِي السَّبْتِ** کہ ہفتے کے دن مچھلی کا شکار نہیں کریں گے۔ یہود سمندر کے کنارے آباد تھے اور مچھلی ہی ان کی غذا اور ان کا روزگار تھی۔ ہفتہ کا دن بھی ان کے لئے مقدس تھا۔ اسی دن اللہ نے شکار کی پابندی عائد کر دی۔ اللہ کے امتحان بھی بڑے عجیب ہوتے ہیں۔ ان کے ساتھ بھی ایسا ہی ہوا کہ جس دن ہفتہ ہوتا اسی دن بے شمار مچھلیاں کنارے کے نزدیک آجاتیں اور باقی چھ دن سمندروں میں محنت کر کے تلاش کرنا پڑتیں۔ وہ اس امتحان میں پورے نہ اترے اس لئے کہ انہوں نے خواہش نفس کو مقدم رکھ کر اللہ کی اطاعت کو پس پشت ڈال دیا۔ انہوں نے ایسا کام کیا ایسا حیلہ کیا جس سے حکم الہی کے خلاف عمل ہوا۔ انہوں نے سمندر کے کنارے گڑھے بنا دیئے۔ جب مچھلیاں زیادہ ہوتیں تو وہ ان گڑھوں کی طرف آجاتیں پھر وہ انہیں اس دن تو نہ پکڑتے لیکن ان گڑھوں کا منہ بند کر دیتے۔ اس طرح وہ ہفتہ کے دن اس گڑھے میں بند ہو جاتیں اور اگلے دن وہ ان کو نکال لیتے۔ اللہ کے حکم کی اس نافرمانی پر اللہ کا ایسا عذاب آیا کہ **قُلْنَا لَهُمْ كُونُوا قِرَدَةً خَاسِئِينَ** (سورة الاعراف) ان سے کہہ دیا کہ تم بندر ذلیل بن جاؤ۔ ان کی شکلیں مسخ ہو گئیں اور وہ ذلیل بندروں کی شکل میں تبدیل کر دیئے گئے اور چیختے چلاتے ہلاک ہو گئے۔ ان پر یہ تباہی ان کے کس روئے کے باعث آئی؟ سب سے پہلا سبب قرآن حکیم نے یہ بتایا ہے **وَآخَذْنَا مِنْهُم مِّثْقَالَ غَلِيظًا** کہ اللہ کریم نے ان تمام امور پر ان سے بڑے مضبوط عہد لیے تھے۔ اور انہوں نے اللہ سے بڑے پکے وعدے کئے تھے کہ وہ اللہ کی اطاعت کریں گے لیکن انہوں



نے اللہ سے کئے ہوئے وعدے کو توڑا اور جن کاموں سے انہیں روکا گیا تھا انہوں نے وہی کام کئے اور یوں اللہ کی آیات کا انکار کیا۔ انہوں نے عملاً ثابت کیا کہ اپنی مرضی سے اور اپنی پسند کے مطابق جنیں گے۔ جو چاہیں گے کریں گے اور جو نہیں چاہیں گے وہ نہیں کریں گے۔ **فَمَا نَقْضِهِمْ مِيثَاقَهُمْ وَكُفْرِهِمْ بِآيَاتِ اللَّهِ وَقَتْلِهِمُ الْأَنْبِيَاءَ بِغَيْرِ حَقٍّ** اس پر جب انبیاء علیہم السلام نے انہیں اس طرز عمل سے روکا، حق کی تبلیغ کی تو انہوں نے انبیاء کو بھی قتل کرنے سے دریغ نہیں کیا۔ جب انہوں نے اللہ کے برگزیدہ بندوں، اللہ کے نبیوں کو ہی شہید کر دیا تو پھر کسی عالم، نیک اور پارسا کی کیا حیثیت تھی کہ وہ انہیں اس باغیانہ طرز عمل سے روک سکتا۔ اس پر وہ کہتے تھے کہ ان کے دل تو بہت مضبوط ہیں۔ **وَقَوْلِهِمْ قُلُوبُنَا غُلْفٌ** کہ بہت سے پردوں میں چھپے ہوئے ہیں اور وہ گمراہی سے محفوظ ہیں۔ اللہ کریم فرماتے ہیں **بَلْ** ان کے دل پردوں میں چھپے ہوئے ہیں بلکہ اللہ نے ان کے دلوں پر مہر لگا دی ہے اس لئے **بَلْ** **طَبَعَ اللَّهُ عَلَيْهَا بِكُفْرِهِمْ** **فَلَا يُؤْمِنُونَ إِلَّا قَلِيلًا** ﴿۱۵۵﴾ کے دلوں پر اثر نہیں ہوتا۔ یہ گناہ اور خطائیں کرتے ہیں اور توبہ کی توفیق ہی میسر نہیں۔ اب ان کو اپنے گناہوں پر شرمندگی ہونا تو دور کی بات ہے یہ گناہوں پر فخر کرتے ہیں۔

آج کا مسلمان اللہ سے بد عہدی کا مرتکب ہے اور خود کو مظلوم سمجھتا ہے:

آج کے عہد کے مسلمانوں کے قتل عام اور ذلت و رسوائی کی زندگی کا سبب بھی یہی رو یہ ہے۔ ہم بھی اللہ سے بد عہدی کے مرتکب ہیں اور پھر خود کو مظلوم بھی سمجھتے ہیں۔ ہمیں ذات باری تعالیٰ سے شکوہ بھی ہے کہ اللہ ہماری مدد نہیں کرتا۔ مسلمانوں کی بہت بڑی تعداد نمازیں ادا کرتی ہے۔ ہر جگہ اذانیں ہوتی ہیں۔ روزے رکھے جاتے ہیں۔ حج اور عمرے ادا کئے جاتے ہیں لیکن عملاً ہم ہر عمل سے ثابت کرتے ہیں کہ زندگی اپنی مرضی سے جنیں گے۔ ایسا کیوں ہے؟ یہ اللہ سے بد عہدی کا نتیجہ ہے۔ حج پر جانے والوں کی کثیر تعداد سود خوروں کی ہے جو اپنے سرمائے میں سود کو شامل کرتے ہیں۔ اسی حالت میں نمازیں پڑھتے ہیں اکثر نیکی کے کام دکھاوے کے لئے کرتے ہیں بہت کم خوش نصیب ہیں جو عظمتِ الہی کو پیش نظر رکھ کر نیک کام کرتے ہیں۔

کیا یہ عجیب بات نہیں کہ ہماری عمریں بیت جاتی ہیں اور ہم وضو کا درست طریقہ نہیں سیکھتے۔ غسل کے مسائل نہیں سیکھتے۔ ہر نماز کی ہر رکعت میں سورہ فاتحہ دہراتے ہیں اور یہ تکلف نہیں کرتے کہ سورہ فاتحہ کی سات چھوٹی چھوٹی آیات کا مفہوم سمجھ لیں۔ جب ہم با وضو ہو کر قبلہ رو ہو کر لباس اور جگہ کو پاک کر کے اللہ کے روبرو یہ پڑھتے ہیں تو اس کا معنی یہ ہے کہ ہم اللہ سے اپنے لئے ہدایت اور صراطِ مستقیم پر چلنے کی توفیق مانگتے ہیں۔ اللہ

سے وعدہ کرتے ہیں کہ ہم اس طرح زندگی کے کام کریں گے جس طرح آپ کہیں گے۔ جس طرح آپ کے رسول اللہ صلی اللہ علیہ وسلم ہمیں سکھاتے ہیں۔ ہم ویسے کریں گے لیکن ہم یہ سیکھنے کا تکلف نہیں کرتے۔ اور اس سے بھی عجیب طرزِ عمل مساجد کے خطیبوں کا ہے۔ ایسے ایسے مسائل پر بات کریں گے کہ علمِ غیب کس کے پاس ہے؟ کس کے پاس نہیں؟ کون کیا کر سکتا ہے اور کون کیا نہیں کر سکتا؟ ایسے گورکھ دھندے میں پھنسے ہوئے اور لوگوں کو پھنسانا چاہتے ہیں لیکن روزمرہ کے معمولات زندگی ادا کرنے کے حضور اکرم صلی اللہ علیہ وسلم نے کیا طریقے سکھائے ہیں؟ شریعتِ مطہرہ میں زندگی گزارنے کے لئے کیا ہدایات آئی ہیں؟ حلال و حرام، جائز و ناجائز، امور کیا ہیں؟ عبادات کے شرعی احکام کیا ہیں؟ ان موضوعات پر بات بہت کم کی جاتی ہے؟ ان امور پر ہماری توجہ ہی نہیں ہے۔

ہم نے بھی کلمہ طیبہ قبول کر کے وحدۃ لا شریک سے عہد کیا ہے کہ ہم اسی کا حکم مانیں گے اور اس کے بھیجے ہوئے رسول اللہ صلی اللہ علیہ وسلم کے بتائے ہوئے طریقوں پر زندگی بسر کریں گے۔ ہمارے پاس اللہ کی کتاب موجود ہے۔ اس میں بلوغت سے لے کر موت تک ہر کام کا اسلوب بتا دیا گیا ہے۔ اس میں فوجداری کے قوانین ہیں اور دیوانی کے بھی موجود ہیں۔ سیاست و حکومت کے آداب و رموز ہیں تو تجارت و مزدوری کے بھی اسلوب ہیں۔ لین دین، معیشت و معاشرت، نکاح و طلاق کے تمام احکام موجود ہیں۔ نبی کریم صلی اللہ علیہ وسلم نے ان پر خود عمل فرمایا۔ صحابہؓ سے عمل کروایا۔ ان کی اصلاح فرمائی۔ ان کے اعمال پر اپنی پسندیدگی کی مہر لگائی اور رہتی دنیا کے لئے عملی مثالیں بنا کر عمل کرنے والوں کے لئے مضبوط بنیادیں فراہم کر دیں۔

دیکھنے کی بات یہ ہے کہ کیا ہم عام لوگ اپنی زندگی میں قرآن کو راہنما بناتے ہیں؟ کیا ہمارے ذمہ دار اور با اقتدار افراد قرآن حکیم پر عمل کرنے اور عمل کروانے کی کوشش کرتے ہیں؟ ہرگز نہیں! تو جب اللہ کے ساتھ بد عہدی کا یہ عالم ہے تو پھر حالات بھی یوں ہی ہوں گے۔ بنی اسرائیل کا قصہ محض کہانی کے طور پر بیان نہیں کیا جا رہا بلکہ قرآن حکیم جو واقعات بیان کرتا ہے وہ تنبیہ اور تلقین کے لئے ہوتے ہیں کہ جو ایسا کرے گا اس کا یہی نتیجہ اسے بھگتنا پڑے گا۔ مسلمانو! تم سے پہلی قوموں نے یہ جرم کیا تو اس عذاب میں گرفتار ہوئے اگر تم بھی ایسا ہی کرو گے تو تمہیں بھی ایسا ہی نتیجہ دیکھنا ہوگا۔

اگر ہم آج تباہ حال ہیں، ہماری قیادتیں اور حکومتیں کمزور ہیں، ہم ملکی اور بین الاقوامی سطح پر رسوا ہیں تو پھر ہمیں یہ دیکھنا ہوگا کہ ہم اللہ کریم سے اور اللہ کے حبیب صلی اللہ علیہ وسلم سے کون سا عہد نبھار رہے ہیں؟ اگر ہم اپنے

عہد سے پھر چکے ہیں اور بطور مسلمان جو فرائض ہم پر عائد تھے ہم وہ ادا نہیں کر رہے تو اس کی سزا تو ضرور ہوگی۔ اگر بنی اسرائیل نے عہد توڑا، عملی زندگی میں احکام الہی کو پس پشت ڈالا، احکام الہی کے برخلاف زندگیاں گزاریں۔ انبیاء نے منع فرمایا تو انہیں شہید کر دیا اور یہ مظالم ڈھانے کے بعد بھی ان کے دلوں پر کچھ اثر نہ ہوا۔ وہ خود کو درست ہی سمجھتے رہے اور بانگ دہل کہتے رہے کہ انہیں نہ کوئی شرمندگی ہے نہ ہی افسوس۔ اور یہ کہ ان کے دل بہت پاک اور ہر گمراہی سے بچے ہوئے ہیں۔ حالانکہ ان کے دلوں میں ان کے کرتوتوں سے ایسی سختی آگئی کہ انہیں برائی سے شرم ہی محسوس نہ ہوئی۔ وہ نہ بے حیائی سے شرم محسوس کر سکے نہ کسی ظلم و زیادتی سے شرمائے۔ ان کا احساس ہی مر گیا۔ اللہ نے ان کے دلوں پر مہر کر دی۔

اللہ کریم کی طرف سے سخت ترین سزا یہی ہوتی ہے کہ کسی فرد کا احساس ہی مرجائے اور اسے کسی جرم سے توبہ کرنے کی توفیق ہی نہ ہو۔ **بَلْ طَبَعَ اللَّهُ عَلَيْهَا بِكُفْرِهِمْ فَلَا يُؤْمِنُونَ إِلَّا قَلِيلًا** اللہ کریم فرماتے ہیں بہت کم ایسے لوگ ہیں جو اپنی ذاتی زندگی میں جرائم سے بچے ہوئے ہیں۔ اللہ کی توفیق سے توبہ کرتے، اصلاح کرتے اور حلال کھانے کی کوشش میں لگے رہتے ہیں۔ ایسے لوگ قلیل ہیں۔ اکثریت نام کے مسلمانوں کی ہے۔ درحقیقت ایسے لوگوں کا اسلام سے دور کا بھی واسطہ نہیں۔

اللہ کے دین کا نام ازل سے اسلام ہے:

اللہ نے ازل سے اپنے دین کا نام اسلام رکھا ہے۔ خواہ وہ لوگ اپنے زمانے میں یہود تھے یا نصاریٰ دین ایک ہی تھا وہ تھا اسلام یعنی اللہ کی اطاعت۔ **وَبِكُفْرِهِمْ وَقَوْلِهِمْ عَلَىٰ مَرْيَمَ بُهْتَانًا عَظِيمًا** فرمایا: یہودیوں نے صرف اللہ سے کفر نہیں کیا بلکہ حضرت مریمؑ پر بھی بہت بڑی بہتان تراشی کی۔ چونکہ حضرت عیسیٰؑ کی پیدائش بغیر والد کے ہوئی تو بجائے اس کے کہ وہ ان کی پیدائش کو عظمت الہی اور قدرت کاملہ کی نشانی مانتے۔ انہوں نے حضرت مریمؑ جیسی نیک پاکباز خاتون پر بہت بڑے الزام لگائے۔ حالانکہ اللہ کریم نے حضرت عیسیٰؑ کو یہ معجزہ عطا فرمایا کہ انہوں نے نوزائیدہ بچے کی حالت میں لوگوں سے کلام فرمایا اور فرمایا کہ میں اللہ کا نبی علیہ السلام ہوں۔ اللہ مجھے کتاب عطا کرے گا۔ میں تمہاری رہنمائی کے لئے مبعوث ہوا ہوں۔ اللہ نے مجھے معجزاتی طور پر بغیر باپ کے پیدا کیا ہے۔ اللہ کی قدرت کی نشانی ہوں۔ اس سب کے باوجود انہوں نے حضرت مریمؑ پر بہتان عظیم لگایا۔ یہ بہت بڑی زیادتی کی بات تھی۔

اس آیت کریمہ سے یہ مسئلہ بھی نکلتا ہے کہ حضرت مریمؑ نبی تو نہیں تھیں، ولیہ تھیں۔ ایک نبی علیہ السلام

کی معزز و مقدس والدہ تھیں تو ان پر بہتان لگانے کو اللہ تعالیٰ نے عظیم جرم گردانا ہے۔ اسی طرح اپنی خواہشات کی تکمیل کے لئے اپنے ناروا کارناموں کے لئے جواز پیدا کرنے کے لئے اللہ کے نیک بندوں پر بہتان تراشی کرنا جرمِ عظیم بن جاتا ہے۔ اگلی آیات میں یہود کی سازشوں کا ذکر آ رہا ہے کہ جب حضرت عیسیٰ علیہ السلام جوان ہوئے اور ان کی تبلیغ سے حکومت کو خطرہ پیدا ہوا تو بادشاہ نے ان کی مقبولیت سے ڈر کر انہیں گرفتار کرنے کا حکم دیا۔ وہ بادشاہ کے سامنے پیش ہوئے تو آپ نے بادشاہ کو سمجھایا کہ انہیں حکومت و سیاست سے تو دلچسپی نہیں البتہ وہ لوگوں کے عقائد اور ان کے کردار کی اصلاح کا کام کر رہے ہیں تاکہ لوگ اللہ سے آشنا ہوں اور یہ کہ وہ لوگوں کو نیک کاموں کی ترغیب دلا رہے ہیں اور یہ ان کی ذمہ داری ہے۔ اس پر بادشاہ ان کے قتل سے باز آ گیا لیکن یہودیوں نے سازش کر کے پھر بادشاہ کے کان بھرے اور ان کے قتل کا حکم دے دیا اور اپنی دانست میں انہیں صلیب پر چڑھا دیا۔ عیسائیوں کا آج بھی یہی ایمان ہے کہ (معاذ اللہ) عیسیٰ خدا کے بیٹے تھے عیسائیوں کے گناہوں کے بدلے انہیں پھانسی پر لٹکنا قبول تھا۔ لہذا انہوں نے عیسائیوں کو سزا سے بچانے کے لئے ان کے گناہ اپنے سر لے لئے اور خود مصلوب ہو گئے۔

اللہ کریم فرماتے ہیں کہ ان کا یہ کہنا کہ **إِنَّا قَتَلْنَا الْمَسِيحَ عِيسَى ابْنَ مَرْيَمَ رَسُولَ اللَّهِ** کہ انہوں نے عیسیٰ ابن مریم کو قتل کر دیا بالکل غلط اور بے بنیاد ہے۔ فرمایا **وَمَا قَتَلُوهُ** وہ انہیں ہرگز قتل نہ کر سکے **وَمَا صَلَبُوهُ** اور نہ ہی انہیں مصلوب کر سکے۔ **وَلَكِنْ شُبِّهَ لَهُمْ** ہاں انہیں شبہ میں ڈال دیا گیا۔

ہوا یہ کہ عیسیٰ کے ساتھ رہنے والا ایک شخص مرتد ہو گیا اور انعام کے لالچ میں اس نے مخبری کی۔ وقت مقررہ پر شاہی سپاہیوں کو لے کر عیسیٰ کے رہنے کی جگہ پر گیا۔ مکان میں عیسیٰ اکیلے تھے۔ جب وہ اندر گیا تو اللہ کریم نے اپنی قدرت کے تحت عیسیٰ کو تو آسمانوں پر زندہ اٹھالیا اور وقتی طور پر اس شخص کی شکل عیسیٰ جیسی بنا دی لیکن اسے خبر نہ ہوئی کہ اس کی شکل بدل چکی ہے۔ جب وہ باہر آیا تو شاہی سپاہیوں نے عیسیٰ سمجھ کر پکڑ لیا۔ وہ چیختا چلاتا رہا۔ لیکن اسے پکڑ کر لے گئے اور سولی پر لٹکا دیا۔ یوں عیسیٰ کے شبہ میں اس مخبر کو سولی پر لٹکا دیا گیا۔ **وَإِنَّ الدِّينَ اخْتَلَفُوا فِيهِ لَفِي شَكٍّ مِّنْهُ** فرمایا جو لوگ عیسیٰ کے بارے اختلاف کرتے ہیں وہ غلط فہمی میں مبتلا ہیں۔ اور وہ اس کے بارے میں جو کچھ بھی کہتے ہیں **مَا لَهُمْ بِهِ مِنْ عِلْمٍ** اس کے بارے ان کے پاس کوئی مستند بات نہیں، نہ کوئی عقلی یا علمی دلیل ہے۔ **إِلَّا اتِّبَاعَ الظَّنِّ** یہ محض اپنے شبہات کا، اوہام کا اور خیالات کا اتباع کرتے ہیں۔

مرزا قادیانی نے بھی اس ضمن میں اختراعات کر کے بے ہودہ باتیں کی ہیں۔ آیت قرآنی کے مطابق ایسی تمام باتیں واہیات ہیں۔

**وَمَا قَتْلُوهُ يَقِينًا** ۞ البتہ یہ بات یقینی ہے کہ یہودی حضرت عیسیٰ کو قتل نہیں کر سکے **بَلْ رَفَعَهُ اللَّهُ إِلَيْهِ** بلکہ اللہ نے انہیں اپنے پاس اٹھالیا۔ اس آیت کریمہ کی غلط تاویل کر کے باطل فرتے یہ کہتے ہیں کہ اس سے مراد یہ ہے کہ اللہ نے ان کی روح کو قبض کر لیا اپنے پاس اٹھالیا اور یہ بات بھول جاتے ہیں کہ اللہ کریم تو ان کی موت کی تردید کر رہے ہیں۔ ان کے قتل کی اور ان کے مصلوب ہونے کی تردید کر رہے ہیں۔ لہذا اگر ان کی تاویل دیکھی جائے تو بھی موت ثابت نہیں ہوتی۔ اس لئے کہ اگر اللہ نے یہودیوں کے ہاتھوں قتل ہونے سے بچایا، صلیب پر چڑھانے سے بچایا تو پھر کیا خود موت دے دی؟ اس طرح تو یہودیوں کا مقصد پورا ہو گیا۔ وہ بھی تو قتل ہی کرنا چاہتے تھے۔ اپنی دانست میں سولی پر لٹکا کر سزائے موت دینا چاہتے تھے تو اگر اللہ نے ان کی روح قبض کر لی تو پھر اللہ نے ان کا کام ہی کر دیا۔ لہذا یہ بودی دلیل ہے، حق وہی ہے جو قرآن حکیم میں ہے۔

**رفع سے مراد عیسیٰ کا آسمانوں پر زندہ اٹھایا جانا مراد ہے:**

قادیانی ملعون نے کہا تھا کہ عیسیٰ زندہ اٹھائے گئے تو اب تک تو وہ بہت ضعیف ہو چکے ہوں گے۔ صدیاں بیت گئیں۔ دو ہزار سال تو بندہ زندہ ہی نہیں رہ سکتا۔ لیکن وہ یہ بھی بھول گیا کہ اللہ قادر ہے۔

اور زمین آسمان کے شب و روز میں بھی بہت فرق ہے۔ جیسا کہ اللہ کریم ارشاد فرماتے ہیں **يَوْمَ مَا عِندَ رَبِّكَ كَأَلْفِ سَنَةٍ مِّمَّا تَعُدُّونَ** ۞ (سورة الحج) زمین پر ایک ہزار سال گزرتا ہے تو آسمان پر ایک دن گزرتا ہے۔ اگر عیسیٰ کو دو ہزار سال گزرے ہیں تو جہاں اللہ کریم نے انہیں رکھا ہوا ہے وہاں ان کی عمر عزیز کے صرف دو دن گزرے ہوں گے اور ان کے نزول تک جتنے ہزار سال بھی گزر جائیں ان کی زندگی کے تو چند دن ہی گزرے ہوں گے۔ نبی کریم ﷺ نے ان کے نزول کے بعد کے بارے بھی بہت سے پیش گوئیاں فرمائی ہیں کہ آپ دوبارہ زمین پر تشریف لائیں گے۔ نبی کریم ﷺ کے دین کی پیروی کرتے ہوئے، اسی شریعت اسلامیہ کو رائج کریں گے۔ اسلام کا بول بالا ہوگا۔ آپ زمین پر نازل ہونے کے بعد شادی کریں گے۔ زندگی کے ایام دار دنیا میں گزاریں گے۔ وفات پائیں گے اور روضہ مطہرہ میں جو خالی جگہ رکھی گئی ہے، وہاں دفن ہوں گے۔

نبی کریم ﷺ نے حضرت عیسیٰ کی قبر مبارک کی جگہ اپنے روضہ مبارک میں ہونے کی پیش گوئی

فرمادی تھی اور یہ ایسی زندہ جاوید حقیقت ہے کہ حضرت ابو بکر صدیقؓ اور حضرت عمرؓ کے روضہ اطہر میں دفن ہونے کے بعد خاندان نبوت کی بڑی بڑی ہستیاں مدینہ منورہ میں وفات پا گئیں لیکن روضہ اطہر کے اندر چوتھی قبر حضرت عیسیٰ کے لئے ہی مختص رہی۔ حضرت حسنؓ مدینہ منورہ میں ہوئے۔ حضرت عثمانؓ مدینہ منورہ میں شہید ہوئے لیکن کسی کو روضہ اطہر میں جگہ نہ ملی۔ وہ جگہ حضرت عیسیٰ کے لئے ابھی تک موجود ہے اور حضور اکرم ﷺ کا ارشاد بھی ہے کہ ابو بکرؓ اور عمرؓ میرے ﷺ اور عیسیٰ کے درمیان میں ہوں گے۔ دونوں طرف اللہ کے دو رسول ہوں گے اور یہ دونوں ہستیاں ان کے درمیان میں ہوں گی۔

وَكَانَ اللَّهُ عَزِيزًا حَكِيمًا ﴿١٥٨﴾ اللہ اپنے ہر کام میں غالب بھی ہے، قادر بھی اور حکیم بھی۔ اس کی حکمت ہے جس طرح وہ چاہے اس طرح وہ کرتا ہے۔ انسان کا نہ تو علم مکمل ہے نہ ادراک۔ اپنے سامنے کی چیزوں کو کبھی کچھ سمجھ لیتا ہے کبھی کچھ اور حقیقتاً وہ کچھ اور ہوتی ہیں۔ ہم نے بھی یہ احادیث پڑھ رکھی تھیں ایک عجیب سا خیال آتا تھا اور ڈرتے ہوئے یہ بھی نہیں کہتے تھے کہ اللہ تو قادر ہے اگر اس نے نبوت جاری رکھنی تھی تو وہ اور نئی پیدا کر سکتا تھا اور اگر اور نئی پیدا نہیں کرنا تھا تو پھر اس بات کی کیا ضرورت تھی کہ حضرت عیسیٰ کو آسمانوں پر اٹھا لیا اور وقت مقررہ پر انہیں واپس بھیجے گا۔ وہ نازل ہوں گے اور دین کو سر بلند فرمائیں گے اور اللہ نے خود ہی اسے اپنی قدرت و حکمت کا مظہر بھی قرار دیا ہے لیکن اس عمل کی مصلحت سمجھ نہیں آرہی تھی۔ پھر جب عملی زندگی میں تجربہ ہوا بہت سے لوگوں سے سابقہ پڑا اور خود اپنے آپ کو بھی دیکھا تو سمجھ آئی کہ زمانے کے گزرنے کے اپنے اثرات ہوتے ہیں۔

زمانے کی گردش بڑے اثرات مرتب کرتی ہے:

عہد نبوی ﷺ کے بعد صحابہ کرامؓ روشنی کے مینار تھے لوگوں نے ان سے استفادہ کیا۔ تابعین اور تبع تابعین تک خیر القرون تھا یعنی بہترین زمانے اور لوگوں نے ان سے دین سیکھا پھر رفتہ رفتہ حالات بدلتے گئے۔ چیزیں کمزور ہوتی گئیں لوگوں کے دل سخت ہوتے گئے۔ علماء میں وہ قوت نہ رہی۔ سیکھنے والوں کے جذبے ماند پڑ گئے لیکن جب بھی حالات بگڑتے تو اللہ تعالیٰ اہل حق کو علماء حق کو اولیاء اللہ کو نیک بندوں کو پیدا کر دیتا۔ وہ انقلاب آفرین ہوتے اور دین کو نافذ کر دیتے۔ لوگوں کے اخلاق و کردار سنورتے۔ لوگ برائی چھوڑ کر تائب ہو کر نیکی کی طرف مائل ہو جاتے لیکن جوں جوں زمانہ عہد نبوی علیہ الصلوٰۃ والسلام سے دور ہوتا گیا روحانی قوت میں کمی آتی گئی۔ کیونکہ زمانے گزرنے کے اپنے اثرات ہوتے ہیں۔ ان حقائق سے

ذاتی طور پر آگاہ ہو جانے کے بعد سمجھ آگئی کہ حضرت عیسیٰ کو دنیا میں نفاذِ دین کی خدمت کے لئے بھیجا جانا ضروری ہوگا۔ اور اللہ کریم تو اس حال کو پہلے سے جانتا تھا اسے پتہ تھا کہ ایسا زمانہ بھی آئے گا کہ لوگ اولیاء اللہ سے بھی متاثر نہیں ہوں گے اور لوگوں میں مثبت تبدیلی لانے کے لئے رسولؐ ہی کی روحانی قوت کی ضرورت ہوگی۔ اس لئے اس نے ایک نبیؐ کو زندہ، باقی رکھا۔ یہ اس کی حکمت کا تقاضا تھا۔ اسے پتہ تھا کہ ایک ایسا زمانہ بھی آئے گا کہ جب لوگ نہ علماء سے متاثر ہوں گے نہ اہل اللہ کی محنت سے اصلاح پذیر ہوں گے۔ تب حضرت عیسیٰ کا نزول ہوگا اور اگرچہ وہ شریعت حضور اکرم ﷺ کی ہی نافذ کریں گے۔ تبلیغ اسی قرآن کی کریں گے لیکن بات کرنے میں جو قوت روحانی ہوگی وہ اللہ کے رسول علیہ السلام کی ہوگی۔

### تبلیغ کا قاعدہ:

یہی ہے کہ علم دین سکھانے اور پڑھانے والے کے لئے، دین کی دعوت دینے والے کے لئے یہ ضروری ہے کہ اس کے پاس اللہ اور اللہ کے رسول اللہ ﷺ کی بات پہنچانے کی روحانی قوت بھی ہو۔ اگر اس میں روحانی قوت نہ ہو تو پھر صرف باتیں ہی رہ جاتی ہیں۔ کردار و عمل میں، سوچ اور نیت میں کھرا پن نہیں آتا۔ دینی وعظ حکایات بن کر رہ جاتی ہیں۔ باتیں خبر کے درجے میں ہی رہتی ہیں۔ یقین و حال نصیب نہیں ہوتا۔ اگر کسی شخص کے پاس بہت سی خبریں جمع ہو جائیں تو ایسے علم کا اس کی ذات پر بھی اثر نہیں ہوتا پھر وہ دوسروں پر کیسے اثر انداز ہو سکتا ہے؟ دراصل علم اور خبر میں بڑا فاصلہ ہے۔ معلومات کا نام علم نہیں ہے۔ جب وہ معلومات حال بن جائیں تو پھر علم کہلاتا ہے۔ جیسے کسی شخص کو علم ہو کہ اس کے سامنے رکھے ہوئے پانی کے گلاس میں زہر ملا ہوا ہے۔ اگر وہ زہر آلود پانی نہ پیئے تو یہ اسکی دلیل ہے کہ وہ علم رکھتا ہے اور اگر وہ زہر آلود پانی پی لے تو پھر اس کے پاس علم نہیں محض خبر ہے۔ محض معلومات ہیں، جو علم عمل پر آمادہ نہ کرے وہ علم نہیں ہوتا خبر ہوتی ہے اور جو خبر عمل پر آمادہ کر دے وہ علم بن جاتی ہے خبر نہیں رہتی۔

آج ہم اپنے ارد گرد نظر دوڑائیں، اپنے کردار کو دیکھیں، دینی اداروں کو دیکھیں، دین سکھانے والے معلمین کو دیکھیں، مساجد میں جانے والے نمازیوں کو دیکھیں تو پتہ چلتا ہے کہ اس سب کے باوجود تبدیلی کیوں پیدا نہیں ہوتی؟ کیا وجہ ہے کہ ہر محلے میں، ہر گاؤں میں مساجد ہیں۔ جمعے کے خطبے دیئے جاتے ہیں، بچوں کو مولوی صاحبان قرآن کریم پڑھاتے ہیں، مفتیان کرام فتوے دیتے ہیں، علماء مسائل سکھاتے ہیں، مولوی نکاح پڑھتے ہیں، جنازے پڑھاتے ہیں۔ پورے ملک میں اتنے اتنے عظیم الشان مدارس ہیں جن کے

سالانہ اخراجات کروڑوں میں ہیں۔ قوم کے صدقات و خیرات سے یہ ادارے چل رہے ہیں۔ رات دن قرآن و حدیث پڑھائی جاتی ہے۔ کتنے لوگ وہاں سے فارغ التحصیل ہو کر علم حاصل کر کے نکلتے ہیں لیکن دکھ کی بات یہ ہے کہ اس ساری کاوش کے نتیجے میں جو مثبت تبدیلی عقیدے اور عمل میں آنی چاہیے تھی وہ کہیں دیکھنے میں نہیں آئی۔ وہ کسی کو کیا تبدیل کریں گے جو اپنی عملی زندگی میں خود اپنے آپ کو تبدیل نہیں کر پاتے۔ ان کی اپنی عملی زندگی میں وہ صلاحیت کیوں نہیں ہوتی؟

اس کی وجہ یہ ہے کہ بتانے والے کے پاس خود روحانی قوت نہیں ہے۔ اگر بات کہنے والے کے پاس برکات نبوت سے حاصل کردہ روحانی قوت ہو، اس کے دل میں وہ انوار ہوں جو انوارات قلب اطہر رسول اللہ ﷺ سے نکلتے ہیں تو اس کے کردار پر لازماً سنتِ رسول ﷺ کا رنگ ہوگا۔ پھر اس کی بات میں بھی اثر ہوگا۔ اس کے قرآن پڑھانے میں بھی اثر ہوگا۔ لوگ اس کے بتانے سے تبدیل ہوں گے۔ لوگوں کے عقائد کی اصلاح ہوگی۔ لوگوں کے کردار کی اصلاح ہوگی۔ اور اگر دین کی دعوت دینے والے کے پاس یہ روحانی قوت نہیں ہوگی تو پھر ایسا ہی ہے جیسے کوئی الف لیلوی قصے کہانیاں بیان کرتا رہے اور لوگوں کو مصروف رکھے اس کا اثر کسی کی عملی زندگی پر نہیں ہوگا اور یہی ہمارا آج کا مسئلہ ہے کہ اصل چیز نور نبوت ہے، برکات نبوت سے محروم ہو کر دل کی محبت سے قبول کرنے کے بجائے ہم نے دین کو رسمی طور پر، رواج کے طور پر لے لیا ہے۔ ابھی تو الحمد للہ کسی نہ کسی گوشے میں اللہ کا کوئی بندہ موجود ہے جس کی وجہ سے کچھ نہ کچھ اصلاحی کام ہو رہا ہے۔ لوگوں کے عقائد و کردار کی کچھ نہ کچھ اصلاح ہو رہی ہے لیکن ایک ایسا زمانہ بھی آئے گا جب یہ کام ولی اللہ کے بس سے باہر ہو جائے گا پھر نزول ہوگا عیسیٰ کا۔ وہ نبی کریم ﷺ کی شریعت پر عمل کروائیں گے۔ اس وقت اللہ کے رسول علیہ السلام کی روحانی قوت کی ضرورت ہوگی۔

اللہ چونکہ رب العالمین ہے ہر زمانے اور ہر عہد کی ضرورتوں سے واقف ہے اس لئے اپنے عظیم رسول کو عیسیٰ کو نبی کریم ﷺ کی شریعت کو نافذ کرنے کے لئے اس عہد میں بھیجے گا۔ جب ان کی روحانی قوت کی زمانے کو ضرورت ہوگی۔

وَكَانَ اللَّهُ عَزِيزًا حَكِيمًا اللہ ہر چیز پر قادر ہے۔ وہ جو چاہے کر سکتا ہے اور وہ حکیم بھی ہے۔ اس کی حکمت ہر شے کے راز سے واقف ہے۔ اس نے حضور اکرم ﷺ کو خاتم النبیین بنا کر بھیجا۔ آپ ﷺ کی بعثت کے ساتھ ہی نبوت مکمل ہو گئی۔ انبیاء کا وجود جو سلسلہ حضرت آدم سے شروع ہوا وہ حضرت محمد رسول اللہ ﷺ پر مکمل ہو گیا۔ آپ ﷺ کے بعد واقعی کوئی نبی نہیں آئے گا لیکن حضرت عیسیٰ کو اللہ نے اپنی حکمت کے تحت



آسمانوں پر زندہ رکھا ہوا ہے اور وقت مقررہ پر وہ دنیا پر نازل ہوں گے۔ یہ اللہ علیم و حکیم کی حکمت کا تقاضا تھا کہ اس نے اپنے ایک نبی کو زندہ باقی رکھا اور نبی نوع انسان کی ضرورت کی تکمیل کے لئے جس قوت کی ضرورت ہوگی وہ قوت عیسیٰ کے ذریعے اس عہد کے انسانوں کو فراہم کی جائے گی۔ یہ بھی اس کی رحمت ہے کہ اس نے اتنا کرم فرمایا۔ **وَإِنْ مِنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ** اور کوئی اہل کتاب نہیں ہوگا مگر موت سے پہلے ان پر ایمان لے آئے گا اور عیسیٰ قیامت کے دن ان پر گواہ ہوں گے۔ تمام اہل کتاب کو یہ ماننا پڑے گا کہ وہ آسمانوں پر زندہ ہیں۔ جب حضرت عیسیٰ قیامت کے قریب اس زمین پر نازل ہوں گے تو یہ سب اہل کتاب ان پر صحیح ایمان لے آئیں گے اور نصاریٰ میں سے ہر ایک اس سے پہلے کہ وہ مرے وہ ان کی ضرورت تصدیق کرے گا۔ **وَيَوْمَ الْقِيَامَةِ يَكُونُ عَلَيْهِمْ شَهِيدًا** اور قیامت کے روز دوسرے انبیاء کے ساتھ عیسیٰ ان پر گواہ ہوں گے اور لوگوں کے عقائد و کردار کی گواہی دیں گے۔ انبیاء کی گواہی یہی ہوگی کہ انہوں نے اللہ کے حکم کے مطابق اللہ کا پیغام من و عن بندوں تک پہنچا دیا اور درست عقیدہ و عمل کی تعلیم دی جیسا کہ اللہ کریم نے انبیاء کو خود تعلیم فرمایا تھا۔ بندوں کا جو عقیدہ اور جو عمل تعلیمات نبوت کے خلاف ہوگا وہ اس پر شہادت دیں گے کہ انہوں نے ایسا عقیدہ و عمل تعلیم نہیں فرمایا بلکہ یہ ان گمراہ لوگوں کی اپنی ایجاد تھی۔ اس کا نتیجہ بھی یہ خود بھگتیں۔

**فَيُظْلَمُ مِنَ الدِّينِ هَادُوا وَاحْرَمْنَا عَلَيْهِمْ طَيْبَاتٍ أُحِلَّتْ لَهُمْ وَبِصَدِّهِمْ عَنْ سَبِيلِ اللَّهِ كَثِيرًا** اللہ کریم نے جن چیزوں کو حرام قرار دیا ہے وہ یقیناً انسان کے لئے نقصان دہ ہیں۔ کوئی نفع بخش چیز اللہ نے حرام نہیں کی۔ حرمت شرعی کی بنیاد ہی یہی ہے کہ جو چیزیں حرام قرار دی گئی ہیں ان کے نقصانات بہت واضح ہیں۔ لیکن دین کے جو طریقے ناجائز قرار دیئے گئے ہیں وہ معاشرے کی تباہی کا سبب ہیں لیکن یہود کا کردار اتنا بگڑ گیا تھا کہ اس کے باعث ان پر حلال چیزیں بھی حرام کر دی گئیں۔ ان کا کردار یہ تھا کہ ان میں انبیاء موجود تھے، لیکن انہوں نے انبیاء کی نافرمانی کو روش بنا لیا۔ دنیا کے لالچ میں مبتلا ہو کر مال ناجائز طور پر جمع کرتے اور اسے درست سمجھتے تو ان کے اس ظلم کے باعث بعض ایسی چیزیں جو ان کے لئے حلال تھیں ان پر حرام کر دی گئیں یوں حلال چیزوں کے حرام کئے جانے کے باعث انہیں تنگی کا سامنا کرنا پڑا۔

یہود کی وہ روش جس پر اللہ کا عذاب نازل ہوا:-

قرآن حکیم کی یہ آیت مبارک بتاتی ہے کہ یہود کیا زیادتی کرتے تھے؟ ایک زیادتی تو یہ تھی کہ انہوں

نے ایسی اقدار، ایسے اطوار اور ایسی عادات اپنائی تھیں کہ ان کا یہ کردار دوسروں کو نیکی کی راہ سے بہت شدت سے روکتا تھا۔ ان کے کردار اور رویوں نے ایسا ماحول بنا دیا تھا کہ وہ لوگوں کے لئے اللہ کی راہ پر عمل کرنے کے لئے رکاوٹ بن جاتا تھا۔ اور لوگ نیکی چھوڑ کر برائی میں مشغول رہتے۔ وہ صرف ایسا ماحول ہی نہ بناتے بلکہ ایسا پراپیگنڈا بھی کرتے جو لوگوں کو اللہ کی راہ سے نکالنے کا سبب بنتا۔

قرآن حکیم اقوام کے قصے نہیں سناتا، بلکہ قرآن حقیقت حال بیان کرتا ہے تاکہ مسلمان عبرت حاصل کریں۔ آج ہم یہ تو کہتے ہیں کہ۔ خون مسلم آج پانی سے بھی ارزاں ہو گیا۔ لیکن یہ بھول جاتے ہیں کہ گزشتہ اقوام کی وہ اقدار جن پر اللہ کے عذاب نازل ہوئے، وہی اقدار ہم اسی طرح من و عن اپنا چکے ہیں۔ ہمارا پرنٹ اور الیکٹرانک میڈیا نئی نسل کو کس روش پر تربیت دے رہا ہے؟ لباس سے زبان تک۔ اقدار سے کردار تک بے راہ روی، فحاشی، بے حیائی اور بے مہار آزادی کے سبق ذہن نشین کروا رہا ہے۔ غیر اسلامی تہذیب کو اجاگر کیا جا رہا ہے۔ ہندوؤں سے متاثر ہو کر بنائے گئے ڈرامے اور فچر دکھائے جاتے ہیں۔ اب تو یہ عالم ہے کہ آدھا پاکستان ہندی کے الفاظ استعمال کرتا ہے۔ کسی پروگرام کے دوران وقفہ آجائے تو مشاہیر عالم کے اقوال دکھائے جاتے ہیں، جو تمام غیر مسلموں کے ہوتے ہیں۔ حیرت ہوتی ہے کہ ان اقوال میں نہ رسول ﷺ کی حدیث مبارک ہوتی ہے، نہ خلفائے راشدین کے اقوال، نہ علمائے امت اور نہ ہی کسی مسلمان عادل حکمران کا کوئی قول ہوتا ہے۔ بظاہر تو یہ بڑی عام سی بات ہے کہ کسی بڑے آدمی کی بات سنائی جائے۔ لیکن ان سے بہتر بات اپنے گھر میں ہو تو وہ کیوں نہ سنائی جائے۔ کوئی بڑے سے بڑا آدمی حضور اکرم ﷺ کے ارشاد پاک کا مقابلہ نہیں کر سکتا۔ مشاہیر عالم میں سے کسی نے خلفائے راشدین کے ارشادات کے مقابلے کی بات نہیں کی۔ مسلمانوں کی چودہ سو سالہ تاریخ میں عظیم مسلمان حکمران اور بے مثال مجاہد گزرے ہیں لیکن انہیں کوئی نظر نہیں آتا کہ اس کا روشن قول بتائیں تاکہ روشنی پھیلے اخبارات و رسائل اور ٹی وی چینلز صرف بے راہ روی کو عام کرنے کا کام کر رہے ہیں۔ قرآن حکیم بتا رہا ہے کہ جب قوموں کو بے راہ روی کی طرف بلایا جائے تو بحیثیت قوم عذاب نازل ہوتا ہے۔ کیا آج کے حالات عذاب نہیں ہیں؟ کیا یہ عذاب نہیں کہ کہیں پانی نہیں ملتا اور کہیں سیلاب اٹھ رہے ہیں۔ پاکستان دنیا میں گندم اگانے والے ملکوں کی فہرست میں پہلا نام تھا۔ آج اس ملک میں کھانے کے لئے آٹا نہیں ملتا۔ ملک کا چیف جسٹس انصاف مانگتا پھرتا ہے۔ دوا کے لئے رقم خرچ کرتے ہیں لیکن دوا اصلی نہیں ہوتی۔ یہ عذاب اس کردار پر نازل ہوئے تھے کہ انہوں نے ایسا ماحول بنا

دیا تھا جس میں نیکی کرنا محال اور برائی کرنا آسان تھا۔ کیا آج یہی روش نہیں ہے؟ اور جب یہی روش ہے تو اس پر عذاب بھی ویسا ہی آئے گا۔

**وَ أَخَذِهِمُ الرِّبَا** دوسری زیادتی وہ یہ کرتے تھے کہ سود لیتے تھے۔ سود کھاتے تھے۔ ان پر اللہ کا سخت عذاب نازل ہوا۔ سود اتنی بڑی لعنت ہے کہ اللہ کریم نے سخت ترین سزاؤں میں اس کی سزا بہت ہی افسوس ناک رکھی ہے۔ مثلاً قتل کی سزا قتل ہے لیکن یہ ہدایت بھی ساتھ دی ہے کہ اسے ایذا دے کر نہ مارا جائے۔ اسی طرح زنا اتنا بڑا جرم ہے کہ اس کی سزا بھی اتنی ہی ذلت آمیز ہے یہ کہ زانی کو برسر عام پتھر مارے جائیں۔ اسے بے رحمی سے مارا جائے اور کوئی شخص اس پر ترس نہ کھائے۔ اس سزا سے بڑی کوئی اور سزا نہیں لیکن جب سود جیسے جرم کی بات آئی تو فرمایا، سود خوران سزاؤں سے بالاتر ہے۔ سود، میرے اور میرے رسول علیہ الصلوٰۃ والسلام کے ساتھ اعلان جنگ ہے۔ فرمایا **فَاذْنُوبُوا بِحَرْبٍ مِّنَ اللَّهِ وَرَسُولِهِ** (سورة البقرہ 279) اگر یہ سود کھانے سے باز نہ آئے تو اللہ اور اللہ کے رسول ﷺ سے جنگ کے لئے تیار رہیں۔ لہذا جو شخص سود کھائے اور یہ خیال بھی کرے کہ وہ مسلمان ہے تو یہ خود فریبی ہے۔

آج یہ عجیب صورت حال ہے کہ الا ماشاء اللہ کہیں گنتی کے چند افراد ہوں گے جن کو اللہ نے سود کی لعنت سے بچا رکھا ہے ورنہ من حیث القوم صرف پاکستان ہی نہیں چھپن اسلامی ممالک کا نظام سود پر استوار ہے اور ہر فرد اس کا دلدادہ ہے، فرمایا، **وَ قَدْ نُهَوْنَا عَنْهُ** یہ ایسے بے دین تھے کہ اللہ کی راہ سے روکتے اور سود کھاتے تھے حالانکہ انہیں اس کام سے روکا گیا تھا۔ انہیں سود سے روکا گیا تھا لیکن یہ سود سے باز نہ آئے اور لوگوں کے مال ناحق طریقے سے کھاتے رہے تو ان کے ان جرائم کی وجہ سے انہیں عذاب الیم کا سامنا کرنا ہوگا۔

### سود پہلی اُمتوں پر بھی حرام تھا:-

اس آیت سے پتہ چلتا ہے کہ سود نہ صرف اُمت مرحومہ پر حرام ہے بلکہ پہلی اُمتوں پر بھی حرام تھا۔ اس لئے کہ اس پر استوار معاشی نظام میں ضرورت مند سے سرمایہ لیا جاتا ہے اور پہلے سے امیر سرمایہ دار کو بڑھا کر لوٹایا جاتا ہے۔ اس طرح امیر، امیر تر اور غریب، غریب تر ہوتا چلا جاتا ہے۔ اسلامی نظام معیشت میں زکوٰۃ کی ادائیگی کے باعث سرمایہ کسی ایک جگہ جمع نہیں ہو سکتا بلکہ ضرورت مندوں اور محتاجوں کے پاس آتا ہے۔ اللہ نے جو نظام معیشت دیا ہے اس کا اصول آگے کچھ دینے پر قائم رکھا ہے بلکہ کائنات کا سارا نظام اسی اصول پر استوار ہے۔ اگر سورج اپنی کرنیں روک لے تو دنیا کے نظام میں خلل واقع ہو جائے۔ اگر ہتھیلی پر خون

کا دوران روک دیا جائے تو انگلیاں گل جائیں۔ دنیا کا نظام دینے پر استوار ہے۔ دینے میں حیات ہے۔ جہاں آگے دینے کے عمل کو روکا جائے گا وہاں خلق خدا پر سختی واقع ہوگی اور جو اللہ کی مخلوق کو تنگ کرے گا اللہ اسے کیسے خوش رہنے دے گا۔ اسلامی نظام حیات فرد کو پابند کرتا ہے کہ وہ اگر صاحب علم ہے تو اللہ کی رضا کے لئے اسے لوگوں تک پہنچائے۔ اگر دولت و اقتدار رکھتا ہے تو خلق خدا کی بھلائی کے لئے صرف کرے۔ مخلوق کو انصاف بہم پہنچائے۔ معروف طریقوں سے روزگار حاصل کرے۔ حصول رزق کے معروف ذرائع چار ہیں۔ تجارت، کاشت کاری، ملازمت اور مزدوری اس کے علاوہ کوئی طریقہ معروف نہیں ہے۔ اگر کوئی چوری، رشوت، ڈاکے، سود اور جوئے سے کمائے تو یہ باطل ہوگا۔

فَرَمَا يَوْمَ آكَلِيهِمْ أَمْوَالَهُمْ بِالْبَاطِلِ ۖ أَطَّٰئِبِينَ ۗ اِس بات سے بھی روکا گیا تھا کہ لوگوں کا مال ناجائز طریقے سے نہ کھایا کرو لیکن انہوں نے ان باتوں کو نہ مانا تو ان کے نہ ماننے کے سبب وَ اَعْتَدْنَا لِلْكَافِرِينَ مِنْهُمْ عَذَابًا اَلِيْمًا ﴿۱۶۱﴾ ہم نے ان کے لئے بڑے بڑے دردناک عذاب بنائے ہیں۔ عذاب کا نام ہی تکلیف دہ شے ہے پھر اس پر مزید فرمایا کہ یہ بڑے دکھ دینے والے عذاب ہوں گے۔ اللہ معاف کرے اس دنیا میں رہتے ہوئے ان عذابوں کا تصور کرنا بھی محال ہے۔ موجودہ سائنس کی اس مثال سے قدرے وضاحت ہوتی ہے کہ انسانی وجود میں ڈھائی کھرب سیل ہوتے ہیں جو چھ ماہ میں تبدیل ہو جاتے ہیں۔ اس حساب سے اگر کوئی پچاس سال زندہ رہا تو اس نے اسی قدر سیل استعمال کر لئے۔ آخرت میں اگر ثواب ہوگا تب بھی اور عذاب ہوگا تب بھی ہر سیل اپنا حصہ پائے گا، جو سیل جتنا عرصہ وجود کا حصہ رہا اسی قدر متاثر ہوگا۔ جن لوگوں نے عذاب کا راستہ چنا اور ایسے کام کئے ان کے ہر ہر سیل کو عذاب ہوگا۔ جس قسم کے گناہ ہوں گے۔ اسی قسم کے عذاب ہوں گے۔ یوں ہر ہر سیل کو الگ الگ قسم کے عذاب ہوں گے۔ اور جنہوں نے اللہ کے انعام یافتہ لوگوں کا راستہ اپنایا۔ جن کے اعمال پر اللہ کا انعام ہوا، ان کے بھی ہر سیل کو الگ لطف اور الگ لذت نصیب ہوگی۔

اللہ کریم یوں کھول کھول کر حقائق بیان فرماتے ہیں تو پھر سمجھ نہیں آتی کہ انسان ان لذتوں اور ان انعامات کو چھوڑ کر دردناک عذاب کی طرف کیوں جاتا ہے؟ شاید اس لئے کہ ہمارے ذرائع ابلاغ اور ہمارا ذاتی کردار دوسروں کو اس راستے پر لگاتا ہے۔ اس طرح جو شخص کسی کو گمراہ کرنے کا سبب بنتا ہے اسے اپنے ساتھ دوسروں کو گمراہی میں دھکیلنے کی سزا بھی بھگتنی پڑے گی۔ جو خود نیکی پر گامزن رہتا ہے، لوگوں کو راہ ہدایت پر لانے کا سبب بنتا ہے اسے نہ صرف اپنے حصے کی نعمتیں ملیں گی بلکہ دوسروں کو نیکی پر ابھارنے کا اجر بھی ملے

گا۔ ایسے لوگوں کے بارے فرمایا لٰكِنَ الرَّاسِخُونَ فِي الْعِلْمِ وہ لوگ جو اپنے علم میں پختہ اور کامل ہیں جن کے پاس حق ہے۔ وَالْمُؤْمِنُونَ يُؤْمِنُونَ بِمَا أُنزِلَ إِلَيْكَ وَمَا أُنزِلَ مِنْ قَبْلِكَ مومنین جو اس کلام الہی کو حق سمجھتے ہیں جو آپ ﷺ پر نازل ہوا اور اس کو بھی حق سمجھتے ہیں جو آپ ﷺ سے پہلے نازل ہوا۔ وَالْمُقِيمِينَ الصَّلَاةَ اور قائم کرتے ہیں، صلوٰۃ۔ اللہ کی اطاعت میں سرگرم عمل رہتے ہیں۔ پوری دیانتداری اور پورے خلوص و یقین کے ساتھ اللہ کی عبادت کرتے ہیں۔ وَالْمُؤْتُونَ الزَّكَاةَ اپنے مال میں سے مقررہ مال، شرعی فرض کے طور پر خلوص اور پوری کوشش سے ادا کرتے ہیں۔ مال کو اپنا مال نہیں سمجھتے بلکہ اللہ کی امانت سمجھتے ہیں اور جو اللہ نے اپنی راہ میں دینے کا حکم دیا ہے وہ دیتے ہیں۔ وَالْمُؤْمِنُونَ بِاللَّهِ وَالْيَوْمِ الْآخِرِ وہ یہ فرائض دکھاوے کے لئے ادا نہیں کرتے بلکہ اس لئے کرتے ہیں کہ انہیں اللہ کی عظمت پر یقین ہے اور انہیں روز جزا پر یقین ہے کہ اس دن محاسبہ ضرور ہوگا۔ أُولَئِكَ سَنُؤْتِيهِمْ أَجْرًا عَظِيمًا ﴿١٦٢﴾ ایسے لوگوں کو جو اجر ہم دیں گے وہ بہت ہی بڑا اور بہت ہی بے مثال ہوگا۔

### خلاصہ آیات:

انسانی زندگی کا نظام حیات اور دائرہ کار جس پر قرآن حکیم کی ان آیات میں بحث فرمائی گئی ہے وہ انسان کو یہ دعوت فکر دیتا ہے کہ حقیقت پسندی سے کام لو۔ اس بات پر ہی نازاں نہ رہو کہ پدرم سلطان بود میرے آباؤ اجداد نیک اور پارساتھے بلکہ دیکھو کہ خود کیا ہو؟ اپنے اور گھر والوں کے لئے جن وسائل سے رزق حاصل کر رہے ہو وہ جائز ہیں یا نہیں۔ اگر غلط ہیں تو توبہ کرو، پلٹ آؤ، اصلاح احوال کر لو، جائز وسائل سے رزق کمانے میں محنت کرو۔ تدبیریں اختیار کرو، اچھا کھاؤ، اچھا پہنو، اچھے گھر بناؤ لیکن اپنی آمدنی کے مطابق۔ دوسروں سے چھین کر نہیں۔ ناجائز طریقے سے کما کر معیار زندگی بلند نہ کرو۔ یاد رکھو! رزق حلال انسان کی پوری زندگی کو متاثر کرتا ہے۔ عقیدے کو، ایمان کو اور اللہ سے تعلق کو متاثر کرتا ہے۔ یہ ایک حقیقت ہے کہ انسان کا کردار ہی رحمت الہی کا سبب بنتا ہے اور کردار ہی غضب الہی کو بھڑکاتا ہے تو ہر شخص کو دیکھنا چاہئے کہ ہو سکتا ہے اسی کے شامت اعمال کے باعث پورے ملک پر مصیبت آئی ہو۔ ہماری اصلاح نہ ہونے کا سبب ہمارا یہ رویہ ہے کہ جب ہم اس موضوع پر بات کرتے ہیں تو خود کو الگ کر لیتے ہیں اور دوسروں کو گناہگار سمجھتے ہیں۔ اصلاح تب ہوگی جب ہم یہ یقین کر لیں کہ دوسروں کا معاملہ اللہ کے ساتھ اپنا ہے۔ ہم اپنے معاملے کریں۔ ہم یہ چاہتے ہیں کہ ہماری اولادیں نیک ہوں تو حقیقت پسندی یہ ہے کہ اپنے مقام کو پہچانیں۔ والدین اپنی

اولاد کے لئے ایک مدرسہ ہوتے ہیں۔ ایک ایسا مدرسہ جس میں نہ کوئی لیکچر ہوتا ہے نہ کلاس لیکن آنے والی نسل سب کچھ وہاں سے خود بخود سیکھ لیتی ہے لہذا پہلے اپنی اصلاح کریں۔ اپنے ذرائع آمدن کو دیکھیں۔ اگر خود جھوٹ بول رہے ہیں۔ تو ہم یقیناً دوسروں کو جھوٹ سکھا رہے ہیں۔ اگر خود سچ پر قائم ہیں تو اسی سوچ بولنے کے باعث ہم دوسروں کو سچ کہنے کی تلقین کر رہے ہیں۔ خود بزرگوں کا احترام کر رہے ہیں۔ بچوں سے شفقت کر رہے ہیں تو آنے والی نسلیں یہ سب کچھ از خود سیکھ رہی ہیں۔ لیکن والدین غلط کام کر رہے ہیں۔ اور اولاد نیکی کمرے یہ بہت مشکل کام ہے الا ماشاء اللہ کہ اللہ خود کسی کو بچالے ورنہ عمومی قاعدہ یہی ہے کہ جیسا گھر کا ماحول ہو اسی طرح اولاد کا ذہن اور مزاج بن جاتا ہے اور یہ کام بغیر کسی لیکچر کے اور بغیر کسی کتاب کے پڑھائے ہو جاتا ہے۔ یہ بہت ذمہ داری کا کام ہے کہ ہم اپنے آپ کو اپنے گھر، خاندان اور ماحول کو، اپنے کھانے پینے، بات کہنے سننے کے انداز کو، اپنے لین دین اور معاملات کو اللہ اور اللہ کے رسول صلی اللہ علیہ وسلم کے حکم کے مطابق رکھیں تاکہ ہماری دنیا و آخرت سدھرے۔ ہم سے نیکی پھیلے۔ ہماری آنے والی نسل کی بھی اصلاح ہو لیکن ہماری بد نصیبی یہ ہے کہ اول تو ہم دین کو اہمیت نہیں دیتے اور جب دیتے ہیں تو پھر اصلاح احوال کی جانب متوجہ ہونے کے بجائے ہم یہ چاہتے ہیں کہ ہمیں کوئی وظیفہ مل جائے اور ہمارے سارے کام سدھرتے چلے جائیں۔ ہمیں سمجھ لینا چاہئے کہ ہر مسلمان کو اللہ نے وظیفے بھی بتا دیئے ہیں۔ ہر مسلمان کے لئے تیس پارے قرآن حکیم وظیفہ ہے۔ پانچ وقت کی صلوٰۃ وظیفہ ہے۔ قرآن حکیم میں اللہ نے کثرت سے ذکر کرنے کا حکم دیا ہے تو ذکر اللہ ایک وظیفہ ہے اللہ کریم نے قرآن حکیم میں ارشاد فرمایا کہ میں اپنے نبی صلی اللہ علیہ وسلم پر درود بھیجتا ہوں، میرے فرشتے بھی بھیجتے ہیں تو اے مسلمانو! تم بھی میرے نبی صلی اللہ علیہ وسلم پر درود بھیجو۔ اللہ نے قرآن حکیم نازل ہی اس لئے کیا ہے۔ ارشاد ہے کہ میں نے قرآن کو آسان کر دیا۔ **وَلَقَدْ يَسَّرْنَا الْقُرْآنَ لِلذِّكْرِ** (القمر آیت 17) نصیحت حاصل کرنے کے لئے آسان کر دیا ہے۔ **فَهَلْ مِنْ مُدَّاكِرٍ تُو كُوْنِي هِي جُو سِي كْهِنَا** چاہتا ہے؟ کسی میں نصیحت حاصل کرنے کی طلب ہے تو اسے چاہئے کہ وہ قرآن پڑھے۔

جب کسی کو کلمہ نصیب ہو اس کے پاس اللہ کے احکام موجود ہوں وہ ان پر عمل بھی کرے تو اس کو کسی پیر یا مولوی سے وظیفہ پوچھنے کی ضرورت باقی رہتی ہے؟ اور اگر وہ احکام الہی پر عمل نہ کرے تو ایسا پیر یا مولوی کون ہے جو وظیفہ بتا دے گا تو اس کا بھلا ہو جائیگا؟

خلاصہ یہ ہے کہ زندگی کے ہر لمحے موت کے لئے تیار رہنا چاہئے۔ مسلمان تو وہ ہے کہ جسے موت آئے تو اسے کوئی افسوس نہ ہو کہ فلاں کام رہ گیا بلکہ وہ ہر لمحے اللہ کے حضور حاضر ہونے کے لئے تیار رہے۔ ہر

وقت کی صلوٰۃ ادا کر چکا ہو، منہ سے ہر وقت کلمہ خیر نکلے، رزق حلال ہو پھر اللہ کا بلاوا آ جائے والحمد للہ خوشی خوشی چلا جائے۔ کسی ولی اللہ کا قول ہے کہ موت تو ایسا پل ہے جو محبوب کو محبوب سے ملا دیتا ہے۔ اللہ کے ایک پیارے بندے کا شعر ہے۔

ہٹ جاؤ طبیبونہ کرو میری دو اتم شاید کہ وہ قبر میں ہی گلے آن لگالیں

موت کی تیاری کرنے والے اس دن کے منتظر ہوتے ہیں جب منکر نکیر پوچھتے ہیں کہ مَنْ رَبُّكَ کہ تم نے دنیا میں کس کو رب مانا تھا۔ مَا دِيْنُكَ تمہارا دین کیا تھا؟ اور پھر روضہء اطہر رسول ﷺ تک زمین صاف ہو جاتی ہے اور پوچھا جاتا ہے مَا كُنْتَ تَعْمَلُ فِيْ هَذَا الرَّجُلِ (معارف الحدیث) تم اس شخص کے بارے کیا کہتے ہو؟ تو تقاضائے ایمان یہ ہے کہ موت سے ڈرنے کے بجائے موت کا انتظار کیا جائے کہ دنیا کی آلائشیں ختم ہوں۔ اور آقائے نامدار ﷺ کی زیارت نصیب ہو۔ بندہ منکر نکیر کے سوالوں کے آخر میں آپ ﷺ کی زیارت کرے۔

اور اگر کردار کا فرمانہ ہو تو بندہ ہر سوال کے جواب میں کہتا ہے۔ ہا ہا ہا لَا اَدْرِیْ ہائے ہائے میں کچھ نہیں جانتا۔ ان سوالوں کے درست جوابات دینے کے لئے بندہ مومن زندگی بھر اتباع نبوی علیہ الصلوٰۃ والسلام پر قائم رہنے کے لئے کوشاں رہتا ہے اور اللہ کی توفیق اس کی رفیق رہتی ہے۔

## سورة النساء ركوع 23 آيات 163 تا 171

إِنَّا أَوْحَيْنَا إِلَيْكَ كَمَا أَوْحَيْنَا إِلَى نُوحٍ وَالنَّبِيِّينَ مِنْ بَعْدِهِ ۗ  
 وَأَوْحَيْنَا إِلَى إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ  
 وَعِيسَى وَأَيُّوبَ وَيُونُسَ وَهَارُونَ وَسُلَيْمَانَ ۗ وَآتَيْنَا دَاوُدَ  
 زَبُورًا ۗ وَرُسُلًا قَدْ قَصَصْنَاهُمْ عَلَيْكَ مِنْ قَبْلُ وَرُسُلًا لَمْ  
 نَقْصُصْهُمْ عَلَيْكَ ۗ وَكَلَّمَ اللَّهُ مُوسَى تَكْلِيمًا ۗ رُسُلًا مُبَشِّرِينَ  
 وَمُنذِرِينَ لِيَلَّا يَكُونَ لِلنَّاسِ عَلَى اللَّهِ حُجَّةٌ بَعْدَ الرُّسُلِ ۗ  
 وَكَانَ اللَّهُ عَزِيزًا حَكِيمًا ۗ لَكِنِ اللَّهُ يَشْهَدُ بِمَا أَنْزَلَ إِلَيْكَ  
 أَنْزَلَهُ بِعِلْمِهِ ۗ وَالْمَلَكُ يَشْهَدُونَ ۗ وَكَفَى بِاللَّهِ شَهِيدًا ۗ إِنَّ  
 الَّذِينَ كَفَرُوا وَصَدَّوْا عَنْ سَبِيلِ اللَّهِ قَدْ ضَلُّوا ضَلَالًا بَعِيدًا ۗ  
 إِنَّ الَّذِينَ كَفَرُوا وَظَلَمُوا لَمْ يَكُنِ اللَّهُ لِيَغْفِرَ لَهُمْ وَلَا  
 لِيَهْدِيَهُمْ طَرِيقًا ۗ إِلَّا طَرِيقَ جَهَنَّمَ خَالِدِينَ فِيهَا أَبَدًا ۗ وَ  
 كَانَ ذَلِكَ عَلَى اللَّهِ يَسِيرًا ۗ يَا أَيُّهَا النَّاسُ قَدْ جَاءَكُمْ  
 الرَّسُولُ بِالْحَقِّ مِنْ رَبِّكُمْ فَآمِنُوا خَيْرًا لَكُمْ ۗ وَإِنْ تَكْفُرُوا  
 فَإِنَّ لِلَّهِ مَا فِي السَّمَوَاتِ وَالْأَرْضِ ۗ وَكَانَ اللَّهُ عَلِيمًا حَكِيمًا ۗ  
 يَا أَهْلَ الْكِتَابِ لَا تَغْلُوا فِي دِينِكُمْ وَلَا تَقُولُوا عَلَى اللَّهِ إِلَّا  
 الْحَقَّ ۗ إِنَّمَا الْمَسِيحُ عِيسَى ابْنُ مَرْيَمَ رَسُولُ اللَّهِ وَكَلِمَتُهُ  
 أُلْقِيَتْ إِلَى مَرْيَمَ وَرُوحٌ مِنْهُ فَآمِنُوا بِاللَّهِ وَرُسُلِهِ ۗ وَلَا



تَقُولُوا ثَلَاثَةً ۖ إِنَّمَا إِلَهُكُمُ اللَّهُ إِلَهُ وَاحِدٌ ۖ سُبْحَانَ اللَّهِ  
 يَكُونُ لَهُ وَلَدٌ ۚ لَهُ مَا فِي السَّمٰوٰتِ وَمَا فِي الْاَرْضِ ۚ وَكَفٰى  
 بِاللّٰهِ وَكِيلًا ﴿١٦٤﴾

ہم نے آپ کے پاس وحی بھیجی ہے جیسے نوحؑ کے پاس بھیجی تھی، اور ان کے بعد اور پیغمبروں کے پاس اور ہم نے ابراہیمؑ اور اسماعیلؑ اور اسحاقؑ اور یعقوبؑ اور اولاد یعقوب اور عیسیٰؑ اور ایوبؑ اور یونسؑ اور ہارونؑ اور سلیمانؑ کے پاس وحی بھیجی تھی اور ہم نے داؤدؑ کو زبور دی تھی۔ ﴿۱۶۳﴾ اور ایسے پیغمبروں کو صاحبِ وحی بنایا جن کا حال ہم اس کے قبل آپ سے بیان کر چکے ہیں اور ایسے پیغمبروں کو جن کا حال ہم نے آپ سے بیان نہیں کیا اور موسیٰؑ سے اللہ تعالیٰ نے خاص طور پر کلام فرمایا۔ ﴿۱۶۴﴾ اُن سب کو خوشخبری دینے والے اور خوف سنانے والے پیغمبر بنا کر اس لیے بھیجا تا کہ لوگوں کے پاس اللہ تعالیٰ کے سامنے ان پیغمبروں کے بعد کوئی عذر باقی نہ رہے اور اللہ تعالیٰ پورے زور والے ہیں، بڑی حکمت والے ہیں۔ ﴿۱۶۵﴾ لیکن اللہ تعالیٰ بذریعہ اس کتاب کے جس کو آپ کے پاس بھیجا ہے اور بھیجا بھی اپنے علمی کمال کے ساتھ شہادت دے رہے ہیں اور فرشتے تصدیق کر رہے ہیں اور اللہ تعالیٰ ہی کی شہادت کافی ہے۔ ﴿۱۶۶﴾ جو لوگ منکر ہیں اور خدائی دین سے مانع ہوتے ہیں بڑی دور کی گمراہی میں جا پڑے ہیں ﴿۱۶۷﴾ بلاشبہ جو لوگ منکر ہیں اور (دوسروں کا بھی) نقصان کر رہے ہیں اللہ تعالیٰ ان کو کبھی نہ بخشیں گے اور نہ ان کو سوائے جہنم کی راہ کے کوئی اور راہ دکھلائیں گے ﴿۱۶۸﴾ اس طرح پر کہ اس میں ہمیشہ ہمیشہ رہا کریں گے اور اللہ تعالیٰ کے نزدیک یہ (سزا) معمولی بات ہے۔ ﴿۱۶۹﴾ اے تمام لوگو! تمہارے پاس یہ رسول سچی بات لیکر تمہارے پروردگار کی طرف سے تشریف لائے ہیں سو تم یقین رکھو یہ تمہارے لیے بہتر ہوگا اور اگر تم منکر رہے تو اللہ تعالیٰ کی ملک ہے یہ سب کچھ جو آسمانوں میں ہے اور زمین میں ہے اور اللہ تعالیٰ

پوری اطلاع رکھتے ہیں، کامل حکمت والے ہیں۔ ﴿۱۷۰﴾ اے اہل کتاب تم اپنے دین میں حد سے مت نکلو اور اللہ تعالیٰ کی شان میں غلط بات مت کہو۔ مسیح عیسیٰ ابن مریم تو اور کچھ بھی نہیں البتہ اللہ کے رسول ہیں اور اس کا ایک کلمہ ہیں جس کو اس نے مریم تک پہنچایا تھا اور اس کی طرف سے ایک جان ہیں۔ سو اللہ پر اور اس کے سب رسولوں پر ایمان لاؤ اور یوں مت کہو کہ تین ہیں۔ باز آ جاؤ تمہارے لیے بہتر ہوگا، معبود حقیقی تو ایک ہی معبود ہے وہ صاحب اولاد ہونے سے، منزہ ہے جو کچھ آسمانوں اور زمین میں موجودات ہیں سب اس کی ملک ہیں اور اللہ تعالیٰ کا رساز ہونے میں کافی ہیں۔ ﴿۱۷۱﴾

## خلاصہ تفسیر و معارف

إِنَّا أَوْحَيْنَا إِلَيْكَ كَمَا أَوْحَيْنَا إِلَى نُوحٍ وَالنَّبِيِّينَ مِنْ بَعْدِهِ وَأَوْحَيْنَا إِلَى إِبْرَاهِيمَ  
وَأِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ وَعِيسَى وَأَيُّوبَ وَيُونُسَ وَهَارُونَ وَسُلَيْمَانَ  
وَاتَيْنَا دَاوُدَ زَبُورًا ﴿۱۷۱﴾

مشرکین عرب جب اسلام قبول کرنے میں معترض ہوئے تو انہوں نے مختلف اعتراضات کئے۔ کبھی کہنے لگے وَقَالُوا لَوْلَا نَزَّلَ هَذَا الْقُرْآنُ عَلَى رَجُلٍ مِنَ الْقَرِّيَّتَيْنِ عَظِيمٍ (الزخرف آیت 31) کہ کوئی مشہور و معروف اور بڑا آدمی ہوتا جس پر وحی نازل ہوتی یا کوئی فرشتہ ساتھ نازل ہوتا اس طرح کتاب الہی کے نزول میں شک کرتے۔

مشرکین کے اعتراضات کا جواب اللہ کریم نے خود ارشاد فرمایا:

یہ اعتراضات محض برائے اعتراض تھے۔ ان میں کوئی عقلی و نقلی دلیل نہیں تھی۔ اس بات کو اللہ کریم نے یوں ارشاد فرمایا کہ یہ کوئی نئی بات نہیں ہے، سلسلہ وحی نہ پہلے نیا تھا نہ نبی کریم صلی اللہ علیہ وسلم پر نزول وحی کوئی نئی بات ہے۔ اللہ نے ازل سے نبیوں کی نبوت کو جاری کر دیا تھا۔ جس کی تکمیل نبی کریم صلی اللہ علیہ وسلم کی بعثت پر ہوئی۔ اللہ کے نبیوں کے تذکرے ہمیشہ ہوتے رہے ہیں۔ ان میں سے حضرت نوح کا قصہ بھی بہت معروف تھا۔ یہ

لوگ حضرت ابراہیمؑ کے پیروکار ہونے کا دعویٰ کرتے تھے۔ حضرت اسماعیلؑ، حضرت موسیٰؑ اور حضرت عیسیٰؑ کے قصے معروف تھے۔ یہ معروف واقعات تھے جو عامۃ الناس میں پھیلے ہوئے تھے اور ان علاقوں کے لوگ انہیں جانتے تھے۔ اگرچہ انہوں نے اس بارے غلط صحیح ملا جلا کر کہانیاں گھڑ رکھی تھیں لیکن ان مبارک ناموں سے وہ آشنا تھے۔ ان مبارک ہستیوں کے نبی ہونے اور ان پر وحی آنے کا تصور بھی موجود تھا تو فرمایا: اگر ان تمام انبیاءؑ پر وحی نازل ہو سکتی ہے تو آپ ﷺ پر کیوں نہیں ہو سکتی؟ اسی طرح ہم نے آپ ﷺ پر وحی نازل فرمائی ہے جیسے ہم نے نوحؑ پر یا ان کے بعد آنے والے انبیاءؑ پر نازل فرمائی۔ ابراہیمؑ پر اسماعیلؑ، اسحاقؑ، یعقوبؑ پر ان کی اولاد میں عیسیٰؑ پر ایوبؑ، یونسؑ، ہارونؑ و سلیمانؑ پر نازل فرمائی۔ اسی طرح حضرت داؤدؑ کو ہم نے زبور عطا کی جو آسمانی کتاب تھی۔ **وَرُسُلًا قَدْ قَصَصْنَاهُمْ عَلَيْكَ مِنْ قَبْلُ وَرُسُلًا لَمْ نَقْصُصْهُمْ عَلَيْكَ** یہ تو وہ رسولؑ ہیں جن کا تذکرہ آپ ﷺ سے فرما دیا ورنہ ایسے بھی بے شمار ہیں جن کا ذکر خیر قرآن میں نازل نہیں فرمایا گیا کہ یہی اللہ کریم کی منشاء ہے۔ **وَكَلامَ اللَّهِ مُوسَىٰ تَكْلِيمًا** اور موسیٰؑ کو یہ سعادت بخشی کہ اللہ کریم ان سے ذاتی طور پر کلام فرماتے تھے۔ درمیان میں کوئی وحی بھی نہیں ہوتی تھی۔ تو یہ اللہ کریم کی اپنی پسند ہے جسے جو عزت چاہے وہ بخش دے۔ بات یہ نہیں کہ فلاں ہستی پر وحی کیوں نازل فرمائی؟ بات صداقت وحی کی یہ ہے کہ وحی کا جو مدعی ہے اس کے ارشادات سے انسانیت کی بہتری کیا ہوئی؟ اس لئے کہ وحی تو بندوں کو اللہ کریم سے آشنا کرنے کے لئے نازل ہوتی ہے۔ وحی اللہ جل شانہ کی اطاعت اور عدم اطاعت کا معیار ہوتی ہے۔ وحی حلال و حرام، جائز و ناجائز اور پوری زندگی کا نصاب معین فرماتی ہے۔ تو فرمایا **رُسُلًا مُبَشِّرِينَ وَمُنذِرِينَ لِئَلَّا يَكُونَ لِلنَّاسِ عَلَى اللَّهِ حُجَّةٌ بَعْدَ الرُّسُلِ وَكَانَ اللَّهُ عَزِيزًا حَكِيمًا** رسولوں کا کام یہ تھا کہ نیک لوگوں کو نیک انجام کی بشارت دیتے تھے۔ جو لوگ اللہ کے حکم کو قبول کرتے، اللہ کی اطاعت کرتے، اپنی زندگی کو وحی الہی کے مطابق ڈھال لیتے تو انبیاءؑ انہیں ان کے نیک انجام کی خوشخبری سناتے تھے۔ **وَمُنذِرِينَ** اور جو لوگ وحی الہی کے خلاف زندگی بسر کرتے تھے انہیں بہت دور، میدان حشر میں جو حالات پیش آنے ہیں، بعد از مرگ، برزخ میں اور آئیندہ کی زندگی میں جو مصیبتیں ان پر آنے والی ہیں ان کی بروقت اطلاع دیتے۔ وحی کے نزول کا مقصد یہ تھا کہ کل میدان حشر میں کسی شخص کے پاس یہ دلیل نہ ہو کہ اس کے پاس تو اللہ نے کسی کو بھیجا ہی نہیں۔ اسے تو کسی نے بتایا ہی نہیں کہ اللہ کس بات پر راضی ہے اور کس بات پر ناراض۔ یہ اعتراض تعلیمات انبیاءؑ سے رفع ہو گیا۔ ایسا کوئی نہیں کہہ سکتا۔ اس لئے

کہ کوئی زمانہ وحی الہی کے بغیر نہیں گزرا۔ آدم جب زمین پر تشریف لائے تو وہ خود نبی تھے ان کے بعد سلسلہ وحی منقطع نہیں ہوا۔ ادوار بدلے حالات بدلے لوگ مغلوب ہو گئے، جاننے والے تھوڑے لوگ رہ گئے لیکن حقیقی دین بھی موجود رہا اور وحی الہی کو جاننے والے بھی باقی رہے۔

ایسا کبھی نہیں ہوا کہ دنیا میں وحی الہی سے کوئی بھی آشنا نہ ہو:

حضرت سلمان فارسی کا قصہ اس بات کی بڑی واضح مثال ہے۔ آپ فارس میں پیدا ہوئے۔ آتش پرستی میں آنکھ کھولی۔ ہوش سنبھالا تو آتش پرستی سے گھبرا کر حق کی تلاش میں مختلف جگہوں پر گئے۔ انہیں اپنے آبائی مذہب میں یہ بات پسند نہیں تھی کہ آگ تو وہ خود جلاتے ہیں۔ اس پر مٹی ڈال دیں، پانی ڈال دیں تو وہ بجھ جاتی ہے۔ تو جسے خود جلایا جائے، خود بجھایا جائے وہ تو انسان کے تابع ہے تو پھر اس کی عبادت کیسے؟ پھر وہ نہ تو کوئی بات کرتی ہے، نہ کوئی جواب دیتی ہے۔ اس کا کام تو جلانا ہے تو وہ کس طرح معبود بن گئی! یہ بات تو عقل سلیم بھی قبول نہیں کرتی۔ پھر وہ علماء کو ملے علماء یہود سے ان کا بڑا ربط رہا ان سے حق کی جستجو کی لیکن وہ تو خود حق گم کر چکے تھے۔ ان کے پاس حق نہیں حکایات تھیں۔ پھر نصرانی علماء کے پاس پہنچے۔ انہوں نے بھی جواب دیا تو وہ بھی حق نہیں حکایات ہی تھیں۔ غرض بڑے طویل سفر اور مشکلات بھرے سفر کرنے کے بعد بحیرہ راہب کے پاس پہنچے۔ وہ سال میں ایک دن لوگوں سے ملاقات کرتا باقی سارا سال اکیلا اپنے حجرے میں رہتا۔ اس کا عبادت خانہ سر راہ تھا۔ خود وہ بالا خانے میں رہتا اس کے متعلقین و متوسلین وہاں آنے والے لوگوں کو تلقین کرتے۔ عیسائی عبادت کے لئے جمع ہوتے وہ لوگ انہیں عبادت کراتے رہتے لیکن وہ خود سال میں صرف ایک بار لوگوں کے سامنے آتا تھا۔ یہ وہی بحیرہ راہب تھا جس نے حضور اکرم ﷺ کو قبل بعثت دیکھا تھا۔ جب آپ ﷺ بغرض تجارت شام تشریف لے گئے تھے۔ آپ ﷺ کو دیکھ کر اس نے پیشن گوئی کی تھی کہ یہ شخص اللہ کا نبی مبعوث ہونے والا ہے۔ اسے یہودیوں اور مشرکین سے بچائیے۔ حضرت سلمان فارسی حق کی تلاش میں بحیرہ کے پاس پہنچے تو وہ کافی ضعیف العمر ہو چکا تھا۔ اس نے حضرت سلمان فارسی سے کہا کہ نبی آخر الزماں مبعوث ہونے والے ہیں۔ ان کی بعثت وادی بطحا میں ہوگی تو تم وادی بطحا کو چلے جاؤ۔ اگر وہ نبی مبعوث ہو اور تم انہیں سچا پاؤ تو مجھے بھی اطلاع کر دینا میں بھی ان پر ایمان لاؤں گا۔ یہ بتا کر انہیں رخصت کر دیا۔ حضرت سلمان فارسی وہاں سے نکلے تو مسائل میں پھنس گئے اکیلے تھے اور دور ہی ایسا تھا کہ اکیلے شخص کو لوگ پکڑ کر غلام بنا لیتے تھے۔ ان کے اس سفر میں اس طرح کی بے شمار مصیبتیں پیش آئیں۔ ایک جگہ وہ چلتے

چلتے ایک ویرانے میں پہنچے وہاں ایک شخص کو دیکھا جو تنہا رہتا تھا اس نے چند بکریاں پالی ہوئی تھیں ان کے دودھ اور جنگلی پھلوں پر اس کا گزارہ تھا کسی سے بات نہیں کرتا تھا۔ عقیدت مند آتے سلام کرتے چلے جاتے، وہ نہ کسی سے بات کرتا نہ کوئی چیز قبول کرتا۔ حضرت سلمان فارسیؓ نے وہیں ڈیرہ ڈال دیا اس کی خدمت کرتے اس کی بکریوں کی دیکھ بھال کرتے اور روزانہ اس سے پوچھتے کہ اس نے خاموشی کیوں اختیار کر رکھی ہے؟ کچھ عرصہ بعد اس شخص نے سکوت توڑا اور کہنے لگا میں وہ آخری فرد ہوں جس کے پاس حقیقی دین عیسوی موجود ہے۔ لوگ حضرت عیسیٰؑ کے دین سے اتنے دور جا چکے ہیں اس میں اتنی آمیزش ہو چکی ہے کہ اگر اب میں ان باتوں پر اپنی زبان کھولوں تو لوگ مجھے کافر و مرتد کہہ کر قتل کر دیں گے۔ حالانکہ وہ خود گمراہ ہیں۔ لہذا میں کسی سے بات نہیں کرتا۔ لوگ حقیقی دین کے طالب نہیں۔ لہذا میں چپ رہتا ہوں خود اس دین کے مطابق اللہ کو یاد کرتا رہتا ہوں البتہ تمہاری منزل قریب نظر آتی ہے اس لئے کہ میرے اندازے کے مطابق حقیقی دین کو جاننے والا میں ہی ایک شخص ہوں اور میرا وقت پورا ہونے کو ہے اللہ کا یہ نظام ہے کہ کوئی زمانہ وحی الہی سے خالی نہیں رہتا۔ جس وقت میری روح قفسِ عنصری سے نکلے گی اس وقت نبی آخر الزماں ﷺ پر وحی نازل ہو جائے گی۔ زمانہ وحی سے خالی نہیں رہے گا۔ آخری نبی مبعوث ہو جائے گا تو جب میری روح پرواز کر جائے تو مجھے غسل دینا اکیلے ہی میرا جنازہ پڑھنا اور مجھے یہیں دفن کر دینا۔ میری یہ چند چیزیں میرا اثاثہ ہیں انہیں تم لے لینا اور وادی بطنیا پہنچنے کی کوشش کرنا۔ میری موت کے بعد ہی اعلان نبوت ہو جائے گا۔ وحی الہی زمانے کی روح ہے۔ روح نکل جائے تو وجود قائم نہیں رہتا۔ منتشر ہو جاتا ہے۔ وہ شخص فوت ہو گیا حضرتؓ نے اس کی وصیت پر عمل کیا اور اپنا سفر سوائے بطنیا شروع کیا۔ راستے میں قبائلی لوگوں نے لوٹ مار کی مال اور بکریاں چھین لیں انہیں غلام بنا لیا اور پھر بیچ دیا۔ اس طرح بہت سی مصیبتوں کا سامنا کرتے بہت عرصے بعد مدینہ منورہ پہنچے۔ جب حضور اکرم ﷺ مدینہ منورہ تشریف لائے تب بھی یہ یہودی کے غلام ہی تھے۔ آپ ﷺ پر ایمان لانے کی سعادت حاصل کرنے کے بعد حضور ﷺ نے انہیں یہودی سے کتابت کا مشورہ دیا۔ اس نے بڑی کڑی شرائط پر کتابت منظور کی اول یہ کہ اس کے باغ میں تین سو کھجور کے درخت لگائے جائیں اور جب تک وہ درخت پھل دینے کے قابل نہ ہو جائیں اس وقت تک سلمانؓ ان کی نگہداشت کریں۔ دوم چالیس اوقیہ چاندی کی ادائیگی تھی۔ حضور اکرم ﷺ نے صحابہ کرامؓ سے تین سو پودے منگوائے اور سارے اپنے دست مبارک سے لگائے اور تمام پودوں نے اسی سال پھل دے دیا۔ چاندی کی ادائیگی کا انتظام بھی آپ ﷺ نے کر دیا اور حضرت سلمان فارسیؓ کو اس طرح آپ ﷺ نے یہودی کی غلامی سے آزاد کرالیا۔

یہ قصہ بیان کرنے سے میری مراد یہ ہے کہ کوئی عہد بھی وحی الہی سے وحی الہی کے جاننے اور سمجھنے والوں سے ان پر عمل کرنے والوں سے خالی نہیں رہا۔ یہ سنت اللہ ہے کہ قیامت کے روز کوئی یہ نہ کہے کہ زمین پر تیرا نام بتانے والا کوئی نہ تھا، کوئی ہوتا تو میں اس سے سیکھتا، کوئی تیرے احکام بتاتا تو میں اس سے سیکھتا۔

### فکری، عملی گراوٹ کا سبب:

آج جس عہد میں ہم جی رہے ہیں اس کی فکری، عملی اور اخلاقی سطح اتنی دگرگوں ہے۔ ہم وحی الہی کو اس کے حقیقی مقام پر رکھنے سے عاری ہو چکے ہیں۔ اگرچہ ہم کلمہ گو ہیں۔ الحمد للہ ہم مسلمان ہیں اور اس میں ہماری کوئی محنت بھی نہیں لگی۔ اسلام ہمیں عطیہ خداوندی کی طرح مفت میں مل گیا یہ اللہ کا احسان ہے۔ ہم مسلمانوں کے گھر پیدا ہوئے تو ہم مسلمان ہیں۔ لیکن غلطی یہ ہوئی کہ ہم نے ملکوں کے ناموں کے ساتھ نسل بندی کر رکھی ہے۔ یہ افغانی ہے، یہ ترکستانی ہے، یہ امریکن ہے، یہ ہندوستانی، یہ پاکستانی پھر ملکوں میں صوبوں کی تقسیم سے وابستہ ہو گئے۔ حالانکہ درحقیقت انسانوں کے خاندان ان کے اچھے لوگوں کے ناموں سے چلتے تھے اور انسان نسب سے پہچانے جاتے تھے۔ نسل اور قبائل سے پہچانے جاتے تھے۔ اللہ کریم کا ارشاد ہے **وَجَعَلْنَاكُمْ شُعُوبًا وَقَبَائِلَ لِتَعَارَفُوا** (المحرات 13) ہم نے تمہیں شعوب اور قبیلوں میں بنایا تاکہ تمہارا تعارف رہے۔ اصل انسانی تعارف یہ تھا کہ جو قرآن حکیم میں ارشاد ہوا لیکن خدا بھلا نہ کرے ان اہل مغرب کا یہ بدکاری میں اتنے غرق ہو گئے کہ ان کی نسلیں نابود ہو گئیں۔ ان کے پاس نسب نہ رہا۔ جب نسب نہ رہا تو پھر تعارف یہ ہو گیا کہ یہ فلاں ملک کا رہنے والا ہے اور یہ فلاں علاقے کا۔ انہوں نے پوری انسانیت کو یوں تقسیم کر دیا۔ یہی رواج ہمارے ہاں محض ان کی تقلید میں در آیا اور ہم علاقوں میں گاؤں میں تقسیم در تقسیم ہوتے چلے گئے ورنہ انسان کی اصل پہچان اس کے نسب سے ہے۔ ہم نسلی حوالے سے مسلمان گھروں میں پیدا ہوئے اور مسلمان ہو گئے لیکن ذاتی طور پر ہم نے اس کی حفاظت نہیں کی۔ ہم بھی اپنی پہچان علاقائی تقسیم میں لے آئے اور دینی حمیت اور اسلام پر عمل ہماری پہچان نہ رہی۔ ہم علاقائی رسوم اور رواجات کے اسیر ہو گئے اور ہوتے ہوتے اس سطح پر آچکے ہیں کہ آج اگر ہم اپنی زندگی پر نظر ڈالیں تو اسلام ہمارے اسلوب حیات میں برائے نام ہے۔ معاشی، سیاسی اور معاشرتی امور ہیں۔ صبح و شام کے ہر کام میں رسومات آگے آگئی ہیں اور وحی الہی کی عظمت نہیں رہی۔ حالانکہ وحی الہی ایسا حتمی قانون ہے جس نے بعثت عالی صلی اللہ علیہ وسلم سے لے کر قیامت تک کے لئے انسانیت کو روشنی مہیا کر دی ہے۔ رہنمائی اور ہدایت مہیا کر دی ہے جس کا ہر قانون غیر متبدل ہے اور ہر زمانے کے لئے یکساں قابل عمل ہے جبکہ انسانوں کے بتائے ہوئے قانون اور ضابطے

وقت کے ساتھ غلط ثابت ہوتے ہیں اور ان میں بار بار ترامیم کرنا پڑتی ہیں۔

### اسلام کے قوانین غیر متبدل ہیں:

حضور اکرم ﷺ نے اعلان فرمادیا کہ يٰۤاَيُّهَا النَّاسُ اِنِّي رَسُوْلُ اللّٰهِ اِلَيْكُمْ جَمِيْعًا (الاعراف 158) اے اولاد آدم! میں تم سب کے لئے اللہ کا رسول ہوں۔ کتنی عجیب بات ہے کہ حضور اکرم ﷺ عرب کے صحرا میں ایک قانون ارشاد فرماتے ہیں لیکن وہ اتنا جامع قانون ہے کہ روئے زمین کے تمام علاقوں کے لئے باوجود ان کے ماحول، موسم، عادات و زبان کے مختلف ہونے کے وہ روئے زمین کے ہر انسان کے لئے ہر موسم اور ہر ماحول میں قابل عمل ہے۔ صرف قابل عمل ہی نہیں بلکہ زندگی کے امور کا بہترین نصاب ہے۔ زمانہ لاکھ کروٹیں بدلے، انسانی نسلیں آئیں اور گزر جائیں، موسم بدلیں، رسومات بدلیں لیکن اسلام کے نصاب حیات میں تبدیلی کی ضرورت نہیں۔

ہم جو خود کو مسلمان کہتے ہیں، دنیا بھر میں مسلمانوں کی تقریباً چھپن ریاستیں ہیں جن میں پاکستان ایک بہت بڑی قوت ہے جس میں اسلامی ریاست و حکومت ہے۔ لیکن آج کے حکمران کہتے ہیں یہ چودہ سو سال پرانی باتیں ہیں اور زمانہ بہت آگے نکل گیا ہے۔ آج کے رواجات و حالات اور ہیں۔ ان حالات میں چودہ سو سال پرانی باتوں پر عمل کرنا بہت مشکل ہے۔ یاد رہنا چاہیے کہ جو یہ کہتا ہے وہ دراصل وحی الہی کو غلط کہتا ہے اور نبوت کا انکار کرتا ہے۔ اس طرح کہنے سے قرآن حکیم کی اس آیت کا انکار ہوتا ہے۔ حضور اکرم ﷺ کے اس خطبہ عالی کا انکار ہوتا ہے جو آج بھی قرآن حکیم میں موجود ہے۔ اِنِّي رَسُوْلُ اللّٰهِ اِلَيْكُمْ جَمِيْعًا کسی حکم الہی پر عمل نہ کرنا گناہ ہے۔ فسق ہے۔ اور قرآن و سنت کے کسی ضابطے کا انکار کفر ہے۔ احکام دین کا انکار کر دینا کہ یہ دور از کار رفتہ ہیں قابل عمل نہیں، یہ صریح کفر ہے۔ ہاں! یہ کہنا کہ دین کا حکم بجا ہے میں کوتاہی کر رہا ہوں میں عمل نہیں کر پارہا۔ غلط کار ہوں تو یہ گناہ ہے یعنی حق کو سچ ماننے سے ایمان بچ جاتا ہے۔

ذرا سوچئے! اگر ہم وحی الہی کو ایمان کا درجہ دیتے تو کیا ہماری معیشت سودی ہوتی؟ ہم سود کھاتے؟ سارے ملک کو سود میں مبتلا کرتے؟ اللہ نے تو احسان کیا ہمیں وطن عزیز پاکستان عطا کیا اور اکٹھ برس سے ہم انگریز کے نظام ریاست کو جو ہمیں وراثت میں اس نے دیا تھا اسے چلاتے جا رہے ہیں۔ ہم نے حضور اکرم ﷺ کا دیا ہوا نظام قبول نہیں کیا اور کافر کی پیروی میں دوڑے جا رہے ہیں۔ اس پر طرہ یہ ہے کہ اللہ سے ان رحمتوں کے امیدوار ہیں جو کبھی صحابہ کرامؓ پر نازل ہوا کرتی تھیں۔ صحابہ کرامؓ نے تو دنیا و مافیہا کو ترک کر کے دامن رسول ﷺ کو تھام لیا اور پھر کوئی چیز انہیں اس سے الگ نہ کر سکی۔ بڑے انقلابات آئے تیرہ سالہ مکی

زندگی میں کون سا دکھ تھا جو صحابہؓ نے برداشت نہ کیا اور دس سالہ مدنی حیات طیبہ میں کون سی طاقت تھی جس نے ان پر چڑھائی نہیں کی۔ انہیں جنگیں کرنا پڑیں، مدافعت کرنا پڑی، بھوک، افلاس، پریشانی سب کچھ آیا لیکن دامن رسالت مآب ﷺ سے وابستہ ہوئے تو پھر وابستہ ہی رہے۔ ہم تو ایمان کرتے ہیں وہ تو فنا فی الرسول تھے وہ پیار و محبت کے اعلیٰ ترین درجے پر فائز تھے۔

### صحابہؓ فنا فی الرسول ﷺ تھے:

حضور اکرم ﷺ نے ایک دفعہ چھپنے لگوائے۔ اس سے خون مبارک نکلا وہ کسی برتن میں ڈال کر ایک صحابیؓ کو دیا کہ کہیں دور جا کر دفن کر دیں۔ وہ گئے اور خالی برتن واپس لے کر آگئے آپ ﷺ نے پوچھا کہاں دفن کیا؟ انہوں نے عرض کی میری جرات نہیں تھی کہ پاک خون مبارک کو میں گراتا۔ میں نے اسے پی لیا۔ آپ ﷺ نے بجائے ناراض ہونے کے فرمایا۔ میرا خون تمہارے وجود کا حصہ بن گیا اب تمہارے وجود پر دوزخ کی آگ حرام ہے۔ ایک مرتبہ ناسازی طبیعت کے باعث آپ ﷺ نے ایک برتن میں پیشاب کیا اور صحابیؓ سے فرمایا کہ اسے باہر پھینک آؤ۔ انہوں نے بھی وہی کیا جو پہلے صحابیؓ نے کیا تھا۔ آپ ﷺ نے فرمایا تمہیں کبھی پیٹ کا مرض نہیں ہوگا۔ کیا یہ معاملات کسی کو آج سمجھ آ سکتے ہیں؟ کسی کو کسی سے ایسا پیار بھی ہو سکتا ہے؟ یہ محبت کا کون سا درجہ ہے؟ ایک بزرگ صحابیؓ تھے۔ رات کو عشاء کے بعد گھر سے ایک بچہ آ کر لے جاتا اور سحری کو کوئی انہیں ہاتھ پکڑ کر مسجد میں چھوڑ آتا۔ فجر کے بعد وہ اکیلے بغیر کسی کی مدد کے واپس گھر چلے جاتے۔ سارا دن کام کاج کرتے لیکن عشاء کے بعد انہیں لینے کوئی نہ کوئی گھر سے آجاتا تو کسی نے ان سے پوچھ لیا کہ یہ کیا ماجرا ہے؟ بڑا اصرار کیا تو انہوں نے کہا کہ مجھے آنکھوں کا کوئی مرض لاحق نہیں ہے۔ بات صرف یہ ہے کہ میں دیکھتا رہتا ہوں کہ جب حضور اکرم ﷺ عشاء کی نماز پڑھا کر حجرہ عالیہ میں تشریف لے جاتے ہیں تب تک میں دیکھتا رہتا ہوں۔ جب میں آپ ﷺ کو دیکھ لیتا ہوں تو آنکھیں بند کر لیتا ہوں آپ ﷺ کو دیکھنے کے بعد آنکھ نہیں کھولتا صبح مسجد کوئی چھوڑ جاتا ہے تب میں منتظر رہتا ہوں کہ کب حضور اکرم ﷺ قدم رنجہ فرمائیں جب آپ ﷺ سامنے کھڑے ہوتے ہیں تو میں آنکھ کھولتا ہوں کہ صبح آنکھ کھلے تو حضور اکرم ﷺ کی زیارت ہو اور دن کی آخری نظر بھی حضور اکرم ﷺ کی ذات پر پڑے۔ کیا آج یہ بات کسی کی عقل میں آ سکتی ہے؟ کیا اسے عقل سے سمجھا جاسکتا ہے؟ جن کو عشق نہیں جنون تھا صرف وہی خوش نصیب تھے جنہیں اللہ جل شانہ نے حضور اکرم ﷺ کی رفاقت کے لئے پیدا کیا تھا۔ یہ بنے بنائے لوگ تھے، میرے اور آپ جیسے نہیں تھے۔ ہماری چھوٹی چھوٹی مصلحتیں، حقیر سے لالچ اور طمع ہمیں آپ ﷺ سے کتنی دور لے گئے۔



ہم اپنے افکار و کردار میں اتنے گر گئے ہیں اور گرتے گرتے یہاں پہنچ گئے ہیں جہاں ہم یہ کہتے اور سنتے ہیں کہ قرآن میں تو یہ حکم ہے، حضور اکرم صلی اللہ علیہ وسلم نے بھی ایسا ہی فرمایا ہے لیکن یہ اس زمانے میں قابل عمل نہیں ہے۔ یہ کیسی منطوق ہے اور کیسی دانشوری ہے؟ یہ کیسے دانشور ہو گئے ہیں جو وحی الہی کو غیر دانشمندی قرار دے رہے ہیں حالانکہ وحی الہی وہ نعمت ہے جس سے اللہ نے زمانے کو کبھی محروم نہیں رکھا۔

وحی الہی وہ نعمت ہے جو میدانِ حشر میں دلیل اور حجت ہوگی:

لَقَلَّا يَكُوْنُ لِلنَّاسِ عَلٰى اللّٰهِ حُجَّةٌۢ بَعْدَ الرُّسُلِؕ انبياء کی گواہی کے بعد وحی الہی ہی وہ سب سے بڑی دلیل ہوگی اور وہاں کوئی یہ نہ کہہ سکے گا کہ یا اللہ تو نے تو میرے لئے کوئی اہتمام ہی نہیں کیا تھا۔ مجھے بتایا تو ہوتا کہ مجھے کیا کرنا ہے اور کیا نہیں؟ وَكَانَ اللّٰهُ عَزِيْزًا حَكِيْمًا ﴿۱۶۵﴾ اللہ غالب ہے جو چاہے کرتا ہے اور جو چاہے کر سکتا ہے۔ لیکن وہ حکیم ہے، داناتا ہے، اس کی حکمت کا تقاضا تھا کہ اس نے انبیاء و رسل مبعوث فرمائے ان پر اپنا کلام نازل فرمایا اور مخلوق کے لئے کامیابی کا واحد راستہ وحی الہی کا اتباع بتایا۔ لیکن ہم بحیثیت قوم اس اتباع سے دور جا چکے ہیں علامہ مرحوم نے اپنے اشعار میں اسی بے حسی کا رونا رویا ہے۔ فرماتے ہیں۔

وائے ناکامی متاع کارواں جاتا رہا

کارواں کے دل سے احساس زیاں جاتا رہا

کہ ہمارا اثنا شلٹ گیا ہماری اصل چیز لٹ گئی ہمارے پاس کچھ نہیں بچا۔ ہماری قوم کے دل میں جو احساس زیاں تھا، حضور اکرم صلی اللہ علیہ وسلم کی غلامی میں نہ رہنے کا جو دکھ ہونا چاہیے تھا، دین سے دور ہو جانے کا جو دکھ ہونا چاہیے تھا، وحی الہی سے محروم ہو جانے کے باعث وہ احساس جاتا رہا ہم تو تباہ ہو گئے ہمارے پاس تو کچھ بچا ہی نہیں۔ مال ہے تو کیا ہوا؟ دولت و حکومت ہے تو کیا ہوا؟ اگر وہ درد نہیں کہ حضور اکرم صلی اللہ علیہ وسلم کی غلامی کو اپنا شعار بنائیں اور جہاں دامن رسالت صلی اللہ علیہ وسلم چھوٹے وہاں ہمیں دکھ ہو تو پھر ہمارے پاس کچھ بھی نہیں بچا لیکن یہ بات دانشوروں کو یہاں سمجھ نہیں آرہی لیکن پس مرگ ہر ایک کو سمجھ آئے گی۔ جب وہ قبر میں اترے گا، برزخ سے گزرے گا، میدانِ حشر میں پہنچے گا، پھر ہر ایک کو یہ احساس ہوگا کہ اس دارِ دنیا میں، اس پورے جہاں میں سب سے بڑی دولت محمد رسول اللہ صلی اللہ علیہ وسلم کی غلامی ہے۔ جس کا مقابلہ دوسری کوئی دولت نہیں کر سکتی۔ حکومت و سلطنت بھی اسی کی ہے۔ بادشاہ و شہنشاہ بھی وہی ہے۔ سیٹھ اور دولت مند بھی وہی ہے جسے محمد رسول اللہ صلی اللہ علیہ وسلم کی اطاعت نصیب ہے اور جسے یہ دولت نصیب نہیں ہوتی وہ بادشاہ ہو تو بھی اس کے لئے حسرت ہی حسرت ہے کہ بادشاہت و حکومت، وزارت و سلطنت، عہدے اور دولت کے بغیر ہی قبر میں جائے

گا۔ حسرت زدہ، در ماندہ اور عذاب الہی کا شکار ہوگا۔ کارگاہ عالم کو اللہ نے جتنا سجایا ہے یہ اسی کے لئے نعمت ہے۔ جس نے اس سارے کارگاہ عالم میں حاصل کرنے کی نعمت کو حاصل کیا۔ اور حاصل کرنے کی نعمت ایک ہی ہے اور وہ ہے اللہ کی اطاعت اور رسول اللہ ﷺ کی پیروی۔ اور یاد رکھنے کی چیز یہ ہے کہ اطاعت بجز محبت ممکن نہیں اس لئے کہ کسی کو پیسے دے کر کام کروایا جاسکتا ہے وہ معاوضے میں کام کر دے گا لیکن وہ اطاعت نہیں ہوگی۔ ہو سکتا ہے کہ وہ معاوضے پر راضی نہ ہو دل میں شاید اسے یہ بھی دکھ ہو رہا ہو کہ ہم دونوں انسان ہیں لیکن یہ معاوضہ دے کر مالک بنا ہوا ہے۔

### اللہ کی اطاعت محبت کا تقاضا کرتی ہے:

اللہ کی اطاعت تو وہ کام ہے جس کے کرنے میں بندے کو لطف آئے کہ میرے اللہ نے حکم دیا ہے کہ میں اس کی تعمیل کروں خواہ اس میں میری جان چلی جائے۔ اللہ کی اطاعت محبت کا تقاضا کرتی ہے۔ اسی لئے فرمایا وَالَّذِينَ آمَنُوا أَشَدُّ حُبًّا لِلَّهِ (البقرہ آیت 165) جن کا ایمان کامل ہوتا ہے وہ اللہ سے سب زیادہ محبت کرتے ہیں۔ جو کام محبت سے کیا جائے وہی اطاعت کہلا سکتا ہے۔ جنہیں اللہ کے حبیب ﷺ سے محبت ہوتی ہے، عشق ہوتا ہے، انہی کو اطاعت بھی نصیب ہوتی ہے۔ نافرمانی کرنے کو ان کا جی نہیں چاہتا۔ فَانِ الْمُحِبِّ لِمَنْ يُحِبُّ مَطِيعٌ محبت کا تقاضا یہ ہے کہ محبت کرنے والا جس سے محبت کرتا ہے اس کا غلام ہو جاتا ہے اور ویسا ہی کرتا ہے جیسا کرنے کو اس کا محبوب کہتا ہے۔

یہ اللہ کا احسان ہے کہ اس نے زمانے میں ہمیشہ وحی الہی کو قائم رکھا۔ جس نے حضرت سلمان فارسیؓ کو نبی کریم ﷺ کی بعثت کی خبر دی تھی نبوت کی نشانیاں بتائی تھیں، آخر وہ ایک شخص بھی اس زمانے میں باقی تھا جس کے پاس وحی کی تعلیمات تھیں۔ اس نے کہا تھا کہ اس کا دم جب رخصت ہوگا تو نبی آخر الزماں محمد رسول اللہ ﷺ مبعوث ہو جائیں گے۔ زمانہ وحی سے خالی نہیں رہتا۔ لہذا یہ بھول جائیں کہ ہم چھوڑ دیں گے تو یہ تعلیمات مٹ جائیں گی۔ ایسا نہیں ہوگا۔ تعلیمات کو چھوڑنے والے اگر بہت ہیں تو اس پر عمل کرنے والے جاٹا رہی۔ جب تک سورج طلوع و غروب ہو رہا ہے تب تک رہیں گے۔ جب تک سورج طلوع و غروب ہو رہا ہے تب تک وحی الہی قائم رہے گی۔ قیامت تب ہی آئے گی جب اس وحی پر یقین رکھنے والا اور اس پر عمل کرنے والا کوئی نہیں رہے گا کسی نے حضور اکرم ﷺ کی خدمت میں عرض کیا کہ قیامت کب آئے گی؟ آپ ﷺ نے فرمایا: حتی لا یقال اللہ اللہ۔ جب اللہ اللہ کہنے والا کوئی نہیں ہوگا تب قیامت آجائے گی۔

مولانا احمد علی لاہوری فرمایا کرتے تھے کہ اپنی بڑی بڑی کوٹھیوں اور بنگلوں پر فخر کرنے والو! تم ان لوگوں کی وجہ سے دنیا میں آباد ہو جو آدھی رات کو اٹھ اٹھ کر اللہ اللہ کرتے ہیں اگر ایسے لوگ نہیں ہوں گے تو نہ یہ زمین آباد رہے گی نہ آسمان قائم رہیں گے۔ ہر چیز تباہ ہو جائے گی اور قیامت قائم ہو جائے گی۔ تمہاری یہ میٹھی نیند اور لذیذ کھانے، عالی شان محل اور اونچے عہدے، انہی اللہ کو یاد کرنے والوں کے باعث قائم ہیں، تو تعلیمات نبوت سے دوری، ارشادات پیغمبر صلی اللہ علیہ وسلم سے دوری، وحی الہی سے دوری خود کو تباہ کرنے کے مترادف ہے۔

اللہ کریم مسلمانان عالم کو توفیق دے کہ سب اس کی عظمت سے آشنا ہوں اس کی اہمیت پہچانیں اور اسے دل و جان سے زیادہ عزیز رکھیں اس پر عمل کریں تو دنیا مسلمانوں کی ٹھوکروں میں ہوگی۔

### وحی الہی پر دلائل:

لَكِنَّ اللَّهَ يَشْهَدُ بِمَا أَنْزَلَ إِلَيْكَ أَنْزَلَهُ بِعَلِيهِ وَالْمَلٰئِكَةُ يَشْهَدُونَ وَكَفٰى بِاللّٰهِ شَهِيدًا ﴿١٦٦﴾

اللہ کریم نے اس آیت مبارکہ میں کتاب اللہ کے بارے میں اس وحی کے بارے جو نبی کریم صلی اللہ علیہ وسلم پر نازل ہوئی دو دلیلیں ارشاد فرمائی ہیں۔ پہلی دلیل تو یہ ہے لَكِنَّ اللَّهَ يَشْهَدُ کہ اس کتاب الہی کی حقانیت پر اللہ کریم خود گواہ ہے۔ کسی دوسرے کی گواہی کی ضرورت نہیں۔ جس پر اللہ کریم اپنی گواہی مثبت فرمادیں اس پر کسی دوسرے کی گواہی کی ضرورت باقی نہیں رہتی۔ دوسری دلیل وہ دی گئی ہے جو ہر انسان کے علم میں سما سکتی ہے یعنی ایسا شخص جسے نور ایمان نصیب نہیں ہوا، اگر اس کی عقل سلیم ہو اور وہ غیر جانبدار ہو کر دیکھنا چاہے تو یہ دلیل اسے بھی سمجھ آ سکتی ہے کہ اِمَّا أَنْزَلَ إِلَيْكَ أَنْزَلَهُ بِعَلِيهِ جو کچھ آپ صلی اللہ علیہ وسلم پر نازل کیا گیا وہ اللہ کریم نے اپنے کمال علم سے نازل فرمایا۔ ایسا نظام جو تمام زمانوں، تمام علاقوں، تمام انسانوں کے لئے یکساں قابل عمل ہو، جس میں کبھی کسی ترمیم کی، کسی اضافے کی ضرورت ہی نہ پڑے۔ یہ کام صرف اور صرف وہی ذات کر سکتی ہے جس نے مخلوق کو پیدا کیا، مخلوق کو ضروریات عطا کیں، ان ضروریات کی تکمیل کے اسباب و وسائل دیئے۔ صرف وہی ذات ان خواہشات کی تکمیل کے لئے مناسب طریق کار وضع فرما سکتا ہے۔

دنیا میں جہاں جہاں انسانی آبادیاں پھیلیں وہاں نظام بنے۔ انسانوں نے مل جل کر رہنے کے لئے کوئی نہ کوئی نظام ترتیب دیا۔ معاشرے کے چیدہ اور سر کردہ افراد اور دانشوروں نے مل جل کر رہنے کے طریقے ترتیب دیئے۔ لیکن دین کے طریقے، حقوق و فرائض کا تعین ہوا کہ کہاں تک کسی کا حق ہے۔ اس کا تحفظ کیسے کیا جائے جو اپنے حق سے آگے بڑھ جائے اور حقوق و فرائض کی خلاف ورزی کرے اسے کیا سزا دی

جائے۔ معاشرت میں، تہذیب و اخلاق میں، نکاح و طلاق، پرورش اولاد میں، خرید و فروخت، ہبہ و وراثت میں کیا حدود و قیود مقرر کی جائیں؟ نظام سلطنت اور امور سلطنت مقرر کئے جائیں۔ سربراہ مملکت کون ہو، کن خصوصیات کا اہل ہو؟ اس کا انتخاب کیسے ہو؟ یہ سب کچھ کیسے متعین ہو؟ یہ ذمہ داری معاشرے کے چنے ہوئے پڑھے لکھے لوگوں کے ذمے رہی وہ لوگ بہت سوچ بچار کر کے اپنی طرف سے بہت مہارت کے ساتھ قوانین بناتے۔ لیکن وہ قوانین جب معاشرے پر لاگو کئے جاتے تو ان میں کئی ترامیم کی ضرورت درپیش ہوتی۔ یہ بات عیاں ہو جاتی کہ مرتب کیا گیا قانون نافذ نہیں ہو سکتا۔ اسے تبدیل کرنا ناگزیر ہو جاتا۔ اس میں ترامیم کی جاتیں پھر مزید ترامیم اور یوں یہ سلسلہ جاری رہتا۔ یہ آج کی بات نہیں ایسا ازل سے ہوتا چلا آ رہا ہے۔ یہ صرف انبیاء و رسل ہیں جن پر وحی الہی آتی ہے اور جو احکام اللہ کی طرف سے آتے ہیں وہ ناقابلِ ترمیم ہوتے ہیں۔ ان میں کوئی کمی بیشی نہیں ہوتی۔ آدمؑ جب دنیا پر تشریف لائے تو وہ اکیلے تھے اور خود نبی تھے۔ ان کی اولاد ہوئی اور جوں جوں انسانی آبادی بڑھی اس میں اللہ کے نبی تشریف لاتے رہے۔ تمام انبیاء کرام مخصوص قوموں کی طرف مبعوث ہوئے۔ خاص خاص آبادیوں اور خاص مقررہ اوقات کے لئے مبعوث ہوئے۔ انبیاء کرام کی تعلیمات میں دو حصے ہمیشہ رہے ایک خبر یا عقائد دوسرے احکام۔ خبر میں کبھی تبدیلی نہیں ہوئی ہر نبی کے پاس خبر ہمیشہ خیر مبدل رہی خبر یہ تھی۔ توحید باری، رسالت، آخرت، حساب کتاب، قبر، برزخ کے احوال، جنت و دوزخ، ملائکہ، عرش و کرسی، حشر، وزن اعمال، محاسبہ اعمال یہ سب عقائد ہیں جن کا تعلق خبر سے ہے لہذا جو خبر یا عقیدہ حضرت آدمؑ نے توحید و رسالت آخرت، انبیاء و ملائکہ، کتب الہی کے بارے پیش کیا، بعد میں آنے والے کم و بیش سوالا کھ انبیاء اور رسل نے بھی بعینہ وہی عقیدہ پیش کیا اور وہی عقیدہ آقائے نامدار ﷺ نے پیش کیا۔ حضرت آدمؑ سے لے کر تمام انبیاء و رسل کو جو احکام عطا کئے گئے وہ لوگوں کی استعداد، انکے شعور و ادراک، ان کی استعداد کار و قوت، موسموں، علاقوں اور زمانے کے ساتھ محدود و متعین کئے گئے۔ پھر انسانی کردار کے باعث احکام تبدیل ہوتے رہے۔ قرآن حکیم میں خبر دی گئی ہے کہ لوگوں نے اللہ کی نافرمانی کی تو ان پر اچھی اچھی چیزیں حرام کر دی گئیں۔ یوں احکام موقع و محل کی مناسبت سے تبدیل ہوتے رہے۔ لیکن یہ تبدیلی تب ہوتی جب اللہ کا نبی کسی قوم کی طرف مبعوث کیا جاتا پھر یا تو قوم کا زمانہ ختم ہو جاتا اور قوم دنیا سے اٹھ جاتی یا دوسرا صاحب شریعت نبی مبعوث کر دیا جاتا۔ یوں ہر شریعت میں حالات کے مطابق احکام تبدیل ہوتے گئے لوگوں کی استعداد کار اور شعور و ادراک کی سطح کے بدلے سے اور بعض

اوقات جانے، پڑھنے لکھنے کے وسائل کے تبدیل ہونے سے احکامات بدلتے گئے۔ لیکن جب حضور اکرم ﷺ مبعوث ہوئے تو آپ ﷺ کی بعثت تمام انسانوں کے لئے اور ہمیشہ کے لئے رہنے والی شریعت لائی۔ آج بھی نبوت محمد رسول اللہ ﷺ کی ہے اور قیامت تک نبوت آپ ﷺ ہی کی رہے گی۔ حضور اکرم ﷺ پر جو وحی الہی نازل ہوئی وہ قیامت تک کے لئے طے شدہ ہے۔ حضور اکرم ﷺ کے وصال کے بعد بھی قیامت تک یہ بعینہ رہے گی اس کے احکام میں تبدیلی کی نہ ضرورت ہے نہ تبدیلی لائی جاسکتی ہے۔

پوری انسانیت کو ایک لائحہ عمل دینا اتنا مشکل کام ہے، اتنا مشکل کہ لوگ اپنے ملک میں رہتے ہیں، قانون بناتے ہیں اور وہ دوسرے ملک کے لوگوں کے لئے قابل عمل نہیں ہوتے۔ مغرب کے قانون مشرق میں اور شمال و جنوب میں قابل عمل نہیں ہوتے بلکہ جو لوگ قانون بناتے ہیں وہ اس کے نفاذ کے بعد کئی کئی بار ان میں ترامیم کرتے رہتے ہیں تو صحرائے عرب میں بیٹھ کر ایک ایسی ہستی نے جس نے کسی انسان سے ایک لفظ نہیں سیکھا، کسی عالم سے ایک جملہ نہیں سیکھا، کسی فرد و بشر سے کوئی خبر حاصل نہیں کی، قبل بعثت کی زندگی حرام میں اپنے مالک کا نام لیتے گزار دی۔ اس ہستی نے جب دعویٰ نبوت کیا، ایمان کی خبر دی لا الہ الا اللہ تو یہ وہی خبر تھی جو آدم علی نبینا علیہ السلام نے دی تھی اور پہلے تمام انبیاء و رسل نے دی تھی۔ لیکن مشکل ترین کام یہ تھا کہ عرب کے صحراؤں میں بیٹھ کر روئے زمین کے تمام انسانوں کے لئے، تمام زمانوں کے لوگوں کے لئے پورا نصاب زندگی بنایا جائے جس میں ہر فرد و بشر کی ضروریات کا لحاظ ہو، اس کے حقوق اور فرائض کی حد بندی ہو، معاشرے کے ہر شعبے میں فریقین کے حقوق کی تعیین ہو، ریاست کا قانون ہو، خرید و فروخت کا قانون ہو، فوجداری اور دیوانی عدالتوں کے قانون ہوں، حکومت و سیاست کے اصول ہوں، جنگ و صلح کے ضابطے ہوں کہ کس سے جنگ ہو سکتی ہے؟ کن شرائط پر صلح ہو سکتی ہے؟ کن امور میں تعاون ضروری ہے؟ کن امور میں تعاون ممنوع ہے؟ گویا بالغ ہونے سے لے کر دم واپس تک روئے زمین کی ساری مخلوق کو کیا کرنا ہے۔ ان سب امور کی حتمی تعیین کی گئی ہو جس میں بنیادی بات یہ ہو کہ روئے زمین کے ہر فرد کا رب العالمین سے تعلق کیسا ہوگا؟ اس کا عقیدہ کیا ہوگا؟ وہ عبادات کیسے کرے گا؟ فرائض کیا ہیں؟ واجبات و سنن نوافل و مستحبات کیا ہیں؟ پھر یہ صرف ایک فرد کے لئے نہیں، صرف ایک قوم کے لئے نہیں بلکہ قیامت تک آنے والی ساری انسانیت کے ہر فرد کے لئے ہو اور ایسا متوازن نظام زندگی ہو جس پر ہر ملک میں، ہر موسم میں، ہر حال میں عمل کرنا ممکن ہو۔

یہ معمولی کام نہیں اور یہ مخلوق کے کرنے کا کام نہیں، یہ وہی کر سکتا ہے جس نے مخلوق کو پیدا کیا۔ مخلوق کی ضروریات پیدا کیں، اس کی تکمیل ضرورت کے لئے اسباب و وسائل پیدا کئے اور مخلوق کو احساس ضرورت عطا کیا۔ جس ہستی نے انسان کو خواہشات دیں، صرف وہی ہستی ان کی تکمیل کے لئے مناسب طریق کار بھی وضع فرما سکتی ہے۔ اسی لئے یہ حقیقت کھلی آنکھوں سے دیکھی جاسکتی ہے کہ چودہ سو سال سے خوش نصیب ایمان حاصل کرتے رہے ہیں اور ایسے لوگ دنیا کے ایک سرے سے دوسرے سرے تک موجود ہیں۔ ان کے لباس مختلف ہیں، زبانیں علاقائی ہیں، رنگ و نسل مختلف ہیں، کھانے اور غذائیں مختلف ہیں لیکن عبادات و معاملات حقوق و فرائض اور قانون سب ایک ہی ہے۔ اذان وہی ہے جو حرم بیت اللہ میں سنائی دیتی ہے۔ صلوٰۃ و صوم وہی ہے جو حضور اکرم ﷺ نے سکھائی ہے، طہارت و وضو سے لے کر حلال و حرام تک وہی ہیں جو حضور اکرم ﷺ نے سکھائے ہیں۔ تمام امور کی حدود متعین فرمادی ہیں۔ والدین کے حقوق کیا ہیں؟ ازواج کے حدود کس حد تک ہیں، اولاد کے حقوق کہاں تک ہیں؟ کسی فرد کی موت کے بعد وراثت کیسے تقسیم ہوگی؟ حتیٰ کہ رضاعت کا عرصہ بھی مقرر کر دیا گیا۔ یوں پورا نظام حیات مرتب فرمایا اور ایسا مرتب فرمایا جس میں قیامت تک کسی تبدیلی کی ضرورت پیش نہیں آئے گی ایسا موقعہ ہی نہیں آئے گا کہ زمانے اور حالات کے بدلنے سے اس میں تبدیلی کرنا پڑے۔ ہر بدلتے زمانے میں وہ اتنا ہی کارگر، اتنا ہی مفید، اتنا ہی قابل عمل اور اتنا ہی آسان ہے جتنا کہ روزِ اول تھا لیکن اس کے لئے جو سمجھنا چاہیے۔

مومن کے لئے یہی دلیل کافی ہے کہ اللہ گواہ ہے:

جسے نورِ ایمان نصیب ہے اللہ کی عظمت پر یقین ہے اس کے لئے تو فرمایا لَٰكِن اللّٰهُ يَشْهَدُ اللّٰهُ خُودِ گواہ ہے کہ جو کچھ میرے حبیب ﷺ نے فرمادیا: وہ حق ہے اور اس پر صرف اللہ کافی گواہ ہے۔ مومن کے لئے تو کسی دوسری دلیل کی ضرورت باقی نہ رہی۔ اب وہ رہ گیا جسے نورِ ایمان نصیب نہیں۔ اگر اس کا مزاج انسانی صحیح اور فطرت درست ہے وہ کسی جانب متعصب ہو کر نہیں جھکتا، غیر جانبداری سے دیکھنا چاہتا ہے اس کے لئے فرمایا وہ اس چیز کو دیکھ لے جو اللہ نے اپنے نبی کریم ﷺ پر نازل کی ہے۔ بِمَا أَنْزَلَ إِلَيْكَ أَنْزَلَهُ بِعِلْمِهِ اے میرے حبیب! آپ ﷺ پر جو کچھ نازل ہوا ہے اسے اللہ نے اپنے کمالِ علم سے نازل فرمایا ہے جو پوری کائنات کے لئے نہ صرف قابل عمل بلکہ عمل کا بہترین طریقہ ہے۔ حضور اکرم ﷺ کے وصال کے بعد وحی کے انقطاع کے بعد آپ ﷺ کی عطا کردہ شریعت میں ہرگز کوئی تبدیلی نہ ہوگی اس میں کوئی شے اگر کوئی

بڑھائے گا تو وہ گمراہ ہوگا اور کچھ گھٹائے گا تو بھی گمراہ ہو جائے گا۔ جو عین شریعت پر قائم رہے گا وہی ہدایت پائے گا۔

### حضرت اُمّ ایمن رضی اللہ تعالیٰ عنہا:

وحی الہی کا نزول جس زمانے میں ہوا اس زمانے کے لوگوں کو اس کی لذت سے آشنائی تھی اور وحی الہی کی عظمت سے وہ کما حقہ آگاہ تھے اور کیوں نہ ہوتے کہ سراج منیر صلی اللہ علیہ وسلم ان کی نگاہوں کے سامنے جلوہ افروز تھا۔ حضور اکرم صلی اللہ علیہ وسلم کا یہ وہ عہد زریں تھا کہ صحابہؓ آپ صلی اللہ علیہ وسلم کو روبرو پاتے تھے۔ حضرت اُمّ ایمنؓ وہ ہستی ہیں جنہیں حضور اکرم صلی اللہ علیہ وسلم کی بچپن سے خدمت کی سعادت حاصل ہے۔ وہ حضرت آمنہؓ کی خادمہ تھیں۔ حضرت آمنہؓ کے وصال کے بعد آپ صلی اللہ علیہ وسلم ننھے بچے تھے جنہیں لے کر وہ حضرت عبدالمطلب کے پاس لائیں۔ پھر آپ صلی اللہ علیہ وسلم کی خدمت کرتی رہیں۔ ان کی ہجرت کا واقعہ بھی عجیب ہے۔ وہ مشرکین مکہ سے چھپ کر سفر ہجرت پر روانہ ہوئیں۔ تنہا تھیں۔ زادراہ بھی نہیں تھا۔ یہ مکہ کے ان کمزور لوگوں میں سے تھیں جن کے پاس وسائل کی کمی تھی اور جنہیں اہل مکہ ایذا میں دے کر، ہجرت سے روکتے تھے اور کفر و شرک میں واپس لانے کے لئے ایذا میں دیتے تھے۔ ان حالات میں وہ تنہا مکہ مکرمہ سے مدینہ منورہ چل پڑیں۔ راستے میں پیاس سے بے حال ہو گئیں۔ اپنے بارے میں فرماتی ہیں کہ میرا حال یہ تھا کہ میں سمجھ رہی تھی کہ پیاس سے مر جاؤں گی۔ اتنے میں مجھے اوپر سے ایک آواز سنائی دی۔ میں نے اوپر دیکھا تو ایک ڈول نیچے آ رہا تھا، پانی سے بھرا ہوا۔ وہ ڈول میرے سامنے آ کر رک گیا، میں نے پانی پیا اور جی بھر کر پیا۔ اس پانی نے نہ صرف میری پیاس بجھائی بلکہ میرے بدن کی ساری توانائی بھی لوٹا دی۔ مجھے کھانے کی ضرورت بھی نہ رہی۔ اور جب تک حضرت اُمّ ایمنؓ زندہ رہیں پھر انہیں دوبارہ پیاس نہیں لگی۔ نبی کریم صلی اللہ علیہ وسلم حضرت اُمّ ایمنؓ پر اتنے مہربان تھے کہ ان کے گھر ملنے تشریف لے جایا کرتے تھے۔ انہوں نے کافی لمبی عمر پائی۔ آپ صلی اللہ علیہ وسلم کے وصال کے بعد بھی زندہ رہیں۔ وصال نبوی علیہ الصلوٰۃ والسلام کے بعد حضرت ابو بکر صدیقؓ اور حضرت عمرؓ آپ صلی اللہ علیہ وسلم کی سنت کے اقتداء میں حضرت اُمّ ایمنؓ کے ہاں جا کر ان کی خیریت دریافت فرمایا کرتے تھے۔ ایک دفعہ یہ دونوں عظیم ہستیاں ان کے گھر تشریف لے گئیں تو حضرت اُمّ ایمنؓ ان کی ملاقات کے وقت رونے لگیں۔ بے پناہ روئیں اور بے حد روئیں۔ سیدنا ابو بکر صدیقؓ نے فرمایا: آپ اتنا کیوں رو رہی ہیں؟ حضور اکرم صلی اللہ علیہ وسلم ہم سے اتنی دور تو نہیں چلے گئے! انہوں نے آنسو پونچھتے ہوئے فرمایا حضور اکرم صلی اللہ علیہ وسلم تو ہم سے اتنا دور نہیں چلے گئے۔ میں تو

اس لئے رور ہی ہوں کہ اب آسمانوں سے وحی کا آنا بندہ ہو گیا ہے۔ وہ کیا زمانہ تھا! جب ہم نبی کریم ﷺ کی خدمت میں سوال پیش کرتے تھے اور ہمیں اللہ کریم جواب دیتا تھا۔ حضور اکرم ﷺ پر وحی نازل ہو جاتی تھی۔ ہم ادنیٰ مخلوق ہیں اور اللہ رب العزت خالق دو جہان ہے۔ ہماری حیثیت ہی کیا ہے لیکن ہمیں اللہ کے نبی کریم ﷺ نے کن عظمتوں سے آشنا کر دیا۔ آج میں اس لئے رور ہی ہوں کہ وحی الہی کا نزول کا زمانہ آپ ﷺ کے وصال کے بعد ختم ہو گیا۔ یہ موجیں محمد رسول اللہ ﷺ کے ساتھ تھیں۔ وصال نبوی ﷺ کے ساتھ وحی منقطع ہو گئی۔ اب دنیا میں کوئی ایسا شخص نہیں ہے کہ وہ سوال کرے تو اُسے اللہ وحی نازل کر کے جواب دے۔

### روح بیمار ہو تو شریعت جیسی نعمت بھی اچھی نہیں لگتی:

یہ بات مسلم اور طے شدہ ہے کہ اللہ کے عطا کردہ اور حضور اکرم ﷺ کے تربیت دیئے ہوئے نظام زندگی میں احکام الہی میں کمی بیشی نہیں کی جاسکتی۔ اگر کوئی کرے گا تو ایسا کرنے والا گمراہ ہو جائے گا۔ اللہ نے یہی فرمایا اس آیت میں کہ اے میرے حبیب ﷺ! آپ نے عقیدے، عبادات اور اعمال کا جو نظام دیا ہے اس پر میں گواہ ہوں کہ یہ میں نے عطا کیا ہے۔ ایمان والوں کے لئے یہی بات کافی ہے اور جو ایمان والے نہیں اور حق جاننا چاہتے ہیں وہ جان لیں کہ اللہ کے حبیب ﷺ نے جو شریعت عطا کی ہے، جو قوانین و احکام دیئے ہیں وہ قیامت تک کے لئے قابل عمل ہی نہیں آسان ترین بھی ہیں اور اللہ کو پسند ہیں۔ لیکن جس کی روح بیمار ہو اسے شریعت جیسی نعمت بھی اچھی نہیں لگتی۔ جیسے کسی بیمار کو قوت بخش اور لذیذ غذا تیار کر کے دی جائے تو اسے وہ کڑوی لگتی ہے اس کے اندر فاسد مادے اس کے ذائقے کو متاثر کر دیتے ہیں اس کا منہ بھی کڑوا ہو جاتا ہے اسے میٹھا شربت تلخ لگتا ہے۔ یہی حال ہمارے برائے نام مسلمان، دانشوروں اور بعض حکمرانوں کا بھی ہے، جن کے پاس دولت و اقتدار ہے وہ اپنی عقل پر نازاں ہیں اور ان کی زبانوں پر یہ الفاظ ہیں کہ قرآن اور شریعت کی باتیں چودہ سو سال پرانی ہیں۔ بھلا اس زمانے میں، اس دور میں ان پر عمل کیسے ہو سکتا ہے؟ کسی ٹی وی چینل پر نئے عیسوی سال کی خوشی منانے کے لئے بات ہو رہی تھی اور نام نہاد دانشور پورا زور بیان اس پر صرف کر رہے تھے کہ نئے سال کی آمد پر خوشی منانی چاہیے، رقص و سرود یعنی ناچ گانا ہونا چاہیے۔ چند دوسرے افراد مشورہ دے رہے تھے کہ نئے سال کی خوشی منانے کا یہ طریقہ ہے کہ مسجد چلے جاؤ جو سال گزر رہا ہے اس کی خطاؤں کی معافی مانگو۔ جو نیا آ رہا ہے اس کے لئے نیکی کی توفیق مانگو۔ اس پر دانشور خفا ہو رہے تھے کہ جس نے مسجد جانا ہے وہ مسجد جائے۔ لیکن جو ناچ گانا کرنا چاہتا ہے اسے تو اجازت ہونی چاہیے کہ وہ ڈانس کرے۔ اس پر وگرام کا اینکر پرسن کہہ رہا تھا کہ ترقی یافتہ اقوام کی طرح ہونا چاہیے وہ جہاز بناتے ہیں، مشینیں بناتے



ہیں، ان کی سڑکیں صاف اور آرام دہ ہوتی ہیں، وہ کام کے وقت کام کرتے ہیں اور خوشی کے وقت ناچ گانا کرتے ہیں۔ یہ ترقی یافتہ اقوام کا طرز عمل ہے۔ ٹی وی مذاکرے کر کے قوم کو الٹی پٹی پڑھائی جاتی ہے۔ عوام کو بھی رائے دینے کی اجازت ہو، کوئی طریقہ ہو جیسا مغربی میڈیا میں ہوتا ہے کہ عوام بھی مذاکرے میں اپنی رائے فی الفور دیتی ہے، پروگرام کے دوران دیتی ہے تو انہیں بتایا جاتا کہ جن اقوام نے ہوائی جہاز بنائے ہیں وہ انہوں نے رقص اور ناچ گانے سے یا شراب پی کر ناچنے سے نہیں بنائے۔ انہوں نے سائنس پڑھی ہے۔ اپنے بچوں کو اس کی تعلیم دی ہے۔ ہمارے ہاں نصاب میں ایسی کوئی چیز شامل ہی نہیں جو انہیں سائنسدان بنا سکے۔ اگر کوئی سائنسدان بنتا ہے تو وہ ہمارے ملک سے باہر جا کر ہی بنتا ہے۔ انہیں یہ بھی بتایا جاتا کہ عیسوی سال کی خوشی منانے سے پہلے یہ تو دیکھ لو کہ عیسوی سال عیسائیوں کا بنایا ہوا ہے۔ یہ اس دن سے شروع ہوتا ہے جس دن عیسائیوں کے نزدیک عیسیٰؑ کو صلیب پر چڑھایا گیا تھا۔ اس دن سے عیسوی تاریخ شروع ہوتی ہے۔ مسلمانوں کو کیسے یہ زیب دیتا ہے کہ وہ اس سال کی خوشی منائیں جبکہ قرآن حکیم میں یہ عقیدہ دیا گیا ہے کہ **وَمَا قَتَلُوهُ وَمَا صَلَبُوهُ** (النساء 157) حضرت عیسیٰؑ کو نہ کسی نے قتل کیا اور نہ انہیں صلیب پر چڑھایا گیا۔ عیسائیوں نے اپنے سال کی ابتداء اور بنیاد ہی جھوٹ پر رکھی ہے تو مسلمان دانشور مسلمان قوم کو کس سال کی خوشی منانے کی ترغیب دے رہے ہیں اور طریقے سیکھا رہے ہیں؟ ہمارے دانشوروں کو اسلام اس لئے قابل عمل نہیں لگتا کہ ان کے اندر بھی تپ محرقہ کے مریض کی طرح زہریلہ مواد بھرا ہوا ہے۔ جس کے باعث ان کا منہ کڑوا ہو چکا ہے انہیں شریں چیزیں تلخ لگتی ہیں۔ ورنہ اللہ کی بات ہو، محمد رسول اللہ ﷺ نے بتائی ہو اور کسی کو وہ ناقابل عمل لگے، کڑوی لگے، تلخ لگے! اس پر انہیں ناز بھی ہے کہ وہ مسلمان ہیں! کردار ان کا یہ ہے کہ اقتدار کے لئے لڑتے ہیں۔ غریبوں کو لوٹتے ہیں۔ لوٹتے لوٹتے مرجائیں تو ان کے وارثین انہیں شہید کہتے ہیں۔ کیا خوب! لوگوں کو لوٹ لوٹ کر بیرون ملک اثاثے جمع کرتے ہیں۔ ملکی دولت یہاں سے لوٹ کر لے جاتے ہیں، بیرون ملک بنکوں میں جمع کرتے ہیں۔ ملک میں اقتدار کی رسہ کشی میں مشغول رہتے ہیں۔ لوگوں کی عزتیں لوٹتے ہیں، جانوں سے کھیلتے ہیں، ملکی وسائل اور ادارے تباہ کرتے ہیں، عوام کے لئے آٹا، چینی، بجلی، پانی تک رسائی مشکل سے ناممکن بناتے ہیں اور اقتدار کی رسہ کشی میں جب مارے جاتے ہیں تو دوہرے مزے لوٹتے ہیں۔ پھر شہید بھی یہی کہلاتے ہیں۔ ان کے تو دونوں جہان بن گئے۔ مارے تو غریب گئے۔ اس جہاں میں بھی بھوکے رہے اور آخرت میں بھی جنت انہی لٹیروں کے ہاتھ لگی۔ لیکن اللہ کی بادشاہی میں اندھیر نہیں ہے۔ وہاں تو ایک ایک ذرے کا حساب دینا ہوگا۔ ایک ایک سانس کی آمد و شد کا حساب ہوگا۔

ایک ایک بات پوچھی جائے گی اس کے مطابق فیصلہ ہوگا۔ ہمیں بھی وہیں جانا ہے۔ وہاں ان لوگوں کی شہادت کا تماشا بھی ہوگا جو دنیا میں یہ کہتے کہتے مرے کہ اسلام کی سزائیں وحیاً نہ ہیں۔ ان کے کہے گئے یہ کلمات ان کے دنیا سے جانے سے پہلے وہاں پہنچ چکے تھے۔ کراماً کاتبین نے بھی لکھ لئے۔ اس ہوانے اور اس فضا نے بھی ریکارڈ کر لئے۔ فضا میں یہ الفاظ موجود رہتے ہیں۔ کبھی تحلیل نہیں ہوتے موجود رہتے ہیں۔ آج کی سائینس فضا میں موجود الفاظ کو دوبارہ سننے کی سعی کرنے کے لئے کوشاں ہے۔

سو فرمایا مومن کے لئے تو اللہ کی گواہی کافی ہے اور جو محض عقل سے سمجھنا چاہے تو وہ اس طرح سمجھ لے کہ ایسا بہترین نظام حیات دینا جو ساری انسانیت کے لئے اور سارے زمانوں کے لئے ہو یہ کام صرف وحی الہی کر سکتی ہے۔ وَالْمَلٰٓئِكَةُ يَشْهَدُوْنَ اور اللہ کے فرشتے اس بات پر گواہ ہیں کہ یہ حق ہے وَ كَفٰى بِاللّٰهِ شَهِيدًا ﴿۱۶۶﴾ اللہ کی شہادت اور اللہ کی گواہی کافی ہے۔ اِنَّ الدِّیْنَ كَفَرُوْا وَ صَدُّوْا عَن سَبِيْلِ اللّٰهِ قَدْ ضَلُّوْا ضَلٰٓلًا بَعِيْدًا ﴿۱۶۷﴾ لیکن اگر کسی کی اس سے تسلی نہیں ہوئی اور وہ اس سے کفر کرتا ہے، انکار کرتا ہے، تعلیمات اسلام کو ٹھکرا دیتا ہے تو وہ نہ صرف خود کفر کرتا ہے بلکہ دوسروں کو کفر میں لانے کا سبب بھی بنتا ہے۔ اگر کوئی تعلیمات اسلام پر عمل نہیں کرتا لیکن یہ سمجھتا ہے کہ وہ غلط کر رہا ہے۔ حق وہی ہے جو شریعت ہے تو جب تک وہ گناہ کو گناہ سمجھتا رہے گا اسے اللہ توبہ کی توفیق بھی دے سکتا ہے اور اس کے گناہ بھی معاف کر سکتا ہے۔ لیکن اللہ اور اللہ کے رسول اللہ صلی اللہ علیہ وسلم کے احکامات کو ناقابل عمل کہنا صریح کفر ہے۔ یہ کہنے والا صرف خود ہی کافر نہیں ہوتا اس کی باتوں میں آکر دوسرے لوگ بھی کافر ہو جاتے ہیں۔ اور ان کا بھی ہدایت کا راستہ روکا جاتا ہے۔ فرمایا: یقیناً جو لوگ کفر کرتے ہیں وہ اللہ کی راہ سے روکتے ہیں۔ دوسروں کو گمراہ کرنے کا سبب بنتے ہیں۔ وہ گمراہی میں بہت دور جا چکے ہیں۔ جس نے اللہ اور اللہ کے رسول اللہ صلی اللہ علیہ وسلم کی بات کو جھٹلایا اس بات کا کچھ نہیں بگڑا اس پر اللہ گواہ ہے اس پر عقلی اور نقلی دلائل موجود ہیں لیکن انکار کرنے والا دور، بہت دور حق سے بہت ہی دور چلا گیا اور بہت بڑی گمراہی میں مبتلا ہو گیا۔ اللہ اپنی پناہ میں رکھے۔

خود نہ ماننا کفر ہے دوسروں کو روکنا ظلم ہے:

اِنَّ الدِّیْنَ كَفَرُوْا وَ ظَلَمُوْا لَمْ یَكُنِ اللّٰهُ لیتَغْفِرْ لَهُمْ وَلَا لِیَهْدِیْهِمْ طَرِیْقًا ﴿۱۶۸﴾ یقیناً

جو لوگ کفر کرتے ہیں یعنی عظمت الہی کا انکار کرتے ہیں۔ اللہ کے دین کا انکار کرتے ہیں۔ ضروریات دین کا انکار کرتے ہیں۔ وَ ظَلَمُوْا اور صرف انکار پر ہی بس نہیں کرتے بلکہ ظلم بھی کرتے ہیں تو ایسوں کو اللہ نہیں بخشے گا۔ عربی میں ظلم کا معنی ہے وضع الشے فی غیر محلہ کسی چیز کو اس کی اصل جگہ سے اٹھا کر غلط جگہ

رکھنا۔ کوئی بھی کام غلط طریقے سے کرنا ظلم کہلاتا ہے۔

جہاں تک کفر کا تعلق ہے تو کفر واضح ہے یعنی اللہ کے دین، اللہ کی کتاب، اللہ کے رسول اللہ صلی اللہ علیہ وسلم کی رسالت، آخرت اور تمام ضروریات دین میں سے کسی ایک کا بھی انکار کر دینا کفر ہے۔ یہ واضح کفر ہے۔

### کفر کی اقسام:

بعض اقسام کفر ایسی ہیں جن کی طرف نظر بہت کم جاتی ہے حالانکہ وہ بھی اتنے ہی شدید کفر ہیں اور برائی میں مبتلا کرتے ہیں۔ جیسے سود کو جائز سمجھ کر کھانا کسی بھی چیز کو جسے شریعت نے حرام قرار دیا ہے اس کے بارے میں نبی کریم صلی اللہ علیہ وسلم کا ارشاد عالی ہے کہ حرام کو حرام جان کر کھانے والے کے بدن کا وہ حصہ جو حرام کھانے سے پرورش پا جائے گا وہ آگ میں ہی جلے گا۔ اس ارشاد پاک کی تشریح یہ ہے کہ بعض لوگوں نے کبھی حرام کھایا ہوگا پھر اللہ نے توبہ کی توفیق دے دی۔ اصلاح احوال ہو گئی۔ بندے کی نجات ہو گئی لیکن جو گوشت حرام سے بنا وہ دوزخ میں ہی جلے گا اور تب تک ایسے شخص کو دوزخ میں ہی رہنا ہوگا جب تک جسم کے وہ اجزاء جل نہ جائیں جو حرام سے بنے تھے۔ پھر اللہ تعالیٰ اسے دوزخ سے نکال لیں گے دوسرا گوشت پوست عطا کریں گے۔ یعنی حرام سے پرورش پایا ہوا کوئی ذرہ بدن جنت میں نہیں جائے گا۔ یہ ان لوگوں کی بات ہے جو حرام کو حرام سمجھ کر کھاتے ہیں لیکن اگر کوئی حرام کو حلال سمجھ لے خواہ اس کا نام بدل لے سود کو منافع کہہ کر کھالے تو نام بدلنے سے حقیقت نہیں بدل جاتی۔ ایسے شخص پر دنیا میں یہ اثر ہوتا ہے کہ وہ کفر کرنے لگتا ہے، ظلم میں مبتلا ہو جاتا ہے، برائی میں مبتلا ہو جاتا ہے، برے کام کرتا ہے، نیکی سے ہٹ جاتا ہے اور کردار حرام اعمال سے بھر جاتا ہے۔

اسی لئے اللہ کریم نے قرآن حکیم میں دوسری جگہ اپنے انبیاء و رسل کو مخاطب کرتے ہوئے فرمایا:

يَا أَيُّهَا الرُّسُلُ كُلُوا مِنَ الطَّيِّبَاتِ وَاعْمَلُوا صَالِحًا إِنِّي بِمَا تَعْمَلُونَ عَلِيمٌ ﴿١٦٨﴾ (المومنون) پاکیزہ چیزیں کھاؤ اور نیک کام کرو۔ پاکیزہ حلال سے بھی نازک تر ہے۔ حلال کمائی سے تیار کی جانے والی غذا میں اگر پاکیزگی کا اہتمام نہ کیا گیا اس میں تیار کرتے وقت کوئی ناپاک چیز شامل ہو گئی تو وہ کھانا حلال ہو کر بھی غیر طیب ہو جاتا ہے۔ اس لئے فرمایا: کھانا حلال بھی ہونا چاہیے اور پاک بھی۔ حلال اور طیب کھانے کا نتیجہ کیا ہوگا۔ وَاعْمَلُوا صَالِحًا نیک اعمال کی توفیق ہو جاتی ہے۔ دنیا میں انسان کھانے کے لئے نہیں اپنی آخرت سنوارنے کے لئے دنیا میں آیا ہے۔ رزق حلال سے آخرت سنورتی ہے، زندگی کھانے کے لئے ہے۔ کھانا زندگی کی

ضرورت ہے۔ زندہ رہنے کے لئے کھانا چاہیے۔ اللہ نے اچھا کھانے سے منع نہیں فرمایا حلال اور پاک کھانے کا حکم دیا ہے لیکن محض اعلیٰ غذائیں کھانے کے لئے ناجائز ذرائع استعمال کرنے کی اسلام اجازت نہیں دیتا۔ حلال کی روکھی، سوکھی حرام کے بہترین کھانوں سے بہتر ہے۔ اس لئے کہ حرام کا اثر انسانی گوشت پوست میں سرایت کر جاتا ہے۔ حرام غذا سے بدن کو جو قوت حاصل ہوتی ہے وہ قوت دل کو اور دیگر اعضاء کو پہنچتی ہے۔ وہ قوت ارادوں کو نیک نہیں رہنے دیتی وہ انسان کے ارادوں کو بدل دیتی ہے۔ دل و دماغ کو حرام غذا سے جو قوت پہنچتی ہے وہ اعمال کو صالح نہیں رہنے دیتی۔ برے ارادے پیدا ہوتے ہیں۔ ان ارادوں کے ساتھ کردار بدل جاتا ہے۔ لہذا اگر کھانا حلال نہیں ہوگا تو کبھی کردار کی اصلاح نہیں ہوگی۔

### معاشرے کی بنیادیں:

کھانے پینے کا تعلق معیشت سے ہے۔ یہ ہر معاشرے کی بنیادی ضرورت ہے۔ حضور اکرم صلی اللہ علیہ وسلم نے جب مدینہ ہجرت فرمائی تو حضور اکرم صلی اللہ علیہ وسلم کی تشریف آوری سے مدینہ النبی ریاست اسلامی بن گئی۔ آپ صلی اللہ علیہ وسلم نے سب سے پہلے مہاجرین مکہ اور انصار مدینہ میں مواخات یعنی بھائی چارہ قائم فرما دیا۔ یعنی ہر مہاجر کو ایک انصاری کا بھائی بنا دیا۔ انصار نے یوں ایثار کیا کہ اپنے گھر، زمینیں اور وسائل زندگی آپس میں آدھے آدھے تقسیم کر لئے۔ ان کے اس مثالی ایثار کی تعریف قرآن حکیم میں آئی ہے۔ اللہ نے اس قربانی پر انہیں بڑے بڑے اجر عطا فرمائے ہیں۔ اس کے ساتھ ہی آپ صلی اللہ علیہ وسلم نے ہر صحابیؓ کو حصول رزق کے لئے جائز اور حلال ذرائع اختیار کرنے کا حکم دے دیا لہذا تمام صحابہؓ جو ہنر جانتے تھے اسکے مطابق سرگرم عمل ہو گئے۔ جو تجارت جانتے تھے وہ تاجر بن گئے، جو زراعت جانتے تھے وہ کھیتی باڑی میں لگ گئے، جو دیگر مختلف فنون کے ماہر تھے وہ ان فنون کے ذریعے کام کرنے لگے اور جو کچھ نہیں جانتے تھے وہ مزدوری کرنے لگے۔ یوں نہ تو کوئی فرد تنہا رہا نہ بے روزگار، نہ کسی سے مانگنے کی ضرورت رہی۔ ہر شخص کی خودداری بھی قائم رہی اور ہر نفس تک رزق حلال بھی پہنچنے لگا۔ یوں مدینہ تشریف آوری کے بعد چند دنوں کے اندر اندر یہ چھوٹی سی ریاست اپنی بنیادوں پر کھڑی ہو گئی۔ حضور اکرم صلی اللہ علیہ وسلم مدینہ تشریف لا کر جس آبادی میں جلوہ افروز ہوئے اس میں آج روضہ اطہر بھی ہے۔ مسجد نبوی بھی ہے۔ کم و بیش اتنی ہی بستی تھی جسے آج مسجد نبوی نے گھیر رکھا ہے۔ حضور اکرم صلی اللہ علیہ وسلم کے والد ماجد کی قبر مدینہ منورہ میں تھی لیکن اس قبرستان میں تھی جو اس وقت کی مدینہ منورہ کی آبادی سے باہر تھا۔ اگرچہ آبادی کے قریب ہی تھا۔ ستر کے ابتدائی سالوں میں جب اللہ کریم نے ہمیں وہاں حاضری کی سعادت بخشی تو

مسجد نبوی سے کافی فاصلے پر ان کا مزار تھا۔ ترکوں نے ان کے مزار پر ایک عمارت بنا دی تھی جو مقفل رہتی تھی۔ ستر کے آخری سالوں میں جب مسجد کی توسیع ہوئی تو حضرت عبداللہ کا مزار بھی توسیع میں شامل کیا گیا۔ ان کے ساتھ دو معروف صحابہؓ کے وجود بھی نکالے گئے اور جنت البقیع میں منتقل کئے گئے۔ تینوں وجود اسی طرح تروتازہ تھے جیسے ابھی کوئی آرام کرنے لیٹا ہو۔

ستر کی توسیع کے بعد اس وقت کا شہر مدینہ جو مدینۃ النبی ﷺ تھا وہ سارے کا سارا موجودہ مسجد نبوی میں آچکا ہے۔ اس انداز سے دیکھا جائے تو لگتا ہے کہ اللہ کریم نے اس ساری بستی کو سجدہ گاہ بنا دیا ہے جس بستی میں اللہ کے حبیب ﷺ رہے۔ یہ تو اللہ کریم کی شان ہے کہ جس آبادی میں حضور اکرم ﷺ جلوہ افروز ہوئے وہ ساری سجدہ گاہ قرار دے دی گئی۔ یہ وہی چھوٹی سی آبادی تھی جس کی بنیاد اسلامی معیشت پر رکھی گئی، باہمی محبت اور خیر خواہی پر رکھی گئی لیکن کسی کو کسی دوسرے پر بوجھ نہیں بننے دیا گیا۔ اس ضمن میں وہ مشہور واقعہ مثال ہے کہ ایک شخص آپ ﷺ کے پاس اپنی عسرت اور تنگدستی کی شکایت لے کر حاضر ہوا۔ آپ ﷺ کا اس نوزائندہ مملک اسلامیہ کی معیشت استوار کرنے کا انداز یہ نہیں تھا کہ آپ ﷺ نے اسے کھانے کی کوئی چیز عطا فرمائی کہ اس وقت تو اسے کھجوریں یا دو وقت کا راشن دے دیتے وہ چلا جاتا لیکن اس سے اس کے دو وقت تو ٹل جاتے اس کی عمر اس طرح بسر نہ ہوتی۔ آپ ﷺ کا انداز خودداری اور عزت نفس کی حفاظت کا تھا۔ خود کفیل کرنے کا تھا۔ آپ ﷺ نے اس شخص سے پوچھا کہ گھر میں کیا ہے؟ اس نے چند شکستہ برتنوں کا ذکر کیا۔ آپ ﷺ نے فرمایا: وہ لے آؤ۔ پھر ان اشیاء کو بازار میں فروخت کروایا۔ ان سے اسکے لئے رسہ اور کلہاڑا منگوایا اور اسے حکم دیا کہ جنگل جا کر لکڑیاں کاٹو، انہیں بازار میں فروخت کر کے اپنے لئے اور اپنے اہل خانہ کے لئے باعزت اور حلال رزق کما کر لاؤ۔ آپ ﷺ نے اسے چندہ کر کے نہیں دیا اس کی اس طرح مالی مدد نہیں کی کہ وہ دوسروں پر بوجھ بن جائے اور ہم آج اس بات کے منتظر رہتے ہیں کہ کوئی ہمیں کچھ دے۔ حضور اکرم ﷺ نے تو سکھایا کہ صرف اللہ رازق ہے۔ اس سے مانگنے کا طریقہ و سلیقہ یہ ہے کہ جائز و حلال وسائل اختیار کئے جائیں اور ہر کام اس کے معروف طریقے اور سلیقے سے کیا جائے۔ ہم درست طریقے سے معاملات نہیں کرتے نہ مسائل کا حل درست طریقے سے نکالتے ہیں۔ چند دن پہلے کسی نے اپنا مسئلہ سنایا کہ ان کے بڑے بھائی نے پہلے بینک سے سود لے لیا۔ ادائیگی نہ ہو سکی اور سود بڑھتے بڑھتے رقم تین لاکھ ہو گئی پھر اس کے وارنٹ گرفتاری جاری ہو گئے۔ سارے بہن بھائیوں نے مل کر چندہ جمع کیا اور اس کی جان چھڑائی اس نے دوبارہ سود پر قرضہ

لے لیا۔ اب بینک والے اس کے گرد ہیں اور بھائی آگے آگے بھاگتا پھر رہا ہے۔ بہن بھائی پھر پریشان ہیں۔ اب کسی وظیفے کی تلاش میں ہیں کہ وظیفہ کریں اور وہ سدھر جائے۔ میں نے انہیں کہا کہ اگر آپ اسے پہلی مرتبہ ہی گرفتار ہونے دیتے۔ اس کی مدد نہ کرتے تو وہ دوبارہ سود لینے کی جرأت نہ کرتا۔ پہلے اسے جیل جانے دیتے۔ اسے غلطی کا احساس کرنے دیتے پھر اسے توبہ پر مائل کرتے اس سے کہتے کہ توبہ کر لو تو تمہارے لئے رقم اکٹھی کر کے تمہارا قرضہ ادا کرتے ہیں۔ اسے مجبور کرتے کہ وہ آئیندہ کے لئے روزگار کا کوئی جائز طریقہ اختیار کرے۔ آپ لوگوں نے جرم کا احساس ہونے سے پہلے اس کا قرضہ ادا کر کے اس کے جرم کی حوصلہ افزائی کی آپ کی مدد پر وہ دلیر ہو گیا۔ دوسری بات یہ کہ ہر انسان اللہ کے احکام ماننے کا مکلف ہے۔ ایسا کوئی وظیفہ نہیں ہے کہ کسی کو گھیر گھار کر کسی کام پر مجبور کیا جائے۔ یہ دنیا دارِ عمل ہے یہاں لوگ وظیفوں کے زیر اثر مجبور ہو کر کام کریں تو پھر محاسبہ کس بات پر ہوگا۔ پھر تو آخرت کا تصور ہی باطل ہو جاتا ہے۔ وظیفوں سے لوگوں کو مجبور کرنے کا خیال ہندوؤں سے مستعار لیا گیا ہے کہ فلاں نے فلاں منتر پڑھا اور فلاں یہ کام کرنے پر مجبور ہو گیا۔ دنیا دارِ عمل ہے اس میں کام کرنے کے احکام خود ذاتِ باری نے ارشاد فرما دیئے ہیں جو اس کے احکام کا انکار کر دیتا ہے وہ اس کو بھی مجبور نہیں فرماتا۔ مہلت دیئے جاتا ہے لیکن متنبہ ضرور کرتا ہے۔ اسی انجام کی خبر دیتے ہوئے یہاں ارشاد فرمایا جا رہا ہے۔ **إِلَّا طَرِيقَ جَهَنَّمَ خُلْدَيْنَ فِيهَا أَبَدًا وَكَانَ ذَلِكِ عَلَى اللَّهِ يَسِيرًا** کہ کفر کا انجام سوائے ہمیشہ کے لئے جہنم میں رہنے کے اور کوئی نہیں۔ اللہ نے انسان کو اختیار بھی دیا ہے اور فرصت بھی۔ جو چاہے انسان دنیا کے بازار سے اپنے لئے خریدے۔ جو روزی اللہ نے مقدر کر دی ہے وہ اسے مل کر رہے گی۔ محاسبہ صرف اس روزی کو حلال یا حرام طریقے سے حاصل کرنے پر ہوگا۔ جو نیکی کرنا چاہتا ہے دنیا کی کوئی طاقت اسے روک نہیں سکتی۔ اللہ خود اس کا معاون اور مددگار بن جاتا ہے۔ یہ وظیفوں کا کام نہیں کہ وظیفہ پڑھیں اور دوسرا نیکی کرنے پر مجبور ہو جائے۔ یہ عمل کی جگہ ہے۔ یہاں بندے کو خود یہ فیصلہ کرنا ہوتا ہے کہ اسے اللہ اور اللہ کے رسول اللہ صلی اللہ علیہ وسلم کی اطاعت کرنی ہے یا نہیں۔

**کفر کی دوسری قسم بارگاہِ رسالت صلی اللہ علیہ وسلم پناہی میں گستاخی:**

اس طرح بھی کما حقہ توجہ نہیں کی جاتی اور باتوں باتوں میں ہی لوگ توہین کے مرتکب ہو جاتے ہیں۔ بارگاہِ رسالت صلی اللہ علیہ وسلم پناہی میں اگر کسی سے نادانستہ بھی گستاخی ہوگئی تو تمام نیکیاں ضائع ہو گئیں اور اسلام سے فارغ ہو گئے۔ تقسیم ملک سے پہلے حضرت اللہ یا رخاں رحمۃ اللہ علیہ فرقتہ باطلہ کے خلاف مناظرے فرماتے

تھے۔ آپ نے مذاہب عالم کا بڑا گہرا مطالعہ کر رکھا تھا۔ آپ کے پاس ان مذاہب کی کتابیں بھی تھیں لیکن آپ ذات نبوی ﷺ کے بارے بحث کرنے سے منع فرمایا کرتے تھے اور خود بھی بہت محتاط تھے۔ حضرت رحمۃ اللہ علیہ نے کبھی کسی ایسے مناظرے میں شرکت نہیں فرمائی اور منع فرمایا کرتے تھے کہ ذات رسول اللہ ﷺ کو موضوع مناظرہ نہ بنایا جائے کہ مناظرے میں سوال جواب کرتے ہوئے کوئی اونچی نیچی بات بھی ہو جاتی ہے۔ بعض اوقات تلخ جملے سرزد ہو جاتے ہیں۔ لہذا اگر ذات پیغمبر ﷺ کو موضوع بحث بناؤ گے تو ہو سکتا ہے ارادتا نہ سہی غیر ارادی طور پر ہی توہین کے مرتکب ہو جاؤ۔ اور جو توہین کا مرتکب ہو جائے خواہ غیر ارادی طور پر ہی ہو تو وہ کافر ہو جائے گا۔ اس طرح کے کفریہ اعمال کی ہم پرواہ ہی نہیں کرتے۔ اپنے زعم میں ہم مسلمان رہتے ہیں لیکن ہمارا کردار ہمیں کفر میں پہنچا چکا ہوتا ہے۔ اللہ سب کی حفاظت فرمائے اور سب کو بچائے لیکن ان امور کا احساس کر کے محتاط رہنا چاہیے۔ آج تو مسلمانوں میں رواج ہو گیا ہے کہ ایک فریق حضور اکرم ﷺ کے بارے میں کہتا ہے کہ حضور اکرم ﷺ علم غیب نہیں جانتے۔ دوسرا کہتا ہے کہ جانتے ہیں۔ یہیں سے بحث شروع ہو جاتی ہے۔ یہ بڑا خطرناک رویہ ہے۔ اس سے فوراً تائب ہو کر اپنا ایمان بچانا چاہیے۔ اس کی اصلاح جلد سے جلد کر لینی چاہیے۔ اللہ کے حرام کردہ امور کو حلال سمجھنا کفر ہے اور اللہ کے حلال کو حرام کہنا بھی کفر ہے۔ فرمایا: جو حرام کھاتا ہے ظلم کرتا ہے۔ لَمْ يَكُنِ اللَّهُ لِيَغْفِرْ لَهُمْ اللَّهُ کا یہ فیصلہ ہے کہ جو کفر کرتا ہے اور کفر پر ہی مرجاتا ہے اس کی نجات نہیں ہوگی جو کفر کرے اور ساتھ ظلم بھی کرے اللہ اسے معاف نہیں فرمائے گا اور دوسری بڑی بات یہ ہے کہ اس کی سزا دنیا میں ہی شروع ہو جاتی ہے۔ وَلَا يَهْدِيَهُمْ طَرِيقًا ﴿١٦٨﴾ وہ دنیا میں ہی دوزخ کے راستے پر چل پڑتا ہے اس کا کردار ایسا ہو جاتا ہے اور اس کے اعمال اسے لمحہ بہ لمحہ دوزخ کے قریب لے جاتے ہیں۔

ہر شخص سفر میں ہے:

پیدائش سے لے کر موت تک ہر لمحہ، ہر گھڑی، ہر سانس ہر شخص کسی سمت میں چل رہا ہے۔ وہ سمت کون سی ہے۔ مقام تو دو ہی ہیں۔ ہمیں دیکھنا ہوگا کہ ہمارا سفر کس سمت میں جاری ہے؟ کسی شاعر نے کہا تھا۔

ترسم نزی بکعبہ اے اعرابی

کہ ایں راہ تو می روی بہ ترکستان است

اے اعرابی! اے دیہات کے رہنے والے! میں ڈرتا ہوں کہ تو کعبہ نہیں پہنچ پائے گا۔ چونکہ جس راستے پر تو چل رہا ہے یہ راستہ ترکستان کو جاتا ہے۔ گویا محض چلنا اور سفر کرنا مقصود نہیں بلکہ سمت کا درست ہونا اور صحیح راستے پر چلنا ضروری ہے۔ صرف عمل نہیں عمل میں اتباع سنت ﷺ ضروری ہے۔ صرف کتاب و سنت پر عمل کرنا ہی انسان کو اس کی منزل پر پہنچائے گا ورنہ وہ بھٹک جائے گا۔ اس آیت کا خلاصہ یہ ہے کہ جو کفر کرتے ہیں اور دوسروں کو بھی راہِ حق سے دور کرنے کا سبب بنتے ہیں وہ ظلم کرتے ہیں اللہ کریم انہیں معاف نہیں فرمائے گا۔ ان کی سزا دنیا میں ہی شروع ہو جاتی ہے۔ وہ یہ کہ انہیں جہنم کا راستہ ہی سوجھتا ہے وہ برائی کے راستے کو ہی پسند کرتے ہیں اور اسی پر اپنا سفر جاری رکھتے ہیں اسی پر موت کے منہ میں چلے جاتے ہیں تو جو بحالت کفر جہنم میں پہنچا سے وہاں ہمیشہ ہمیشہ رہنا پڑے گا۔ **خُلِدِينَ فِيهَا اَبَدًا وَّكَانَ ذٰلِكَ عَلَى اللّٰهِ يَسِيْرًا** اور یہ اللہ کے لئے کچھ مشکل نہیں۔ یہ تو بندے کی اپنی مشقت ہے وہ خود محنت کر کے، خود دوڑ لگا کر، خود اپنی پسند سے جہنم کی طرف دوڑے جا رہا ہے۔ وہ جانا چاہتا ہے تو جائے اللہ کو اس کی کوئی پرواہ نہیں۔

ساری انسانیت سے اللہ کریم کا محبت بھرا خطاب:

بڑے پیار سے ارشاد فرمایا: **يٰۤاَيُّهَا النَّاسُ اے انسانو! اے لوگو! اے اولادِ آدم! قَدْ جَاءَكُمْ الرّٰسُوْلُ بِالْحَقِّ مِنْ رَبِّكُمْ** تمہارے پاس اللہ کا رسول اللہ ﷺ تشریف لائے ہیں اور حق کے ساتھ تشریف لائے ہیں۔ نبی رحمت ﷺ اس ہستی کی طرف سے مبعوث ہوئے ہیں جو تمہارا پروردگار ہے جس نے تمہیں پیدا کیا جو تمہیں پال رہا ہے جو تمہارا رب ہے۔ ربوبیت کا تقاضا ہے کہ وہ تمہاری رہنمائی فرمائے اس کے لئے اس نے اپنا رسول اللہ ﷺ بھیجا جو تمہارے درمیان جلوہ افروز ہو چکے ہیں۔ اب کوئی نیا آنے والا نہیں آئے گا۔ جسے تشریف لانا تھا وہ تشریف لا چکا ﷺ۔ اے اولادِ آدم! تم روئے زمین پر جہاں کہیں بھی ہو تم سب کے لئے یہی ایک رسول اللہ ﷺ ہے اور ہمیشہ کے لئے ہے۔ اس کے بعد نہ کوئی رسول نہ نبی اور نہ کوئی نئی شریعت آئے گی۔ کوئی نئی راہنمائی نازل نہیں ہوگی اس لئے کہ یہ حق کے ساتھ مبعوث ہوا ہے ﷺ۔ انسانی زندگی کے ہر پہلو پر ہر سوال کا جواب دینا اس رسول ﷺ کی رسالت کا تقاضا ہے۔ خواہ وہ سوال کسی کی ذاتی یا گھریلو زندگی سے متعلق ہے یا گاؤں، شہر، ملک اور بین الاقوامی زندگی کے بارے ہے۔ اللہ نے اپنا رسول اللہ ﷺ مبعوث فرما کر، آپ ﷺ کو کتاب عطا فرما کر، آپ ﷺ کی حدیث و سنت میں تمام امور دنیا کو سمو کر، پوری انسانیت کی راہنمائی کر دی ہے۔ اب یہ تمہاری ذمہ داری ہے کہ آپ ﷺ کو مانو۔ **قٰمِتُوْا** میرے حبیب ﷺ کو ماننے سے مراد یہ نہیں کہ بس زبان سے کہہ دیا جائے ہم نے مانا بلکہ ماننے سے مراد یہ ہے کہ اپنے



آپ کو حضور اکرم ﷺ کی اطاعت میں ڈھال دو۔ جس طرح حضور اکرم ﷺ ارشاد فرمائیں اس طرح زندگی گزارو۔ **فَأَمِنُوا خَيْرًا لَّكُمْ** حضور اکرم ﷺ کی عظمت کو ماننا، آپ ﷺ کا اتباع کرنا تمہارے لئے بہت ہی اچھی بات ہے۔ اسی بات کو قرآن حکیم میں جا بجا اللہ کریم نے مختلف پیرائیوں میں ارشاد فرمایا ہے **مَنْ يُطِيعِ الرَّسُولَ فَقَدْ أَطَاعَ اللَّهَ (النساء 80)** جس نے رسول ﷺ کی اطاعت کی یہی وہ شخص ہے جس نے اللہ کی اطاعت کی۔ **قُلْ إِنْ كُنْتُمْ تُحِبُّونَ اللَّهَ ان سے کہیے کہ اگر تم اللہ سے محبت کرنا چاہتے ہو تو فَاتَّبِعُونِي** میرا اتباع کرو۔ (ال عمران 31)

### محبت اور جواب محبت:

محبت ایک پاکیزہ جذبہ ہے۔ اس کے لئے مزاج کا انسانی ہونا ضروری ہے۔ سو اے لوگو! اگر تم میں انسانیت زندہ ہو جائے، تم انسان ہی رہو درندے نہ بن جاؤ۔ یوں نہ ہو کہ وجود انسانی ہو اور مزاج بھیڑیے کا ہو۔ شکل انسانی ہو اور مزاج سانپ کا ہو۔ اگر تمہیں یہ احساس ہو جائے کہ تم انسان ہو اور تمہیں اپنے پیدا کرنے والے، رزق دینے والے، انسانی عظمت عطا کرنے والے منعم حقیقی کی عظمت کا احساس ہو جائے تو تم اس کے ممنون ہو جاؤ گے۔ تمہیں اللہ سے محبت ہو جائے گی اور محبت بھی ایسی کہ جواب میں لازماً محبت ہی پائے گی۔ حالانکہ ہر محبت کرنے والا جواباً محبت نہیں پاتا۔ محبت کرنا ایک فعل ہے۔ جو کوئی بھی کسی سے محبت کرتا ہے تو یہ کہاں ضروری ہے کہ دوسرا بھی اس سے محبت کرے۔ شاید وہ کسی اور سے محبت کرتا ہو۔ ایسی صورت میں محبت کرنے والے کے لئے یہ انتہائی صدمہ ہوتا ہے کہ وہ جس کے لئے جان ہار رہا ہے، جس کی پسند و ناپسند پر زندگی لگا دی ہے وہ اس کی پرواہ نہیں کرتا وہ کسی اور کو چاہتا ہے۔ فرمایا! یہاں ایسا نہیں ہوگا بلکہ **يُحِبُّكُمْ اللَّهُ (ال عمران 31)** جب تم اتباع رسول اللہ ﷺ کرو گے تو تم اللہ کے محبوب بن جاؤ گے۔ پھر اللہ تم سے محبت کرے گا۔ تم عاشق تھے پھر معشوق بن جاؤ گے۔ یہ عظمت کیسے نصیب ہوگی؟ اتباع رسول ﷺ سے۔

### خلاصہ بیان:

یہی بات اس آیت کریمہ میں فرمائی جا رہی ہے۔ **قَدْ جَاءَكُمْ الرَّسُولُ** تمہارے درمیان رسول اللہ ﷺ جلوہ افروز ہیں۔ آپ ﷺ کے بعد کوئی دوسرا نہیں آئے گا۔ کوئی دوسری کتاب نہیں آئے گی۔ کوئی دوسرا طرز حیات نہیں آئے گا۔ آپ ﷺ حق کے ساتھ تشریف لائے ہیں۔ اللہ کی شان ربوبیت کا تقاضا تھا کہ

انسانیت کی رہنمائی کی جائے۔ لہذا بعثت رسول اللہ ﷺ ہو چکی۔ اب انسانیت کے ذمے ہے کہ آپ ﷺ پر ایمان لائے۔ صرف مانے نہیں اطاعت کرے۔ **فَامِنُوا خَيْرًا لَّكُمْ** لوگو! یہ تمہارے لئے بہترین موقع ہے۔ کیا خبر کس وقت زندگی ساتھ چھوڑ جائے۔ زندگی ساتھ چھوڑ جائے اور بندے کے ہاتھ میں دامن حبیب ﷺ کبریاء بھی نہ ہو تو پھر کیا بنے گا؟ موت تمہارے ارد گرد سے لوگوں کو ان کے اگلے سفر پر روانہ کرتی رہتی ہے۔ کتنے لوگوں کو تم روز دفن ہوتا دیکھتے ہو۔ ایک دن تمہیں بھی زیر زمین جانا ہے اور وقت آخر کب آجائے کسی کو اس کی خبر نہیں تو کامیابی یہی ہے کہ زندگی ختم ہو تو ہاتھ میں دامن محمد رسول اللہ ﷺ ہو۔ لہذا حضور اکرم ﷺ پر ایمان لے آؤ۔ اپنے عمل سے ثابت کرو کہ تم نے حضور اکرم ﷺ کی عظمت کو تسلیم کر لیا ہے۔ یہ تمہارے لئے بہت بہتر ہے۔ **وَإِنْ تَكْفُرُوا** اور اگر تم کہو کہ میں تو اپنی مرضی سے جیوں گا، جو چاہوں گا کروں گا، تو پھر کر کے دیکھ لو۔ اگر کفر کرو گے تو پھر یہ جان لو **فَإِنَّ لِلَّهِ مَا فِي السَّمٰوٰتِ وَالْاَرْضِ** یہ تمہاری دنیا نہیں ہے تم یہاں ایک تنکے بھی خود ادھر سے ادھر نہیں کر سکتے۔ یہ اللہ کی دی ہوئی اجازت ہے اور مہلت ہے کہ آج ہاتھ پاؤں استعمال کر رہے ہو۔ حقیقتاً زمینوں، آسمانوں کا سب کچھ اللہ کا ہے۔ آج اسکی عطا کردہ حکومت ہے کل وہ پوچھے گا میدان حشر میں جب اللہ کے برگزیدہ بندے موجود ہوں گے۔ حضرت آدم سے لے کر وہ آخری انسان موجود ہوں گے جن پر قیامت قائم ہوگی۔ دنیا میں خود کو بڑے بڑے شہنشاہ منوانے والے دم سادھے کھڑے ہوں گے۔ اول و آخر ساری مخلوق کھڑی ہوگی اور ذات باری کا سوال ہوگا۔ **لَيْتَنَ الْمَلِكُ الْيَوْمَ** آج کس کی حکومت ہے؟ آج کون بادشاہ ہے؟ اور خود ذات باری ارشاد فرمائے گی **لِلَّهِ الْوَاحِدِ الْقَهَّارِ** (المومن 16) حکومت صرف اللہ کی ہے جو واحد ہے، سب پر غالب ہے، جس کی طاقت، جس کی قدرت اور جس کی حکومت کو زوال نہیں۔

لوگو! تمہیں چند روز کے لئے قوت و طاقت دی گئی ہے۔ تم ایک گلاس سے پانی پی سکتے ہو یہ اس کی عطا کردہ اجازت ہے۔ اگر وہ چاہے تو لبوں پر آیا ہوا گھونٹ حلق سے اترنے نہ دے۔ پھر تم اسے از خود اتار نہیں سکتے۔ آج اس کی قدرت اور طاقت تمہیں مستعار ملی ہوئی ہے۔ کل جب تم یہاں سے رخصت ہو گے تو نہ تمہاری قیمتی گھڑی تمہارے پاس ہوگی نہ قیمتی انگٹھی تمہاری انگلی میں ہوگی نہ تمہاری جاگیر ساتھ ہوگی نہ سرمایہ۔ اگر تم بہت خوش قسمت ٹھہرے تو دو کپڑے کفن کے اور دو گرز زمین تمہیں نصیب ہو جائے گی۔ تمہارے گھر سے نکلنے کی دیر ہے تمہارے چھوڑے ہوئے مال و متاع پر وارث پہنچ جائیں گے۔ اور ایسا ہوتا رہے گا۔ یہ کارگاہ

عالم تمہارے سامنے ہے لوگ چھوڑ چھاڑ کر چلے جا رہے ہیں۔

کوئی آتا ہے کوئی جاتا ہے محفل کا ہے رنگ وہی  
ساقی کی نوازش جاری ہے مہمان بدلتے رہتے ہیں

کرنے کا کام یہاں یہ ہے کہ رحمۃ العالمین ﷺ کا اتباع کیا جائے۔ آپ ﷺ کی بعثت عالی ہو چکی۔  
آج بھی نبوت انہی کی ہے۔ گزرے کل میں بھی نبوت انہی کی تھی جو کل آرہا ہے اس میں بھی نبوت انہی کی ہوگی  
ﷺ۔ اور یہ قیامت تک قائم رہے گی۔ تو اس سے بڑا بد نصیب کون ہوگا جو دنیا میں اتنا کھو گیا کہ محمد رسول اللہ ﷺ  
کو نہ پہچان سکے اور کیا بد نصیبی ہے کہ پھر بھی سب کچھ دنیا میں ہی چھوڑ کر چلا جائے گا کچھ بھی دنیا سے لے کر نہ  
جائے گا۔ فَإِنَّ لِلَّهِ مَا فِي السَّمٰوٰتِ وَالْاَرْضِ وَمَا فِيْهَا وَكَانَ اللّٰهُ  
عَلِيْمًا حَكِيْمًا اور یاد رکھو! اللہ کریم دانا تر ہے۔ یہ اس کی حکمت کا تقاضا ہے کہ اس نے ہر شخص کو تھوڑی سی  
مہلت دے دی۔ کسی پر جبر نہیں فرمایا۔ ہر ایک کو اختیار دیا ہے اور پوری انسانیت کے سامنے اپنے حبیب ﷺ  
کی تعریف فرما رہا ہے۔ قدم قدم پر رہنمائی فرما رہا ہے کہ دونوں جہانوں کی سلطنت حضور اکرم ﷺ کی غلامی  
میں ہے۔ اگر نہیں کرو گے تو اللہ کا کچھ نہیں بگڑے گا اپنے آپ کو تباہ کر لو گے اور دوزخ ہمیشہ ہمیشہ کے لئے مقدر  
ہو جائے گی۔ اللہ کریم مسلمانانِ عالم کو کفر سے ظلم سے اور جہنم سے بچائے۔ اتباع رسول اللہ ﷺ عطا فرمائے کہ  
جس کی تعریف خود ذاتِ باری کرے اس کی عظمت سے ہم کیسے آگاہ ہو سکتے ہیں۔ غالب نے کہا تھا۔

غالب ثنائے خولجہ بہ یزداں گزاشید

کاں ذات پاک مرتبہ داں محمد ﷺ است

کہ ہم حضور اکرم ﷺ کی تعریف و توصیف کا کام اللہ پر چھوڑتے ہیں۔ وہی ایک ذات ہے جو  
حضور اکرم ﷺ کی تعریف کما حقہ کر سکتی ہے۔

يٰۤاَهْلَ الْكِتٰبِ لَا تَغْلُوْا فِىْ دِيْنِكُمْ وَلَا تَقْوَلُوْا عَلَى اللّٰهِ اِلَّا الْحَقَّ ۗ اِمَّا السَّبِيْحُ  
عِيْسَى ابْنُ مَرْيَمَ رَسُوْلُ اللّٰهِ وَكَلِمَتُهُ اَلْقَسَمَآ اِلَى مَرْيَمَ وَرُوْحٌ مِّنْهُ فَاٰمِنُوْا بِاللّٰهِ  
وَرُسُلِهٖ ۗ وَلَا تَقْوَلُوْا ثَلٰثَةً ۗ اِنَّهُمْ اٰخِرًا لَّكُمْ ۗ اِمَّا اللّٰهُ اِلٰهٌ وَّاحِدٌ ۗ سُبْحٰنَهُ اَنْ يَّكُوْنَ لَهٗ  
وَلَدٌ ۗ لَهٗ مَا فِى السَّمٰوٰتِ وَمَا فِى الْاَرْضِ ۗ وَكُفٰى بِاللّٰهِ وَكِیْلًا ﴿۱۷۱﴾

شُرک کفر کی بدترین قسم ہے:

کفر کی بہت سی اقسام ہیں جن میں اشد ترین کفر ہے۔ اللہ جل شانہ کی ذات اور صفات میں کسی

کو شریک کیا جائے۔ اس کفر کا فیصلہ اللہ کریم نے دنیا میں ہی سنا دیا ہے اور اسے یوم حشر پر موقوف نہیں رکھا۔ جیسا کہ ارشاد باری تعالیٰ ہے إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ (النساء 48) کہ جس بندے نے شرک کیا پھر اس دنیا میں شرک سے تائب نہ ہو اور اس کا خاتمہ شرک پر ہی ہو اللہ کریم اسے معاف نہیں فرمائیں گے۔

### شرک کا سبب بزرگوں کے مقام میں غلو کرنا ہے:

اللہ کی ذات و صفات میں کسی کو شریک کرنا کفر کی بدترین قسم ہے جو عموماً ایسے لوگوں سے صادر ہوتی ہے جو ایمان کا دعویٰ بھی رکھتے ہیں اور یہ کتنی حسرتناک بات ہے کہ کسی کو ایمان نصیب ہو، وہ ایمان کا دعویٰ رکھتا ہو اور پھر وہ شرک میں مبتلا ہو جائے۔ یہ بہت خوفناک انجام ہے۔ یہاں اس کی مثال عیسائیوں کے احوال سے دی گئی ہے۔ فرمایا: يَا أَهْلَ الْكِتَابِ لَا تَغْلُوا فِي دِينِكُمْ سِوَا مَا فِي كِتَابِ اللَّهِ! دین میں زیادتی اور غلومت کرو۔ اس میں کوئی بہتری نہیں کہ تم انبیاء کرام کو ان کے صحابہ کو، اپنے بزرگوں کو یا اللہ کے نیک اور صالح بندوں کو، اللہ کی ذات و صفات میں شریک کر لو اور اپنی طرف سے یہی سمجھو کہ بڑی نیکی کر رہے ہو۔ یہ نیکی نہیں ہے یہ بدترین کفر ہے۔ اللہ وحدہ لا شریک ہے۔ نہ اس کی ذات میں کوئی شریک ہے نہ اس کی صفات میں کوئی شریک ہے۔ وہ خالق ہے باقی سب مخلوق ہیں۔ البتہ مخلوق میں اللہ نے خود مدارج رکھے ہیں۔ انبیاء اعلیٰ ترین ہستیاں ہیں۔ انبیاء میں بھی مدارج ہیں جیسا کہ اللہ کریم نے فرمایا۔ تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ (البقرہ 253) ہم نے رسولوں میں سے بھی بعض کو بعض پر فضیلت دی۔ اللہ کریم نے یہ نہیں فرمایا کہ کچھ دوسروں سے کم ہیں۔ بلکہ فرمایا بعض دوسروں میں فضیلت میں افضل ہیں یعنی سب اچھے ہیں اور ان میں سے بعض اور بھی اچھے ہیں۔

### اہل اللہ کا صحیح مقام:

یہ انسانی کمزوری ہے کہ لوگ بزرگوں کو ان کے صحیح مقام پر نہیں رکھتے۔ وہ یہ سمجھتے ہیں کہ بزرگوں میں اللہ کی صفات کو مانا جائے تو یہ ان بزرگوں کے لئے بڑی عظمت کی بات ہے اور یہی نہایت خطرناک رویہ ہے جو بالآخر ایمان کو لے ڈوبتا ہے۔ پہلی امتیں اسی طرح گمراہ ہوئی تھیں اس لئے دین میں زیادتی کرنے سے منع کیا گیا ہے۔ اہل اللہ کا صحیح مقام یہ ہے کہ ان پر تنقید نہ کی جائے اور ان کا احترام کیا جائے اور ان سے دین حاصل کیا جائے اس لئے کہ اہل اللہ تو انہیں کہا جاتا ہے جن کے پاس کیفیات قلبی ہوں۔ دین زبانی کلامی

باتوں کا نام نہیں۔ دین تو ان کیفیات کا نام ہے جو حضور اکرم ﷺ کی ذات پر ایمان لانے سے مومن کے دل میں پیدا ہوتی ہیں۔ عظمت باری اور توحید باری دل میں راسخ ہو جاتی ہے۔ اہل اللہ اور بزرگ تو توحید باری کو دل میں بساتے ہیں وہ نہ تو اللہ کی ذات میں نہ اللہ کی صفات میں کسی کو شریک کرتے ہیں۔ یہ تو انسانوں کی کمزوری ہے کہ وہ بزرگوں میں اللہ کی صفات تسلیم کرنے لگتے ہیں۔ اسی بات سے روکا جا رہا ہے کہ دین میں اپنی طرف سے زیادتی نہ کرو۔

دین میں زیادتی کرنا غلو کرنا اللہ پر جھوٹ باندھنا ہے:

دین اللہ کریم کا نازل کردہ ایک آئین و دستور ہے۔ اگر کوئی اپنی طرف سے بات گھڑ دے جو اللہ نے ارشاد نہیں فرمائی، اسے دین سمجھے اور اس کے دین ہونے کا اعلان کرے تو اس کا معنی ہے کہ وہ اللہ پر جھوٹ بول رہا ہے۔ اللہ کے دین میں اپنے طور پر کوئی بات بنا کر یہ اعلان کر رہا ہے کہ اس پر عمل کرنا ثواب ہے، یہ نیکی ہے، یہ دین ہے تو یہ اتنی بڑی جرأت ہے کہ بندہ اللہ کریم کی طرف وہ بات منسوب کرے جو اللہ نے ارشاد نہیں فرمائی اور یہی اللہ کریم پر جھوٹ باندھنا ہے۔ اسی بات سے منع فرماتے ہوئے ارشاد ہو رہا ہے

وَلَا تَقُولُوا عَلَى اللَّهِ إِلَّا الْحَقَّ طمت کہو اللہ کے بارے میں مگر صرف حق اور سچ۔

عہد صحابہؓ وہ زرین دور تھا کہ جس میں انسانیت کے صف اول کے لوگ جمع تھے۔ وہ جہاد میں بھی بہترین کارکردگی کے حامل تھے، کاروبار و تجارت میں بھی بہترین مثال تھے اور عبادات میں بھی ان کے ذوق کی نظیر نہیں ملتی۔ ایک مرتبہ عید گاہ میں لوگ جمع تھے ایک صحابیؓ نے اشراق کے نوافل ادا کرنے شروع کر دیئے۔ جب حضرت علیؓ عید گاہ تشریف لائے انہوں نے ان صحابیؓ سے فرمایا کہ آپ کے یہ نوافل آپ کو دوزخ لے جانے کے لئے کافی ہیں اس لئے کہ حضور اکرم ﷺ نے عید کے روز نہ اشراق کے نوافل پڑھے نہ پڑھنے کا حکم دیا۔ عید کے دن فجر کے بعد صرف عید کی نماز ہوتی ہے تو جس چیز کو حضور اکرم ﷺ نے نیکی نہیں فرمایا اسے آپؓ نے کیسے نیکی سمجھ لیا؟ ان صحابیؓ نے فوراً باقی نوافل چھوڑ دیئے اور تائب ہوئے۔ اس واقعے سے یہ بتانا مقصود ہے کہ کسی عمل کے نیکی یا بھلائی ہونے کی سند یہ ہے کہ وہ اللہ کا حکم ہو۔ یہ صرف اللہ کا اختیار ہے کہ وہ کیا حکم ارشاد فرماتا ہے اور کسے قبول فرماتا ہے۔ مرضیات باری بتانا منصب نبوت ہے۔ یہ کام صرف نبیؐ کا ہے تو پھر جو شخص کسی ایسی بات کو دین قرار دیتا ہے جس کا اللہ نے حکم نہیں دیا۔ اللہ کے رسول اللہ ﷺ نے اس کے بارے میں ارشاد نہیں فرمایا تو وہ اتنا بڑا جرم ہے کہ گویا اس نے اللہ پر جھوٹ بولا۔ سو فرمایا: تم نے یہ سمجھا کہ تم

بزرگوں کو بہت اونچا لے جاؤ گے تو شاید یہ نیکی ہوگی اور تم نے عیسیٰؑ کو اللہ کا بیٹا قرار دے دیا۔ یہ بہت بڑا جرم اور خلاف واقع بات ہے۔ حقیقت یہ ہے کہ: **إِنَّمَا الْمَسِيحُ عِيسَى ابْنُ مَرْيَمَ رَسُولُ اللَّهِ وَكَلِمَتُهُ** حضرت عیسیٰؑ جو حضرت مریم کے بیٹے ہیں۔ وہ اللہ کے رسول اور اس کا کلمہ ہیں۔ وہ ایک ایسی ہستی ہیں جنہیں اللہ نے بغیر باپ کے، کلمہ حق سے، اپنے حکم سے پیدا فرمایا۔ اپنی قدرت کاملہ سے پیدا فرمایا۔ لیکن وہ اللہ کے بیٹے نہیں ہیں۔ اللہ کے رسول ہیں۔ **الْقَهَّاءِ إِلَى مَرْيَمَ وَرُوحٌ مِنْهُ** اس کلمہ کو اللہ نے حضرت مریمؑ پر القاء کیا یعنی مریمؑ تک پہنچا دیا اور وہ اللہ کی طرف سے ایک روح ہیں۔ ایک جان ہیں اور اللہ کے عظیم الشان رسول ہیں۔ ان کی عظمت بہت بلند ہے لیکن وہ اللہ کا حصہ نہیں ہیں۔ اللہ کی اولاد نہیں ہیں۔ اولاد تو والد کے وجود کا حصہ ہوتی ہے۔ انسان کا بیٹا انسان ہوتا ہے۔ حیوان کی اولاد حیوان ہوتی ہے۔ (معاذ اللہ) اللہ کی اولاد ہوگی تو اس میں بھی اوصاف الوہیت ہوں گے۔ یعنی اللہ کا بیٹا بھی اللہ ہی ہوگا وہ چھوٹا ہو یا بڑا۔ اس کے اوصاف بھی الوہیت کے ہوں گے۔ لیکن ایسا نہیں ہے۔ وہ ان چیزوں سے بالاتر ہے۔ اللہ واحد لا شریک ہے۔ کوئی اس جیسا ہو نہیں سکتا اور نہ ہی کوئی اس جیسا ہے۔ لہذا یہ کوئی نیکی نہیں کہ آپ بزرگان دین کو اللہ کی ذات و صفات میں شریک کریں۔ **فَأْمِنُوا بِاللَّهِ وَرَسُولِهِ** پس ایمان لاؤ اللہ پر اور اس کے رسول پر۔

اپنی طرف سے باتیں گھڑنے کا نام دین نہیں:

دین نام ہے اللہ جل شانہ کی بات ماننے کا۔ دین اللہ اور اللہ کے رسول اللہ صلی اللہ علیہ وسلم کی رضا مندی کا نام ہے۔ اللہ کی باتیں بتانا، اللہ کی پسندنا پسند بتانا، انبیاء کرام کا منصب ہے اور انبیاء و رسل کی رفاقت اختیار کرنا انبیاء کی تعلیمات کو قبول کرنا اور اس پر جم جانا دین ہے۔ انبیاء کی باتوں کو ویسے قبول کرنا جیسا کہ انہوں نے ارشاد فرمایا ہے اور اس کی غلط تاویلات نہ گھڑنا اور اپنی طرف سے دین ایجاد نہ کرنا دینداری ہے۔ لیکن ہماری بد نصیبی ہے کہ اب یہ مرض مسلمانوں میں بہت عام ہو گیا ہے۔ دو برائیاں بہت عام ہو گئی ہیں۔ ایک یہ کہ فرائض سے رسومات کو مقدم سمجھ لیا گیا ہے دوسری یہ کہ انبیاءؑ و رسل کو بزرگان دین کو ان صفات کا حامل ماننا شروع کر رکھا ہے جو صرف اللہ کی صفات ہیں۔ ہمارے ہاں بے شمار لوگ ہیں جو فرائض پنجگانہ ادا نہیں کرتے، حلال و حرام کی پرواہ نہیں کرتے، چھوٹے بڑے کی پرواہ نہیں کرتے لیکن رسومات کو بہت اہمیت دیتے ہیں۔ اس سے اندازہ ہوتا ہے کہ ہمارے ہاں اہمیت کس کو حاصل ہے؟ ہم کس جیسا بننا چاہتے ہیں؟ ہمارے ہاں شادی پر ایسی بے شمار رسومات ہیں جن کا دین سے ہرگز کوئی تعلق نہیں۔ شادی ہی نہیں موت پر ایسی بے شمار رسومات ہیں جن کی پابندی دینی امور کی طرح کی جاتی ہے۔ اور یہ کہا جاتا ہے کہ اگر نہ

کریں تو تک کٹی ہوگی۔ لوگ اچھا نہیں سمجھیں گے۔ لیکن یاد رکھنا چاہیے کہ دین لوگوں کی رضامندی حاصل کرنے کے لئے نہیں ہے۔ دین اللہ اور اللہ کے رسول اللہ ﷺ کی رضامندی کا نام ہے۔ اگر لوگ آپ سے خوش بھی ہو گئے اور اللہ اور اللہ کا رسول ﷺ ناراض ہو گیا تو لوگ آپ کا کیا سنواریں گے؟ اور ہم نے تو یہ سمجھ رکھا ہے کہ جو مر جاتا ہے اسے دین کی ضرورت ہے۔ اس کے لئے ختم قرآن کرواؤ اور جو زندہ ہیں کیا انہیں قرآن پڑھنے، سمجھنے اور اس پر عمل کرنے کی ضرورت نہیں ہے؟ کیا وہ بھی جب مریں گے تب ہی دیکھا جائے گا کہ انہیں دین کی ضرورت ہے؟ زندگی میں ہوش و حواس کے ساتھ عظمت الہی اور صداقت پیغمبر ﷺ کو قبول کرنے کا نام دین ہے۔ مومن کو اتباع رسالت ﷺ میں پورے خلوس کے ساتھ پوری محنت کرنی چاہیے۔ پھر بقاضائے شریعت غلطی ہو جاتی ہے، کمی رہ جاتی ہے یا کیفیات قلبی کم ہو جاتی ہیں تو یہ انسانی کمزوریاں ہیں۔ ان کے لئے اللہ کی رحمت و بخشش کافی ہے وہ کریم ہے، غفور رحیم ہے اور بہت معاف کرنے والا ہے۔ لیکن اگر ارادے ہی بدل جائیں، مطمع نظر ہی کچھ اور ہو جائے تو بندہ رسومات کو دین پر مقدم رکھتا ہے۔ بزرگوں میں خدائی صفات مانتا ہے۔

اللہ کی ذات اتنی کریم ہے کہ اس نے اپنی بارگاہ کا دروازہ ہر لمحہ کھلا رکھا ہوا ہے اور ہر شخص کے لئے کھلا ہے بلکہ اس کے در کے خادم دن میں پانچ مرتبہ بلا تے ہیں۔ ہر کس و ناکس کو، امیر و غریب کو، فقیر و شاہ کو، جس کے بھی دل میں ایمان ہے اس کو دعوت دی جاتی ہے کہ آؤ اللہ کی بارگاہ میں اپنے مسائل لے آؤ۔ اپنی ضرورتیں پیش کرو۔ اپنے مصائب بیان کرو۔ اللہ سے مدد مانگو۔ شفا مانگو۔ حاجت براری کی درخواست کرو۔ اس کی بارگاہ کھلی ہے اس سے خود بات کرو۔ نبی کریم ﷺ نے فرمایا نمازی کے آگے سے مت گزرو۔ **فَانَّهُ يَنَادِي رَبَّهُ** (صحیح بخاری) وہ اپنے پروردگار سے سرگوشیاں کر رہا ہے۔ اس ارشاد پاک کا مفہوم یہ ہے کہ نمازی کے آگے سے مت گزرو اس وقت وہ اپنے رب العالمین سے اپنا دکھ سکھ بیان کر رہا ہوتا ہے۔ اپنی گزارشات پیش کر رہا ہوتا ہے۔

### قبولیت دعا کی ایک چھوٹی سی شرط:

اپنی پوری کوشش اللہ کے حکم کی بجا آوری پر صرف کر دینے سے اللہ کا قرب نصیب ہوتا ہے۔ جب بندہ اللہ کی اطاعت میں مصروف ہو تو رب مانگنے والے کی دعا قبول فرماتا ہے۔ قرآن حکیم میں دوسری جگہ ارشاد باری تعالیٰ ہے **وَإِذَا سَأَلَكَ عِبَادِي عَنِّي فَإِنِّي قَرِيبٌ** میرے حبیب ﷺ! جب میرے

بندے میرے بارے میں آپ سے سوال کریں تو انہیں بتا دیجئے کہ تمہارے سب سے زیادہ قریب میں ہوں۔  
 أُجِيبُ دَعْوَةَ الدَّاعِ إِذَا دَعَانِ جودعا مانگتا ہے میں اس کی دعا قبول کرتا ہوں لیکن ایک چھوٹی سی شرط  
 ہے فَلْيَسْتَجِيبُوا لِي وَلْيُؤْمِنُوا بِي لَعَلَّهُمْ يَرْشُدُونَ (البقرہ 186) تم بھی تو میری بات مانو۔ تم  
 مخلوق ہو کر اپنی منواتے ہو۔ تم مخلوق ہو، میں خالق ہوں۔ تم ہر لمحہ میری نعمتیں استعمال کر رہے ہو۔ ایک ایک  
 سانس میرا عطا کردہ ہے۔ تمہارا وجود، تمہاری روح، تمہاری جان، تمہارا مال، اولاد، عزت و آبرو، جن چیزوں  
 پر تم فخر کرتے ہو یہ سب میری عطا کردہ ہیں اور تم میری بات سننے کو تیار نہیں ہو۔ اپنی منوانا چاہتے ہو!

بندہ کب اپنی منوانا چاہتا ہے؟ جب وہ اللہ سے دور ہو۔ لیکن اللہ تو دور نہیں ہے۔ تو پھر بندے کو  
 دور کیوں محسوس ہوتا ہے؟ اس لئے کہ اس کے اور ہمارے درمیان ہماری ذات آڑ بن جاتی ہے۔  
 ہمارے ایک ساتھی تھے۔ سیالکوٹ کے تھے۔ اچھے قابل ڈاکٹر تھے۔ بہت اچھے نیک آدمی تھے۔ شام کو  
 مطب میں بیٹھتے تھے۔ ان کے کلینک کے پاس مسجد تھی۔ میں نے وہ واحد شخص دیکھا کہ جیسے ہی موذن کی  
 آواز آتی وہ اسی لمحے اپنا قلم نسخے پر چھوڑ دیتے اور مسجد روانہ ہو جاتے۔ مریض کہتے کہ نسخہ تو مکمل کرتے  
 جائیں تو وہ کہتے تھے کہ میری یہ جرأت نہیں کہ اللہ کا قاصد کہے کہ آؤ اللہ کی بارگاہ میں اور میں کہوں کہ  
 میں نسخہ لکھ کر آتا ہوں۔ ایک دن میرے ساتھ سحری کا ذکر کر کے گھر چلے گئے لیکن جلد ہی واپس آ گئے۔ اور  
 کہنے لگے کہ ہمارے اور ذات باری کے درمیان کیا حجاب ہے کہ ہمیں کہا جاتا ہے کہ اللہ کو تلاش کرو۔  
 میں نے کہا اللہ نے کوئی پردہ یا حجاب نہیں رکھا وہ تو کہتا ہے کہ وہ اپنے بندے کے سب سے زیادہ قریب  
 ہے۔ انسانی وجود ذرات سے مل کر بنا ہے۔ ان ذرات میں سے کتنوں کو وہ موت دے دیتا ہے۔ کتنوں کو  
 زندگی بخشا ہے کتنے نئے پیدا کرتا ہے۔ ان سب پر اس اکیلے کا تصرف ہے۔ وہ تو انسان کے وجود کے  
 ایک ایک ذرے کے ساتھ موجود ہے۔ ہمیں اس کے ساتھ ہونے کا یقین نہیں ہوتا۔ اس لئے کہ ہم خود  
 حجاب ہیں۔ ہم اپنی انا میں گرفتار ہیں۔ اپنے آپ میں کھوئے ہوئے ہیں۔ کوئی کام سنور جائے تو ہم اسے  
 اپنی عقلمندی کہتے ہیں۔ اور کچھ بگڑ جائے تو اسے اللہ کے ذمے لگا دیتے ہیں۔

کام بن جائے تو یہ شان تدبیر کی ہے  
 اور بدل جائے تو خطا کاتب تقدیر کی ہے



جس طرح کسی بگاڑ پر کہا جاتا ہے کہ تقدیر میں ایسا ہی تھا اسی طرح کسی کمال پر بھی کہو کہ یہ میرا کمال نہیں ہے یہ اللہ نے کیا ہے۔ اس میں کو درمیان میں سے ہٹا دیں تو باقی کیا بچے گا؟ ہر کام میں سے اس میں کو ہٹا دیں تو پھر ہر کام پر منہ سے نکلے گا کہ اللہ نے کیا ہے۔ وہی کارساز ہے۔ کائنات اسی کی ہے۔ وہی سب کچھ کرتا ہے۔ اس نے خود ہی استعداد بانٹی ہے۔ وہی کام کرنے کی توفیق دیتا ہے۔ دنیا میں ہر کام وہی کرتا ہے کسی نہ کسی کو سبب بنا دیتا ہے۔ فاعل حقیقی صرف اللہ کی ذات ہے۔

یہ ایمان و یقین انبیاء کے پیچھے پیچھے چلنے سے حاصل ہوتا ہے۔ دین میں اپنی مرضیات داخل کرنے سے نہیں مل سکتا۔ انبیاء کرام کی عزت عظمت کا احساس کرنا۔ اطاعت و اتباع کرنا دین ہے۔ اللہ کو پانے کا واحد ذریعہ اتباع پیغمبر صلی اللہ علیہ وسلم ہے۔ اتباع پیغمبر صلی اللہ علیہ وسلم کے لئے ماننے والے کے دل میں مقام نبی صلی اللہ علیہ وسلم کا ادراک لازم ہے۔ بارگاہ نبوت نازک مقام ہے۔

### انبیاء کی عزت و عظمت ایمان کا حصہ ہے:

بارگاہ نبوت اتنا نازک مقام ہے کہ علماء کا فیصلہ ہے کوئی نبی کے بارے میں کوئی ایسا ذومعنی جملہ کہہ دے کہ جس میں یہ احتمال ہو کہ سننے والے نے یہ سمجھا کہ اس میں توہین کا پہلو اُجاگر ہوا ہے۔ تو جملہ کہنے والے کا ایمان ضائع ہو جاتا ہے۔ اس کی دلیل قرآن مجید میں موجود ہے۔ فرمایا: **لَا تَقُولُوا رَاعِنَا وَقُولُوا انظُرْنَا** (البقرہ آیت 104) بارگاہ نبوت میں کبھی راعنا مت کہو بلکہ کہو کہ ہماری طرف نظر کرم فرمائیے۔ توجہ فرمائیے۔ اس آیت میں یہ سبق ہے کہ یہود نے نبی کریم صلی اللہ علیہ وسلم کی دشمنی میں لفظ راعنا کو کھینچ کر پڑھا جس کا معنی چرواہا بنتا تھا۔ گویا وہ اس لفظ کو بگاڑ کر بولنے سے نبی کریم صلی اللہ علیہ وسلم پر طنز کرتے تھے کہ آپ صلی اللہ علیہ وسلم کے رسول نہیں بلکہ آپ تو ایک چرواہے ہیں۔ اس پر اللہ کریم نے آپ صلی اللہ علیہ وسلم کے لئے اس لفظ کا استعمال ممنوع قرار دے دیا۔ مسلمان تو اس لفظ کو صحیح تلفظ کے ساتھ ادا کرتے تھے اور ان کی اس لفظ سے مراد بھی صحیح تھی۔ لیکن اللہ پاک نے ایسے ذومعنی لفظ کا استعمال ہی ختم کروا دیا کہ ایسا لفظ ہی آپ صلی اللہ علیہ وسلم کے لئے استعمال نہ کیا جائے جس کے کسی معنی سے توہین رسالت کا پہلو نکلتا ہو۔ تو انبیاء کی عظمت کا تقاضا یہ ہے کہ کوئی ایسا جملہ بھی استعمال نہ کیا جائے جس سے سمجھنے والا توہین کا پہلو سمجھے۔ اگر زبان و بیان میں اس قدر نزاکت ہے، اتنی احتیاط کی ضرورت ہے تو پھر اللہ کے نبی کے لئے ہوئے دین میں اپنی مرضی داخل کرنا کیا معنی؟ نبی کی پیروی کرنا اور خلوص دل سے اتباع کرنا ہی دین ہے اور اسی میں خرابی آجائے تو دین نہیں رہتا تو عظمت الہی کا تقاضا یہ ہے کہ کسی نبی و رسول کو

بھی اس کی ذات و صفات میں شریک نہ کیا جائے۔ نبیؐ عظیم ہستی ہے۔ اس کی اپنی عظمت ہے وہ اللہ کا محبوب ہے لیکن اس کا بندہ ہے اور مخلوق ہے۔ اللہ خالق ہے وحدہ لا شریک ہے۔

اپنی طرف سے عقائد و نظریات ایجاد کرنا دین میں زیادتی ہے:

فرمایا: ان بد بختوں نے یہ سمجھا کہ نبیؐ کو اللہ کا بیٹا کہیں تو تو یہ بڑی نیکی ہوگی اور نبیؐ کی عظمت ہوگی اور اللہ اس پر راضی ہوگا۔ یہود نے بھی یہی کہا عَزَّيذُ بْنُ اللَّهِ (التوبہ آیت 30) حضرت عزیز اللہ کے بیٹے ہیں۔ اس آیت میں ان عقائد کی تردید کرتے ہوئے فرمایا: لَا تَغْلُوا فِي دِينِكُمْ دین میں زیادتی نہ کرو۔ یقیناً حضرت عیسیٰؑ اللہ کے رسولؐ اور حضرت مریمؑ کے بیٹے تھے۔ اللہ کا وہ کلمہ تھے جو اللہ نے مریمؑ پر القاء فرمایا۔ لِهَذَا قَامُوا بِاللَّهِ وَرُسُلِهِ اللَّهُ پر ایمان لاؤ اور اس کے رسولوں پر ایمان لاؤ۔ یعنی اپنی طرف سے کوئی بات دین میں داخل نہ کرو جو اللہ نے فرمایا اور اللہ کے رسولوں نے بتایا اسے قبول کرو وَلَا تَقُولُوا ثَلَاثَةً اور تین خداؤں والی بات چھوڑ دو۔ اِنْتَهُوا خَيْرًا لَّكُمْ توبہ کر لو، باز آ جاؤ، وہ بڑا کریم ہے۔ کوئی کتنا ہی گناہگار ہو، گمراہ ہو، کافر و مشرک ہو یا بے دین ہو۔ کسی وقت خلوص دل سے توبہ کر لے تو اس کا توبہ کرنے کا عمل اس کے تمام گزشتہ گناہوں کو معاف کر دینے کے لئے کافی ہے۔ اس کی رحمت بہت وسیع ہے لیکن اگر وہ اپنے گناہوں پر مصر رہا اور اسی پر اسے موت آگئی تو پھر اس کے بچنے کی کوئی امید نہیں۔ اِنَّمَا اللَّهُ إِلَهٌ وَاحِدٌ وہ وحدہ لا شریک معبود برحق ہے۔ کوئی دوسرا اس کے علاوہ عبادت کا مستحق نہیں۔ سُبْحٰنَہٗ اور وہ پاک ہے۔ تمام انسانی تخیلات، انسانی رشتے جو تم نے بنا رکھے ہیں وہ تمہارے اپنے ذہن کی ایجاد ہیں۔ اللہ کی ذات ان تمام باتوں سے بہت بلند ہے اَنْ يَّكُوْنَ لَہٗ وَلَدٌ وہ اس بات سے بہت بلند ہے کہ کسی کو اس کی اولاد مانا جائے۔ لَہٗ مَا فِي السَّمٰوٰتِ وَمَا فِي الْاَرْضِ جو کچھ کہ آسمانوں اور زمینوں میں ہے۔ سب اس کی مخلوق اور اس کی ذاتی ملکیت ہے۔ وَكَفٰی بِاللّٰهِ وَكِیْلًا ﴿۱۷۱﴾ اور وہ اکیلا کارساز کافی ہے۔ تمام امور کو انجام دینے کے لئے وہ اکیلا ہی کافی ہے۔ سارا نظام وہ اکیلا چلا رہا ہے۔ ہر ذرے پر اس کی اپنی گرفت ہے اور سارے نظام کو وہ اپنی قدرت کاملہ سے اکیلا چلا رہا ہے۔

## سورة النساء ركوع 24 آیات 172 تا 176

لَنْ يَسْتَنْكِفَ الْمَسِيحُ أَنْ يَكُونَ عَبْدًا لِلَّهِ وَلَا الْمَلَائِكَةُ  
 الْمُقَرَّبُونَ ۗ وَمَنْ يَسْتَنْكِفْ عَنْ عِبَادَتِهِ وَيَسْتَكْبِرْ  
 فَسَيَحْشُرُهُمْ إِلَيْهِ جَمِيعًا ﴿١٧٢﴾ فَأَمَّا الَّذِينَ آمَنُوا وَعَمِلُوا  
 الصَّالِحَاتِ فَيُوَفِّيهِمْ أُجُورَهُمْ وَيَزِيدُهُمْ مِنْ فَضْلِهِ ۗ وَأَمَّا  
 الَّذِينَ اسْتَنْكَفُوا وَاسْتَكْبَرُوا فَيُعَذِّبُهُمْ عَذَابًا أَلِيمًا ۗ وَلَا  
 يَجِدُونَ لَهُمْ مِنْ دُونِ اللَّهِ وَلِيًّا وَلَا نَصِيرًا ﴿١٧٣﴾ يَا أَيُّهَا النَّاسُ  
 قَدْ جَاءَكُمْ بُرْهَانٌ مِنْ رَبِّكُمْ وَأَنْزَلْنَا إِلَيْكُمْ نُورًا مُبِينًا ﴿١٧٤﴾  
 فَأَمَّا الَّذِينَ آمَنُوا بِاللَّهِ وَاعْتَصَمُوا بِهِ فَسَيُدْخِلُهُمْ فِي رَحْمَةٍ مِنْهُ  
 وَفَضْلٍ ۗ وَيَهْدِيهِمْ إِلَى صِرَاطٍ مُسْتَقِيمًا ﴿١٧٥﴾ يَسْتَفْتُونَكَ ۗ  
 قُلِ اللَّهُ يُفْتِيكُمْ فِي الْكَلَالَةِ ۗ إِنْ أَمْرُوا هَلَكَ لَيْسَ لَهُ وَلَدٌ  
 وَلَهُ أُخْتٌ فَلَهَا نِصْفُ مَا تَرَكَ ۗ وَهُوَ يَرِثُهَا إِنْ لَمْ يَكُنْ لَهَا  
 وَلَدٌ ۗ فَإِنْ كَانَتَا اثْنَتَيْنِ فَلَهُمَا الثُّلُثُ مِمَّا تَرَكَ ۗ وَإِنْ كَانُوا  
 إِخْوَةً رِجَالًا وَنِسَاءً فَلِلذَّكَرِ مِثْلُ حَظِّ الْأُنثِيَيْنِ ۗ يُبَيِّنُ اللَّهُ  
 لَكُمْ أَنْ تَضِلُّوا ۗ وَاللَّهُ بِكُلِّ شَيْءٍ عَلِيمٌ ﴿١٧٦﴾

مسیح ہرگز خدا کے بندے بننے سے عار نہیں کریں گے اور نہ مقرب فرشتے اور جو شخص  
 اللہ تعالیٰ کی بندگی سے عار کرے گا اور تکبر کرے گا تو اللہ تعالیٰ ضرور سب لوگوں کو  
 اپنے پاس جمع کریں گے۔ ﴿۱۷۲﴾ پھر جو لوگ ایمان لائے ہوں گے اور انہوں

نے اچھے کام کیے ہوں گے تو اُن کو ان کا پورا ثواب دیں گے اور ان کو اپنے فضل سے اور زیادہ دیں گے اور جن لوگوں نے عار کیا ہوگا اور تکبر کیا ہوگا تو ان کو سخت سزا دیں گے اور وہ لوگ کسی غیر اللہ کو اپنا یار اور مددگار نہ پائیں گے ﴿۱۷۳﴾ اے لوگو! یقیناً تمہارے پاس تمہارے پروردگار کی طرف سے ایک دلیل آچکی ہے اور ہم نے تمہارے پاس ایک صاف نور بھیجا ہے ﴿۱۷۴﴾ سو جو لوگ اللہ پر ایمان لائے اور انہوں نے اس کو مضبوط پکڑا۔ سو ایسوں کو اللہ تعالیٰ اپنی رحمت میں داخل کریں گے اور اپنے فضل میں اور اپنے تک ان کو سیدھا راستہ بتا دیں گے۔ ﴿۱۷۵﴾ لوگ آپ سے حکم دریافت کرتے ہیں آپ فرمادیجئے کہ اللہ تعالیٰ تم کو کلالہ کے باب میں حکم دیتا ہے۔ اگر کوئی شخص مر جاوے جس کے اولاد نہ ہو (اور نہ ماں باپ) اور اس کے ایک (یعنی یا علاقہ) بہن ہو تو اس کو اس کے تمام ترکہ کا نصف ملے گا اور وہ شخص اُس (اپنی بہن) کا وارث ہوگا اگر وہ بہن مر جاوے اور اس کے اولاد نہ ہو اور والدین بھی نہ ہوں اور اگر بہنیں دو ہوں یا زیادہ تو ان کو اس کے کل ترکہ میں سے دو تہائی ملیں گے اور اگر وارث بھائی، بہن ہوں مرد اور عورت تو ایک مرد کو دو عورتوں کے حصہ کے برابر، اللہ تعالیٰ تم سے (دین کی باتیں) اس لیے بیان کرتے ہیں کہ تم گمراہی میں نہ پڑو۔ اور اللہ تعالیٰ ہر چیز کو خوب جانتے ہیں۔ ﴿۱۷۶﴾

## خلاصہ تفسیر و معارف

مقربین بارگاہ کو اللہ کا بندہ ہونے پر عار نہیں فخر ہوتا ہے:

اللہ کے مقرب بندے اللہ کی عظمت کا اقرار کرنے اور اس کی عبادت کرنے کو اپنے لئے باعث سعادت سمجھتے ہیں۔ اس آیت مبارکہ میں یہی ارشاد فرمایا جا رہا ہے کہ جہاں تک عیسیٰ کی بات ہے تو عیسیٰ کو اللہ کا بندہ اور اس کا عبادت گزار ہونے پر عار نہیں فخر ہوگا۔ وہ اللہ کے نبی اور رسول ہیں۔ انہیں اللہ کی عظمت کے اقرار پر فخر ہے۔ لَنْ يَسْتَنْكِفَ الْمَسِيحُ أَنْ يَكُونَ عَبْدًا لِلَّهِ وَلَا الْمَلَائِكَةُ الْمُقَرَّبُونَ اور

ملائکہ مقررین بھی اللہ کی عبادت کو اپنے لئے عار نہیں سمجھتے بلکہ عبادت پر فخر کرتے ہیں **وَمَنْ يُسْتَكْفِرْ عَنْ عِبَادَتِهِ وَيَسْتَكْبِرْ فَسَيَحْشُرُهُمْ إِلَيْهِ جَمِيعًا** ﴿۱۷۲﴾ کوئی عبادت کرنے کو عار سمجھتا ہے تو اس کا مطلب ہے کہ اس میں اپنی انا بھر گئی ہے۔ اس میں کفر بھر گیا ہے۔ وہ اپنے آپ کو بہت کچھ سمجھتا ہے۔ خود کو بہت بڑا سمجھتا ہے۔ تو ایسے لوگوں کو ہم ایک جگہ جمع فرمائیں گے پھر پتہ چل جائے گا کہ اللہ کی عبادت اور انبیاء کے اتباع کا انعام کیا ہے؟ اور اپنی ذاتی رائے پر عمل کرنا، خود کو بہت بڑا سمجھنا، احکام الہی پر اپنی رائے کو فوقیت دینا، اللہ کے ساتھ شرک کرنا، کفر کرنا اور نافرمانی کرنا، اس سب کا انجام کیا ہے۔ اسی میدان میں جہاں سب کو جمع کیا جائے گا وہاں یہ انجام سب کے سامنے آجائے گا۔ **فَأَمَّا الَّذِينَ آمَنُوا وَعَمِلُوا الصَّالِحَاتِ فَيُوَفِّيهِمْ أُجُورَهُمْ وَيَزِيدُهُم مِّن فَضْلِهِ** ﴿۱۷۳﴾ آدم سے لے کر ان آخری افراد تک جن پر قیامت قائم ہوگی، ساری انسانیت کو ہم ایک میدان میں جمع کریں گے۔ وہاں لوگوں کے صرف دو طبقے ہوں گے۔ اطاعت گزار یا نافرمان۔ مومن یا کافر۔ آج بھی دنیا میں دو ہی قوتیں ہیں۔ مومن یا کافر۔ کفر کی کئی اقسام ہیں۔ کوئی مشرک ہے کوئی منافق ہے اور کوئی کافر۔ ایمان میں اقسام نہیں ہیں۔ مومن ماننے والے ہیں اور بس۔ اسلام میں جو فرقے بنائے گئے ہیں وہ لوگوں کو تقسیم کر کے اپنے لئے ذریعہ معاش کا طریقہ نکالا گیا ہے۔ یہ بڑی بدبختی ہے کہ مذہبی قیادت نے لوگوں کو آپس میں لڑا کر اپنے اپنے گروپ بنائے ہیں۔ بجائے مذہب کی تبلیغ کے اپنی بڑائی کا پرچار کیا جاتا ہے۔ مومن سارے مومن ہیں اور جو مومن نہیں ہیں وہ لوگ کافر ہیں۔ درمیان میں ایک قسم ہے جسے منافق کہتے ہیں۔ منافق وہ ہے جس کا دعویٰ ایمان کا ہو۔ لیکن کردار کافر کا ہو حقیقت تو یہ ہے کہ آدمی کو جن باتوں پر یقین ہو ان پر وہ عمل کرتا ہے اور آدمی کا کردار ہی ثابت کرتا ہے کہ اسے اپنے دعوے پر اعتبار ہے یا نہیں۔ اسلئے جہاں بھی ایمان کی بات آتی ہے وہاں عمل صالح کی شرط بھی ملتی ہے۔ **يَا أَيُّهَا الَّذِينَ آمَنُوا وَعَمِلُوا الصَّالِحَاتِ** یعنی جو ایمان لاتے ہیں وہ اس ایمان کے مطابق عمل بھی کرتے ہیں۔

### عمل کی صلاحیت کا معیار کیا ہے؟

عمل کی صلاحیت کا معیار محمد رسول اللہ ﷺ کی ذات ستودہ صفات ہے۔ جس چیز کو آپ ﷺ نے اچھا کہا وہ اچھی ہے۔ جس کام کو آپ ﷺ نے اچھا کہا وہ اچھا ہے۔ جس کام کو حضور اکرم ﷺ نے بہتر کہا وہ بہتر ہے۔ جسے حضور اکرم ﷺ نے رد فرما دیا، وہ مردود ہے۔ کون سا عمل صالح ہے اور کون سا غیر صالح ہے؟ یہ متعین کرنا نبی کریم ﷺ کا کام ہے۔ جو کام حضور اکرم ﷺ کی سنت کے مطابق ہے وہ صالح ہے اور جو حضور

اکرم صلی اللہ علیہ وسلم کی سنت کے خلاف ہے وہ غیر صالح ہے۔

فرمایا: جن لوگوں کو نور ایمان نصیب ہوا اور جنہیں اپنے ایمان کے مطابق عمل کی توفیق بھی نصیب ہوئی **فَيُؤْتِيهِمْ أَجْرَهُمُ اللَّهُ** انہیں اس نیک عمل کا بدلہ تو دے گا ہی **وَيَزِيدُهُمْ مِنْ فَضْلِهِ** اپنی مہربانی سے اس پر زیادہ عطا کرے گا۔ اور کتنا بڑھا کر عطا کرے گا اس میں کوئی حد مقرر نہیں کی بلکہ اسے اپنی عظمت پر چھوڑ دیا ہے۔ یہ اسکی اپنی عظمت ہے اور اس کا اپنا فیصلہ ہے کہ کتنا مزید دیتا ہے اور کتنا وافر انعام کرتا ہے۔ **وَأَمَّا الَّذِينَ اسْتَنكفُوا وَاسْتَكْبَرُوا فَيُعَذِّبُهُمْ عَذَابًا أَلِيمًا** اور جس نے عار سمجھا اطاعتِ الہی اور اتباعِ رسول صلی اللہ علیہ وسلم کو وہ اپنی انا میں گرفتار ہو گیا۔ اس نے تکبر کیا کہ زندگی تو میری اپنی ہے اپنی مرضی سے گزاروں گا کسی کے پیچھے چلنا گوارا نہیں اور اس نے اتباعِ نبی کو عار سمجھا کہ اس طرح تو ہماری بدنامی ہوگی تو ایسے لوگوں کو اللہ دردناک عذاب دے گا۔ عذاب تو ویسے ہی تکلیف دہ ہے پھر اس پر دردناک کہہ کر اس کی تکلیف کو کس قدر بڑھا دیا گیا۔ **وَلَا يَجِدُونَ لَهُمْ مِنْ دُونِ اللَّهِ وَلِيًّا** اور کوئی ان کی مدد کرنے والا، پوچھنے والا بھی نہیں ہوگا۔ کوئی ان کا دکھ محسوس کرنے والا یا دعا کرنے والا یا ہمدردی کرنے والا نہیں ہوگا۔ ان کی کتنی بد نصیبی ہوگی کہ کوئی ان کا حال جاننے کی کوشش کرنے والا بھی نہیں ہوگا۔ لہذا دین نام ہے اللہ کی اطاعت، اللہ کی عظمت کا اقرار زبان سے، دل سے اور کردار سے اور اتباعِ نبی علیہ الصلوٰۃ والسلام کا۔ اور اگر کسی کا کردار اس کی صداقت پر گواہی نہیں دیتا تو آئمہ اربعہ میں سے تین کا فرمان ہے کہ اگر وہ اسی حالت میں مر جائے تو اس کا جنازہ نہ پڑھا جائے اور اسے مسلمانوں کے قبرستان میں دفن نہ کیا جائے۔ صرف امام ابوحنیفہ اتنی رعایت کرتے ہیں کہ اگر کوئی زبان سے دعویٰ اسلام کرتا ہے اور اس کے عمل میں بہت کوتاہیاں ہیں تو وہ پھر بھی مسلمان ہے اس لئے کہ اسلام کا دعویٰ کرنا بھی ایک عمل ہی ہے۔ لہذا اسے عمل شمار کر لیا جائے۔ اس کا جنازہ پڑھا جائے اور مسلمانوں کے ساتھ دفن کیا جائے۔

آج تو نرا دعویٰ اسلام رہ گیا ہے۔ لوگ ساری زندگی دین کی پرواہ نہیں کرتے۔ حرام و حلال کی پرواہ نہیں ہوتی بلکہ اب تو نئی بات یہ آگئی ہے کہ سود کو سود نہ کہا جائے بلکہ منافع یا مارک اپ کہا جائے۔ اس منطق سے تو سب حرام چیزیں حلال ہو جائیں گی۔ خنزیر کا نام بکرارکھ دیا جائے تو خنزیر حلال نہیں ہو جائے گا۔ نام بدلنے سے اگر حیثیت بدل جاتی تو پھر کسی چیز میں حرمت کی کوئی قید نہ رہے۔ آج دین میں تبدیلی کرنے کی یہ بہت بڑی جرات ہے۔ شریعت کا اصول تو یہ ہے کہ حرام کو حرام سمجھ کر کھانا گناہ ہے، فسق ہے اور حرام کو حلال سمجھ کر کھانا کفر ہے۔ اللہ کی حلال کردہ اشیاء کو حرام کہنا کفر ہے۔ کسی حرام کو حرام سمجھ کر کھانا گناہ ہے۔ کھانے

والا گناہگار ہے کافر نہیں۔ گناہ کا احساس رہے تو کوشش کرنے سے کوتاہی دور کرنے سے اللہ کریم بخشش کا راستہ دکھا دیتے ہیں۔ اس کی رحمت بہت وسیع ہے لیکن زندگی بھر پرواہ ہی نہ کرنا یہ بڑی خطرناک بات ہے۔ ہمیں عملی زندگی میں یہ ثابت کرنا ہوگا کہ ہمارا اللہ پر اعتماد ہے اللہ پر ایمان ہے۔ ایمان تو نام ہی محمد رسول اللہ صلی اللہ علیہ وسلم پر اعتماد و اعتبار کا ہے کہ جو حضور اکرم صلی اللہ علیہ وسلم نے فرمایا وہی سچ ہے وہی ٹھیک ہے وہی بہترین ہے میری سمجھ میں آیا یا نہیں آیا۔ لوگ کیا کہتے ہیں؟ یہ لوگوں کی رائے ہے لیکن میں نے حضور اکرم صلی اللہ علیہ وسلم کی اطاعت کا اقرار کر لیا اب میں وہی کروں گا جو آپ صلی اللہ علیہ وسلم فرمائیں گے۔ پھر اگر عملی زندگی میں کوتاہی ہو جائے تو اللہ بخشش عطا فرمانے والا ہے اور اصلاح کی توفیق دینے والا ہے۔

ہم کیسے لوگ ہیں ایک ایک پیسے کے لئے دن بھر مشقت کرتے ہیں۔ دو وقت کی روٹی کے لئے ساری رات چوکیداری کرتے ہیں۔ لیکن دین سمجھنے کے لئے ہمارے پاس وقت نہیں۔ ہمیں کوئی احساس نہیں کہ دینی امور، احکام شریعت، فرائض، واجبات اور سنن کی حفاظت کے لئے بھی ہمیں کچھ کرنا ہوگا۔ اس دنیا کی زندگی بالکل وقتی اور لمحاتی ہے۔ ہمارے پاس کوئی ضمانت نہیں کہ جو جملہ ہم ادا کر رہے ہیں وہ مکمل بھی کر پائیں گے یا موت آجائے گی۔ لمحوں میں دنیا بدل جائے گی، موت آجائے گی تو لوگ لباس اتار لیں گے۔ گھڑی، انگوٹھی اتار لیں گے۔ گاڑیاں اور گھر تقسیم ہو جائیں گے۔ دوان سلی چادریں ہوں گی اور منوں مٹی کے نیچے دفن ہوں گے تو جس چیز کو یوں لمحوں میں چھوڑ کر چلے جانا ہے اس کے لئے کتنی مشقت ہوتی ہے اور جہاں ہمیشہ رہنا ہے اسکے لئے فرصت ہی نہیں تو یہ کتنی بد نصیبی کی بات ہے۔

اسلام کسی کی جاگیر نہیں ہے۔ ہر آدمی کے لئے دعوت دین عام ہے۔ نبی کریم صلی اللہ علیہ وسلم کی ذات رحمۃ للعالمین ہے۔ جو بھی خلوص دل سے توبہ کرے اطاعتِ الہی اور اتباع سنت کرے وہی کامیاب ہے اور جس نے تکبر کیا، اللہ اور اللہ کے نبی صلی اللہ علیہ وسلم کی اطاعت سے عار کی، اس کا نہ کوئی حامی ہوگا نہ مددگار وَلَا نَصِيرًا ﴿۳﴾

يَا أَيُّهَا النَّاسُ قَدْ جَاءَكُمْ بُرْهَانٌ مِنْ رَبِّكُمْ وَأَنْزَلْنَا إِلَيْكُمْ نُورًا مُبِينًا ﴿۳﴾ پس منظر یہ تھا کہ مشرکین عرب، کفار اور منافقین کہتے تھے کہ حضور اکرم صلی اللہ علیہ وسلم کا دعویٰ نبوت بالکل نئی بات ہے۔ مرور زمانہ سے بہت سی باتیں از خود ختم ہو جاتی ہیں۔ آخر یہ دین بھی ختم ہو جائے گا۔ اس پر اللہ کریم نے ارشاد فرمایا:

يَا أَيُّهَا النَّاسُ اے لوگو! یہاں صرف اس وقت کے کفار و مشرکین کو ہی خطاب نہیں فرمایا بلکہ یہ ارشاد قرآن کا حصہ ہے جو تمام زمانوں کے لئے کتاب ہدایت ہے۔ اس آیت میں روئے زمین پر بسنے والے تمام لوگوں کو جو بعثتِ عالی سے لے کر آج تک آئے اور گزر گئے اور قیامت تک آنے والے تمام افراد انسانیت کو خطاب

ہوا ہے۔ سب کو پکار کر کہا گیا ہے کہ اے اولاد آدم! قَدْ جَاءَكُمْ بُرْهَانٌ مِنْ رَبِّكُمْ تمہارے پاس رب العالمین کی طرف سے بہت واضح دلیل آچکی ہے۔ وَأَنْزَلْنَا إِلَيْكُمْ نُورًا مُبِينًا ﴿۱۷۴﴾ اور ہم نے تم پر روشنیاں بکھیرنے والا نور نازل فرما دیا ہے۔ ایسا نور جو بالکل واضح ہے اور جس کے سمجھنے اور ماننے میں کوئی عقلی یا نقلی دلیل حائل نہیں ہے سوائے انسان کی بد بختی یا بد قسمتی کے۔

### عظمتِ الہی کی سب سے بڑی دلیل محمد رسول اللہ صلی اللہ علیہ وسلم ہیں:

اللہ کی عظمت کی، اللہ کی خالقیت کی، اس کے مالک و مختار ہونے کی اس کے معبود برحق ہونے کی، آخری و پہلی اور سب سے بڑی دلیل ہے آقائے نامدار صلی اللہ علیہ وسلم کا بتا دینا۔ بعثت آقائے نامدار صلی اللہ علیہ وسلم کے بعد کوئی دوسرا دین، دین نہیں ہے۔ صرف نبی کریم صلی اللہ علیہ وسلم کی نبوت پر ایمان اور اتباع کا میابی کا واحد راستہ ہے۔ اس کے علاوہ جو کچھ ہے وہ کفر ہے۔ اسلام نہیں۔ اسلام قبول کرنے کی مکلف ساری انسانیت ہے۔ روئے زمین پر سانس لینے والا ہر شخص اور قیامت تک آنے والا ہر بندہ قیامت تک اس بات کا مکلف ہے کہ وہ حضور اکرم صلی اللہ علیہ وسلم کی دعوت کو خلوص دل سے قبول کرے اور اتباع نبی علیہ الصلوٰۃ والسلام پر اپنی پوری ہمت لگا دے۔

انسان درجہ بدرجہ کمال کی طرف بڑھتا ہے۔ ہر درجے کے اپنے تقاضے ہیں۔ جب وہ مادی دنیا میں آتا ہے تو اس کا وجود مادی ہے اور مکلف بالذات براہ راست بدن ہے۔ روح اس کے اندر ہے تو وہ بدن کی ضروریات کو فوراً محسوس کرتا ہے لیکن جب تک وہ بالغ نہیں ہوتا، اس کی عقل سلامت نہیں ہوتی تب تک اسے روح کے تقاضوں کی سمجھ نہیں آتی۔ اسی لئے نابالغ بچے شریعت کے پابند نہیں ہوتے۔ مادی تقاضے کا مطالبہ تو بچہ پیدا ہونے کے بعد ہی کرنا شروع کر دیتا ہے۔ دودھ کے لئے شور کرتا ہے، بیمار ہو تو روتا، چلا تا ہے لیکن روحانی تقاضوں کی اسے سمجھ نہیں آتی۔ جیسے ہی بچہ بلوغت میں قدم رکھتا ہے اس کی عقل میں پختگی آ جاتی ہے تو اسے یہ شعور و ادراک بھی نصیب ہو جاتا ہے کہ صرف بدن ہی نہیں اس کے ساتھ اس کی روح بھی ہے۔ بدن کو صاف ستھرا، صحت مند اور سلامت رکھنا لازمی ہے۔ لیکن اس کے ساتھ ساتھ روح کی سلامتی اور صحت مندی بھی ضروری ہے۔ اگر مادی وجود کی خواہشات پر ہی فریفتہ ہو گئے تو پھر زندگی یہی دنیا کی ہے۔ لیکن جب اللہ اور اللہ کے رسول صلی اللہ علیہ وسلم پر ایمان لائیں تو پھر پتہ چلتا ہے کہ حقیقی زندگی اس مادی دنیا کی زندگی نہیں بلکہ یہ تو ایک عرصہ امتحان ہے، آزمائش کا وہ دور ہے جس میں بندہ اپنی ابدی اور دائمی زندگی کی تعمیر کرتا ہے۔ اپنے لئے گھر بناتا ہے، سامان جمع کرتا ہے، آرام کے وسائل جمع کرتا ہے اور یہ سارا کچھ اسی دار دنیا میں کرتا ہے تاکہ اس کی ہمیشہ رہنے والی زندگی کے کام آئے۔ فرمایا اب کسی آنے والے کا انتظار نہ کرو۔ آنے والا آچکا،



تشریف لانے والا تشریف لا چکا ہے جو عظمتِ الہی کی سب سے بڑی دلیل ہے، محمد رسول اللہ ﷺ۔  
 سیدنا عبدالقادر جیلانی کے زمانے میں ایک منطق کے ماہر تھے۔ بہت بڑے عالم اور فاضل تھے۔  
 وہ سیدنا عبدالقادر جیلانی کی خدمت میں ذکر اذکار اور اللہ اللہ سیکھنے گئے۔ انہوں نے فرمایا منطق چھوڑ دو  
 تو میں تمہیں اللہ اللہ سکھا دوں گا کہ منطقی دلائل سے تصوف کی سمجھ نہیں آتی یہ تو کرنے کا کام ہے۔ بہر حال ان کا  
 وقت آخر آ گیا۔ شیطان نے منطقی مناظرہ شروع کر دیا۔ وہ اپنی بات ثابت کرنے کے لئے جو دلیل دیتے  
 شیطان اس سے زیادہ وزنی دلائل سے اسے رد کر دیتا تھا۔ آخر شیخ جیلانی نے فرمایا کہ تم کس مخمضے میں مبتلا  
 ہو۔ سادہ سی بات کیوں نہیں کہتے کہ مجھے محمد رسول اللہ ﷺ نے بتایا ہے کہ اللہ ایک ہے۔ اس ایک دلیل سے  
 شیطان مردود بھاگ گیا تو دین میں سب سے پہلی اور آخری دلیل حضور اکرم ﷺ کا فرما دینا ہے۔

### ایک ہستی کو ماننا عقل کی مجبوری ہے:

ادیانِ باطلہ میں بھی عقلاً ایک ایسی ہستی کو آخر کار ماننا پڑتا ہے جو سب پر غالب ہے۔ اگر کسی کو اولاد  
 دینے والا مانتے ہیں تو سوال اٹھتا ہے کہ اسے کس نے پیدا کیا پھر اس کا پیدا کرنے والا ماننا پڑتا ہے۔ اسی  
 طرح اس نے اس کو اور اس کو کسی اور نے پیدا کیا۔ آخر میں ایک ہستی ماننا پڑتی ہے جسے کوئی پیدا نہیں کرتا اور  
 وہ سب کو پیدا کرتا ہے۔ اس طرح آخری ہستی کو ماننا عقل کی مجبوری ہے۔ علامہ اقبال نے یہی کہا تھا کہ

”خرد نے کہہ بھی دیا لا الہ الا اللہ تو کیا حاصل“

عقل تو تھک ہار کر کہے گی کہ اللہ ایک ہے۔ آخری ہستی وہی ہے۔ لیکن اس ماننے سے کچھ حاصل نہیں ہوگا۔

”دل و نگاہ مسلمان نہیں تو کچھ بھی ہیں“

### دلی تصدیق شرط ایمان ہے، دل کیسے مانتا ہے؟

جب تک دل نہ مانے ایمان مکمل نہیں ہوتا۔ دل مانتا ہے محمد رسول اللہ ﷺ کے بتانے اور منوانے  
 سے۔ زبان سے ماننا اور دل سے ماننا یہ صرف حضور اکرم ﷺ کے منوانے سے ممکن ہوتا ہے۔ برکاتِ نبوت  
 کے دل میں در آنے سے دل مانتا ہے اور یہی فرق ہے نبی کی تعلیم میں اور غیر نبی کی تعلیم میں، کوئی استاد،  
 علم لکھنا، پڑھنا سکھا سکتا ہے۔ تاریخ، جغرافیہ، حساب، سائنس پڑھا سکتا ہے۔ لیکن یہ سب کیا ہیں؟  
 معلومات ہیں۔ معلومات سکھائی، پڑھائی جاتی ہیں۔ لیکن اللہ کا رسول جب کوئی ایک لفظ بھی ارشاد  
 فرماتا ہے تو اس کی کیفیت بھی دل میں اتر جاتی ہے۔ بندہ اس بات کو محسوس کرنے لگ جاتا ہے۔ جب  
 عقل اللہ کو مانتی ہے تو تھک ہار کر مانتی ہے۔ لیکن جب رسول اللہ ﷺ منواتے ہیں تو دل میں توحید باری کی

ایک کیفیت آجاتی ہے۔ اللہ کے نبی ﷺ جب کسی بات کو کرنے کا حکم دیتے ہیں تو اس کے کرنے کی ایک لذت دل میں محسوس ہوتی ہے اور بندہ ارشاد کی تعمیل میں یوں سرگرم ہو جاتا ہے کہ خواہ دنیاوی طور پر جان چلی جائے اسے تعمیل ارشاد میں ہی لذت محسوس ہوتی ہے صحابہ کرامؓ اس کی خوبصورت مثالیں ہیں ایک مرتبہ آپ ﷺ نے چند صحابہ کرامؓ کو تبلیغ کے لئے بھیجا۔ جو لوگ صحابہ کرامؓ کو لینے آئے وہ منافق تھے۔ دھوکے سے لے گئے اور راستے میں شہید کر دیا۔ نبی کریم ﷺ کو بہت دکھ ہوا۔ انہی شہداء میں ایک صحابیؓ تھے جنہیں دشمن نے اس طرح نیزہ مارا کہ وہ ان کے سینے سے پار ہو گیا اور وہ جام شہادت نوش فرما گئے۔ ان کے لبوں سے جو آخری الفاظ ادا ہوئے وہ یہ تھے ”فزت ورب الكعبه“ رب کعبہ کی قسم میں کامیاب ہو گیا۔ قاتل اس جملے سے پریشان ہو گیا اس لئے کہ عہد جاہلیت میں بھی لوگ رب کعبہ کی جھوٹی قسم نہیں کھاتے تھے۔ اس جملے نے اسے سخت پریشان کر دیا اس نے بہت سوچا اسے اپنے سوال کا جواب نہ ملا۔ پھر اس نے اس اذیت سے نجات پانے کے لئے مدینہ منورہ کا رخ کیا۔ مدینہ منورہ میں فضاء مغموم تھی۔ آپ ﷺ کو صحابہؓ کی شہادت کا صدمہ تھا اور صحابہؓ جلال سے پڑتے تھے کہ اسی اثنا میں یہ خبر پہنچ گئی کہ صحابہؓ کے قتل میں ملوث شخص مدینہ کی جانب آرہا ہے۔ صحابہؓ نے اجازت چاہی کہ اسے مدینہ سے باہر ہی قتل کر دیا جائے۔ آپ ﷺ نے فرمایا اگر وہ آرہا ہے تو اسے میرے تک پہنچنے دو۔ وہ حاضر ہوا تو پوچھا کہ تم یہاں کیوں آئے ہو؟ اس نے کہا کہ اس سوال کا جواب پوچھنے آیا ہوں کہ میرے ہاتھوں قتل ہونے والا جاتے ہوئے یہ کہہ گیا کہ وہ جیت گیا تو یہ کیسے ممکن ہے؟ آپ ﷺ مسکرائے اور فرمایا کہ یہ بات تم تب سمجھ سکو گے جب تمہیں نور ایمان نصیب ہوگا۔ بحالت کفر اس لذت کی سمجھ نہیں آتی کہ جب دل اللہ کو مانتا ہے۔ جب نبی کریم ﷺ کے کہنے پر مانتا ہے تو اللہ کا جمال دل میں آجاتا ہے۔ جب تم نے اس بندہ مومن کو قتل کیا تو وہ یوں جیت گیا کہ اس کی زندگی بھر کی خطائیں معاف ہو گئیں اور شہادت کے باعث اپنی تمام نیکیوں کا کئی کروڑ گنا اجر مزید پا گیا۔ اللہ کی بارگاہ میں کامیاب ہو گیا۔ واصل باللہ ہو گیا ظاہری موت نے اسے زندہ جاوید کر دیا۔ یہی اس کی جیت ہے۔ یہ سن کر اس شخص کے دل کی حالت بدل گئی۔ اسے بھی نور ایمان نصیب ہو گیا۔ اسے بھی سمجھ آ گئی کہ حقیقی کامیابی آخرت کی کامیابی ہے۔ فرمایا: اب وقت کے گزرنے کا انتظار نہ کرو۔ یہ دین ہمیشہ کے لئے آیا ہے۔ اللہ کا نبی ﷺ قیامت تک کے تمام انسانوں کے لئے مبعوث ہوا ہے۔ قَدْ جَاءَكُمْ جَسْرٌ لَنَا تَهَاوَاهُ آچکا ہے اس کے بعد کوئی نیا نبی نہیں آئے گا۔ کوئی نئی نبوت نہیں آئے گی۔ کوئی نئی کتاب نہیں آئے گی۔ کوئی نئی دعوت الی اللہ نہیں آئے گی۔ کسی پر نئی وحی نازل نہیں

ہوگی۔ **مَنْ رَبُّكُمْ** اور یہ ہستی رب العالمین کی طرف سے مبعوث ہوئی ہے۔ رب وہ ہستی ہے جو پالنہار ہے۔ جو ہر ضرورت مند کی ہر ضرورت، ہر جگہ پوری فرمانے والا ہے۔ انسان کی ضروریات میں سے سب سے بڑی ضرورت یہ تھی کہ اس عالم آب و گل میں کوئی اسے روح اور روحانی ضروریات، ایمان اور اس کے تقاضے، بتائے اور ذاتِ باری تعالیٰ کی معرفت عطا کرے۔ اس ضرورت کو پورا کرنا اس کی ربوبیت کا تقاضا تھا۔ لہذا اس نے آقائے نامدار **صلی اللہ علیہ وسلم** کو مبعوث فرمایا۔ اللہ نے کتنی عظیم الشان ہستی کو مبعوث فرمایا کہ جب تک دنیا قائم ہے ہر آنے والے کی رہنمائی کے لئے حضور اکرم **صلی اللہ علیہ وسلم** کی ذاتِ عالی موجود ہے۔ آپ **صلی اللہ علیہ وسلم** کا اسوہ حسنہ آپ **صلی اللہ علیہ وسلم** کی برکات اور آپ **صلی اللہ علیہ وسلم** کی تعلیمات موجود ہیں۔

**اللہ کی کتاب اور آپ **صلی اللہ علیہ وسلم** کی حیاتِ طیبہ رہنمائی کے لئے موجود ہے:**

اللہ نے نبی کریم **صلی اللہ علیہ وسلم** کی ذاتِ بابرکات کو نور بانٹنے والا روشنیاں تقسیم کرنے والا بنایا اور آپ **صلی اللہ علیہ وسلم** پر اپنی کتاب نازل فرمائی۔ **وَآنزَلْنَا إِلَيْكُمْ نُورًا مُبِينًا** ﴿۱۰﴾ قرآن حکیم نازل فرمایا جو قیامت تک کے لئے ضوفشانی کرتا رہے گا۔ آپ **صلی اللہ علیہ وسلم** کی ذات سے اور کتاب الہی سے قیام قیامت تک ہدایت کی شمعیں جگمگاتی رہیں گی۔ نور تقسیم ہوتا رہے گا۔ انوارات برستے رہیں گے۔ یہ کوئی معمولی بات نہیں ہے۔

عام مشاہدہ ہے کہ ترقی یافتہ ممالک کے نہایت ذہین اور تجربہ کار افراد جمع ہو کر نہایت عرق ریزی سے ملک کیلئے آئین و دستور بناتے ہیں لیکن جب اسے نافذ کرتے ہیں تو وہ کئی جگہ سے قابل عمل دکھائی نہیں دیتا پھر اس میں اصلاحات کرتے ہیں۔ اس لئے کہ یہ انسانوں کے ذہن و تجربے کی تخلیق ہے اس میں تبدیلی ناگزیر ہوتی ہے لیکن جزیرہ نمائے عرب میں بیٹھ کر جو قانون نبی کریم **صلی اللہ علیہ وسلم** نے عطا فرمایا وہ قرآن حکیم ہے جو کلام الہی ہے جس میں اپنے نزول سے قیامت تک کی ساری انسانیت کے ہر سوال کا جواب موجود ہے۔ پھر کیسے ممکن ہے کہ معیشت و معاشرت، قانون اور تعلیم تو آپ **صلی اللہ علیہ وسلم** کے دین کے مخالف ہو اور بندہ پھر مسلمان بھی رہے اور اسلام مخالف حالت میں مرجائے تو شہید بھی کہلائے؟

بندے کے پاس فلاح و کامیابی کا ایک ہی راستہ ہے کہ وہ صدق دل سے محمد رسول اللہ **صلی اللہ علیہ وسلم** پر ایمان لائے اور پورے خلوص سے زندگی بھر آپ **صلی اللہ علیہ وسلم** کی اطاعت کرے اور تادم واپس کرے جیسا کہ ارشاد باری تعالیٰ ہے **وَاعْبُدْ رَبَّكَ حَتَّىٰ يَأْتِيَكَ الْيَقِينُ** ﴿۱۰﴾ (سورة الحجر) آخری سانس تک اپنے رب کی عبادت کرتے رہو۔ عبادت کیا ہے؟ صرف صلوٰۃ و صوم، حج و زکوٰۃ ہی عبادت نہیں ہے بلکہ زندگی کا ہر کام

عبادت ہے اگر اللہ کے حکم کے مطابق کیا جائے اور سنت مطہرہ کو پیش نظر رکھ کر کیا جائے۔ آقائے نامدار صلی اللہ علیہ وسلم واحد ہستی ہیں جن کا اتباع کیا جائے۔ باقی ساری دنیا میں سب لوگ حضور اکرم صلی اللہ علیہ وسلم کے تبعین ہوں گے۔ آپ صلی اللہ علیہ وسلم کے اطاعت شعار ہوں گے۔ آپ صلی اللہ علیہ وسلم کی بات مان کر چلنے والے ہوں گے۔ کوئی ایسی ہستی نہیں آئے گی جو اس کے علاوہ کوئی راستہ بتائے۔

### نبی کریم صلی اللہ علیہ وسلم کی ہر صفت آپ صلی اللہ علیہ وسلم کی شان کے مطابق ہے:

حضور اکرم صلی اللہ علیہ وسلم کی ذات واضح نور ہے۔ آپ صلی اللہ علیہ وسلم کی نبوت، نور نبوت سے سرفراز ہے اور آپ صلی اللہ علیہ وسلم کی بشریت بھی نور ہے۔ اس معاملے میں کوئی اشتباہ نہیں۔ لیکن یار! لوگوں نے یہاں بھی جھگڑے کی راہ نکال لی ہے کہ اللہ نے حضور اکرم صلی اللہ علیہ وسلم کو نور فرمایا ہے۔ جس سے مراد یہ ہے کہ حضور اکرم صلی اللہ علیہ وسلم بشر نہیں ہیں۔ حق یہ ہے کہ تمام انبیاء کرام سب ہی حضرت آدم کی اولاد ہیں۔ سارے عالم بشریت میں سے ہیں لیکن نبی کریم صلی اللہ علیہ وسلم کی بشریت اور غیر نبی کی بشریت میں بڑا فاصلہ ہے۔ نبی کی بشریت اتنی پاکیزہ، اتنی لطیف، اتنی روشن ہوتی ہے کہ نبی کی بشریت بھی نور ہوتی ہے۔ نبی کی بشریت کی لطافت اور نورانیت کا اندازہ لگائیے کہ فرشتے نوری مخلوق ہیں نور سے پیدا کئے گئے ہیں اور فرشتوں کے سردار جبرئیل امین ہیں جو شب معراج حضور اکرم صلی اللہ علیہ وسلم کے ہم رکاب تھے۔ مکہ مکرمہ سے بیت المقدس تک پھر آسمان اول سے ساتویں آسمان تک پھر اس سے اوپر سدرة المنتہی تک حضرت جبرئیل امین آپ صلی اللہ علیہ وسلم کے ساتھ رہے۔ لیکن سدرة المنتہی پر پہنچ کر بارگاہ نبوت میں عرض کی کہ یا رسول اللہ صلی اللہ علیہ وسلم اس سے آگے جانے کی مجھ میں تاب نہیں۔ یہاں سے اگر سرموں میں قدم بڑھاؤں تو تجلیات باری مجھے جلا کر رکھ کر دیں گی۔ کچھ اندازہ ہوتا ہے کہ حضور اکرم صلی اللہ علیہ وسلم کی بشریت کی کیا شان تھی کہ آپ صلی اللہ علیہ وسلم وہاں سے آگے تشریف لے گئے۔ جہاں تک اللہ نے چاہا تشریف لے گئے تو جو لوگ آپ صلی اللہ علیہ وسلم کی بشریت کا انکار کرتے ہیں وہ سمجھتے ہیں کہ جیسے وہ خود بشر ہیں ویسے ہی شاید نبی صلی اللہ علیہ وسلم بشر ہوں گے۔ (معاذ اللہ)

نبی کی نبوت بھی نور نبوت سے سرفراز ہوتی ہے اور بشریت بھی بے مثل و بے مثال ہوتی ہے۔ نبی کا تو ہر کام نبی کی شان کے مطابق ہوتا ہے۔ نبی کی ہر صفت نبی کی ذات کے شایان شان ہوتی ہے۔ نبی جو لباس استعمال فرماتے ہیں وہ منور ہو جاتا ہے جو جوتا پہنتے ہیں وہ منور ہو جاتا ہے۔ جس زمین پر نبی کا قدم پڑتا ہے وہ جگہ روشن ہو جاتی ہے۔ اللہ دل کی آنکھ دے تو آج جزیرہ نمائے عرب میں آسمان پر چاند اتار روشن نہیں ہوتا جتنے زمین پر محمد رسول اللہ صلی اللہ علیہ وسلم کے قدم مبارک کے نشان ہوتے ہیں۔ اس سب کے باوجود نبی

انسان ہوتے ہیں۔ بشر ہوتے ہیں۔ کھاتے پیتے، سوتے جاگتے ہیں۔ ان کے ساتھ بھی زندگی کے تمام لوازمات ہوتے ہیں۔ زمین پر چونکہ انسان بستے ہیں اور نئی انسانوں میں سے ہی منتخب ہوتے ہیں۔ انسانوں کے لئے مبعوث ہوتے ہیں لیکن یہ ان کا کمال ہوتا ہے کہ بشر ہو کر وہ نوری مخلوق سے افضل ہوتے ہیں۔

### حاصل کلام:

یہ ہے کہ روئے زمین پر قیام قیامت تک کے لئے بارگاہ الوہیت تک پہنچنے کا ایک ہی راستہ ہے۔ اتباع محمد رسول اللہ ﷺ۔ حضرت رحمۃ اللہ علیہ فرمایا کرتے تھے کہ ہر نئی بارگاہ الوہیت کا ایک دروازہ ہے جو اپنے زمانے کے نبی پر ایمان لایا وہ اللہ کی بارگاہ میں پہنچ گیا لیکن ایک ایک کر کے سارے دروازے بند ہوتے چلے گئے۔ اور پھر تمام دروازے بند ہو گئے۔ اب صرف ایک دروازہ ہے جو قیامت تک کھلا ہے۔ وہ ہے محمد رسول اللہ ﷺ۔ آپ ﷺ کی اطاعت کے سوا کوئی دوسرا راستہ نہیں جس سے اللہ راضی ہو یا جس سے آخرت کی تعمیر ہو سکے۔ آخرت کی تعمیر کا اندازہ کرنا ہو تو یہ جاننا چاہیے کہ جس بندے کی آخرت تباہ ہوتی ہے اس کو دنیوی پریشانیاں بھی گھیر لیتی ہیں۔ اس لئے کہ آخرت حقیقت ہے اور دنیا اس کا سایہ ہے۔ جس کی اخروی زندگی آرام دہ ہوتی ہے اللہ کو مقبول ہوتی ہے۔ اسے دنیا میں بھی سکون اور لطف محسوس ہوتا ہے۔ اگر وہ غریب بھی ہو تو وہ اس غریبی میں بھی پرسکون اور مطمئن ہوتا ہے۔ اور اگر کوئی اللہ کا نافرمان ہو تو خواہ وہ بادشاہ بھی ہو وہ خوفزدہ رہتا ہے اس کا سکون چھن جاتا ہے اور وہ پریشان رہتا ہے۔ آخرت کا عکس دنیاوی زندگی پر پڑتا رہتا ہے لہذا اگر کسی کو دنیا میں آبرو چاہیے، انعام چاہیے، سکون چاہیے تو وہ صرف محمد رسول اللہ ﷺ کے قدموں میں ملے گا اور آخرت کی عزت اور وہاں کا سکھ بھی حضور اکرم ﷺ کے اتباع اور غلامی میں ملے گا۔

فرمایا: لوگو! تمہارے پاس تمہارے پروردگار کی طرف سے مستقل اور آخری دلیل آچکی۔ ذات محمد رسول اللہ ﷺ کی صورت میں اللہ نے ایک واضح اور روشن شمع جلادی ہے جن پر قرآن حکیم جیسی کتاب ہدایت، نور ہدایت نازل فرما دیا جو ہر انسان کو ہر وقت، ہر جگہ، ہر ملک میں زندگی کے ہر پہلو پر رہنمائی دینے کے لئے کافی ہے۔ حضور اکرم ﷺ کے اسوۂ حسنہ کے علاوہ کوئی دوسرا راستہ نہیں جس پر چل کر مسلمانوں کو بہتری نصیب ہو سکے۔

اللہ پر ایمان اور اس کے ساتھ وابستگی:

پچھلی آیت میں واضح کر دیا گیا ہے کہ اللہ نے اپنی شان ربوبیت کے مطابق انسانوں کی ہدایت

کا سامان کر دیا۔ اپنا نبی صلی اللہ علیہ وسلم روشن دلیل بنا کر مبعوث فرما دیا۔ کتاب الہی کو نور ہدایت بنا کر اپنے نبی صلی اللہ علیہ وسلم پر نازل فرما دیا۔ اس کے بعد اب بندوں کی ذمہ داری ہے کہ جو لوگ ایمان لائے ہیں وہ ایمان کے تقاضے بھی پورے کریں۔ فرمایا: **فَأَمَّا الَّذِينَ آمَنُوا بِاللَّهِ وَاعْتَصَمُوا بِهِ فَسَيُدْخِلُهُمْ فِي رَحْمَةٍ مِنْهُ وَفَضْلٍ وَ يَهْدِيهِمْ إِلَى صِرَاطٍ مُسْتَقِيمًا ۝** ایمان لانا صرف یہی نہیں کہ کوئی یہ کہہ دے کہ وہ ایمان لے آیا یا کلمہ طیبہ پڑھ لے بلکہ ایمان کا تقاضا یہ ہے کہ **وَاعْتَصَمُوا بِهِ** پھر اس سے وابستہ ہو جائے اللہ کے سوا کسی کو معبود نہ مانے۔ اپنی ساری امیدیں اس وحدہ لا شریک ذات سے وابستہ کر لے۔ پھر یہ امید نہ رکھے کہ اس کے سوا کوئی دوسرا بھی اس کا سہارا بن سکتا ہے۔ انسان میں یہ بات تخلیقاً موجود ہے کہ وہ اس کی بات مانتا ہے جس سے نفع کی امید ہو اس لئے اگر اس کی یہ امید کسی اور سے وابستہ ہو جائے تو وہ اللہ کریم کو چھوڑ کر اس کی مرضی پر چلنے لگ جاتا ہے۔ اس انتہائی غلط روش سے بچانے کے لئے اللہ پاک حکم فرما رہے ہیں **وَاعْتَصَمُوا** مضبوطی کے ساتھ اللہ سے وابستہ ہو جاؤ۔ تقاضا ایمان یہ ہے کہ اول و آخر، جینا مرنا، دوستی دشمنی، کاروبار، تجارت، زندگی کے تمام امور اللہ کی رضا کے لئے ہوں۔ بتقاضائے بشریت انسان سے غلطی ہو جاتی ہے۔ سہو ہو جاتا ہے، بھول چوک ہو سکتی ہے۔ ان سب صورتوں میں اس کی رحمت یاوری کرتی ہے۔ اللہ کی رحمت بہت وسیع ہے۔ جب بندہ خلوص دل سے اللہ کی رضا کا طالب ہوتا ہے۔ اپنی بہترین کوشش حصول رضائے الہی میں صرف کرتا ہے پھر بھی بتقاضائے بشریت کوئی خطا سرزد ہو جاتی ہے تو پھر اللہ کی مغفرت اس کے لئے کافی ہے لیکن ارادتا اللہ کو چھوڑ کہ کسی اور سے امیدیں وابستہ کر لینا، کسی کے پیچھے چل پڑنا، کسی کی خوشنودی کا طلبگار ہو جانا، اس بات کو غیرت الہی گوارا نہیں کرتی۔ اس لئے ایمان کیلئے اعتصام کا لفظ استعمال فرمایا۔ اعتصام کے معنی ہیں چپک جانا، مضبوطی سے تھام لینا، اس طرح مضبوطی سے پکڑنا کہ کوئی کسر باقی نہ رہنے پائے۔ فرمایا: جن لوگوں کو ایمان نصیب ہوا پھر وہ اللہ کریم ہی کی ذات سے وابستہ ہو گئے۔ ان کا مرنا، جینا، اٹھنا، بیٹھنا ہر کام میں انہوں نے کوشش کی کہ اللہ کی اطاعت میں آجائیں اللہ انہیں اپنی رحمت خاصہ میں داخل فرمائے گا۔ اللہ کی اطاعت کا صرف ایک راستہ ہے۔ **مَنْ يُطِيعِ الرَّسُولَ فَقَدْ أَطَاعَ اللَّهَ ۝ (النساء 80)** اگر ایمان باللہ کی بات کریں، اتباع رسول اللہ صلی اللہ علیہ وسلم کی بات کریں، عشق الہی اور محبت رسول اللہ صلی اللہ علیہ وسلم کی بات کریں تو دنیا میں معلوم تاریخ انسانی میں جو محبت صحابہ رضوان اللہ علیہم اجمعین نے رسول اللہ صلی اللہ علیہ وسلم سے کی ہے وہی محبت کہلانے کی مستحق ہے۔ اس کے مقابلے میں سب محبتیں ہیچ ہیں۔ حضرت ابن عمر حج کے سفر پر جا رہے تھے۔ راستے میں اونٹ کو ہانکنے کی چابک نیچے گر گئی انہوں نے اونٹ کو روکا، بٹھایا، نیچے اتر

کر چابک اٹھایا پھر اونٹ پر بیٹھے اور چل دیئے۔ جو احباب ساتھ جا رہے تھے انہوں نے کہا ہم تو آپ کے ہم رکاب تھے ہم اٹھا کر آپ کو پکڑا دیتے۔ آپ نے اتنا تکلف کیوں کیا؟ انہوں نے کہا میں نے نبی کریم ﷺ سے ایک مرتبہ عرض کی تھی کہ میری تمنا ہے کہ آخرت میں مجھے بھی جیسی طرح آپ کی معیت حاصل ہو۔ آپ ﷺ نے فرمایا کہ پھر اللہ کے سوا دنیا میں کبھی کسی سے کچھ نہ مانگنا تو مجھے حیا آئی کہ میں نے رسول اللہ ﷺ سے وعدہ کر لیا تھا کہ کسی سے کچھ نہیں مانگوں گا تو آج تمہیں کیسے کہوں کہ یہ چابک نیچے سے اٹھا کر مجھے پکڑا دو۔

ہم سے سمجھتے ہیں کہ بڑی بڑی باتوں میں تو اطاعت ہو جائے، چھوٹی چھوٹی باتوں کی خیر ہے۔ حالانکہ اس میں خیر نہیں ہے۔ اسلئے کہ جہاں بھی کوئی کام خلاف سنت ہوگا وہاں کوئی رواج آئے گا اور جہاں رواج کی اہمیت ہوگی وہاں دین کی اہمیت ختم ہوگی۔ جس طرح بڑی بڑی مشینیں مختلف پوزوں کے ذریعے کام کرتی ہیں اور اگر ایک چھوٹا سا پڑزہ خراب ہو گیا تو پوری مشینری کو متاثر کرتا ہے اسی طرح اللہ اور اس کے حبیب ﷺ کی اطاعت میں بال برابر بھی فرق آیا تو کوئی نقصان ہوگا۔ زندگی کی تمام لذتیں عارضی ہیں اور زندگی کا حاصل ہے اطاعت پیغمبر ﷺ۔ زندگی میں کسی کو دولت ملے یا اقتدار وہ ان سب کو یہیں چھوڑ کر جائے گا یہ سب وقتی اور لمحاتی باتیں ہیں۔ اور یہ دنیا میں بندے کی آزمائش ہوتی ہے۔ جیسا کہ اللہ کریم کا ارشاد ہے

فَأَمَّا الْإِنْسَانُ إِذَا مَا ابْتَلَاهُ رَبُّهُ فَأَكْرَمَهُ وَنَعَّمَهُ فَيَقُولُ رَبِّي أَكْرَمَنِ ﴿١٥﴾ (الفجر 15) اللہ کریم کی طرف سے یہ سب آزمائش کی صورتیں ہیں۔ کسی کو اقتدار دے دیتا ہے عہدہ اور دولت دے دیتا ہے اور دیکھتا ہے کہ دولت پا کر، اختیار و اقتدار پا کر وہ خود خدا بن بیٹھا ہے۔ خود اپنی مرضی سے فیصلے کرتا ہے یا میرے فیصلوں پر عمل درآمد کرتا ہے۔

وَأَمَّا إِذَا مَا ابْتَلَاهُ فَقَدَرَ عَلَيْهِ رِزْقَهُ فَيَقُولُ رَبِّي أَهَانَنِ ﴿١٦﴾ (الفجر 16) کسی کی آزمائش اس طرح کرتا ہے کہ اس پر روزی تنگ کر دیتا ہے، امراض اور افلاس بھیج دیتا ہے اور دیکھتا ہے کہ اس حال میں وہ سنت مطہرہ پر عمل کرتے ہوئے اطاعت الہی کی غرض سے جائز وسائل اختیار کرتا ہے یا میرا دروازہ چھوڑ کر بے قرار ہو کر کسی اور کے در پر لپکتا ہے۔ دولت حاصل کرنا اور اقتدار حاصل کرنا کسی کی ذاتی قابلیت نہیں ہے یہ اس کی اپنی تقسیم ہے۔ ہر فرد و بشر زندگی کے تمام ادوار میں کسی نہ کسی آزمائش میں ہے۔ کوئی کسی انداز سے اور کوئی کسی انداز سے۔ سو تقاضائے ایمان یہ ہے کہ جہاں تک بس چلے اتباع رسالت کا دامن ہاتھ سے نہ چھوٹے۔

فَسَيَدْخُلُهُمْ فِي رَحْمَةٍ مِّنْهُ وَفَضْلٍ ۗ وَ يَهْدِيهِمْ إِلَىٰ صِرَاطٍ مُسْتَقِيمًا ﴿١٧﴾ جو کلی طور پر اتباع پیغمبر ﷺ سے وابستہ ہو جائیں گے عقلاً، ذہناً اور قلبی طور پر اور اعمال و کردار کے اعتبار سے بھی تو اللہ انہیں اپنی رحمت خاصہ میں داخل فرمائے گا۔ مہربانی اور فراخی عطا فرمائے گا۔

اور انہیں اپنے سیدھے راستے پر چلنے کی توفیق ارزاں کر دے گا۔ یاد رکھیں! جو شخص بھی مقبول بارگاہ الہی ہوتا ہے اس کی عملی زندگی اتباع سنت میں ڈھل جاتی ہے۔ یہ نشانی ہے کہ اس کی آخرت کامیاب ہوگی اور اگر کسی کو عملی زندگی میں توفیق عمل نہیں ہے تو اس کی آخرت کی کامیابی کی یہ دلیل نہیں ہے۔ اور انسان کا یہ حال کتنا عجیب ہے کہ بندہ مطمئن ہے لیکن جس روش پر وہ چل رہا ہے اس کا انجام صحیح نہیں ہے۔ اللہ تو ایسا کریم ہے کہ دنیا میں ہی انسان کو غفلت سے بچانے کے لئے تمام باتیں کھول کھول کر بیان فرماتا ہے۔ اس نے ہر بات کا فیصلہ فرما دیا ہے کہ انسان کے ہر عمل میں اللہ کریم کی اطاعت ہی اس کی کامیابی کی دلیل ہے۔ جو اللہ کے رسول اللہ ﷺ اور کتاب اللہ کو مضبوط پکڑے گا اللہ کریم اسے اپنی طرف پہنچنے کا سیدھا راستہ دکھا دے گا۔

صحابہ کرامؓ وہ مبارک ہستیاں ہیں جن کی اطاعت مثالی ہے۔ انہوں نے کوئی کام اپنی مرضی سے کرنے کا سوچا ہی نہیں۔ ہر کام میں آپ ﷺ سے رہنمائی لیتے۔ یہ اتنے خوش نصیب لوگ تھے کہ بارگاہ رسالت ﷺ میں گزارش پیش کرتے اور جو اب ذات باری تعالیٰ کی طرف سے آتا۔

### وراثت کی تقسیم کا اہم مسئلہ:

یہ آیت مبارکہ صحابہ کرامؓ کی مثالی اطاعت کی مظہر ہے اور اس میں وراثت کے ایک اہم مسئلے کو بیان کیا گیا ہے۔ فرمایا: **يَسْتَفْتُونَكَ** اے پیغمبر ﷺ یہ آپ سے فیصلہ دریافت کرتے ہیں۔ **قُلِ اللَّهُ يُفْتِيكُمْ فِي الْكَلَالَةِ** آپ ﷺ فرما دیجئے کہ کوئی ایسا شخص فوت ہو جائے جو صاحب ثروت ہے۔ زمین، جائیداد رکھتا ہے لیکن اس کی کوئی اولاد نہیں **إِنْ أَمْرٌؤَا هَلَكَ لَيْسَ لَهُ وَوَلَدٌ** (اور نہ ہی اس کے والدین ہیں) **وَلَهُ أُخْتٌ فَلَهَا نِصْفُ مَا تَرَكَ** اس کی کوئی بہن زندہ ہو تو اس کے ترکے کا آدھا مال اس کی بہن کا ہوگا اور باقی آدھا دوسرے غریبوں کا۔ **وَهُوَ يَرِيهْمَا** اور اگر بہن فوت ہو جائے اور اس کی اولاد نہ ہو تو اس کے سارے مال کا وارث اس کا بھائی ہوگا۔ **إِنْ لَمْ يَكُنْ لَهَا وَوَلَدٌ فَإِنْ كَانَتَا اثْنَتَيْنِ فَلَهُمَا الْغُلْمَانِ مِمَّا تَرَكَ** اگر کلالہ کی دو بہنیں (یا دو سے زیادہ ہوں) تو پھر جو کچھ اس نے چھوڑا اس میں سے دو تہائی ان سب کو ملے گا۔ ان سب پر برابر تقسیم ہو جائے گا۔ **وَإِنْ كَانُوا إِخْوَةً رِجَالًا وَنِسَاءً فَلِلذَّكَرِ مِثْلُ حَظِّ الْأُنثِيَيْنِ** اور اگر اس شخص کے بہن اور بھائی ہیں یعنی کچھ مرد اور کچھ خواتین ہیں تو پھر اس طرح سے مال تقسیم ہوگا کہ ایک مرد کو دو عورتوں کے برابر حصہ ملے گا یعنی بھائی کو بہن سے دو گنا ملے گا۔



## صحابہؓ وصحابیاتؓ کے مناقب و فضائل:

صحابہ کرامؓ کی یہ بہت بڑی سعادت تھی کہ انہیں اپنے سوالوں کا جواب اللہ کی طرف سے نصیب ہو جاتا تھا۔ حضرت اُم ایمنؓ حضور اکرم ﷺ کی خادمہ تھیں۔ کثرت سے روزے رکھتی تھیں۔ ان کی ہجرت کا واقعہ اپنی مثال آپ ہے۔ سفر ہجرت بھی اس حال میں رواں دواں تھیں کہ سورج کی تمازت نے روزے میں پیاس کی شدت میں اضافہ کر دیا تھا۔ افطار کا وقت قریب آیا تو کچھ پاس نہ تھا اسی حال میں آسمان سے ایک برتن نیچے اترنا شروع ہوا اور ان کے پاس آ کر رک گیا وہ بیٹھے ٹھنڈے پانی سے بھرا ہوا تھا۔ افطار کیا۔ خوب سیر ہو کر پیا۔ فرمایا کرتی تھیں کہ اس شیریں اور ٹھنڈے پانی کی لذت سے وہ عمر بھر سرشار رہیں پھر عمر بھر انہیں پیاس نے کبھی نہ ستایا۔ سخت دھوپ میں طواف کرتیں اور پیاس محسوس نہ ہوتی۔ حضور اکرم ﷺ ان پر خصوصی شفقت فرمایا کرتے تھے جب کافی ضعیف ہو گئیں تو آپ ﷺ ان کا حال دریافت کرنے ان کے گھر تشریف لے جایا کرتے تھے۔ وصالِ نبوی ﷺ کے بعد حضرت ابو بکر صدیقؓ اور حضرت عمر فاروقؓ بھی آپ ﷺ کی پیروی میں حضرت اُم ایمنؓ کے ہاں تشریف لے جاتے۔ اسی طرح کی ایک ملاقات میں حضرت اُم ایمنؓ پر شدید گریہ طاری ہو گیا۔ صحابہ کرامؓ نے فرمایا: حضور اکرم ﷺ ہم سے اتنی دور تو تشریف نہیں لے گئے آپ اس قدر کیوں رو رہی ہیں؟ ان کا جواب صحابہؓ کی اس سعادت کو ظاہر کرتا ہے جو انہی کا حصہ ہے۔ انہوں نے فرمایا میں اس بات پر رو رہی ہوں کہ وہ زمانہ بیت گیا جب ہم سوال کرتے تھے اور بارگاہِ الہی سے جواب آیا کرتا تھا۔ اب حضور اکرم ﷺ کے وصال کے بعد وحی منقطع ہو گئی۔ میں تو اس نعمت کے ختم ہو جانے پر رو رہی ہوں۔ اس پر دونوں عظیم المرتبت صحابہؓ پر بھی گریہ طاری ہو گیا۔ حضرت ابو بکر صدیقؓ بھی روئے اور فاروق اعظمؓ بھی روئے۔ یہی وہ کھرے اور مخلص لوگ تھے کہ سوال کرتے بارگاہِ رسالت میں اور جواب آتا بارگاہِ الوہیت سے۔

## احکام وراثت اور آج کے مسلمانوں کا طرز عمل:

اللہ کریم نے تو اپنے احکام واضح کر کے بیان کر دیئے تاکہ ان پر عمل پیرا ہو کر پُر سکون زندگی گزاری جائے۔ لیکن انسانوں نے من مانی کرنے کی روش اپنا کر معاشرے کو امن و سکون سے محروم کر دیا۔ کلالہ کی وراثت کے حکم کی وضاحت کے بعد ارشاد فرمایا: **يُبَيِّنُ اللَّهُ لَكُمُ الْآيَاتِ وَاللَّهُ تَهْتَكُهَا لَكُمُ الْآيَاتِ وَاللَّهُ تَهْتَكُهَا لَكُمُ الْآيَاتِ وَاللَّهُ تَهْتَكُهَا لَكُمُ الْآيَاتِ** اللہ تمہارے لئے احکام کو واضح کر کے بیان کرتے ہیں تاکہ بھٹک نہ جاؤ۔ یاد رکھنا! خبردار رہنا اس کے بعد گمراہ نہ ہو جانا۔ اللہ کی نعمت

کے جواب میں آج کے مسلمان کا رویہ کیا ہے۔ وہ بیٹیوں کو وراثت دینے کے حق میں نہیں ہیں۔ یہ عجیب بات ہے کہ برصغیر پر انگریز نے قابض ہو کر ہندوؤں کے لئے ہندوانہ قانون بنائے لیکن مسلمانوں کے لئے محمد لاء کے نام سے مسلمانوں کے لئے الگ قانون بنائے لیکن جو قانون بنائے ان میں اسلامی قوانین کو مسخ کر دیا۔ انہی میں سے ایک مسخ شدہ قانون وراثت ہے۔ انگریز نے تو جو کیا اسلام دشمنی کے باعث کیا لیکن مسلمانوں میں وہ اس طرح رچ بس گیا کہ آج تک اکثریت بہنوں، بیٹیوں، بیویوں کو وراثت سے محروم کرتی چلی آرہی ہے۔ زمیندار اور کاشتکار پیشہ افراد نے فی الوقت رائج شرعی قانون کا توڑ یہ نکال لیا ہے کہ مرنے سے پہلے زمین بیٹوں کے نام منتقل کر دیتے ہیں۔ نہ ترکہ ہوتا ہے نہ بیٹیوں کو وراثت ملتی ہے۔ بھلا کوئی ان سے پوچھے کہ جو چیز تمہارے پاس نہیں رہی وہ تمہارے بچوں کے پاس ہمیشہ رہے گی یہ دنیا تو کسی کے ساتھ بھی نہیں جائے گی۔ یہ تو اللہ کی مہمان سرائے ہے۔ جب تک کوئی یہاں رہے گا وہ کھائے پیئے گا۔ دنیاوی نعمتیں استعمال کرے گا۔ پھر سب کچھ یہیں چھوڑ کر چلا جائے گا۔ اس وضاحت کے بعد لوگ اپنی عاقبت کیوں خراب کرتے ہیں؟ کیوں شریعت کا اتباع نہیں کرتے؟ یہ محض ہماری کم فہمی اور کم فکری ہے کہ ہم اللہ کریم کو چھوڑ کر غیر اللہ میں پناہ تلاش کرتے ہیں۔

### اس رویے کا سبب کیا ہے؟

اللہ کریم سے وابستہ نہ ہونا اس کی حقیقی وجہ ہے۔ آپ ﷺ فرماتے ہیں کہ اپنی امیدیں اللہ کریم سے وابستہ رکھو تو جب وہاں سے امیدیں ٹوٹی ہیں تو پھر ہم اپنی ساری امیدیں جائیداد سے وابستہ کر لیتے ہیں۔ دولت اور زمینوں سے وابستہ کر لیتے ہیں حالانکہ زمین، جائیداد، گھر اور گاڑیاں ہمارے پاس اللہ کی امانت ہیں۔ ایک وقت تک کے لئے دی گئی ہیں۔ جب دم رخصت ہوگا تو یہی سب چیزیں دوسروں کے قبضے میں چلی جائیں گی۔ انہی زمینوں پر کوئی اور قابض ہو جائے گا۔ سوچنا چاہیے کہ جب سے زمین بنی ہے کیا ہم ہی اس پر قابض چلے آ رہے ہیں؟ نہیں! ہم سے پہلے پتہ نہیں کس کس کے پاس تھی ہم تو ان کو جانتے بھی نہیں۔ ہمارے بعد لوگ بھی ہمیں اسی طرح بھول جائیں گے اور یہ سلسلہ یوں ہی چلتا رہے گا۔ بات صرف اللہ کی بات پر ایمان و یقین کی ہے۔ عظمت الہی پر جتنا یقین و اعتماد ہو بندہ اتنا اطاعت شعار ہوتا چلا جاتا ہے۔

فرمایا: اگر ان احکام الہی کو چھوڑو گے تو گمراہ ہو جاؤ گے۔ اللہ تمہارے لئے یہ نتائج اس لئے

وضاحت سے بیان فرما رہا ہے تاکہ گمراہ نہ ہو جاؤ۔ فرمایا یہ یاد رکھو **وَاللَّهُ بِكُلِّ شَيْءٍ عَلِيمٌ** اللہ ہر چیز کا علم رکھتا ہے تم کسی حیلے حوالے سے بیٹیوں، بہنوں کو محروم تو کر دو گے لیکن وہ محض دنیوی حیلہ ہوگا۔ اللہ سے وہ

بات چھپ نہ سکے گی۔ تمہارا جرم اس کے سامنے ہوگا۔ وہ ہر شے کو جانتا ہے۔ تمہارے ہر ارادے سے واقف ہے۔ اتنے علیم وخبیر رب کے سامنے اس کی نافرمانی کیسی؟ لیکن یہ عجیب بات ہے کہ زندگی بھر کی عبادات اور مجاہدے بھی ہمیں اس یقین سے عاری رکھتے ہیں۔ شاید ہم عادتاً نماز پڑھتے ہیں۔ رسماً روزے رکھتے ہیں کہ لوگ کیا کہیں کہ اس نے روزہ نہیں رکھا۔ ایسی عبادات یقین پیدا نہیں کرتیں ورنہ عبادت کا تو حاصل یہ ہے کہ اللہ کی توفیق ارزاں ہو اور زندگی سنت مظہرہ کے مطابق ہوتی چلی جائے لیکن ہمارے ہاں عبادت پر ثواب کا غلط تصور و رواج پا گیا ہے۔ جس نے ثواب کو صرف آخرت کے ساتھ مخصوص کر دیا ہے۔ یہ تصور اسلام سے ثابت نہیں۔

### ثواب کیا ہے؟

قرآن حکیم میں ثواب کا معنی ”بدلہ“ ہے۔ جیسا (سورة المطففين) میں ہے **هَلْ تُؤْتِبُ الْكُفَّارَ مَا كَانُوا يَفْعَلُونَ** (آیت 36) کافروں کو بھلا کیا ثواب ملے گا؟ وہی جو ان کا کردار ہوگا یعنی برائی کا جو بدلہ غضب الہی کی صورت میں ملتا ہے اسے بھی ثواب کہہ دیا گیا ہے۔ اس لئے ثواب کا معنی ہے بدلہ۔ اسی طرح نیکی کا جو بدلہ ملتا ہے اسے بھی ثواب کہا گیا ہے۔ بدلہ تو ادھار پر نہیں رکھا جاتا۔ نہ معلوم کس نے عبادت کو ادھاری مزدوری قرار دے کر اس کا بدلہ صرف آخرت کے لئے مخصوص کر دیا۔ اور پھر یہی معنی عوام میں رائج ہو گیا۔ حالانکہ اس میں ادھار کی بات نہیں ہے بلکہ قرآن حکیم میں عبادت کا ثواب اس کا وہ نتیجہ بتایا گیا ہے جو عبادت کرنے والے کو دنیا ہی میں ملنا شروع ہو جاتا ہے اور اس کا حتمی بدلہ آخرت میں ملے گا۔ فرمایا **إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ ط (العنكبوت 45)** اللہ کی عبادت برائی اور بے حیائی سے روک دیتی ہے۔ یہ اس کا ثواب ہے جو بندے کو دنیا میں ہی مل جاتا ہے پھر کردار میں مثبت تبدیلی آنے سے اللہ کی رضا نصیب ہوتی ہے اور آخرت میں انعامات عطا ہوتے ہیں۔

جب بھی اللہ کی عبادت خلوص نیت سے کی جائے سنت پیغمبر صلی اللہ علیہ وسلم کے مطابق کی جائے تو وہ بندے کو برائی اور بے حیائی سے بچانے کا سبب بن جاتی ہے۔ اور گناہوں سے بچ جانا اس عبادت کا ثواب ہے جو نقد مل جاتا ہے اور اگر عبادت بھی کی جائے، وظیفے بھی پڑھے جائیں، تبلیغ کے لئے مجاہدہ بھی کیا جائے لیکن کردار میں کوئی مثبت تبدیلی نہ آئے اور بندہ عملاً ویسا ہی رہے یا اس سے بھی بُرا ہو جائے تو اس کا مطلب ہے یا تو کرنے والے کی نیت میں اخلاص نہیں یا وہ عمل سنت کے مطابق نہیں۔ جس عبادت پر اجر نہیں ملتا اس میں یہی دو نقص ہوتے ہیں۔ اگر عبادت کے باوجود کردار میں تبدیلی نہ آئے تو ہمیں یہ سوچنا چاہیے کہ جو عبادت میں کر رہا ہوں کیا ایسا ہی کرنے کا حکم اللہ نے دیا ہے؟ کیا رسول اللہ صلی اللہ علیہ وسلم نے یہی طریقہ تعلیم فرمایا ہے؟ کیا یہ عمل

میں اللہ کی رضا کے لئے کر رہا ہوں یا محض لوگوں کو دکھانے کے لئے کر رہا ہوں؟ اپنا محاسبہ کیا جائے تو چھوٹی چھوٹی باتوں سے اپنے اندرونی خلوص کی خبر ہو جاتی ہے۔ کئی بار دیکھا ہے کہ ایک شخص اپنی انفرادی نماز پڑھتا ہے تو آرام سے اور مختصر پڑھتا ہے۔ وہی شخص جب امامت کروا تا ہے تو رکوع و سجود میں پانچ، سات یا گیارہ بار تسبیحات پڑھتا ہے۔ ایسا کیوں ہوتا ہے؟ دوسروں پر اپنا تقدس جمانے کے لئے۔ اگر عبادت میں لوگوں کی خوشنودی مقصد بن گئی تو وہ اللہ کی عبادت کیسے ہوگی؟ یہ جملہ اکثر سنتے ہیں کہ خیر ہے چھوٹے موٹے گناہ تو ہو ہی جاتے ہیں۔ یعنی خیر ہے کوئی بڑا گناہ تو نہیں کیا۔ یہ تو چھوٹا گناہ ہے۔ یہ جملہ بھی انسان کی اندرونی حالت کو ظاہر کرتا ہے۔ جو چھوٹے گناہ سے نہیں بچ سکتا اس سے یہ امید رکھی جائے کہ وہ بڑے گناہ سے بچ جائے گا۔ یہ کیسے ممکن ہے؟ چھوٹی باتیں اس لئے چھوٹی نہیں ہوتیں جب انہیں اللہ اور اللہ کے رسول ﷺ کی طرف نسبت ہو جاتی ہے۔ اس نسبت کے باعث یہ بہت بڑی باتیں ہو جاتی ہیں۔ ہر بدعت کسی نہ کسی سنت کو مٹا کر اس کی جگہ لیتی ہے۔ تمام غیر شرعی رسومات اور رواجات کام کرنے کے مسنون طریقے کے مخالف ہوتے ہیں اور سنت کو ترک کر کے اختیار کئے جاتے ہیں اس لئے بدعت کہلاتے ہیں۔

نبی کریم ﷺ کا ارشاد ہے **كُلُّ بَدْعَةٍ ضَلَالَةٌ وَكُلُّ ضَلَالَةٍ فِي النَّارِ (مشکوٰۃ)** بدعت گمراہی ہے اور گمراہی انجام کار دوزخ میں لے جاتی ہے۔ اس آیت مبارکہ میں فرمایا گیا ہے کہ اللہ نے احکام شریعت بڑے واضح طور پر بیان کر دیئے ہیں اور اس لئے کئے ہیں **أَنْ تَضِلُّوا** مہ خبردار گمراہ نہ ہو جانا۔ اگر شریعت مطہرہ کو چھوڑو گے تو گمراہ ہو جاؤ گے۔ اگر اس میں کمی کرو گے یا زیادتی کرو گے تو بھی گمراہ ہو جاؤ گے۔ **وَاللَّهُ بِكُلِّ شَيْءٍ عَلِيمٌ** یہ بات یاد رکھو کہ اللہ تمہارے ہر حال سے، ہر لمحے، ہر وقت سے باخبر ہے۔ نیت اور ارادے کو بھی جانتا ہے اور سوچ و فکر کو بھی۔ اس لئے ہمیں ان فکروں سے خود کو آزاد کر لینا ضروری ہے کہ اگر س طرح کروں گا تو لوگ اچھا کہیں گے۔ اور اس طرح کروں گا تو کیا کہیں گے؟ اگر اس بات کو چھوڑ دیا جائے اور صرف اتنی سی تبدیلی کر دی جائے کہ جو کرنے جا رہا ہوں، کہنے جا رہا ہوں یا سوچ رہا ہوں، اس پر اللہ کریم راضی ہوں گے یا ناراض ہوں گے۔ یہ چھوٹی سی تبدیلی پورے کردار کو بدل کر رکھ دیتی ہے۔ اس تبدیلی کا اصول یہ ہے کہ اپنی امیدوں کا مرکز اللہ کریم کو رکھو۔ لوگوں کو نہیں۔ حق کے ساتھ رہنا شرط ہے۔ لوگوں کی اکثریت کے ساتھ رہنا شرط نہیں۔ اللہ کے کئی ایسے نبی ہو گزرے ہیں جنہیں لوگوں نے ماننا تو درکنار ظلماً شہید کرنے کو شعار بنایا۔ کسی نے ان کی بات نہیں مانی تو انبیاء کی شان میں کوئی کمی نہیں آئی۔ انبیاء نے اعلائے کلمۃ الحق کیا اور برسر عام کیا۔ علی الاعلان لوگوں کو اللہ کا پیغام پہنچایا۔ لہذا اللہ کو علیم وخبیر جانو وہ ہر حال میں اپنے بندوں کے تمام احوال سے باخبر ہے۔

## سورة المائدة ركوع 1 آيات 1 تا 5

يَا أَيُّهَا الَّذِينَ آمَنُوا أَوْفُوا بِالْعُقُودِ ۗ أُحِلَّتْ لَكُمْ بَهِيمَةُ الْأَنْعَامِ  
إِلَّا مَا يُتْلَىٰ عَلَيْكُمْ غَيْرَ مُحِلِّي الصَّيْدِ وَأَنْتُمْ حُرْمٌ ۗ إِنَّ اللَّهَ  
يُحْكُمُ مَا يُرِيدُ ① يَا أَيُّهَا الَّذِينَ آمَنُوا لَا تَحْلُوا شَعَائِرَ اللَّهِ وَلَا  
الشَّهْرَ الْحَرَامَ وَلَا الْهَدْيَ وَلَا الْقَلَائِدَ وَلَا آمِينَ الْبَيْتِ الْحَرَامِ  
يَبْتَغُونَ فَضْلًا مِّن رَّبِّهِمْ وَرِضْوَانًا ۗ وَإِذَا حَلَلْتُمْ فَاصْطَادُوا ۗ  
وَلَا يَجْرِمَنَّكُمْ شَنَا نُ قَوْمٍ أَن صَدُّوكُمْ عَنِ الْمَسْجِدِ الْحَرَامِ  
أَن تَعْتَدُوا ۗ وَتَعَاوَنُوا عَلَى الْبِرِّ وَالتَّقْوَىٰ ۗ وَلَا تَعَاوَنُوا عَلَى  
الْإِثْمِ وَالْعُدْوَانِ ۗ وَاتَّقُوا اللَّهَ ۗ إِنَّ اللَّهَ شَدِيدُ الْعِقَابِ ②  
حُرِّمَتْ عَلَيْكُمُ الْمَيْتَةُ وَالدَّمُ وَلَحْمُ الْخِنْزِيرِ وَمَا أُهْلَ لِغَيْرِ  
اللَّهِ بِهِ وَالْمُنْخَنِقَةُ وَالْبُوقُودَةُ وَالْبُتْرَدِيُّةُ وَالنَّطِيعَةُ وَمَا أَكَلَ  
السَّبْعُ إِلَّا مَا ذَكَّيْتُمْ ۗ وَمَا ذُبِحَ عَلَى النُّصُبِ وَأَن تَسْتَقْسِمُوا  
بِالْأَزْلَامِ ۗ ذَلِكُمْ فَسْقٌ ۗ الْيَوْمَ يَبْسُ الَّذِينَ كَفَرُوا مِن  
دِينِكُمْ فَلَا تَخْشَوْهُمْ وَاخْشَوْنِ ۗ الْيَوْمَ أَكْبَلْتُ لَكُمْ  
دِينَكُمْ وَأَتَمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ  
دِينًا ۗ فَمَنِ اضْطُرَّ فِي مَخْصَصَةٍ غَيْرِ مُتَجَانِفٍ لِإِثْمٍ ۗ فَإِنَّ اللَّهَ

غُفُورٌ رَّحِيمٌ ۝ يَسْأَلُونَكَ مَاذَا أُحِلَّ لَهُمْ ۗ قُلْ أُحِلَّ لَكُمْ  
 الطَّيِّبَاتُ ۗ وَمَا عَلَّمْتُم مِّنَ الْجَوَارِحِ مُكَلَّبِينَ تُعَلِّمُونَهُنَّ مِمَّا  
 عَلَّمَكُمُ اللَّهُ ۗ فَكُلُوا مِمَّا أَمْسَكَنَّ عَلَيْكُمْ ۖ وَادْكُرُوا اسْمَ اللَّهِ  
 عَلَيْهِ ۖ وَاتَّقُوا اللَّهَ ۚ إِنَّ اللَّهَ سَرِيعُ الْحِسَابِ ۝ أَلْيَوْمَ أُحِلَّ لَكُمْ  
 الطَّيِّبَاتُ ۗ وَطَعَامُ الَّذِينَ أُوتُوا الْكِتَابَ حِلٌّ لَّكُمْ ۖ  
 وَطَعَامُكُمْ حِلٌّ لَهُمْ ۖ وَالْبُحْصَنُ مِنَ الْبُؤْمِنِ وَالْبُحْصَنُ  
 مِنَ الَّذِينَ أُوتُوا الْكِتَابَ مِن قَبْلِكُمْ إِذَا آتَيْتُمُوهُنَّ أُجُورَهُنَّ  
 مُحْصِنِينَ غَيْرَ مُسْفِحِينَ ۖ وَلَا مُتَّخِذِي أَخْدَانٍ ۗ وَمَن يَكْفُرْ  
 بِالْإِيمَانِ فَقَدْ حَبِطَ عَمَلُهُ ۖ وَهُوَ فِي الْآخِرَةِ مِنَ الْخَسِرِينَ ۝

اے ایمان والو! عہدوں کو پورا کرو۔ تمہارے لئے تمام چوپائے جو مشابہ  
 انعام (یعنی اونٹ بکری گائے) کے ہوں حلال کئے گئے ہیں۔ مگر جن کا ذکر آگے  
 آتا ہے، لیکن شکار کو حلال مت سمجھنا جس حالت میں کہ تم احرام میں ہو۔ بے شک  
 اللہ تعالیٰ جو چاہیں حکم کریں ﴿۱﴾ اے ایمان والو بے حرمتی نہ کرو اللہ تعالیٰ کی  
 نشانیوں کی اور نہ حرمت والے مہینہ کی اور نہ حرم میں قربانی ہونے والے جانور کی اور  
 نہ ان جانوروں کی جن کے گلے میں پٹے پڑے ہوئے ہوں اور نہ ان لوگوں کی جو کہ  
 بیت الحرام کے قصد سے جا رہے ہوں اپنے رب کے فضل اور رضامندی کے طالب  
 ہوں اور جس وقت تم احرام سے باہر آ جاؤ تو شکار کیا کرو۔ اور ایسا نہ ہو کہ تم کو کسی قوم  
 سے جو اسی سبب سے بغض ہے کہ انہوں نے تم کو مسجد حرام سے روک دیا تھا وہ  
 تمہارے لئے اس کا باعث ہو جائے کہ تم حد سے نکل جاؤ اور نیکی اور تقویٰ

میں ایک دوسرے کی اعانت کیا کرو اور گناہ اور زیادتی میں ایک دوسرے کی اعانت مت کرو اور اللہ سے ڈرا کرو بلاشبہ اللہ تعالیٰ سخت سزا دینے والے ہیں۔ ﴿۲﴾ تم پر حرام کئے گئے ہیں مردار اور خون اور خنزیر کا گوشت اور جو جانور کہ غیر اللہ کے نام ذبح کر دیا گیا ہو اور جو گلا گھٹنے سے مر جائے۔ اور جو کسی ضرب سے مر جائے۔ اور جو گر کر مر جائے۔ اور جو کسی کی ٹکر سے مر جائے اور جس کو کوئی درندہ کھانے لگے لیکن جس کو ذبح کر ڈالو اور جو جانور پر ستش گا ہوں پر ذبح کیا جائے اور یہ کہ تقسیم کرو بذریعہ قرعہ کے تیروں کے یہ سب گناہ ہیں۔ آج کے دن ناامید ہو گئے۔ کافر لوگ تمہارے دین سے سوان سے مت ڈرنا اور مجھ سے ڈرتے رہنا۔ آج کے دن تمہارے لئے تمہارے دین کو میں نے کامل کر دیا اور میں نے تم پر اپنا انعام تمام کر دیا اور میں نے اسلام کو تمہارا دین بننے کے لئے پسند کر لیا۔ پس جو شخص شدت کی بھوک میں بیتاب ہو جائے بشرطیکہ کسی گناہ کی طرف اس کا میلان نہ ہو تو یقیناً اللہ تعالیٰ معاف کرنے والے ہیں رحمت والے ہیں۔ ﴿۳﴾ لوگ آپ سے پوچھتے ہیں کہ کیا کیا جانور ان کے لئے حلال کئے گئے ہیں۔ آپ فرمادیتے کہ تمہارے لئے کل حلال جانور حلال رکھے ہیں اور جن شکاری جانوروں کو تم تعلیم دو اور تم ان کو چھوڑو بھی اور ان کو اس طریقہ سے تعلیم دو جو تم کو اللہ تعالیٰ نے تعلیم دیا ہے تو ایسے شکاری جانور جس شکار کو تمہارے لئے پکڑیں، اس کو کھاؤ اور اس پر اللہ کا نام لیا کرو اور اللہ سے ڈرتے رہا کرو۔ بیشک اللہ تعالیٰ جلدی حساب لینے والے ہیں۔ ﴿۴﴾ آج تمہارے لئے حلال چیزیں حلال کی گئیں اور جو لوگ کتاب دیئے گئے ہیں ان کا ذبیحہ تم کو حلال ہے اور تمہارا ذبیحہ ان کو حلال ہے اور پارسا عورتیں بھی جو مسلمان ہوں اور پارسا عورتیں ان لوگوں میں سے بھی جو تم سے پہلے کتاب دیئے گئے ہیں جب کہ تم ان کو ان کا معاوضہ دے دو۔ اس طرح سے کہ تم بیوی بناؤ نہ تو علانیہ بدکاری کرو اور نہ خفیہ آشنائی کرو۔ اور جو شخص ایمان کے ساتھ کفر کرے گا تو اس شخص کا عمل

غارت ہو جائے گا اور وہ آخرت میں بالکل زیاں کار ہوگا۔ ﴿۵﴾

## خلاصہ تفسیر و معارف

يَا أَيُّهَا الَّذِينَ آمَنُوا أَوْفُوا بِالْعُقُودِ ۖ أُحِلَّتْ لَكُمْ بَهِيمَةُ الْأَنْعَامِ إِلَّا مَا يُشْبِهُ عَلَيْكُمْ غَيْرَ مُحْتَبَى الصَّيْدِ وَأَنْتُمْ حُرْمٌ ۗ إِنَّ اللَّهَ يَحْكُمُ مَا يُرِيدُ ۝ يَا أَيُّهَا الَّذِينَ آمَنُوا لَا تَحِلُّوا شَعَائِرَ اللَّهِ وَلَا الشُّهُرَ الْحَرَامَ وَلَا الْهَدْيَ وَلَا الْقَلَائِدَ وَلَا آمِينَ الْبَيْتِ الْحَرَامِ يَبْتَغُونَ فَضْلًا مِّن رَّبِّهِمْ وَيَرْضَوْنَ آثَامَهُمْ وَإِذَا حَلَلْتُمْ فَاصْطَادُوا ۗ وَلَا يَجْرِمَنَّكُمْ شَنَاٰنُ قَوْمٍ أَن صَدُّوكُمْ عَنِ الْمَسْجِدِ الْحَرَامِ أَن تَعْتَدُوا ۗ وَتَعَاوَنُوا عَلَى الْبِرِّ وَالتَّقْوَىٰ ۗ وَلَا تَعَاوَنُوا عَلَى الْإِثْمِ وَالْعُدْوَانِ ۗ وَاتَّقُوا اللَّهَ ۗ إِنَّ اللَّهَ شَدِيدُ الْعِقَابِ ۝

سورہ مائدہ کا شمار مدنی سورتوں میں ہوتا ہے۔ کئی سورتوں میں زیادہ زور توحید باری اوصاف باری اور عقائد کی پختگی پر ہے اور مدنی سورتوں میں احکام کی وضاحت پر زیادہ توجہ دی گئی ہے اسلئے کہ مدینہ منورہ اسلامی ریاست بن چکی تھی اس میں نظام حیات کا نفاذ ہو رہا تھا اس لئے معاملات دنیوی کے احکام پر زور دیا جا رہا تھا اس سورہ کی پہلی آیت مبارکہ ایک حکم سے شروع ہو رہی ہے وہ ہے عہد کی پابندی۔ فرمایا يَا أَيُّهَا الَّذِينَ آمَنُوا أَوْفُوا بِالْعُقُودِ کہ جن لوگوں کو نور ایمان نصیب ہوا ہے اور جو اپنے مسلمان ہونے کا دعویٰ کرتے ہیں انہیں چاہیے کہ وہ اپنے وعدے ایفاء کریں۔

عہد کا پورا کرنا فرض عین ہے:

یہ اصول ہے کہ جو حکم براہ راست قرآن حکیم سے ثابت ہوتا ہے وہ فرض عین ہے۔ یہاں فرمایا گیا ہے کہ مسلمان کو یہ زیب نہیں دیتا کہ وہ وعدہ خلافی کرے۔ کیونکہ اسے حکم دیا گیا ہے کہ وعدہ پورا کرو۔

عقود یعنی وعدے کیا ہیں؟ ان کی صورتیں کیا ہیں؟

پہلی صورت مسلمان اللہ کے روبرو ہونے کا احساس رکھتے ہوئے اپنی ذمہ داری پر وعدہ کرتا ہے کہ وہ اسے پوری دیانتداری سے پورا کرے گا۔ مسلمان کا سب سے پہلا وعدہ کلمہ طیبہ کا اقرار ہے۔ لا الہ الا اللہ محمد رسول اللہ کو زبان سے قبول کر کے دلی رضامندی اور تصدیق کے ساتھ وہ جو عہد کرتا ہے اس کی عملی زندگی اس پر شہادت دیتی ہے کہ اگر وہ دنیا کے لالچ میں اللہ کے حکم کے خلاف کسی دوسرے کی اطاعت



کرتا ہے تو گویا اس نے اللہ کی الوہیت کا جو وعدہ کیا تھا وہ پورا نہیں کیا یا کسی سے ڈر کر خلاف شریعت عمل کرتا ہے تو بھی وعدہ خلافی کرتا ہے۔ اطاعت کی دو صورتیں ہیں۔ امید منفعت اور خطرہ مضر۔ اگر نفع کی امید اور نقصان کا خوف اللہ کے سوا کسی دوسرے سے وابستہ کر لیں اور اللہ کی نافرمانی کریں تو یہ شرک ہے اور یہ صورت کسی دوسرے کے علاوہ اپنی خواہشات ذات، خواہشات نفس کی پیروی میں بھی ہے۔ اللہ پاک سورۃ الفرقان (آیت 43) میں فرماتے ہیں **أَرَدَّيْتُمْ مَنِ اتَّخَذَ إِلَهَهُ هَوَاهُ** آپ نے اس شخص کی حالت دیکھی جس نے اپنی خواہش نفسانی کو اپنا الہ یعنی اپنا معبود بنا رکھا ہے۔

### خواہش نفس کی عبادت سے کیا مراد ہے؟

ظاہر ہے کہ کوئی بھی شخص خواہش نفس کو مجسم کر کے سامنے رکھ کر سجدے تو نہیں کرتا۔ اس کے دل میں خواہش اٹھتی ہے اگر وہ غلط ہے تو اللہ کریم کی نافرمانی کا کام ہے۔ بندہ اللہ کریم کے روکنے سے جب نہیں رکتا تب یہ خواہش نفس کی عبادت کہلاتی ہے۔ اسی طرح کسی دوسرے کو اپنا رب مانتا ہے۔ اسے حاجت روا سمجھتا ہے اور اس لئے اسے ناراض نہیں کرتا۔ اللہ کی نافرمانی کر لیتا ہے تو یہ بھی شرک کی صورت ہے۔ مولانا احمد علی لاہوری رحمۃ اللہ علیہ اپنے رسالے خدام الدین میں فرماتے ہیں کہ جب اذان ہوتی ہے اور بندہ اپنی دکان نہیں چھوڑتا کاروبار کرتا رہتا ہے تو اس کے ذہن میں کاروبار کی اہمیت نماز سے بڑھی ہوئی ہوتی ہے۔ کہتا ہے ابھی نماز میں بڑا وقت ہے، پڑھ لیں گے لیکن اٹھتا نہیں کہ اٹھ جاؤں گا تو میری روزی کم ہو جائے گی لوگ دوسری دکانوں پر چلے جائیں گے تو فرماتے ہیں کہ ایسا شخص اللہ کی ربوبیت کا قائل نہیں۔ اس نے دکان کو ہی اپنا رب سمجھ رکھا ہے۔

**دوسری صورت:** وعدے کی بے شمار صورتیں ہیں لیکن دوسری اہم صورت نکاح ہے کہ اللہ کے نام پر مل کر عمر گزارنے اور معاشرے کو بہترین افراد مہیا کرنے کا جو عہد اللہ کے روبرو کیا جاتا ہے وہ نکاح ہے۔ نکاح اس لئے نہیں ہوتا کہ میاں ساری عمر بیوی کو نیچا دکھاتا رہے اور بیوی میاں کو نیچا دکھاتی رہے۔ ہمارے ہاں یہ رواج ہے کہ شادی ہوتے ہی دیکھا جانے لگتا ہے کہ غلبہ میاں کا ہے یا بیوی کا وہ اپنی بات منواتا ہے یا یہ اپنی بات منواتی ہے؟ حالانکہ یہ دو بندے اللہ کے نام پر ایک دوسرے پر حلال ہوتے ہیں اور عہد کرتے ہیں کہ مل کر ایک دوسرے سے تعاون کر کے اپنی زندگی اللہ اور اللہ کے رسول اللہ صلی اللہ علیہ وسلم کی اطاعت میں گزاریں گے اور آنے والی نسلوں کو نیک، صالح، دیندار، شریف بنائیں گے۔

## وعدے کی ایک اور صورت:

حکمرانوں کا حکومت میں آنے کے لئے ووٹ لیتے وقت وعدہ کرنا ہے۔ الیکشن سے پہلے بہت خوبصورت وعدے ہوتے ہیں جب الیکشن کے نتیجے میں اسمبلیوں میں پہنچ جاتے ہیں تو کہتے ہیں یہ عہد پورے کرنا بہت مشکل کام ہے یہ نہیں ہو سکتا۔ مثلاً صدر ضیاء الحق مرحوم نے ایک ریفرنڈم کروایا کہ اگر آپ کو اسلام کا نفاذ منظور ہے تو اس کا مطلب ہے کہ میں مزید پانچ سال صدر ہوں گا اور اسلام نافذ کروں گا اور اگر آپ کو اسلام کا نفاذ منظور نہیں تو پھر میری صدارت نہیں ہوگی۔ اب کون تھا جو کہتا کہ اسے اسلام کا نفاذ نہیں چاہیے۔ پھر جیتنے کے بعد انہوں نے تقریر کی اور فرمانے لگے کہ میں نے دو وعدے کیے تھے۔ ایک یہ کہ اسلام نافذ کروں گا دوسرا یہ کہ مزید پانچ سال صدر رہوں تو نفاذ اسلام والا وعدہ تو مشکل نظر آ رہا ہے دوسرا البتہ میں ضرور پورا کروں گا۔ اگرچہ پاکستان کے تمام حکمرانوں میں سے میرے علم کے مطابق ضیاء الحق مرحوم ذاتی حیثیت میں دینی اعتبار سے سب سے بہتر آدمی تھا لیکن وعدے کی پابندی اور ایفاء عہد انہوں نے بھی نہیں کیا۔

آج اخلاقی حالت یہاں تک پہنچ چکی ہے کہ موجودہ حکمران نے بڑی آسانی سے کہہ دیا ہے کہ وعدہ کوئی قرآن و حدیث تو نہیں کہ ضرور پورا کیا جائے اور انہوں نے کبھی قرآن و حدیث پڑھا ہو تو یاد ہو کہ وعدہ پورا کرنا اللہ کا حکم ہے جو اس نے قرآن میں نازل کیا ہے۔ **أَوْفُوا بِالْعُقُودِ** کہ جو وعدے کرتے ہو وہ پورے کرو ہم معاملات زندگی میں بہت سے وعدے کرتے ہیں عہد کرتے ہیں پھر یا تو بھول جاتے ہیں یا پرواہ نہیں کرتے یا حالات بدل جاتے ہیں یا ہم خود کو بدل دیتے ہیں تو درست بات یہ ہے کہ وعدہ پورا کرنا چاہیے۔

## جانوروں میں حلت و حرمت:

ایفاء عہد کے بعد دوسرا حکم حلت و حرمت کا ہے۔ فرمایا: **أُجِلَّتْ لَكُمْ بَهِيمَةُ الْأَنْعَامِ إِلَّا مَا يُثَلَّى عَلَيْكُمْ** تمام جانور تمہارے لئے حلال کر دیئے ہیں سوائے ان کے جو قرآن حکیم نے حرام کر دیئے ہیں، جن کے بارے میں تم تلاوت کرتے ہو، پڑھتے ہو کہ یہ حرام ہیں۔ اللہ کریم نے بے شمار جانور اور پرندے پیدا کئے ہیں جو سب حلال ہیں سوائے ان کے جن کو اللہ نے اللہ کے رسول ﷺ نے ارشاد فرمایا کہ وہ حلال نہیں۔ علماء حق فرماتے ہیں کہ اصل میں ہر چیز میں اباحت ہے، حلت ہے۔ اصل میں اباحت و حلت

ثابت نہیں کرنا پڑتی کہ فلاں چیز حلال ہے بلکہ یہ ثابت کرنا پڑتا ہے کہ فلاں چیز حرام ہے۔ جس کی حرمت شرعی آجائے وہ حرام ہے جس کی حرمت شرعی نہیں وہ حلال ہے۔ جیسا کہ قرآن حکیم میں دوسری جگہ ارشاد باری تعالیٰ ہے کہ خَلَقَ لَكُمْ مَّا فِي الْأَرْضِ جَمِيعًا (البقرہ 29) اللہ نے روئے زمین پر جو کچھ پیدا کیا ہے، اے انسانو! وہ سب کچھ تمہارے لئے پیدا کیا ہے۔ تمہاری ضرورت پوری کرنے اور تمہارے استعمال کے لئے پیدا کیا ہے۔ اسی طرح یہاں فرمایا تمام جانور تمہارے لئے حلال ہیں سوائے ان کے جو قرآن نے حرام کر دیئے۔ إِلَّا مَا يُتْلَىٰ عَلَيْكُمْ جن کے بارے تم تلاوت کرتے ہو اور پڑھتے ہو کہ وہ حرام ہیں غَيْرَ مُحْتَلِي الضَّيْدِ وَأَنْتُمْ حُرْمٌ اور جب تم حج کے احرام میں ہوتے ہو تو پھر شکار کرنے کی اجازت نہیں ہے۔ بلکہ شکار کرو گے تو وہ حلال نہیں ہوگا۔ حالت احرام میں حلال جانور کا شکار بھی کیا جائے تو وہ حلال نہیں ہوگا۔ یہ کیسی عجیب بات ہے کہ حلال جانور بھی احرام کی حالت میں شکار کرنے سے حلال نہیں ہوگا۔ إِنَّ اللَّهَ يَحْكُمُ مَا يُرِيدُ ① یہ عجیب بات نہیں ہے اس لئے کہ اللہ جو چاہتا ہے وہ حکم دیتا ہے یہ اس کا حق ہے اسی کی شان ہے وہ تمام حکمتوں کو جاننے والا ہے۔ اس کی حکمت بھی وہی جانتا ہے کہ حالت احرام میں شکار کی ممانعت کیا ہے! یہ اللہ کا حکم ہے اور اللہ جو چاہتا ہے حکم دیتا ہے۔

### حالت احرام ایک کیفیت ہے:

احرام کی حالت تو ایک خاص کیفیت ہے۔ بندہ دو آن سلی چادروں میں لپٹا ہر اچھے لباس سے منہ موڑ کر ہر طرف سے کٹ کر لبیک اللهم لبیک، لبیک لا شریک لک لبیک پکارتا ہے کہ اے اللہ میں تیری بارگاہ میں آ گیا ہوں تیرا کوئی شریک نہیں۔ تجھ جیسا کوئی دوسرا نہیں پھر وہ اسی طرح متوجہ الی اللہ ہو کر یوم حشر کو یاد کر کے اپنے گناہوں کی معافی مانگتا ہے۔ آئندہ کے لئے نیکی کی توفیق مانگتا ہے تو اس حال میں بھلا وہ شکار کی طرف کیسے متوجہ رہ سکتا ہے۔ تو حالت احرام میں شکار کی ممانعت کی حکمتیں اللہ ہی جانتا ہے، جس کا یہ حکم ہے۔

جس کام سے اللہ روک دے اس میں حرمت آ جاتی ہے:

إِنَّ اللَّهَ يَحْكُمُ مَا يُرِيدُ یہ اس کی کائنات ہے وہ جو چاہے حکم دے جو چاہے قانون نافذ کرے کسی کے پاس اعتراض کی گنجائش نہیں اور قانون یہ ہے کہ جس کام سے اللہ روک دے وہ کام کریں تو اس میں حرمت آ جائے گی وہ کام حرام ہو جائے گا ناجائز ہو جائے گا۔

يَا أَيُّهَا الَّذِينَ آمَنُوا لَا تَحِلُّوا شَعَاءَ اللَّهِ پر ایمان لانے والو! اللہ کی عظمت کی نشانیوں کی عزت و احترام میں فرق نہ آنے دو۔ شَعَاءُ اللَّهِ کیا ہیں؟ وہ تمام چیزیں جن سے اللہ کی عظمت کا اظہار

ہوتا ہے اس لئے تمام احکام شریعت شعائر اللہ ہیں کہ ان سے اللہ کی عظمت اور اس کی حاکمیت اعلیٰ کا اظہار ہوتا ہے۔ بیت اللہ اور دنیا کی تمام مساجد شعائر اللہ ہیں، صفا مروہ کی پہاڑیاں اور ان کی سعی شعائر اللہ ہیں۔ اللہ کی عظمت کی نشانیاں ہیں اور وہ جانور جو قربانی کے لئے مختص کئے جاتے ہیں اور حرمت والے مہینے۔ فرمایا لَا تُحِلُّوا شَعَائِرَ اللَّهِ اللہ کے شعائر کی بے حرمتی نہ کرو۔ احکام الہی اور حضور اکرم صلی اللہ علیہ وسلم کے ارشادات عظمت الہی کی دلیل ہیں۔ بیت اللہ شریف، مسجد نبوی شریف، صفا و مروہ کی عزت و احترام ہر صورت بحال رکھو۔ ایسے ہی جو جانور قربانی کے لئے مختص کر دیئے جائیں انہیں چوری کرنا، یا اذیت دینا حرام ہے۔ وَلَا الشَّهْرَ الْحَرَامَ اور حرمت والے مہینوں کی حرمت قائم رکھو۔ چار مہینے ایسے ہیں جن کی حرمت شرعی ہے۔ ان میں اگر کافر جنگ چھیڑے تو مسلمانوں کو جواب دینے کی اجازت ہے اور مسلمان تو ویسے ہی ان مہینوں میں جنگ نہیں کرتے۔ وَلَا الْهَدْيَ وَلَا الْقَلَائِدَ اور ان جانوروں کی بھی بے حرمتی سے بچو جو قربانی کے لئے بیت اللہ لے جائے جا رہے ہیں اور شناخت کیلئے جن کے گلے میں پٹے بندھے ہوئے ہوں تاکہ ہر دیکھنے والے کو پتہ چل جائے کہ یہ قربانی کے جانور ہیں۔ جب شَعَائِرَ اللَّهِ کے احترام کی اس درجہ تعظیم لازمی ہے تو جو مسجد پر بم گراتے ہیں وہ کس قدر قبیح جرم کے مرتکب ہوتے ہیں۔ مساجد سے جوتے چوری کرنا، یا گھڑیاں اتار کر لے جانا یا مساجد میں بیٹھ کر دنیوی باتیں کرنا یا کسی کے خلاف منصوبہ سازی کرنا۔ یہ سب مسجد کی توہین ہے اور فعل حرام ہے۔ دنیا کی ساری ہی مساجد شَعَائِرَ اللَّهِ ہیں۔ کہ مسجدیں صرف اللہ کی ہیں۔ اللہ کی عبادت کے لئے ہیں لیکن اب تو شاید ہی کوئی مسجد نظر آئے ورنہ اکثر کہا جاتا ہے کہ یہ حنفیہ مسجد ہے، یہ قادریہ ہے، یہ اہل حدیث کی ہے وغیرہ۔ حالانکہ اللہ کا فرمان ہے وَإِنَّ الْمَسَاجِدَ لِلَّهِ تمام مسجدیں صرف اللہ کی ہیں۔ ان میں کوئی کسی کو عبادت کرنے سے نہیں روک سکتا۔ ہاں غیر شرعی امور کرنے کی اجازت نہیں اور یہ بھی شریعت نے منع کر دیا ہے۔ تو فرمایا: وَلَا آمِنِينَ الْبَيْتِ الْحَرَامِ ایسے لوگ جو بیت الحرام کو جا رہے ہوں اور اللہ کی رضا مندی اور اس کے فضل کے طالب ہوں۔ يَبْتَغُونَ فَضْلًا مِّن تَرْبِهِمْ وَرِضْوَانًا انہیں بھی نہ روکا جائے۔ وَإِذَا حَلَلْتُمْ فَاصْطَادُوا ہاں! جب تم حلال ہو جاؤ یعنی جب تم حج کر چکو، سرمنڈا کے احرام کھول دو اور حد حرم سے باہر آ جاؤ۔ کہ حد حرم میں تو سارا سال ہی شکار حرام ہے تو پھر جب حد حرم سے باہر آ جاؤ تو شکار کر سکتے ہو یعنی حد حرم سے باہر ہو اور احرام کھول چکے ہوں تو پھر شکار حلال ہے۔

## حلال جانوروں کا شکار:

حلال جانوروں کے شکار کی اجازت ہے تاکہ ان کا گوشت استعمال کیا جائے۔ شغل کے طور پر جانوروں کو مارنا اور اسے کھیل بنا لینا ناجائز ہے۔ یہ تو درست ہے کہ اپنے اہل خانہ کیلئے یا چند کنبے مل کر شکار کا گوشت بانٹ لیں اس کے لئے چند شکاری مل کر شکار کر لیں۔ چند پرندے شکار کر لیں، کوئی بڑا جانور، ہرن وغیرہ شکار کر لیں اور اسے استعمال کر لیں۔ لیکن یہ جائز نہیں کہ کئی سو پرندے مار لئے اور ہرن مار کر اس کی کھال لے آئے اور گوشت وہیں پھینک آئے ضرورت کے لئے شکار کرنا جائز ہے۔ شغل کے لئے شکار کرنا جائز نہیں۔ شاہ اسمعیل شہید اکثر ہرن کا شکار کیا کرتے تھے۔ اس زمانے میں شکار کا گوشت بازار میں فروخت بھی ہوتا تھا تو کسی نے عرض کی کہ آپ اتنے بڑے عالم اور متقی شخص ہیں آپ شکار پر وقت کیوں ضائع کرتے ہیں؟ تو انہوں نے فرمایا کہ سب سے بہترین گوشت وہی ہے جو بندہ شکار کر کے خود ذبح کر کے کھاتا ہے۔ کہ اس طرح وہ یہ رزق براہ راست اللہ سے لیتا ہے درمیان میں نہ دکاندار نہ تاجر کسی کے کاروبار کی اچھائی برائی کا اس پر کوئی اثر نہیں ہوتا شکار کا گوشت الطیب الرزق ہے یعنی پاکیزہ ترین رزق۔ اس کے علاوہ شکار میں جہاد کی بہترین تربیت ہوتی ہے۔ گھات لگانا، نشانہ بازی اس طرح جہاد کی عملی تربیت ہوتی ہے۔

**مسئلہ:** بعض لوگوں نے یہ فتویٰ دیا ہے کہ اگر تکبیر پڑھ کر گولی چلائی جائے اور جانور ذبح ہونے سے پہلے مر جائے تو وہ حلال ہے۔ یہ فتویٰ درست نہیں۔ اس لئے کہ گولی تیز دھار آلہ نہیں اور ذبح میں کاٹنا شرط ہے اس میں لوہے کی دھار ہی شرط نہیں تیز دھار پتھر سے بھی تکبیر پڑھ کر جانور کی گردن کاٹ دی جائے تو حلال ہو جاتا ہے اسی طرح شیشہ اگر تیز دھار ہے اور تکبیر پڑھ کر جانور کی گردن کاٹ دی جائے تو حلال ہو جاتا ہے۔ لیکن گولی پتھر کی مثال ہے۔ جو جسم کو توڑتی ہے اور توڑ کر زخم بناتی ہے جو مہلک ہوتا ہے اگر کوئی جانور کنویں میں گر گیا اور ایسا زخمی ہوا کہ اندیشہ ہے باہر نکلنے تک زندہ نہ رہے گا تو ایسی حالت میں تکبیر پڑھ کر کوئی تیز دھار چیز پھینکی جائے جو اس کے جسم کو کاٹ دے خون نکل آئے تو وہ جانور حلال ہے اسی طرح تیر سے ماریں، چاقو سے ماریں، گلا کاٹے یا نہ کٹے جسم کہیں سے بھی کٹ جائے لیکن کٹے تیز دھار آلے سے تو وہ حلال ہے گولی پتھر کی مثال ہوتی ہے اس کے پیچھے البتہ بارود کی طاقت ہوتی ہے وہ جسم کو توڑ کر پار ہو جاتی ہے جن لوگوں نے اس پر جواز کا فتویٰ دیا ہے انہوں نے اس پہلو پر توجہ نہیں فرمائی یا ہو سکتا ہے انہوں نے زندگی بھر کبھی بندوق سے فارغ بھی نہ کیا ہو۔ لہذا اصول یہ ہے کہ ذبح میں کاٹنا شرط ہے یعنی کوئی تیز دھار چیز جو کاٹ سکے۔

وَلَا يَجْرِمَنَّكُمْ شَنَاٰنُ قَوْمٍ اَنْ صَدُّوْكُمْ عَنِ الْمَسْجِدِ الْحَرَامِ اَنْ تَعْتَدُوْا ۗمَ ۗكٰسِي قَوْمٍ يٰ قَبِيْلَةَ كِي دَشْمَنِي اور عداوت تمہیں اس بات پر آمادہ نہ کرے کہ تم کسی کو بیت اللہ شریف آنے سے روکو۔ کوئی دشمنی اللہ کی اطاعت سے یا اللہ کی عبادت سے روکنے کا سبب نہ بن جائے۔ اگر دشمن کو بھی عبادت سے روکنا حرام ہے تو مسجد میں نمازیوں پر بم چلانا کون سا جہاد ہے؟ اور اس جہاد کا جواز کہاں سے آیا؟ اللہ کا حکم ہے **وَتَعَاوَنُوا عَلٰی الْبِرِّ وَالتَّقْوٰی ۗ وَلَا تَعَاوَنُوا عَلٰی الْاِثْمِ وَالْعُدْوَانِ ۗ** نیکی اور تقویٰ کے کاموں میں تعاون کرو رکاوٹ نہ بنو۔ تعاون کی ایک صورت یہ ہے کہ نیک مشورہ ہی دے دیا جائے۔ دوسرے کو نیکی کرنے سے نہ روکنا بھی تعاون کی ایک صورت ہے۔ سو ہر بھلائی کے کام میں ہر نیکی کے کام میں مدد کی جائے تعاون کیا جائے۔ کسی برائی میں کسی گناہ میں اور نافرمانی **وَالْعُدْوَانِ** میں تعاون نہ کیا جائے۔ **وَالْعُدْوَانِ** کے معنی ہیں بغاوت، نافرمانی **الْاِثْمِ** ہے۔ یعنی بغاوت اور گناہ میں یہ فرق ہے کہ کوئی کہتا ہے کہ نماز پڑھنا فرض ہے، ضروری ہے، اچھی بات ہے لیکن میرے پاس فرصت نہیں ہے۔ تو یہ **الْاِثْمِ** ہے۔ گناہ ہے، جرم ہے۔ لیکن اگر کوئی یہ کہے کہ بہت نمازی دیکھے ہیں بھلا نماز پڑھنے سے کیا ہوتا ہے؟ اس کی کیا ضرورت ہے؟ یہ تو مولویوں نے ڈھونگ بنا رکھا ہے۔ اس طرح انکار کرنے والا بغاوت کرے گا۔ یہ بارگاہ الہی میں بغاوت ہوگی۔ اسی طرح زندگی کے باقی شعبوں میں احکام الہی پر عمل نہ کرنا گناہ ہے اور ان سے بغاوت کرنا کفر ہے وہ معاملہ ذاتی ہو، دوستوں کا ہو، بھائیوں کا ہو، جائیداد و میراث کا ہو، گھریلو زندگی کا ہو، لین دین اور تجارت کا ہو، کاروبار اور ملازمت کا ہو، کسی بھی کام کو خلاف شریعت کرنا گناہ ہے اور شرعی احکام سے بغاوت کرنا انہیں بے کار بتانا بغاوت ہے۔ کفر ہے۔ لہذا دونوں صورتوں میں یعنی گناہ اور بغاوت میں کسی سے تعاون نہ کرو۔ **وَ اتَّقُوا اللّٰهَ ۗ اللّٰهُ کَرِيْمٌ** سے معاملہ درست رکھو اور یاد رکھو **اِنَّ اللّٰهَ شَدِيْدُ الْعِقَابِ ۙ** اللہ کی سزائیں بڑی سخت ہیں اس کی رحمت بہت وسیع ہے لیکن اس کی گرفت بھی بڑی سخت ہے۔ اس کی سزائیں بھی بڑی سخت ہیں۔ اس لئے اللہ سے مت بگاڑو اس سے ڈرتے رہو۔

**حُرِّمَتْ عَلَيْكُمْ الْمَيْتَةُ** فرمایا حرام کر دیا گیا ہے تم پر مردار۔ حرام کے معنی ہیں کسی چیز سے روک دینا۔ سب سے پہلی چیز جس کی حرمت ہے وہ مردار ہے۔ وہ جانور جو واجب الذبح ہوں۔ انہیں ذبح کر کے کھانا حلال ہو لیکن بغیر ذبح کئے مر جائیں تو وہ حرام ہو جاتے ہیں۔ جو جانور حرام ہے وہ تو ہر صورت حرام ہے لیکن مردار اس جانور کو کہیں گے جو حلال ہے، قابل ذبح ہے اور اسے ذبح نہ کیا جائے، اس پر تکبیر نہ پڑھی جائے، وہ کسی بیماری کے باعث مر جائے یا گر کر مر جائے۔ **وَالْدَّمُ** اور خون حرام ہے۔ جو خون بوقت ذبح

نکلتا ہے وہ بھی حرام ہے۔ ہاں اگر ذبح صحیح ہو اور خون نکل جانے کے بعد گوشت میں جو تھوڑا بہت خون ہوتا ہے وہ حرام بھی نہیں اور ناپاک بھی نہیں ہے۔ لیکن اس شرط پر کہ ذبح صحیح ہو اور خون پورا نکل جائے۔ **وَلَحْمُ الْخِنْزِيرِ** اور خنزیر کا گوشت۔ مفسرین لکھتے ہیں کہ خنزیر کی اصل میں حرمت ہے۔ اس کا گوشت اس کا چمڑا غرض اس کی ہر چیز حرام ہے حتیٰ کہ اسے اجرت پر چرانا اس کی خرید و فروخت کرنا وغیرہ سب حرام ہے۔ اس لئے کہ اس کی اصل میں حرمت ہے۔ **وَمَا أُهْلَ لِغَيْرِ اللَّهِ بِهِ** اور وہ جانور جو قابل ذبح تو ہوں لیکن اللہ کے نام کے علاوہ کسی اور کے نام پر ذبح کئے گئے ہوں۔ جیسے مشرکین عرب میں رواج تھا کہ ذبح کرتے وقت اللہ کی تکبیر کے بجائے بتوں اور مشرکین کے نام لیا کرتے تھے۔ لہذا ایسے تمام جانور حرام ہیں جن پر اللہ کے علاوہ کسی کا نام لیا جائے۔ **وَالْمُنْعِقَةُ** وہ جانور جو سانس رک جانے کے باعث مر جائے۔ گلا گھسنے سے مر جانے والا جانور بھی حرام ہوتا ہے۔ **وَالْمَوْقُودَةُ** جو کسی ضرب سے ہلاک ہو جائے۔ **وَالْمُتَرَدِّيةُ** یا کوئی جانور گر کر مر جائے۔ **وَالنَّطِيعَةُ** جو کسی جانور کی نکر سے مر جائے یا کسی چیز کی نکر سے مر جائے جیسے گاڑی کی نکر سے مر جائے۔ **وَمَا أَكَلَ السَّبُعُ** یا درندے کسی جانور کو چیر پھاڑ دیں اور وہ مر جائے۔ **إِلَّا مَا ذَكَّيْتُمْ** ہاں! ان سب حالتوں میں یہ اجازت ہے کہ اگر کسی جانور کا دم گھٹ رہا تھا اور اسے مرنے سے پہلے ذبح کر لیا تو وہ حلال ہو جائے گا۔ اسی طرح کسی جانور کو نکر لگی اور اسے مرنے سے پہلے ذبح کر لیا، کوئی جانور کسی اونچی جگہ سے گرا اور مرنے سے پہلے ذبح کر لیا گیا، کسی درندے نے جانور کو گرایا لیکن اسے مرنے سے پہلے ذبح کر لیا گیا تو وہ حلال ہو جائے گا۔ جسے ذبح کر لیا وہ حلال ہو جائے گا اور جو ذبح ہونے سے پہلے مر گیا وہ حرام ہوگا۔

**وَمَا ذُبِحَ عَلَى النُّصَبِ** جو کسی تھان پر ذبح کیا جائے۔ اللہ کے علاوہ کسی کی بارگاہ میں، کسی کی رضا کے لئے، کسی کی خوشنودی حاصل کرنے کے لئے کیا جائے خواہ وہ بت ہو، مزار ہو، مقبرہ ہو، کسی مسلمان کی قبر ہو یا غیر مسلم کی جس کی بھی رضامندی حاصل کرنے کے لئے کیا جائے وہ حرام ہے۔ مفسرین کرام نے اس کی مزید وضاحت کرتے ہوئے لکھا ہے کہ وقت ذبح خواہ غیر اللہ کا نام نہ بھی لیا جائے لیکن نیت غیر اللہ کی رضا کی ہو تو بھی وہ جانور حلال نہیں رہتا۔ **وَأَنْ تَسْتَقْسِمُوا بِالْأَزْلَامِ** یا قسمت آزمائی کرو تیروں سے، مشرکین عرب بتوں کے نام پر جانور ذبح کر کے پھر تیروں کے ذریعے لاٹری ڈالا کرتے تھے۔ جس میں جانور کے گوشت کی غیر مساوی تقسیم ہوتی تھی کسی کے نام زیادہ گوشت نکل آتا اور کسی کا قرعہ خالی نکل آتا۔ موجودہ لاٹری کی یہی صورت ہے کثیر تعداد میں لوگ دس، دس روپے کے ٹکٹ خریدتے ہیں جو اچھی خاصی رقم بن جاتی ہے۔ کچھ رقم لاٹری والے خود لے جاتے ہیں اور کچھ حصہ انعامی رقم کے طور پر کسی ایک شخص کو دے دیتے ہیں۔ فرمایا

یہ طریقہ تقسیم شرعاً جائز نہیں۔ **ذَلِكُمْ فَسُقُوا** یہ سب برائی اور گناہ کے کام ہیں۔ اور گمراہی ہے۔

آج کفار مایوس ہو گئے:

آج کے دن کافر تمہارے دین کو ختم کر دینے سے ہمیشہ کے لئے ناامید ہو چکے ہیں۔ **الْيَوْمَ يَئِسَ الَّذِينَ كَفَرُوا مِنْ دِينِكُمْ** اللہ کریم کے فضل اور نبی صلی اللہ علیہ وسلم کی محنت شاقہ کے نتیجے میں کفر اس بات سے مایوس ہو گیا ہے کہ وہ دین اسلام کو ختم کر سکتا ہے۔ نبی جس دین کو لے کر مبعوث ہوئے ہیں اس دین میں کسی تبدیلی کی توقع کفار کو بھی نہیں۔ اذیان سابقہ میں لوگوں نے اپنے نبی کے وصال کے بعد تبدیلیاں کر دیں۔ احکام دین کی غلط تاویلیں کیں اور تمام آسمانی کتابوں میں تحریف ہو گئی لیکن دین اسلام میں وہ قوت ہے کہ کفار اس میں تبدیلی سے ناامید ہو چکے ہیں۔

آج کے گئے گزرے دور میں جب کم و بیش ساری مسلمان ریاستوں کا معاشی نظام سودی ہے لیکن کسی کو یہ جرات نہیں کہ وہ کہے کہ سود حلال ہے۔ دین میں تبدیلی ممکن نہیں۔ مسلمانوں نے دین پر عمل چھوڑ دیا ہے لیکن دین کے فیصلے اپنی جگہ مستحکم ہیں۔ کفار کی یہ کوشش رہتی ہے کہ مسلمانوں سے دین پر عمل چھڑایا جائے لیکن وہ اس بات سے ناامید ہو چکے ہیں کہ دین اسلام میں کوئی تبدیلی کریں۔ مسلمانوں سے دین پر عمل چھڑانے کے لئے کفار مختلف حیلے بہانے تراشتے رہتے ہیں۔ ایسے طریقے وضع کرتے ہیں کہ مسلمانوں کو مرعوب کریں۔ مختلف خطرات دکھا کر ڈرائیں۔ اندیشوں میں مبتلا کریں کہ یہ کرو گے تو ایسا ہو جائے گا ویسا ہو جائے گا۔

فرمایا: **فَلَا تَخْشَوْهُمْ** اگر تمہارا اللہ پر یقین ہے رسول اللہ صلی اللہ علیہ وسلم پر اعتماد ہے تو پھر تمہیں کفار سے ڈرنے کی ضرورت نہیں۔ **وَإِخْشَاؤِنِ** ڈرنا ہے تو اللہ کریم سے ڈرو۔ کفار اگر تمہیں نقصان پہنچانے کی کوشش بھی کریں گے تو کچھ نہیں بگاڑ سکیں گے اس لئے کہ تمہیں اللہ کی معیت حاصل ہے۔ جب تمہیں دامن نبوت صلی اللہ علیہ وسلم میں پناہ حاصل ہے تو تمہارا کوئی کچھ نہیں بگاڑ سکتا۔ لہذا کافروں سے ہرگز مت ڈرو۔ ہاں! اللہ کی بے نیازی سے ڈرتے رہنا اور اس کی نافرمانی نہ کرنا۔ بے شک اللہ بہت کریم ہے یقیناً اللہ بہت غفور الرحیم ہے لیکن نافرمانی کرنا اس کے غضب کو دعوت دیتا ہے اور اس کا غضب بھی اس کے مقام کے لائق ہے۔

**الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا** یہ

آیت کریمہ حجۃ الوداع پر میدان عرفات میں 9 ذی الحج 10 ہجری کو نازل ہوئی اور اس کے بعد بیاسی



یا چور اسی دن نبی کریم ﷺ اس وارد دنیا میں جلوہ افروز رہے۔ پھر پردہ فرمائے۔

### عقائد و اعمال کا مجموعہ آج مکمل ہو گیا:

اس آیت کریمہ کے نزول کے ساتھ اللہ نے تکمیل دین کی مہر ثبت کر دی کہ آج تمہارا دین تمہارے لئے مکمل ہو گیا۔ مکمل سے مراد یہ ہے کہ اس میں کسی چیز کے کم کرنے یا کچھ زائد بڑھانے کی کچھ ضرورت نہیں پڑے گی۔ یہ غیر متبدل ہے۔ کتاب و سنت یعنی جو اور جیسا نبی کریم ﷺ نے تعلیم فرمایا ہے وہی دین قیامت تک رہے گا۔ زمانہ لاکھ کروٹیں بدلے۔ کروڑوں نئی ایجادیں ہوں۔ حلال و حرام، جائز و ناجائز عقائد، عبادات و معاملات سب وہی رہیں گے۔ جو اسلام کی صورت میں مکمل کر دیئے گئے۔ حضرت آدم سے لے کر حضرت عیسیٰؑ تک تمام انبیاء مخصوص زمانوں کے لئے تشریف لائے اور ہر نبی نے عقیدے سے متعلق امور میں کبھی تفریق نہیں کی تو حید و رسالت، آخرت، جنت و دوزخ تمام ضروریات دین وہی رہے جو روز اول سے تعلیم فرمائے گئے۔

احکام زمانے کی ضرورت کے مطابق تبدیل ہوتے رہے کہ ایک وقت میں ایک حکم صحیح ہوتا اور حالات کے مطابق کسی اور وقت میں دوسرا حکم صحیح ہوتا لیکن جب نبی کریم ﷺ مبعوث ہوئے تو جو دین آپ ﷺ پر نازل ہوا یہ نہ کسی خاص قوم کے لئے ہے نہ کسی خاص وقت کے لئے لہذا اس میں اب کبھی احکام بھی تبدیل نہیں ہوں گے۔ اس لئے کہ حضور اکرم ﷺ پر دین مکمل ہو گیا۔

جب یہ آیت کریمہ نازل ہوئی تو صحابہ کرام نے بہت خوش منائی۔ یہ بہت بڑا انعام تھا کہ ایسی کوئی آیت کسی نبی پر نازل نہیں ہوئی تھی۔ یہ امتیاز صرف نبی امی ﷺ کا ہے کہ اللہ کریم نے فرمایا تمہارا دین آج مکمل کر دیا گیا۔ **وَأَتْمَمْتُ عَلَيْكُمْ نِعْمَتِي** جتنی نعمتیں بندہ بارگاہ الوہیت سے حاصل کر سکتا ہے خواہ وہ ظاہری ہوں یا باطنی، دنیوی ہوں یا اخروی، جسمانی ہوں یا روحانی وہ ساری اس دین میں سمودی گئی ہیں۔ دین کے خلاف چل کر کوئی دنیوی و اخروی نعمت حاصل نہیں کی جاسکتی۔ دین کے خلاف چل کر مصیبتیں نازل ہوں گی، عذاب الہی آئے گا، اللہ کی ناراضگی ہوگی اور دین پر عمل کر کے اللہ کی ساری نعمتیں حاصل ہو جائیں گی۔ **وَرَضِيْتُ لَكُمْ الْإِسْلَامَ دِينًا** اسلام کو اللہ نے پسند فرمایا۔ اللہ کی رضا اسلام پر عمل پیرا ہونے میں رکھ دی گئی۔ یہ معمولی بات نہیں۔ اتمام نعمت ہو چکا۔ اب کوئی شخص یہ امید نہ رکھے کہ اللہ کی رحمت اور برکت کسی اور جگہ سے ملے گی۔ بعثت رحمت عالم ﷺ کے ساتھ نبوت مکمل ہو گئی۔ کوئی نیا نبی نہیں آئے گا۔ کوئی نیا دین

نہیں آئے گا۔ کوئی وحی نئی نازل نہیں ہوگی۔ اللہ کریم نے سب کچھ اسی دین میں سمودیا ہے لہذا جو یہ چاہتا ہے کہ اللہ اس سے راضی ہو۔ اس کی دنیوی زندگی پر سکون ہو، باعزت ہو، اس کی آخرت شاد کام ہو تو اسے یاد رکھنا چاہیے کہ دونوں عالم کی ہر نعمت صرف دین اسلام کے عقائد و احکام پر قائم رہنے سے حاصل ہوگی۔

اس آیت مبارکہ کے نزول پر صحابہ کرامؓ بہت خوش تھے۔ لیکن حضور اکرم ﷺ کے غار کے ساتھیؓ پر گریہ طاری تھا۔ صحابہ کرامؓ نے پوچھا کہ یہ تو خوشی کا مقام ہے تو آپ اس قدر کیوں رورہے ہیں؟ انہوں نے فرمایا یہ واقعی بہت خوشی کا مقام ہے کہ اللہ نے دین مکمل فرما کر تمام نعمتیں اس میں سمودی ہیں لیکن اس پیغام میں ایک اور بات بھی ہے وہ یہ کہ آپ ﷺ دین پہنچانے کے لئے دنیا میں تشریف لائے تھے۔ اب جب دین مکمل ہو گیا تو اس کا مطلب ہے کہ حضور اکرم ﷺ اس دار دنیا سے پردہ فرما جائیں گے۔ یہ دکھ مجھے رلا رہا ہے اور ان کا اندازہ درست ثابت ہوا۔ اس آیت کے نزول کے بعد صرف بیاسی یا چوراسی دن آپ ﷺ دار دنیا میں جلوہ افروز رہے۔ اس کے بعد پردہ فرما گئے۔

عقائد و عمل کا مجموعہ مکمل کر کے رہتی دنیا تک کے لئے لائحہ عمل ترتیب دے دیا گیا لیکن آج کے مسلمان حیران ہو کر یہ کہتے ہیں کہ یہ باتیں بہت پرانی ہو گئی ہیں زمانہ بدل گیا ہے۔ زمانہ بہت ترقی کر گیا ہے۔ بہت آگے چلا گیا ہے۔ زمانے میں بہت سی تبدیلیاں آچکی ہیں۔ سوال یہ ہے کہ کیا واقعی ایسا ہے؟ ہرگز نہیں۔ انسانی ضروریات تب بھی وہی تھیں جو آج ہیں۔ کیا جب دین نازل ہو رہا تھا تو لوگوں کو بھوک لگتی تھی اور اب نہیں لگتی؟ تب لوگ تجارت کرتے تھے، گھر بناتے تھے اب ایسا نہیں کرتے؟ اس زمانے میں صلح و جنگ ہوتی تھی، اب نہیں ہوتی؟ آج بھی وہی سب ضروریات ہیں جو پہلے تھیں۔ انسان نہیں بدلا، انسانی ضروریات نہیں بدلیں۔ صرف اسباب و ذرائع بدل گئے ہیں۔ اس زمانے میں لوگ پیدل سفر کرتے تھے یا اونٹ اور گھوڑے پر کرتے تھے۔ اب جہاز، ریل گاڑی یا موٹر پر کرتے ہیں۔ اس وقت بھی سفر کا مقصد تجارت اور حصول رزق تھا، آج بھی مقصد یہی ہے۔ اس وقت غذائیں مختلف انداز میں بنائی جاتی تھیں آج اور انداز ہیں لیکن اس وقت بھی مقصد پیٹ بھرنا تھا اور غذا کا حلال و طیب ہونا شرط تھا۔ آج بھی کھانے سے بقائے حیات مقصود ہے اور اس کے لئے حلال و طیب کی شرط ویسی ہی موجود ہے۔ آج یہ کہا جاتا ہے کہ آج کے لوگ زیادہ تعلیم یافتہ ہیں۔ دیکھنا چاہیے کہ آج تعلیم یافتہ کسے کہا جاتا ہے؟ وہ جو چار مضمونوں میں ایم اے کر لے، پی ایچ ڈی کر لے، ڈاکٹر بن جائے۔ یہ دیکھنا چاہیے کہ نبی کریم ﷺ نے علم کی کیا تعریف ارشاد فرمائی ہے؟

## علم کیا ہے؟

آپ ﷺ کا ارشاد پاک ہے **الْعِلْمُ عِلْمَانِ عِلْمُ الْأَدْيَانِ وَعِلْمُ الْأَبْدَانِ** او کما قال رسول اللہ ﷺ فرمایا علم کے دو حصے ہیں۔ پہلا اور ضروری حصہ ادیان کا علم ہے۔ عقائد و نظریات، حلت و حرمت، حدود و قیود اور اخلاقیات کا علم۔ دوسرا حصہ علم الابدان ہے۔ مادیات کا علم جس میں تمام دنیوی علوم آجاتے ہیں یوں جو شخص صرف دنیوی علوم پڑھتا ہے اس کے پاس آدھا علم ہے اور جو صرف مادی علوم پڑھتا ہے اس کے پاس بھی آدھا علم ہے۔ ہمارا مسئلہ ہی یہ ہے کہ جو دین پڑھتا ہے وہ مادی و دنیوی علوم نہیں پڑھتا اور جو مادی و دنیوی علوم پڑھتا ہے اسے دین کی خبر نہیں ہوتی۔ یوں دونوں طبقے آدھے جاہل رہ جاتے ہیں پھر آپس میں ان کی چھپچھپش رہتی ہے۔ اس کا حل مکمل علم کا حصول ہے۔ ورنہ ایک بڑا دینی عالم، مفسر، محدث اگر گاڑی چلانا نہیں جانتا تو اس معاملے میں وہ بڑا عالم ہو کر بھی مادی علم سے بے بہرہ ہی کہلائے گا اور سائنس و ٹیکنالوجی کا ماہر احکام دین نہیں جانتا تو وہ بھی اس معاملے میں دینی علم سے بے بہرہ ہی ہوگا۔ یعنی علم کے ایک شعبے میں وہ جاہل ہوگا۔ دینی اعتبار سے ان پڑھ ہوگا کہ اس نے نہ دین پڑھا نہ قرآن حکیم اور اس کا ترجمہ پڑھا، نہ اس کے مفاہیم سمجھے نہ احکام دین سیکھے نہ ان کی اہمیت سمجھی نہ ان پر عمل کیا۔ اسی لئے پڑھا لکھا طبقہ اسلام سے ڈرتا ہے جہاں شریعت کا نام آجائے وہیں ڈر جاتے ہیں اس لئے کہ انہوں نے ذاتی طور پر شریعت کو جاننے کی کوئی کوشش نہیں کی۔ اسی لئے انہیں اسلامی نظام عدل کے مطالبے کی سمجھ نہیں آرہی۔ اہل سوات کا مطالبہ ہے کہ مسلم ریاست میں اسلام کا نظام عدل ہونا چاہیے لیکن یہ کیسی عجیب بات ہے کہ مسلمانوں کو شرعی عدالتی نظام کے لئے جہاد کرنا پڑے جبکہ ملک کا نام اسلامی جمہوریہ پاکستان ہو۔ الحمد للہ ایک خوش آئند بات ہوئی کہ حکومت کا سوات کے علماء سے معاہدہ ہو گیا اور بندوق رکھ دی گئی۔ لڑائی ختم کر دی لیکن مقام حیرت یہ ہے کہ یہ پڑھے لکھے لوگ اہل سوات کے مطالبہ نفاذ دین کو ظلم بتا رہے ہیں اور اس بات سے ڈر رہے ہیں کہ ملک کے سارے لوگ کلمہ گو ہیں کل کو وہ بھی یہی مطالبہ لے کر نہ اٹھ کھڑے ہوں کہ ہمارے ساتھ بھی اسلامی طریقے سے عدل کیا جائے۔

انگریز کا دیا ہوا نظام طویل کاروائیوں پر مشتمل ہے جو عوام کو خوار کر دیتا ہے:

ہمارے ملک میں انگریز کا دیا گیا نظام ہی چل رہا ہے۔ اس میں انصاف سے زیادہ لوگوں کو رسوا کرنے کا اہتمام کیا گیا ہے۔ اگر کہیں کوئی قتل ہو جاتا ہے تو پولیس سے لے کر مجسٹریٹ تک پھر لوئر کورٹ سے

ہائی کورٹ میں اپیلوں تک برسوں لگ جاتے ہیں پھر فیصلہ ہوتا ہے ایک قتل ہو اسیشن کورٹ نے سزائے موت دی پھر ہائی کورٹ اور سپریم کورٹ میں رحم کی اپیل ہوئی 1972ء میں قتل ہوا اور 1984 میں قاتلوں کو سزا ملی لیکن ان بارہ سالوں میں مقتول کا خاندان بکھر گیا۔ بیوی کے سر سے خاوند کی حفاظت ہی نہ اٹھی اسکے بچے بھی آوارہ ہو گئے۔ وراثت بک کر مقدموں کی نذر ہو گئی اور یوں خاندان اُجڑ گیا۔ اس انصاف کا کیا فائدہ ہوا جو بارہ سال بعد ملا۔ انگریزی کا محاورہ یہاں صادق آتا ہے۔ Justice delayed is Justice denied۔ جو انصاف دیر سے ملے وہ انصاف نہ دینے کے برابر ہے۔

### اسلامی نظامِ عدل سہل ہے اور بروقت مہیا کیا جاتا ہے:

اسلامی نظامِ عدل میں عدالت کی ذمہ داری ہے کہ جائے وقوعہ پر عدالت لگائے۔ شہادتیں اکٹھی کرے اور فیصلہ دے۔ ایک اپیل کورٹ ہو اس میں اپیل جائے اور دو تین ماہ کے اندر اندر فیصلہ سنا دیا جائے۔ مجرم کو قرار واقعی سزائے نہ رعایت کی جائے نہ سفارش سنی جائے نہ رشوت لی جائے۔ اس نظام کی برکت سے جرائم کم ہو جاتے ہیں۔

### شاہ فیصل مرحوم کا بر محل جواب:

شاہ فیصل مرحوم امریکہ کے دورے پر تھے۔ انہی دنوں نیویارک شہر میں کسی خرابی کے باعث نو گھنٹے بجلی بند رہی ان گھنٹوں میں چھتیس ہزار مقدمات پولیس میں رجسٹر ہوئے جو ڈاکے اور آبروریزی کے تھے۔ اور جو مقدمات درج نہیں ہوئے ان کی تعداد کیا تھی؟

امریکہ کے اس دورے میں ان پر یہ سوال داغا گیا کہ آپ کے ملک میں انتہائی سخت سزائیں کیوں ہیں؟ کہ چور کا ہاتھ کاٹ دو اور قاتل کی گردن اڑادو۔ آپ اتنی سخت سزائوں کے ساتھ نظام کیسے چلاتے ہیں؟ انہوں نے فرمایا اس بحث میں نہ پڑو کہ ہمارے ہاں سزائیں کیا ہیں بلکہ نتائج پر بات کرو۔ تم ہمارے ملک کے ایک سال کے جرائم کے اعداد و شمار دیکھو اور اپنے ملک کے ایک سال کے جرائم کا ریکارڈ چیک کرو۔ موازنہ کر کے بتاؤ کہ ہمارا نظام صحیح ہے یا تمہارا؟ اسلئے کہ نظام اپنے نتائج اور ثمرات سے جانچا جاتا ہے۔ فرمایا ہمارے ہاں بجلی سال بھر بھی بند رہے تو یہ صورت حال نہیں ہوتی جو تمہارے ہاں 9 گھنٹے کی بجلی بندش کے نتیجے میں پیدا ہوئی۔

یہ آیت کریمہ اللہ کے احسان کو بیان کر رہی ہے کہ اللہ نے دین اسلام کو مکمل کر کے محفوظ کر دیا ہے۔ اب اس میں کوئی تبدیلی ممکن نہیں بلکہ کافر بھی اس دین کو تبدیل کرنے سے ناامید ہو چکے ہیں۔ قرآن حکیم کو نازل ہوئے چودہ سو تیس برس ہو گئے ہیں۔ آج تک اس کا کوئی ایک حرف یا ایک لفظ تبدیل نہیں کر سکا اور نہ قیامت تک کر سکے گا۔ فرمایا: کفار سے ڈر کر ان کے پیچھے مت چلو ان جیسا بننے کی کوشش مت کرو۔ اس سے کچھ حاصل نہیں ہوگا۔ صرف اللہ کی عظمت و جلالت سے ہر وقت لرزاں و ترساں رہو۔ اس کی اطاعت میں کوتاہی نہ کرو۔ یاد رکھو دین مکمل ہو گیا اور ساری نعمتیں اس میں سمودی گئیں۔ جتنے کام دین سے باہر ہوں گے ان میں سوائے نقصان کے کچھ حاصل نہیں ہوگا۔ ہر فائدہ دین کے اندر ہے خواہ وہ ظاہری ہے یا باطنی۔ **وَآتَمَمْتُ عَلَيْكُمْ نِعْمَتِي سَارِي نِعْمَتِينَ** میں نے تم پر تمام کر دیں۔ **وَرَضِيْتُ لَكُمْ الْإِسْلَامَ دِينًا** اور تمہارے لئے اللہ نے دین اسلام کو پسند کر لیا۔

### اضطرار میں بھی حرام، حلال نہیں ہوتا:

آیت کے آخر میں **حَلَّتْ** و حرمت میں اضطراری حالت کے احکام بیان ہوئے ہیں۔ فرمایا: **فَمَنْ اضْطُرَّ فِي مَخْبَصَةٍ غَيْرِ مُتَجَانِفٍ لِآيِمِهِ** کسی شخص پر حالت اضطرار آ جاتی ہے۔ اس کی جان نکل رہی ہے۔ کھائے گا نہیں تو مر جائے گا تو اس حالت میں صرف جان بچانے کے لئے حرام کھانا جائز ہوگا لیکن وہ حلال نہیں ہوگا۔ حرام، حرام ہی رہے گا۔ خاص حالت میں جان بچانے کے لئے حرام کھانے کی اجازت ہوگی۔ اس خاص حالت کو عام حالت سے استثناء حاصل ہے۔ یعنی اگر کوئی اتنا کھالے کہ اس سے جان بچ جائے تو اسکی اسے معافی مل جائے گی لیکن حرام حلال نہیں ہوگا۔ حرام ہی رہے گا۔ صرف اس شخص کو اس حالت میں معاف ہوگا کہ ایسا مجبوری میں کیا گیا ہو بشرطیکہ اس کا میلان گناہ کی طرف نہ ہو۔ وہ کسی حرام چیز سے لذت حاصل کرنا نہ چاہتا ہو۔ **فَإِنَّ اللَّهَ غَفُورٌ رَحِيمٌ** تو اللہ بخشنے والا مہربان ہے۔ اضطرار میں بھی حرام حلال نہیں ہوتا لیکن جان بچانے کے لئے تھوڑا سا کھالینے کو اللہ معاف کرنے والا ہے۔

### عقیدہ و عمل اللہ کی رضا کا باعث:

**حَلَّتْ** و حرمت کے احکام کا جاننا دراصل حصول رضائے الہی ہے۔ اس ضمن میں فرمایا **يَسْئَلُونَكَ مَاذَا أُحِلَّ لَهُمْ قُلْ أُحِلَّ لَكُمْ الطَّيِّبَاتُ** آپ ﷺ سے پوچھتے ہیں کہ کیا چیزیں حلال ہیں؟ فرمادیتے ہیں کہ تمام پاکیزہ چیزیں حلال ہیں یعنی اشیاء کی اصل میں اباحت ہے جیسا کہ سورہ البقرہ آیت 29 میں ارشاد

خَلَقَ لَكُمْ مَّا فِي الْأَرْضِ جَمِيعًا هُوَ الَّذِي يَرْزُقُكُمْ فِيهِ لَبَدًا مِّنْ دُونِهَا وَإِلَيْهِ يَرْجَعُونَ  
تمہاری خدمت کے لئے ہیں۔ ان میں حرمت شرعی ثابت کرنا پڑتی ہے کہ کون سی چیز حرام ہے؟ جن چیزوں میں حرمت شرعی ہے ان میں کچھ ایسی چیزیں ہیں جو طبعی طور پر انسانی صحت کے لئے مضر ہیں۔ جیسے شراب۔ شراب سے علاج کے بارے ایک مسئلہ بہت مشہور ہوا تھا۔ علماء نے بہت تحقیق کے بعد حتمی فیصلہ دیا تھا کہ

یہ تصور ہی غلط ہے کہ حرام سے شفا ہوگی:

حرام میں شفا نہیں ہے۔ جو چیز انسانی صحت کے لئے ضروری ہے اسے شریعت نے حرام نہیں کیا اور جو حرام ہے وہ انسانی صحت کے لئے مضر ہے۔ شراب انسانی صحت کے لئے قطعاً مفید نہیں۔ لہذا اس کے بطور علاج استعمال کرنے کی حلت کا کوئی جواز نہیں۔ جان بچانے کے لئے کسی حرام غذا کے استعمال کی اجازت بہت سی شرائط کی پابندی کے ساتھ دی گئی ہے لیکن وہ بھی حلال نہیں کی گئی اور حرام کھانے کا گناہ چونکہ اضطراراً ہوتا ہے۔ لہذا اللہ کریم اسے معاف کر دیں گے کسی طور پر بھی شرعی حرام حلال نہیں ہوگا۔

غیر طیب غذا روحانی صحت کے لئے مضر ہے:

جتنا بدن انسانی اہم ہے، اس سے زیادہ انسانی روح اہم ہے۔ غیر طیب غذا انسانی روح کو متاثر کرتی ہے۔ علمائے حق فرماتے ہیں کہ جب لفظ انسان بولا جائے تو اس سے مراد روح ہوگی۔ انسان کے وجود میں جب تک روح ہو اسے انسان کہا جاتا ہے جب روح قبض ہو جائے تو وجود کو میت یا نعش کہتے ہیں۔ روح کی حیات ایمان سے ہے۔ اگر ایمان نہیں تو روح میں حیات نہیں اور روح کی صحت اتباع محمد رسول اللہ صلی اللہ علیہ وسلم سے ہے۔ اسلئے فرمایا تمام پاکیزہ چیزیں حلال ہیں۔ حرام اشیاء کو کچھلی آیات میں شمار کر کے بتا دیا۔ باقی خوانِ نعمت اللہ کی نعمتوں سے بھرا ہوا ہے۔

سدھائے ہوئے کتے اور باز کے ذریعے شکار کے احکام:

فرمایا: وَمَا عَلَّمْتُمْ مِنَ الْجَوَارِحِ مُكَلِّبِينَ تُعَلِّمُوْنَهُنَّ مِمَّا عَلَّمَكُمُ اللَّهُ فُكُلُوا جَمَاعًا تُمَيِّزُوا لَكُمْ

نے جو شعور دیا اور تم جانوروں کو سدھالیتے ہو اور وہ تمہارے لئے شکار کو پکڑ لیتا ہے وہ تمہارے لئے حلال ہے لیکن چند شرائط کے ساتھ۔

مُكَلِّبِينَ تُعَلِّمُوْنَهُنَّ مِمَّا عَلَّمَكُمُ اللَّهُ جانور سدھایا گیا ہو۔ اسے اللہ کی عطا کردہ شریعت کے

اصولوں کے مطابق سدھایا گیا ہو۔ جیسا کہ آیت کے شروع میں فرمایا: **قَمِنَ الْجَوَارِحِ** یعنی شکاری جانور کو شکار پکڑنے کی اور روک لینے کی تعلیم دی گئی ہو۔ یہ نہ ہو کہ وہ شکار کو پکڑ کر کھالے۔ **فَكُلُوا مِمَّا أَمْسَكْنَ عَلَيْكُمْ** جس شکار کو وہ تمہارے لئے پکڑے وہ تم پر حلال ہے۔ تم اسے کھاؤ لیکن اس شرط کے ساتھ **وَأذْكُرُوا اسْمَ اللَّهِ عَلَيْهِ** اور اس پر اللہ کا نام لو۔ شکاری پرندہ یا جانور اسے تمہارے لئے روک لے پھر تم اسے ذبح کرو جب کہ ذبح ہونے سے پہلے اس میں حیات ہو اور تیر پھینکتے وقت نیزہ یا خنجر پھینکتے وقت تکبیر پڑھی گئی ہو۔ بعض حضرات اس بات کے قائل ہیں کہ شکاری کتے یا باز کو شکار پر چھوڑتے وقت تکبیر پڑھ لی جائے اور پھر اگر جانور مر بھی جائے تو حلال ہوگا بشرطیکہ ان کے کاٹنے سے جانور کا خون بہ نکلے۔ اگر سدھائے ہوئے شکاری جانور نے گردن دبا کر مار دیا اور وہ شکار مر گیا اور اس کا خون نہیں نکلا تو وہ جانور حلال نہیں ہوگا۔ بعض حضرات نے بندوق کی گولی سے بھی جواز نکالا ہے کہ تکبیر پڑھ کر گولی فائر کی جائے اور مارا جائے تو حلال ہے لیکن یہ حلال نہیں ہے۔ اس لئے کہ بندوق کی گولی کا کام گوشت توڑنا ہے کاٹنا نہیں۔ بندوق کی گولی کی مثال پتھر کی سی ہے، جو توڑتی ہے کاٹی نہیں اور جو آلہ شکار کی طرف پھینکا جائے اس کا تیز دھار ہونا شرعی شرط ہے۔ جیسے تیر، نیزہ، خنجر کاٹتا ہے تو کوئی بھی ایسا آلہ جو گوشت کو کاٹ ڈالے وہ تکبیر پڑھ کر جانور پر پھینکا جائے اور وہ جانور اس سے مر جائے تو وہ حلال ہو جاتا ہے۔ لیکن گولی کے پیچھے بارود کی طاقت ہوتی ہے وہ جسم سے پار بھی نکل سکتی ہے لیکن جسم کو توڑ کر نکلتی ہے کاٹ کر نہیں لہذا بندوق کی گولی کا جواز درست نہیں۔

**وَاتَّقُوا اللَّهَ** اللہ سے اپنا معاملہ درست رکھو۔ **إِنَّ اللَّهَ سَرِيعُ الْحِسَابِ** ۵ حلت و حرمت کے احکام کو

پیش نظر رکھو۔ یقیناً اللہ تعالیٰ جلد حساب لینے والے ہیں۔

زندگی کا مقصد لذتِ کام و دہن نہیں۔ اللہ سے رشتہ استوار کرنا مقصد حیات ہے:

یہ وہ اصل بات ہے جس پر دین کا مدار ہے تمام فرائض و واجبات سنن و مستحبات، مسئلے مسائل، عقائد و نظریات سے لے کر اعمال و کردار تک بیع و شراء جہاد و شہادت سب کی بنیاد ہے۔ **وَاتَّقُوا اللَّهَ** کہ اللہ جل شانہ سے اپنا معاملہ درست رکھو۔ اس لئے صرف کھانا مقصد نہیں ہے صرف پیٹ بھرنا مقصد نہیں ہے کہ جس جگہ سے جو ملے وہ کھا لو بلکہ حلال، جائز اور طیب تلاش کرنا اس سے جسمانی ضرورت پوری کرنا اور روحانی صحت قائم رکھنا ضروری ہے۔ زندگی کا مقصد یہ نہیں ہے کہ لذیذ کھانے کھائے جائیں اور خوبصورت کپڑے پہنے جائیں بلکہ زندگی کا مقصد اپنے خالق، اپنے مالک حقیقی کی اطاعت کر کے اپنے لئے اس کی رضامندی حاصل

کی جائے، اسی کو تقویٰ کہتے ہیں۔ عربی میں جو مفہوم تقویٰ کا ہے وہ اردو زبان اپنی تنگ دامنی کے باعث بیان نہیں کر سکتی۔ عربی وہ زبان ہے جسے اللہ کریم نے اپنے کلام کے لئے پسند فرمایا۔ یہ آقائے نامدار صلی اللہ علیہ وسلم کی زبان ہے۔ اس میں وہ وسعت ہے جو کسی اور زبان میں نہیں۔ اس لئے اس لفظ تقویٰ کا اردو ترجمہ ڈر کر دیا جاتا ہے جو نامکمل ہے۔ اس لئے کہ ڈر کی بہت سی قسمیں ہیں۔ انسان دشمن سے بھی ڈرتا ہے۔ موذی جانور سے بھی ڈرتا ہے۔ چور سے بھی ڈرتا ہے ڈاکو سے بھی ڈرتا ہے۔ بیمار ہونے سے بھی ڈرتا ہے تو پھر اللہ کریم سے ڈر کا معنی کیا ہے؟ اس کا معنی ہے رشتے کا پاس ہونا۔ رب جلیل سے ایسا رشتہ اور تعلق بن جاتا ہے کہ بات کرتے وقت بندہ یہ سوچے کہ جو کچھ وہ کہنے جا رہا ہے اس سے اللہ ناراض تو نہیں ہو جائے گا؟ جو کام وہ کرنے لگا ہے اس سے مالک خفا تو نہیں ہو جائے گا؟ اگر یہ رشتہ رب جلیل سے بن جائے تو اسے تقویٰ کہتے ہیں۔ اس رشتے کے مجروح ہونے کے ڈر کو تقویٰ کہتے ہیں۔ اللہ تعالیٰ سے ایسا رشتہ استوار کرنا زندگی کا مقصد ہے۔ دنیا میں انسان اسی مقصد کے حصول کے لئے بھیجا گیا ہے۔ کارگاہ حیات اسی لئے سجائی گئی ہے اور انسان واحد مخلوق ہے جسے اللہ نے اپنی ذات کی معرفت کی قوت عطا فرمائی ہے۔ انسان کے علاوہ کوئی دوسری ایسی مخلوق نہیں جو ذات باری کو پہچان سکے یا معرفت باری کا دعویٰ کر سکے۔ اس کی ساری مخلوق اس کی عظمت کا اقرار کرتی ہے اور اطاعت کرتی ہے۔ یہ سوال کرنے کی کسی میں استعداد نہیں کہ وہ کون ہے؟ کیسا ہے؟ اللہ کی پاکیزہ ترین مخلوق فرشتے اور ان میں بھی مقدس ترین مقرب بارگاہ حاملین عرش بھی یہ سوال نہیں کر سکتے؟ یہ جرات رندانہ اللہ نے اس مشیت غبار کو بخشی ہے کہ یہ سوال کرتا ہے کہ اللہ کون ہے؟ کیسا ہے؟ پھر اللہ سے اپنا رشتہ استوار کرتا ہے۔ جب اس نے انسان کو اتنی بڑی نعمت دی تو ایک چھوٹا سا امتحان بھی رکھ دیا۔ جہاں بھر کو اپنی مصنوعات سے سجادیا، خوبصورت تخلیقات بکھیر دیں۔ کہیں باغات، کہیں پرندے، کہیں جھرنے، دولت اور زرد جواہر، حکومت و اقتدار جیسی نعمتیں پھیلا دیں اور انسان کو ایک مختصر اور محدود وقت کے لئے ان نعمتوں کے درمیان چھوڑ دیا۔

رُخ روشن کے آگے شمع رکھ کر وہ یہ کہتے ہیں

ادھر جاتا ہے دیکھیں یا ادھر پروانہ آتا ہے

اور پھر وہ یہ دیکھتا ہے کہ جسے میں نے یہ استعداد بخشی ہے کہ میرا جمال پاسکتا ہے، میرے قرب کی منازل پاسکتا ہے، آخرت میں آکر مجھے دیکھ دسکتا ہے۔ وہ کیا میری ذات کے لئے بے قرار ہوتا ہے یا ان کھلونوں میں کھو کر مجھے بھلا دیتا ہے۔ حالانکہ یہ کھلونے بھی کوئی اپنی ہمت سے، اپنی جھولی میں نہیں بھر سکتا۔ وہ



اپنی مرضی سے دیتا ہے اور جب چاہتا ہے دیتا ہے۔ فَأَمَّا الْإِنْسَانُ إِذَا مَا ابْتَلَاهُ رَبُّهُ فَأَكْرَمَهُ (الفجر 15) کسی کا امتحان اس طرح لیتا ہے کہ ڈھیروں نعمتیں دے دیتا ہے اقتدار، مال، حکومت ہر شے دے کر دیکھتا ہے کہ یہ کہیں اپنی خدائی کا دعوے دار بن جاتا ہے یا سب کچھ پا کر بھی میرا طلب گار رہتا ہے؟ وَأَمَّا إِذَا مَا ابْتَلَاهُ فَقَدَرَ عَلَيْهِ رِزْقَهُ کسی کی آزمائش اس طرح کرتا ہے کہ اس کی روزی تنگ کر دیتا ہے۔ اسے عیش و عشرت اور فراوانی نہیں دیتا۔ پھر دیکھتا ہے کہ یہ اللہ کی بارگاہ چھوڑ کر کسی اور کے دروازے پر جاتا ہے یا بھوک، افلاس اور بیماری میں بھی میرے جمال کا ہی طالب رہتا ہے؟ دونوں صورتوں میں آزمائش یہی ہے کہ بندہ طلب الہی پر قائم رہتا ہے یا مخلوق کی طلب میں چلا گیا ہے؟

### صوفیاء اہل اللہ کے اوصاف:

اہل اللہ و صوفیاء اللہ کے بڑے عجیب بندے ہوتے ہیں۔ ان کے احوال ہماری عقل اور ہمارے شعور سے بالاتر ہوتے ہیں۔ یہ لوگ سوائے عظمتِ الہی کے سوائے طلبِ الہی کے کسی چیز کو خاطر میں ہی نہیں لاتے۔ ان کی تربیت کے انداز، ان کے اخلاص اور طلبِ الہی کے مظہر ہوتے ہیں۔ استاذنا حضرت رحمۃ اللہ علیہ فرمایا کرتے تھے کہ صلوٰۃ باجماعت ادا کرو لیکن فرض پڑھ کر نمازیوں سے الگ ہو کر سنتیں پڑھو۔ یہ اس لئے فرماتے تھے کہ اکثر نمازی رسمی نمازیں پڑھتے ہیں۔ دل میں کچھ اور ہوتا ہے ذہن میں کچھ اور ہوتا ہے۔ سوچ کہیں اور ہوتی ہے، سجدے میں کہیں اور ہوتے ہیں۔ دنیا داری کا جو طوفان ان کے دل میں ہوتا ہے اس کی نحوست اس پر پڑتی ہے جو ساتھ کھڑا ہوتا ہے۔ باجماعت صلوٰۃ چونکہ ضروری ہے لہذا جماعت ترک نہ کرو البتہ جماعت کے ساتھ فرض پڑھ کر نمازیوں سے علیحدہ ہو جایا کرو اور سنتیں مسجد میں الگ ہو کر پڑھو یا گھر جا کر پڑھو۔ دکانوں پر بھی ہوئی اشیائے خود و نوش کے بارے میں فرماتے تھے کہ ان بھی ہوئی اشیاء کونہ خرید کر اس پر غرباء و مساکین کی حسرت بھری نگاہیں پڑتی ہیں۔

اہل اللہ ایسے محتاط لوگ ہوتے ہیں کہاں کہاں سے دامن بچاتے ہیں۔ ایک مرتبہ حضرت کو دورانِ سفر رات کسی گاؤں میں گزارنی پڑی اس زمانے میں ہوٹل وغیرہ نہیں ہوتے تھے۔ مسافر عموماً مسجد میں رات بسر کرتے تھے اور علاقے کے رہائشی، مسافر کو اللہ کا مہمان سمجھ کر اس کے کھانے کا اہتمام کرتے تھے۔ حضرت رحمۃ اللہ علیہ سے بھی اہل علاقہ نے کھانے کو پوچھا تو آپ رحمۃ اللہ علیہ نے فرمایا کہ کھانا لاتے وقت یہ التزام کر لیجئے کہ کھانا کسی نمازی خاتون کے ہاتھ کا بنا ہوا ہو۔ گاؤں بھر میں تلاش ہوئی اور ایک خاتون بھی ایسی نہ ملی جو پانچ وقت کی نمازی ہو۔ اہل علاقہ بڑے شرمسار حاضر ہوئے۔ اور کہنے لگے کہ یہ تو ہمارے لئے بڑے شرم کی بات ہے کہ مسافر یہاں سے بھوکا چلا جائے۔ آپ رحمۃ اللہ علیہ نے فرمایا جس کو اللہ کی بارگاہ میں حاضری

نہ دینے پر شرم نہیں آتی اسے دنیاوی بات پر شرم آتی ہے؟ یعنی اللہ سے شرم نہیں آتی، مہمان سے شرم آتی ہے؟ آخر کار دودھ لا کر دیا جو آپ رحمۃ اللہ علیہ نے پی کر رات گزاری۔ بھوکا رہنا گوارا کر لیا لیکن بے نمازی کے ہاتھ کا کھانا نہیں کھایا۔ حالانکہ خاتون مسلمان تو تھی۔ ہاتھ دھو کر پکاتی تو کھانا پاک بھی نہ ہوتا لیکن تقویٰ کا وہ درجہ حاصل تھا کہ بے نمازی کے ہاتھ کا کھانا نحوست کے اثرات سے پُر ہوتا ہے۔ لہذا وہ ان انوارات کو مجروح کرتا ہے جو ذات باری کی تجلیات کی صورت میں اس کے دل پر آرہی ہوتی ہیں۔ صوفی کو کھانے کی لذت سے وہ لذت عزیز ہے جو تجلیات باری سے دل میں پیدا ہوتی ہے۔ مسلمانی کا تو تصور ہی یہ ہے کہ ہر مسلمان کے دل میں ایمان کی کیفیات ہونی چاہئیں۔ ہر مسلمان کو توحید باری کا احساس ہونا چاہیے۔ ہر مسلمان کو اللہ کی رضا اور اس کی ناراضگی کا احساس ہونا چاہیے۔ بتقاضائے بشریت خطا تو ہو جاتی ہے۔ صحابہ کرامؓ کا عہد بہترین مسلمانوں کا عہد ہے۔ اس عہد میں بھی قاضی مقرر ہوئے۔ لوگوں کے درمیان جھگڑے ہوئے۔ ان کے فیصلے کئے گئے ان سے خطائیں بھی ہوئیں۔

خطا کا ہو جانا تقاضائے بشریت ہے اور اللہ کے ساتھ تعلق ہونا کمال انسانیت ہے:

صحابہ کرامؓ میں کمال انسانیت اس درجہ کا تھا کہ جن صحابہ کرامؓ سے کوئی بڑی غلطی ہوئی احساس خطا ہوا تو وہ از خود نبی کریم ﷺ کی خدمت میں حاضر ہو گئے کہ ہم پر حد جاری کر دی جائے۔ ہمیں قبر میں جاتے ہوئے شرم آتی ہے کہ ہم اللہ کے حضور کیسے پیش ہوں گے تو جو سزا اللہ نے مقرر کی ہے وہ آپ ﷺ جاری فرمادیں۔ یہ تقویٰ ہے۔ تقویٰ سے بندہ فرشتہ نہیں بن جاتا ہے لیکن ایک احساس زندہ ہو جاتا ہے کہ ہر حال میں اللہ کے ساتھ اپنا رشتہ استوار رکھنا ہے اسے خراب نہیں ہونے دینا۔ محض کھانا، پینا، دعوتیں اڑانا زندگی کا حاصل نہیں ہے۔ فرمایا: اللہ کی نعمتیں استعمال کرو، اچھا کھاؤ، اچھا پہنو، اپنی حیثیت کے مطابق رہائش و سواری رکھو۔ لیکن اللہ سے تقویٰ کا تعلق قائم رکھو۔ اور یہ بھی یاد رکھو اِنَّ اللّٰهَ سَرِيْعُ الْحِسَابِ ﴿۱۰﴾ اللہ بہت جلد حساب لینے والا ہے۔ تقویٰ کا نتیجہ ادائے شکر ہے۔ بندے کو اللہ کی نعمتوں کا احساس عطا ہو جاتا ہے کہ اللہ نے انسان کو بہترین تخلیق بنایا ہے۔ بہترین اوصاف جسمانی دیئے ہیں اور بہترین روحانی اوصاف دیئے۔ روح اور لطائف ربانی سے نوازا، انسانی دماغ، حواس خمسہ، اعضائے بدن موزوں عطا فرمائے، اتنی نعمتیں دیں کہ بندہ گن نہیں سکتا۔ ارشاد ربانی ہے **وَ اِنْ تَعَدُّوا نِعْمَةَ اللّٰهِ لَا تُحْصُوْهَا** (النحل 18) ان گنت اور بے شمار نعمتیں دیں۔ بندہ تو مخلوق ہے وہ خالق کا ممنون ہو کر اسے کیا دے سکتا ہے؟ فرمایا: ایک چیز دے سکتا ہے۔ یہ تسلیم کر لے کہ تمام نعمتیں تیری ہیں ہم ان کی قیمت نہیں ادا کر سکتے۔ تیرا شکر ادا کرتے ہیں۔ ارشاد باری تعالیٰ

ہے رَضِيَ اللَّهُ عَنْهُمْ وَرَضُوا عَنْهُ (المائدہ 119) جن پر اللہ راضی ہوگا انہیں اتنا کچھ دے گا کہ وہ مزید شکر گزار اور اللہ سے راضی ہوں گے۔ اس لئے فرمایا اپنی ساری نظر اس پر نہ رکھو کہ کتنا کھانا اور کیا کھانا ہے؟ اس پر نظر رکھو کہ کیا کھانے سے اللہ کی رضا نصیب ہوگی اور کیا کرنے سے رضائے باری سے محروم ہو جاؤں گا۔ یاد رکھو پچاس، ساٹھ، اسی، سو سال کی زندگی بھی پل بھر میں گزر جاتی ہے۔ آج کسی سے کہا جائے کہ تمہیں فلاں چیز پچاس سال بعد دوں گا تو اسے یہ عرصہ بہت طویل لگے گا اور جن کی عمر پچاس سال سے اوپر ہو چکی ہے ان سے پچاس سال کے بارے میں پوچھیں تو وہ کہتے ہیں کہ یہ تو کل کی بات ہے آنکھ جھپکنے میں یہ عرصہ گزر گیا۔ جب موت آئے گی دائمی زندگی میں داخل ہوں گے تو سمجھ آئے گی کہ دنیا کی زندگی تو پل بھر کی تھی ہم سے اس مختصر سے عرصے میں بھی صبر نہ ہو سکا کہ تھوڑی دیر خود کو اللہ کی نافرمانی سے روک لیتے۔ اس کی نعمتوں کا شکر کرتے۔ یاد رکھو اللہ جلد حساب لینے والا ہے۔ **إِنَّ اللَّهَ سَرِيعُ الْحِسَابِ** ⑩ جب سوال ہوگا تو اس کا جواب سوائے اطاعت اور شکر کے اور کوئی نہیں ہوگا سوائے اپنی توجہ اپنے نظریے سے لے کر کردار تک اس بات پر رکھو کہ میرا عقیدہ اور میرا عمل میرے رب کی رضا کا باعث ہو۔

تمام پاکیزہ چیزیں حلال ہیں:

فرمایا: **الْيَوْمَ أُحِلَّ لَكُمْ الطَّيِّبَاتُ ۗ وَطَعَامُ الدِّينِ ۗ أَوْ تَوَالِكُمْ ۗ حِلٌّ لَكُمْ ۗ وَطَعَامُكُمْ ۗ حِلٌّ لَّهُمْ ۗ وَ النُّكْحُ مِنَ الْمُؤْمِنَاتِ وَ النُّكْحُ مِنَ الدِّينِ ۗ أَوْ تَوَالِكُمْ ۗ إِذَا آتَيْتُمُوهُنَّ أَجُورَهُنَّ مُحْصِينَ غَيْرَ مُسْفِحِينَ ۗ وَلَا مُتَّخِذِيْ أَحْدَانٍ ۗ وَمَنْ يَكْفُرْ بِالْإِيمَانِ فَقَدْ حَبِطَ عَمَلُهُ ۗ وَهُوَ فِي الْآخِرَةِ مِنَ الْخَسِرِينَ ۗ** ⑥ آج کے دن سے نزول حکم سے تمہارے لئے تمام پاکیزہ چیزیں حلال کر دی گئی ہیں۔ حلال میں دو پابندیاں ہیں ایک یہ کہ وہ چیز فی نفسہ حلال ہو اور اس کے حصول کا طریقہ جائز ہو۔ مثلاً رشوت اور چوری سے حاصل کی گئی چیز حلال نہیں ہوتی۔ دوسری شرط طیب کی ہے کہ حلال میں کوئی ناپاک شامل نہ ہو جائے۔

اس آیت میں ذبیحہ کی بات ہو رہی ہے کہ ذبیحہ فی نفسہ حلال ہو، حرام نہ ہو، شرعاً ممنوع نہ ہو۔ اس پر اللہ کا نام لیا گیا ہو۔ ذبیحہ کے بعد اس میں کوئی ناپاک چیز نہ ملائی جائے۔ مثلاً کھانا پکاتے ہوئے اہل مغرب شراب ڈال دیتے ہیں یا ناپاک اجزاء ڈال دیتے ہیں۔ پھر وہ حلال نہیں رہے گا۔ **وَ طَعَامُ الدِّينِ ۗ أَوْ تَوَالِكُمْ ۗ حِلٌّ لَكُمْ ۗ وَ طَعَامُكُمْ ۗ حِلٌّ لَّهُمْ ۗ** یہاں طعام سے مراد ذبیحہ ہے۔ اور قرآن حکیم میں صرف دو جماعتوں کو اہل کتاب کہا ہے کہ ایک یہود دوسرے نصاریٰ باقی کسی مذہب کو اہل کتاب نہیں کہا گیا۔ بعض

لوگوں کا خیال ہے کہ ہندومت، جین مت، بدھ مت اور دیگر مذاہب بھی کبھی آسمانی مذاہب رہے ہوں گے اور ان کے پیشوا نبی رہے ہوں گے۔ تو قرآن حکیم اس خیال کا رد فرما رہا ہے کہ صرف یہود و نصاریٰ ہی اہل کتاب ہیں اور یہ کہ اہل کتاب کے ہاں ذبح کے احکام وہی ہیں جو اسلام کے ہیں لیکن موجودہ یہود و نصاریٰ کہلانے والے اپنی اپنی کتابوں پر ہی ایمان نہیں رکھتے تو ان پر اہل کتاب کا اطلاق نہیں ہوتا۔ سیدنا فاروق اعظمؓ کے زمانے میں ان کے ایک گورنر نے ایک عیسائی عورت سے شادی کر لی آپ کو معلوم ہوا تو حکم دیا کہ اس خاتون کو فارغ کر دو۔ انہوں نے پوچھا کہ امیر المؤمنین کیا یہ میرے لئے حرام ہو گئی ہے یا یہ حکم سارے مسلمانوں کے لئے ہے کہ اللہ نے تو اہل کتاب سے نکاح جائز رکھا ہے۔ فرمایا: جب حالت بدلتی ہے تو حکم تبدیل ہو جاتا ہے۔ اگر یہ اپنی کتابوں کو مانتے تو اہل کتاب کہلاتے، اللہ کی الوہیت کو مانتے۔ یہ اپنی کتاب پر قائم رہتے، اپنے عقیدے پر رہتے اور نبی کریم صلی اللہ علیہ وسلم کی نبوت پر ایمان نہ لاتے تو یہ اہل کتاب ہوتے۔ اہل کتاب ہونے کے لئے ضروری ہے کہ وہ آسمانی کتاب کے قائل ہوں اور اس کا اتباع کرنے کے دعوے دار ہوں۔

### موجودہ یہود و نصاریٰ پر اہل کتاب کا اطلاق نہیں ہوتا:

آج کے یہود و نصاریٰ صرف مردم شماری کے حساب سے یہود و نصاریٰ ہیں۔ وہ اہل کتاب ہونے کی کوئی شرط پوری نہیں کرتے لہذا ان کے ساتھ طعام میں بہت احتیاط کی ضرورت ہے۔ اگر کوئی واقعی اہل کتاب ہو تو اس کے ساتھ تعلقات کی نوعیت یوں ہے کہ وہ مسلمانوں کا ذبیحہ کھا سکتے ہیں اور ان کا ذبیحہ مسلمانوں کے لئے حلال ہے کہ اہل کتاب بھی ذبح شرعی طریقہ سے کرتے تھے۔ اسی لئے بہت عرصے تک مسلمان یورپ و امریکہ میں یہودیوں کا ذبیحہ کھا لیتے تھے کہ یہ اللہ کے نام پر ذبح کرتے ہیں لیکن اب وہ طریقہ بدل چکا ہے۔ اب یہودی عالم آتا ہے وہ کچھ پڑھ کر ہلکی سی چھڑی لگاتا جاتا ہے یوں وہ اسے کوشر کرنا کہتے ہیں اور اسے حلال سمجھتے ہیں۔ یہود کے ہاں اب ذبیحہ کے بجائے اس طرح حلال کیا جاتا ہے۔ اس لئے موجودہ یہود و نصاریٰ پر اہل کتاب کا اطلاق نہیں ہوتا۔ جب یہ وہ ذبیحہ ہی نہیں جو اہل کتاب کا تھا تو پھر بغیر اللہ کے نام کے جو ذبح کیا جائے وہ تو ذبیحہ ہی شمار نہیں ہوتا۔ اس لئے چونکہ یہ لوگ اس عہد سے دور جا چکے ہیں تو جب حالت بدلتی ہے، حکم بھی بدل جاتا ہے۔

وَالْمُحْصَنَاتُ مِنَ الْمُؤْمِنَاتِ وَالْمُحْصَنَاتُ مِنَ الَّذِينَ أُوتُوا الْكِتَابَ مِنْ قَبْلِكُمْ إِذَا آتَيْتُمُوهُنَّ

أَجُورَهُنَّ مُحْصِنِينَ غَيْرَ مُسْفِحِينَ وَلَا مُتَّخِذِي أَخْدَانٍ اس طرح تمہارے لئے یہ جائز ہے کہ مسلمان،

باعزت، باحیا عورتوں کے ساتھ نکاح کرو۔ اور جو باحیا و باعزت عورتیں اہل کتاب سے ہوں ان کے ساتھ بھی مسلمان مرد نکاح کر سکتا ہے۔

### اہل کتاب کون؟

پہلی بات تو یہ ہے کہ ان کا ایمان اللہ پر ہو۔ اپنے نبی پر ہو۔ حضور اکرم صلی اللہ علیہ وسلم کی نبوت کا اقرار نہیں کیا تو انہیں اہل کتاب کہا جائے گا۔

### اہل کتاب عورتوں سے نکاح کی شرائط:

سب سے پہلی شرط محصنہ کی ہے۔ محصن، باحیا، باآبر و عورت کو کہتے ہیں۔ یہ پہلی شرط موجودہ مغربی معاشرے میں سوچی نہیں جاسکتی۔ دوسری شرط نکاح کی ہے۔ وقتی معاندے کی گنجائش نہیں۔ چند سالوں، چند دنوں یا چند گھنٹوں کے لئے نکاح ہوتا ہی نہیں۔ جس نکاح میں وقت کی قید لگائی جائے وہ باطل ہوتا ہے۔ اسلام کے نام پر بننے والے ایک معروف فرقے کے ہاں رائج متعہ بھی اسی حکم میں آتا ہے کہ وقتی طور پر نکاح، نکاح نہیں ہے۔ **إِذَا آتَيْتُمُوهُنَّ أُجُورَهُنَّ** اور نکاح تب ہوگا جب ان کو ان کے مہر دو گے۔ شریعت میں نکاح کے لئے مہر واجب ہے۔

محصنہ فرما کر بازاری زندگی کو یکسر نکال دیا گیا ہے۔ درست عقیدے اور شرم و حیا کا باہمی ربط ہے۔ اور یہ دونوں باتیں آج کل مفقود ہو چکی ہیں لہذا کسی بد عقیدہ عورت سے یا جو عورت اپنی حیا کا تحفظ نہ کر سکے ایسوں سے مسلمان کا نکاح درست نہیں۔ آج کل خود کو اہل کتاب کہلانے والوں کے ہاں عصمت اور حیا تلاش کرنا میرے خیال میں تو ممکن ہی نہیں۔

دوسری شرط **وَلَا مُتَّخِذِيْ أَخْدَانٍ** ہے۔ یعنی نہ چھپی دوستی کرنے کو۔ کوئی خفیہ دوستی جائز نہیں۔ آج کے مغرب میں یہ بات بھی مفقود ہے۔ مغرب تو مغرب اب مشرق بھی اس بات میں پیچھے نہیں رہا۔ جب سے روشن خیالی آئی ہے اسے گرل فرینڈ اور بوائے فرینڈ کے نام دے دیئے گئے ہیں۔ اسلام نے اس بات کو ممنوع قرار دیا ہے کہ مرد کسی عورت سے اس طرح کی دوستی رکھے۔ فرمایا ناجائز تعلقات کے لئے دوستی نہ رکھی جائے۔ اللہ کریم نے نکاح کے ذریعے مرد و زن کے خوبصورت تعلقات رکھے ہیں۔ باہمی محبت و موڈت عطا کی ہے۔ دونوں خاندانوں میں تعلق اور رکھ رکھاؤ رکھا ہے۔ میاں بیوی میں ایک دوسرے کا لحاظ اور ایک دوسرے کی پاسداری رکھی ہے۔ اس بات پر بڑا زور دیا ہے کہ میاں بیوی میں اختلافات کو ختم کروایا جائے۔

ثالثی کروا کہ معاملہ صاف کروا دیا جائے۔ مرد اور عورت کے خاندان کے مدبر بزرگ بیٹھ کر بات کریں، جس کی غلطی ہے اسے سمجھائیں۔ جب کسی طرح ساتھ رہنا ممکن نہ ہو تو پھر طلاق کی اجازت ہے لیکن اس کا طریقہ کار بھی متعین ہے اور اگر اس حکم کی روح کے ساتھ اس پر عمل ہو تو دشمنی نہیں پڑتی تو اہل کتاب کی عورتوں کے ساتھ مسلمان مردوں کا نکاح متعین شرائط کے ساتھ جائز ہے۔ یاد رہے! مسلمان عورتیں اہل کتاب مردوں کے نکاح میں نہیں دی جاسکتیں کہ گھر کا سربراہ مرد ہوتا ہے اور خاتون مرد کے تابع۔

### کامیابی کے لئے اُخروی نتیجے پر نظر رکھنا لازم ہے:

یہ انتہائی ضروری اور بنیادی بات ہے کہ ہر کام کے اُخروی نتیجے پر نظر ہو۔ رزق کمانے سے خرچ کرنے تک، شادی بیاہ کے فیصلے سے شادی نبھانے تک اس بات پر نظر ہو کہ جو کام وہ کر رہا ہے اس کا نتیجہ میدانِ حشر میں کیا ہوگا؟ اس کے لئے ارشاد فرمایا: **وَمَنْ يَكْفُرْ بِالْإِيمَانِ فَقَدْ حَبِطَ عَمَلُهُ وَهُوَ فِي الْأَخِرَةِ مِنَ الْخَسِرِينَ ۝** اور جو کفر کرتا ہو بجائے ایمان کے تو یقیناً ضائع ہو گیا اس کا عمل اور وہ آخرت میں نقصان اٹھانے والوں میں سے ہوگا۔ اگر کوئی مسلمان ایمان لانے کے بعد کفر کرے گا جس کی ایک صورت اللہ کے حرام کو حلال سمجھنے کی ہے یا شرک میں مبتلا ہو جائے گا تو اس کے ایمان میں خلل واقع ہو جائے گا اور پھر وہ کفر اختیار کر لے تو اس کی گذشتہ تمام نیکیاں اور اچھائیاں ضائع ہو جاتی ہیں اور وہ آخرت میں انجام کار بہت خسارے اور نقصان میں ہوگا۔ اپنے ایمان کی حفاظت حلال و حرام امور کو جاننے اور ان امور پر مداومت سے ہے۔ صرف حلال اور پاک کھانا ہی شرط نہیں۔ حلال کمانا بھی ایسا ہی فرض عین ہے۔ جیسا حلال کا پابند رہنا فرض عین ہے۔ رازق تو اللہ ہے۔ بندے کے ذمے اپنے رب کی اطاعت کرنا ہے لہذا جب بندہ مومن رزق حلال کے لئے محنت کرتا ہے، تجارت، ملازمت، مزدوری کرتا ہے تو اس کا سارا کام عبادت شمار ہوتا ہے۔ یہی دین حق کی بنیادی بات ہے کہ دنیا میں اعمال کرتے ہوئے نظر آخرت کے نفع و نقصان پر مرکوز رہے۔

## سورة المائدة ركوع 2 آيات 6 تا 11

يَأْتِيهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ  
وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى  
الْكَعْبَيْنِ ۖ وَإِنْ كُنْتُمْ جُنُبًا فَاطَّهَّرُوا ۗ وَإِنْ كُنْتُمْ مَرْضَى  
أَوْ عَلَى سَفَرٍ أَوْ جَاءَ أَحَدٌ مِّنْكُمْ مِنَ الْغَائِطِ أَوْ لَبَسْتُمْ  
النِّسَاءَ فَلَمْ تَجِدُوا مَاءً فَتَيَبَّؤُوا صَعِيدًا طَيِّبًا فَامْسَحُوا  
بِوُجُوهِكُمْ وَأَيْدِيكُمْ مِنْهُ ۗ مَا يُرِيدُ اللَّهُ لِيَجْعَلَ عَلَيْكُمْ مِنْ  
حَرَجٍ وَلَكِنْ يُرِيدُ لِيُطَهِّرَكُمْ وَلِيُتِمَّ نِعْمَتَهُ عَلَيْكُمْ لَعَلَّكُمْ  
تَشْكُرُونَ ۖ ⑥ وَاذْكُرُوا نِعْمَةَ اللَّهِ عَلَيْكُمْ وَمِيثَاقَهُ الَّذِي  
وَاثَقَكُمْ بِهِ ۖ إِذْ قُلْتُمْ سَمِعْنَا وَأَطَعْنَا ۖ وَاتَّقُوا اللَّهَ ۗ إِنَّ اللَّهَ  
عَلِيمٌ بِذَاتِ الصُّدُورِ ⑦ يَأْتِيهَا الَّذِينَ آمَنُوا كُونُوا قَوْمِينَ  
لِلَّهِ شُهَدَاءَ بِالْقِسْطِ ۗ وَلَا يَجْرِمَنَّكُمْ شَنَا نُ قَوْمٍ عَلَىٰ آلَا  
تَعْدِلُوا ۗ إِعْدِلُوا ۗ هُوَ أَقْرَبُ لِلتَّقْوَىٰ ۖ وَاتَّقُوا اللَّهَ ۗ إِنَّ اللَّهَ  
خَبِيرٌ بِمَا تَعْمَلُونَ ⑧ وَعَدَّ اللَّهُ الَّذِينَ آمَنُوا وَعَمِلُوا  
الصَّالِحَاتِ لَهُمْ مَغْفِرَةً وَأَجْرٌ عَظِيمٌ ⑨ وَالَّذِينَ كَفَرُوا  
وَكَذَّبُوا بِآيَاتِنَا أُولَٰئِكَ أَصْحَابُ الْجَحِيمِ ⑩ يَأْتِيهَا الَّذِينَ آمَنُوا

اذْكُرُوا نِعْمَتَ اللَّهِ عَلَيْكُمْ إِذْ هُمْ قَوْمٌ أَنْ يَبْسُطُوا إِلَيْكُمْ  
 أَيْدِيَهُمْ فَكَفَّ أَيْدِيَهُمْ عَنْكُمْ ۗ وَاتَّقُوا اللَّهَ ۗ وَعَلَى اللَّهِ  
 فَلْيَتَوَكَّلِ الْمُؤْمِنُونَ ﴿١١﴾

اے ایمان والو! جب تم نماز کو اٹھنے لگو تو اپنے چہروں کو دھوؤ اور اپنے ہاتھوں کو بھی دھوؤ کہنیوں سمیت اور اپنے سروں پر ہاتھ پھیرو اور دھوؤ اپنے پیروں کو بھی ٹخنوں سمیت اور اگر تم جنابت کی حالت میں ہو تو سارا بدن پاک کرو۔ اور اگر تم بیمار ہو یا حالت سفر میں ہو یا تم میں سے کوئی شخص استنجے سے آیا ہو یا تم نے بیویوں سے قربت کی ہو پھر تم کو پانی نہ ملے تو تم پاک زمین سے تیمم کر لیا کرو یعنی اپنے چہروں اور ہاتھوں پر ہاتھ پھیر لیا کرو اس زمین پر سے۔ اللہ تعالیٰ کو یہ منظور نہیں کہ تم پر کوئی تنگی ڈالیں لیکن اللہ تعالیٰ کو یہ منظور ہے کہ تم کو پاک صاف رکھے اور یہ کہ تم پر اپنا انعام فرمائے تاکہ تم شکر ادا کرو۔ ﴿٦﴾ اور تم لوگ اللہ تعالیٰ کے انعام کو جو تم پر ہوا ہے یاد کرو اور اس کے اس عہد کو بھی جس کا تم سے معاہدہ کیا ہے جب کہ تم نے کہا تھا کہ تم نے سنا اور مان لیا اور اللہ تعالیٰ سے ڈرو بلاشبہ اللہ تعالیٰ دلوں تک کی باتوں کی پوری خبر رکھتے ہیں۔ ﴿٧﴾ اے ایمان والو! اللہ تعالیٰ کیلئے پوری پابندی کرنے والے انصاف کے ساتھ شہادت ادا کرنے والے رہو اور کسی خاص قوم کی عداوت تمہارے لئے اس کا باعث نہ ہو جائے کہ تم عدل نہ کرو عدل کیا کرو کہ وہ تقویٰ سے زیادہ قریب ہے اور اللہ سے ڈرو بلاشبہ اللہ تعالیٰ کو تمہارے اعمال کی پوری اطلاع ہے۔ ﴿٨﴾ اللہ تعالیٰ نے ایسے لوگوں سے جو ایمان لے آئے اور انہوں نے اچھے کام کیے وعدہ کیا ہے کہ ان کے لیے مغفرت اور ثواب عظیم ہے۔ ﴿٩﴾ اور جن لوگوں نے کفر کیا اور ہمارے احکام کو جھوٹا بتلایا ایسے لوگ دوزخ میں رہنے والے ہیں۔ ﴿١٠﴾ اے ایمان والو! اللہ تعالیٰ کے انعام کو یاد کرو جو تم پر ہوا ہے جبکہ ایک قوم فکر میں تھی کہ تم پر دست درازی کریں سو اللہ تعالیٰ نے ان کا قابو تم پر نہ چلنے دیا اور



اللہ تعالیٰ سے ڈرو اور اہل ایمان کو حق تعالیٰ ہی پر اعتماد رکھنا چاہیے۔ ﴿۱۱﴾

## خلاصہ تفسیر و معارف

يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ ط

پاکیزگی کی پسندیدگی:

رب کریم نے جہاں اپنے بندوں کی جسمانی ضرورتوں کی تکمیل کے لئے پاک چیزوں سے تسکین حاصل کرنا تعلیم فرمایا ہے۔ وہاں روحانی ضرورت یعنی صلوٰۃ کی ادائیگی سے پہلے پاکیزگی حاصل کرنا شرط ٹھہرا دیا ہے کہ حالت پاکیزگی کا متوجہ الی اللہ ہونے میں بہت دخل ہے۔ وضو کرنا خود فرض نہیں ہے لیکن صلوٰۃ میں با وضو ہونا شرط ہے اسی طرح لباس کی پاکیزگی اور قبلہ کی طرف رخ ہونا صلوٰۃ کے وقت فرض ہو جاتا ہے۔ یہ افضل ہے کہ بندہ ہر وقت با وضو رہے لیکن اگر ہر وقت با وضو نہیں رہتا تو کم از کم طہارت کے لئے پانی ضرور استعمال کرے۔ ایسے لوگوں کو اللہ کریم نے متطہرین میں شمار کیا ہے۔ ہجرت کے بعد حضور اکرم ﷺ نے مدینہ منورہ داخل ہونے سے پہلے مقام قباء پر قیام فرمایا اور مسجد قباء میں صلوٰۃ ادا فرمائی۔ بعد میں بھی حضور اکرم ﷺ مسجد قباء تشریف لے جایا کرتے تھے۔ اہل قباء کے مومنین اور مسجد قباء کے نمازیوں کے بارے میں اللہ پاک نے فرمایا: فِيهِ رَجَالٌ يُحِبُّونَ أَنْ يَتَطَهَّرُوا وَاللَّهُ يُحِبُّ الْمُطَهَّرِينَ ﴿۱۳﴾ (سورہ توبہ 168) اس میں ہمارے ایسے بندے ہیں جو بڑے پاکیزگی پسند ہیں اور اللہ تعالیٰ خوب پاک صاف رہنے والے بندوں سے محبت کرتا ہے۔ سیرۃ کی کتاب میں موجود ہے کہ حضور اکرم ﷺ نے اہل قباء کے مومنین سے پوچھا کہ آپ لوگ ایسا کیا عمل کرتے ہیں جو اللہ کو اتنا پسند ہے تو انہوں نے عرض کی ہم جب بھی رفع حاجت کے لئے جاتے ہیں تو پانی سے طہارت ضرور کرتے ہیں تاکہ ناپاکی کا کوئی شائبہ بھی نہ رہے۔

وضو کے احکام:

وضو کے صرف چار فرائض ہیں۔ چہرے کا دھونا، بازو کا کہنیوں تک دھونا، سر کا مسح کرنا اور پاؤں کا

ٹخنوں تک دھونا۔ ہر عضو کو تین بار دھونا سنت ہے۔ کلی کرنا اور ناک میں پانی ڈالنا بھی سنت ہے۔ اس کے علاوہ کچھ اور سنتیں اور باقی مستحبات ہیں۔ فرمایا: **إِذَا قُمْتُمْ إِلَى الصَّلَاةِ** جب صلوٰۃ کا وقت ہو جائے۔ جب صلوٰۃ کے لئے اٹھنے لگو۔ **فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ** تو دھولو اپنے چہرے کو اور ہاتھوں کو کہنیوں تک **وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ** اور مسح کرو اپنے سر کا اور دونوں پاؤں ٹخنوں تک دھوؤ۔ یہ چار فرائض وضو ہیں۔

### حالت جنابت اور غسل جنابت:

حالت جنب میاں بیوی کے جمع ہونے سے یا کسی کو احتلام ہو جانے سے ہوتی ہے۔ بعض لوگوں کو ایک بیماری ہو جاتی ہے جس میں پیشاب کے ساتھ منی کا قطرہ آجاتا ہے اس میں حالت جنابت وارد نہیں ہوتی۔ منی جب تک اُچھل کر نہ نکلے، شہوت سے نہ نکلے حالت جنب وارد نہیں ہوتی۔ اس حالت میں پاکی حاصل کرنے کے لئے غسل واجب ہو جائے گا۔

غسل جنابت کا مسنون طریقہ یہ ہے کہ پہلے ہاتھ دھوئے پھر بائیں ہاتھ سے طہارت کرے۔ پھر ہاتھ دھو کر وضو کرے اسی طرح، جس طرح نماز کے لئے وضو کیا جاتا ہے لیکن یاد رہے وضو میں تو صرف کلی کی جاتی ہے غسل جنابت میں حلق تک پانی پہنچا کر غرغہ کرنا شرط ہے۔ سوائے اس کے کہ روزے کی حالت میں ہو۔ یعنی روزے کی حالت میں غرغہ نہیں کرے گا۔ ناک میں پانی ڈال کر ناک کے اندرونی حصہ کو غسل دیا جائے۔ داڑھی کے بالوں کی جڑوں تک پانی پہنچایا جائے۔ تین دفعہ سر پر پانی ڈالا جائے اس طرح کہ پانی ہر بال کی جڑ تک پہنچ جائے۔ اس کے بعد پورے بدن پر تین مرتبہ پانی بہایا جائے۔ آخر میں دونوں پاؤں دھوئے جائیں۔ اگر آخر میں پاؤں نہیں دھوئے تو نہاتے وقت جب پورے بدن پر پانی ڈالا تو پاؤں بھی دھل گئے یہ بھی کافی ہے اس سے وضو مکمل ہو جاتا ہے۔

### تیمم اللہ کا انعام:

**وَإِنْ كُنْتُمْ جُنُبًا فَاطَّهَّرُوا وَإِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِنْكُمْ مِنَ الْغَائِطِ**

اُولَمَسْتُمْ النِّسَاءَ اگر تم میں سے کوئی بیمار ہے۔ وضو کرنے سے مرض کے بڑھنے کا اندیشہ ہے یا کمزور ہے، اٹھ نہیں سکتا۔ ہاتھ منہ نہیں دھو سکتا یا پانی نایاب ہے یا اسے پانی تک رسائی نہیں۔ حالت سفر میں ہے اور پانی دستیاب نہیں یا تم میں سے کوئی رفع حاجت سے فارغ ہوا ہے یا بیبیوں سے قربت کی ہے **فَلَمْ تَجِدُوا مَاءً**

اور پانی نہیں مل رہا فَتَيَتَّبِعُوا صَعِيدًا طَيِّبًا تو پھر پاک مٹی سے تیمم کر لو۔ تیمم مبارک ہے۔ اللہ کا انعام ہے جو پاک کر دیتا ہے مٹی کو یہ خصوصیت اس لئے عطا ہوئی ہے کہ زمین کو حضور اکرم ﷺ کے قدم مبارک نے چھوا اور ساری زمین کو پاک کرنے والا بنا دیا۔

نبی کریم ﷺ کے خصائص میں سے ایک یہ ہے کہ اللہ نے ساری زمین کو مسجد بنا دیا ہے۔ صحیحین میں ہے کہ حضرت جابرؓ روایت کرتے ہیں کہ نبی کریم ﷺ نے فرمایا مجھے پانچ ایسی چیزیں دی گئی ہیں جو مجھ سے پہلے کسی کو نہیں ملیں۔ (ان میں سے ایک یہ ہے) وَ جُعِلَتْ لِي الْأَرْضُ مَسْجِدًا وَ طَهُورًا فَأَيُّمَا رَجُلٍ مِنْ أُمَّتِي أَدْرَكْتَهُ الصَّلَاةُ فَلْيُصَلِّ ساری زمین میرے لئے مسجد اور پاکیزہ بنا دی گئی ہے۔ جو جہاں چاہے صلوٰۃ ادا کر سکتا ہے۔ حضور اکرم ﷺ کی یہ برکت ہے ورنہ حضرت آدمؑ سے لے کر حضرت عیسیٰؑ تک ہر امت کو مسجد کی جگہ مختص کرنی پڑتی تھی۔ اپنے گھروں میں لوگ عبادت کیلئے کمرہ مختص کرتے تھے۔ گھر میں ہر جگہ عبادت نہیں ہو سکتی تھی۔ حضور اکرم ﷺ کی برکت سے پوری زمین کو اللہ تعالیٰ نے مسجد بنا دیا۔

### علامہ اقبال کا دردِ دل:

علامہ اقبال مرحوم نے فارسی اشعار میں بڑے درد سے کہا ہے کہ زمین ہمارے نبی کریم ﷺ کی مسجد ہے اور عجیب بات ہے کہ مسجد پہ کافر قابض ہیں اور مسلمانوں کو اس کی فکر ہی نہیں۔ مسجد پر غیر مسلم اور کافر حکومتیں قائم ہیں اور ہم بے فکر بیٹھے ہیں۔ چھپن کے قریب اسلامی ریاستیں ہیں۔ جو اسلامی نہیں ہیں مسلمانوں کی ہیں۔ ان پر غیر مسلموں کا نظام ہے۔ اسلامی ریاستیں تو تب ہوتیں جب ان میں اسلامی نظام نافذ ہوتا۔ آج رعیت مسلمان ہے۔ حکمران مسلمان ہیں۔ نظام غیر اسلامی ہے۔ چاہیے تو یہ تھا کہ ہم ساری زمین کو مسجد کو کفر سے پاک کرتے لیکن ہم نے تو جو حصہ مسجد ہمارے پاس تھا وہاں بھی کفر کی رسومات اور کفر کے رواجات رائج کر دیئے۔ نبی کریم ﷺ کی خصوصیات میں سے دوسری خصوصیت جو عطا ہوئی۔ وَ جُعِلَتْ لِي الْأَرْضُ مَسْجِدًا وَ طَهُورًا (صحیح بخاری کتاب التیمم 335) کہ اللہ نے ساری زمین کو پاک کرنے کی خاصیت دے دی۔ اور ہم اس زمین پر کیا حق اطاعت ادا کر رہے ہیں۔ ہم میں سے ہر ایک کو سوچنا چاہیے کہ ہم مسجد میں جی رہے ہیں۔ جس زمین پر سفر کر رہے ہیں معاملات کر رہے ہیں یہ ساری مسجد ہے تو ہم محمد رسول اللہ ﷺ کی مسجد پر بیٹھ کر کیا کر رہے ہیں؟ کافر پر تو ہم الزام تب دیں جب ہم خود اس کا احترام کرنے کے قابل ہوں!

## تیمم کا طریقہ:

اس کے دو ہی رکن ہیں **فَامْسَحُوا بِوُجُوْهِكُمْ وَاَيْدِيكُمْ مِّنْهُ** اور تین فرائض ہیں۔ نیت کرنا، دونوں ہاتھ مٹی پر لگا کر چہرے پر پھیرنا، دونوں ہاتھ مٹی پر لگا کر دونوں ہاتھوں کو کہنی سمیت ملنا۔

تیمم کا مسنون طریقہ یہ ہے کہ پہلے ناپاکی دور کرنے کی نیت کرے، پھر بسم اللہ الرحمن الرحیم پڑھے۔ دونوں ہاتھ مٹی پر لگا کر دونوں ہاتھ آپس میں ٹکرا کر جھٹک دیں تاکہ فالتو مٹی اتر جائے اس لئے کہ منہ پر مٹی ملنا مقصد نہیں۔ ہاتھ پھیرنا مقصد ہے۔ دوسری بار مٹی پر ضرب لگا کر اسی طرح فالتو مٹی جھٹک کر پہلے دائیں ہاتھ کے پیچھے انگلیوں کے سروں کے نیچے بائیں ہاتھ کی چاروں انگلیوں کو رکھے اور کھینچتا ہوا کہنی تک لے جائے۔ اس طرح سیدھا ہاتھ نیچے کی جانب پھر جائے گا۔ پھر بائیں ہاتھ کی ہتھیلی سیدھے ہاتھ کے اوپر کی طرف کہنی سے انگلیوں تک کھینچتا ہوا لائے اور دائیں ہاتھ کے انگوٹھے کی پشت پر پھیرے۔ اسی طرح بائیں ہاتھ پر یہی عمل دہرائے۔ پھر انگلیوں کا خلال کرے۔ اگر انگوٹھی پہنی ہو تو اسے ہلانا ضروری ہے۔ وضو و غسل دونوں کے تیمم کا یہی طریقہ ہے۔ اگر غسل واجب ہے تو اس میں غسل کا تیمم ہو گیا اور وضو واجب ہے۔ نماز کا وقت ہو گیا ہے پانی نہیں مل رہا تو وضو کا تیمم بھی یہی ہے جب تک پانی نہیں مل رہا یا مریض کو مرض سے شفا نہیں ہو جاتی تو غسل اور وضو کے تیمم کی سہولت حاصل رہے گی۔ جس طرح وضو ٹوٹ جاتا ہے اسی طرح تیمم بھی ختم ہو جاتا ہے۔ جب تک پانی نہیں ملتا دو بارہ تیمم کر سکتا ہے۔

## تیمم کی رخصت نازل ہونے کا واقعہ ام المومنین حضرت عائشہؓ کی عظمت کا اظہار:

ام المومنین حضرت عائشہؓ سے روایت ہے۔ بیان فرماتی ہیں کہ ہم کسی ایک سفر میں تھے۔ میرا ہار ٹوٹ کر گر گیا اور کہیں کھو گیا۔ وہ ہار میں نے اپنی بہن اسماء سے عاریتاً لیا تھا۔ اس ہار کی تلاش کے لئے حضور اکرم ﷺ نے وہاں قیام فرمایا اور قافلہ ٹھہر گیا۔ اب نہ تو ہمارے پاس وضو کے لئے پانی تھا نہ اس جگہ پر کہیں پانی تھا۔ کچھ لوگ میرے والد ماجدؓ کے پاس شکایتیں کرنے لگے چنانچہ میرے والد میرے پاس تشریف لائے۔ اس وقت رسول اللہ ﷺ میری ران پر سر رکھے آرام فرما رہے تھے۔ پس میرے والد سرگوشیوں میں مجھے ڈانٹتے رہے کہ اس ہار کے باعث پورے لشکر کو مشکل میں ڈال دیا جبکہ وضو کے لئے کہیں پانی نہیں مل رہا۔ میرے والد نے مجھے خوب ڈانٹا ڈپٹا اور غصے سے میرے پہلو میں کچھ کے بھی لگائے لیکن میں نے ذرا سی بھی جنبش نہ کی کہ کہیں ایسا نہ ہو کہ آپ ﷺ کے آرام میں خلل واقع ہو۔ پس رسول اللہ ﷺ سوتے رہے۔ یہاں تک کہ آپ ﷺ نے اس حالت میں صبح کی کہ کہیں پانی نہ تھا۔ اس وقت اللہ تعالیٰ نے تیمم کی آیت نازل

فرمائی اور سب نے تیمم کیا۔ حضرت اسید بن حضیرؓ کہنے لگے کہ اے آل ابوبکر! تیمم کا یہ حکم تمہاری پہلی برکت نہیں ہے۔ (بلکہ اس سے پہلے بھی تمہارے ذریعہ اُمت کو برکتیں مل چکی ہیں) پھر جب اونٹ کو اٹھایا گیا تو اس کے نیچے سے وہ ہار مل گیا (صحیح بخاری و مسلم)

قدرت نے اُم المؤمنینؓ کی عظمت کے اظہار اور کرم کو تقسیم کرنے کا سبب اس ہار کی گمشدگی کو بنایا اور یہ انعام الہی عطا ہوا۔ اس واقعے میں تیمم کی جس آیت کا ذکر آیا ہے وہ سورہ النساء کی آیت 43 ہے جو پانچویں پارے میں گزر چکی ہے۔

مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ اللَّهُ كَرِيمٌ  
 میں نہیں ڈالا۔ مقصد باری یہ نہیں کہ عبادات اور وضو و غسل کے احکام نازل کر کے تم پر کوئی بوجھ ڈالے بلکہ مقصد یہ ہے وَلَٰكِنْ يُرِيدُ لِيُطَهِّرَكُمْ کہ تم ہر وقت صاف ستھرے اور پاکیزہ رہو۔

وضو کرنے سے بدن صاف ہوگا، سجدہ ریز ہونے سے دل صاف ہوگا:

وضو کرنے سے قالب صاف ہوگا۔ عبادت کرنے سے روح منور ہوگی۔ اللہ تو یہ پسند فرماتا ہے کہ تمہارا ظاہر و باطن، اندر باہر، دل و روح، بدن اور قلب سب پاکیزہ رہے، روشن رہے اور اس روشنی، پاکیزگی اور لطافت کی وجہ سے وَلِيَتِمَّ نِعْمَتُهُ عَلَيْكُمْ وہ اپنی نعمتیں تم پر تمام کر دے۔  
 ”ہم تو مائل بہ کرم ہیں کوئی سائل ہی نہیں“

وہ عطا تو کرتا ہے لیکن وصول کرنے والا وصول کرنے کی حالت میں تو ہو۔ جیسے ریڈیو، ٹی وی جیسے نشریاتی ادارے نشر تو کرتے ہیں لیکن سنتا یا دیکھتا وہی ہے جس کے پاس سیٹ بھی ہو اور اسی فریکوینسی پر ہو۔ فرمایا: میں تو اپنی رحمتیں تم پر نچھاور کر رہا ہوں لیکن تمہارے اندر ان نعمتوں کو قبول کرنے کی استعداد بھی تو ہو۔ تم اس حالت میں تو ہو کہ ان نعمتوں کو جذب کر سکو، قبول کر سکو جو انوارات و تجلیات آتے ہیں تمہارا ظاہر اور باطن انہیں وصول کر سکے۔ تم پر عبادت کی نعمت تمام ہو جائے تو عبادات تم پر بوجھ نہیں بنائی گئیں بلکہ تمہیں اپنی نعمتوں سے نوازنے کے لئے اور تم میں استعداد اجابت پیدا کرنے کے لئے فرض کی گئی ہیں۔ وَلِيَتِمَّ نِعْمَتُهُ عَلَيْكُمْ لَعَلَّكُمْ تَشْكُرُونَ<sup>①</sup> اور پورا کر دے اپنی نعمتوں کو تم پر تاکہ تم اس کا شکر ادا کر سکو۔ بندہ اللہ کریم کو کچھ دینے کے قابل تو ہے ہی نہیں وہ تو بندہ ہے ہمیشہ لینے والا ہے۔ اپنے اندر ایک احساس پیدا کرنا کہ اللہ تیرا احسان ہے کہ تو نے مجھے انسان بنایا، مسلمان بنایا۔ محمد رسول اللہ ﷺ کا اُمتی بنایا۔ مجھے یہ سلیقے سکھائے کہ میں تیری

تجلیات اور تیری برکات کو جذب کر سکوں۔ اپنے دل اور اپنی روح میں سمو سکوں۔

وَإِذْ كُرُوا نِعْمَةَ اللَّهِ عَلَيْكُمْ وَمِيقَاتَهُ الَّتِي وَاثَقَكُمْ بِهَا إِذْ قُلْتُمْ سَمِعْنَا وَأَطَعْنَا وَاتَّقُوا

اللَّهُ إِنَّ اللَّهَ عَلِيمٌ بِذَاتِ الصُّدُورِ ﴿٧﴾ فرمایا وہ وقت یاد کرو۔ جب اللہ تعالیٰ کا تم پر انعام ہوا یعنی نبی کریم ﷺ کی بعثت ہوئی۔ اعلان نبوت ہوا۔ ادیان باطلہ کے ساتھ سخت ٹکراؤ آ گیا۔ مروجہ مذاہب کو باطل ٹھہرایا گیا اور صرف نبی کریم ﷺ کے دین کو سچ مانا گیا۔ وہ وقت سخت مشکل کا تھا۔ دنیا کی بڑی بڑی طاقتیں، قدیم حکومتیں اور سلطنتیں تھیں، یہود و نصاریٰ تھے۔ عرب کے کفار اور مشرکین تھے۔ غرض ساری دنیا اس وقت مسلمانوں کے خلاف ہو گئی تھی۔ روئے زمین پر کوئی نہ تھا جو مسلمانوں کی بھلائی چاہتا۔ اس وقت اللہ نے تم لوگوں سے عہد لیا۔ اپنی کتاب پر ایمان کا، اپنے نبی ﷺ کی اطاعت کا اور اپنی عملی زندگی کو اللہ کے بتائے ہوئے قاعدے کے مطابق ڈھالنے کا۔ تم ہی وہ خوش قسمت لوگ ہو جو اللہ کے رسول ﷺ پر ایمان لائے تھے۔

إِذْ قُلْتُمْ سَمِعْنَا وَأَطَعْنَا اور تمہارا جواب یہ تھا کہ ہم نے آپ ﷺ کا ارشاد سنا اور ہم اس پر لبیک کہتے ہیں۔ یہ وقت کتنا کٹھن تھا۔ کیسی عجیب گھڑی تھی کہ کلمہ طیبہ کا عہد کرنا گویا تلوار کی دھار پر قدم رکھنا تھا۔ جان و مال خطرے میں ڈالنا تھا لیکن جن لوگوں کو یہ کلمہ حق نصیب ہوا انہوں نے اس پر از حد استقامت دکھائی اور اپنا وعدہ ہر حال میں پورا کیا حتیٰ کہ جب مکہ مکرمہ میں رہنا محال ہو گیا تو ہجرت فرمائی، گھر بار چھوڑ دیئے، خویش اقارب، دوست احباب، قبیلے، مال و دولت، جائیدادیں سب کچھ چھوڑ کر اللہ کی راہ میں مہاجر ہو گئے۔ اللہ نے کرم فرمایا۔ تہی دست ہو کر ہجرت کر کے آئے تو ریاست عطا فرمادی۔ وہاں بھی کفر نے چین سے نہ بیٹھنے دیا۔ اس نوزائیدہ ریاست پر حملے ہوئے۔ فوجیں چڑھ دوڑیں، لوگ مٹانے کو دوڑے لیکن اللہ نے مدد فرمائی۔ سب نے منہ کی کھائی اور اسلام غالب ہوا کہ إِنَّ اللَّهَ عَلِيمٌ بِذَاتِ الصُّدُورِ ﴿٧﴾ فرمایا: میں دلوں کے بھید جانتا ہوں۔ تمہاری اطاعت اور تمہارا اتباع خلوص دل سے تھا۔ تم نے صدق دل سے اللہ کی اطاعت کی، اللہ کے حبیب ﷺ کی اطاعت کی تو انہی لوگوں کے سامنے اسلام غالب آیا جو اسلام کو معاذ اللہ مٹانا چاہتے تھے۔ اسلام غالب آیا اور معلوم دنیا کے تین حصوں تک پھیلتا چلا گیا۔ اس کی وجہ تمہارا خلوص اور صبر تھا جو اللہ اور اللہ کے رسول ﷺ کی اطاعت میں تھا۔

اللہ ہر ایک کے دلوں کے بھید جانتا ہے:

اللہ کریم صحابہ کرام کے دلوں کے خلوص سے واقف تھا اس لئے انہیں فتح و کامیابی، دنیا و آخرت کی

سرخروئی عطا فرمائی۔ ان کی عملی زندگی اطاعت الہی اور اتباع رسالت ﷺ پر گواہ ہے۔ ہمیں بھی دعویٰ اسلام ہے۔ ہم کہتے ہیں کہ مسلمان ہیں اور پوری دنیائے کفر کی آنکھوں میں اسلام آج بھی کھلتا ہے لیکن آج صورت حال یکسر بدل چکی ہے۔ کفار طاقتور ہیں اور ہم مار کھا رہے ہیں۔ ذلیل و رسوا ہو رہے ہیں۔ آج اللہ کی وہ مدد کہاں ہے؟ آج اللہ ہمارے ساتھ کیوں نہیں ہے؟ کیا فرق پڑ گیا؟ فرق یہ ہے کہ قرآن حکیم ان کے لئے گواہی دے رہا ہے کہ انہوں نے کلمہ ایمان کا عہد کرنے کے بعد کہا سَمِعْنَا وَأَطَعْنَا ہم نے سنا ہم نے قبول کیا۔ ہم اطاعت کرتے ہیں۔ پھر انہوں نے اطاعت کر کے دکھایا۔ اللہ تو دلوں کے بھید جانتا ہے۔ صحابہ کرامؓ نے پورے خلوص سے اس عہد پر قائم رہنے کی مثالیں قائم کیں جس کے نتیجے میں اللہ کی مدد ان کے شامل حال رہی اور وہ روئے زمین کی ایک غالب قوت بن گئے۔

آج کہنے کو تو ہم مسلمان ہیں لیکن ہمارا کردار کافروں سے بدتر ہے۔ ہمارے رواجات، معیشت، نظام عدل، تعلیم و سیاست کچھ بھی ایسا نہیں جو اللہ کے حکم کے مطابق ہو جو اللہ کے رسول اللہ ﷺ کے اسوۂ حسنہ کے مطابق ہو۔ پاکستان کے حالات ہماری بد عہدی کی واضح مثال ہیں۔ یہ خطہ زمین کلمہ طیبہ کی حکمرانی کے لئے حاصل کیا گیا۔ لوگوں نے ہجرت کی، جان و مال، آبرو و اولاد کی قربانیاں دیں۔ انہیں بتایا گیا تھا کہ اس خطہ زمین پر اللہ کے قوانین نافذ ہوں گے۔ رسول اللہ ﷺ کے طریقے پر زندگیاں بسر ہوں گی۔ یہ ملک غلبہ دین کے لئے حاصل کیا گیا تھا۔ آج اکٹھ برس ہو گئے ہیں چند خاندان حکمران ہیں اور قوم پر اس وقت کے تاج برطانیہ کا ترتیب دیا ہوا نظام ہے جو انہوں نے اپنی نوآبادیوں میں غلاموں کو غلام بنائے رکھنے کے لئے بنایا تھا۔ آج وہی ظالمانہ نظام رائج ہے بلکہ اس سے بھی بدتر ہو چکا ہے۔ یہ قوانین لوگوں پر ظلم ہے۔ اس میں مزید ظلم داخل کر دیا گیا ہے تو پھر ظلم کے ساتھ اللہ کی مدد کیسے ہوگی؟ اور حکومت و عوام کے دلوں میں اس ظالمانہ نظام کو بدلنے کی خواہش نہیں ہے۔ کسی کے ارادے اور نیت میں یہ بات موجود نہیں ہے کہ ظالمانہ نظام کو تبدیل کرنا چاہیے لہذا اللہ تو دلوں کے بھید جانتا ہے۔ جیسی نیت ہو ویسا ہی نتیجہ نکلتا ہے۔

يَا أَيُّهَا الَّذِينَ آمَنُوا كُونُوا قَوْمِينَ لِلَّهِ شُهَدَاءَ بِالْقِسْطِ ۗ أَعْلَمَ الْإِيمَانِ وَاللَّهُ كَلِمَةَ

رضا کے لئے، پوری دیانت داری اور ایمان داری سے سچے سچے گواہ رہو۔ جھوٹ مت بولو، کسی کو دغا و فریب نہ دو حتیٰ کہ وَلَا يَجْرِمَنَّكُمْ شَتَانُ قَوْمٍ عَلَىٰ آلا تَعْدِلُوا کسی قوم کی دشمنی اور کسی قوم سے ناراضگی تمہیں نا انصافی پر مائل نہ کر سکے۔ ایسا نہ ہو کہ کسی سے تمہاری رنجش یا ناراضگی ہو تو اس کے ساتھ نا انصافی کرو یا اس کے ساتھ عدل کے خلاف پیش آؤ۔ انصاف اللہ کے لئے کرو۔ ذاتی رنجشیں یا ذاتی دوستیاں انصاف کی راہ میں

حائل نہ ہوں۔ آج ہم اپنی حالت دیکھیں۔ کیا ہم انصاف کر رہے ہیں؟ حکومت، عوام کے حقوق کے تحفظ کے لئے بنتی ہے لیکن آج حکومتیں لوگوں سے زندہ رہنے کے حقوق چھین رہی ہیں۔ ظالمانہ قانون اور استحصالی ٹیکس لگا کر بھوک، افلاس بانٹی جا رہی ہے۔ تحفظ و عدل کی دستیابی ناممکن بنائی گئی ہے۔ عدالتیں بکتی ہیں۔ انصاف خریدنا پڑتا ہے۔ عوام کو دوہری محنت پر مجبور کیا جاتا ہے۔ اور ان کی محنت کا پھل حکمران کھاتے ہیں اور قومی پیسہ حکمرانوں کی عیاشی کی نظر ہو جاتا ہے۔ غور طلب سوال یہ ہے کہ ایسے حکمرانوں کو ووٹ کون دیتا ہے؟ ووٹ بھی گواہی کی ایک صورت ہے۔ کیا ووٹ امیدواروں کو عدل و انصاف کے پیمانے پر ناپ کر دیا جاتا ہے؟ کیا اس میں ذاتی مفادات پر فیصلے نہیں ہوتے؟ کیا یہاں گواہی اللہ کے لئے دی جاتی ہے؟ تو جب اللہ کے لئے گواہی نہیں دی جاتی تو نتائج بھی وہی ہوں گے جو ہم بھگت رہے ہیں۔

إِعْدِلُوا ۗ هُوَ أَقْرَبُ لِلتَّقْوَىٰ ۗ عَدْلٌ كَرُوهُ يَهِي بَاتٍ تَقْوَىٰ كَيْفَ عَدْلٌ وَانصاف ایک جامع لفظ ہے۔ مومن کا اللہ کے ساتھ بندگی کا جو تعلق ہے اس کا مدار عدل پر ہے۔ اس کے نتیجے میں گھر، خاندان، اولاد، والدین، دوستوں، دشمنوں، ملک و قوم میں ہر ایک کے ساتھ عدل ہوتا ہے۔ زندگی کے ہر شعبے کا تقاضا ہے کہ عدل کیا جائے۔ عدل زندگی کے ہر شعبے کے لئے مفید ہے۔ مزدور کا عدل یہ ہے کہ جس کام کی وہ اجرت لے رہا ہے اسے وہ پوری محنت، ہنرمندی اور دیانتداری سے پورا کرے۔ ملازمت کرنے والے کا عدل یہ ہے کہ جس وقت کا اسے معاوضہ ملتا ہے جس کام کی اسے تنخواہ ملتی ہے وہ وقت کسی اور کام میں نہ لگائے اور اپنی ذمہ داری پوری نیک نیتی کے ساتھ پوری کرے۔ عدل کا تعلق صرف مقدمات کے فیصلوں کے ساتھ نہیں ہے یہ پوری زندگی پر محیط ہے۔ جہاں عدل نہیں ہوتا وہاں ظلم ہوتا ہے۔ جب عدل ہٹ جائے گا تو ظلم آ جائے گا اور ظلم غضب الہی کو دعوت دیتا ہے۔ ظالم رحمت کا مستحق نہیں ہوتا۔

وَ اتَّقُوا اللَّهَ ۗ إِنَّ اللَّهَ خَبِيرٌۢ بِمَا تَعْمَلُونَ ﴿۸﴾ اللہ سے معاملہ درست رکھو اور یہ بات یاد رکھو کہ تمہاری ہر حرکت سے اللہ کریم باخبر ہے۔ جو سوچتے ہو، کہتے ہو، جو زبان پر لاتے ہو اور جس پر عمل کرتے ہو ان سب سے وہ باخبر ہے۔ تمہاری ہر حرکت و سکون، ہر سوچ و عمل شعور و لا شعور کی ہر فکر دل کے نہاں خانے میں موجود باتیں، ان سب سے اللہ واقف ہے۔ لہذا پورے کے پورے انسان بن جاؤ۔ زندگی کے ہر شعبے میں عدل کا دامن تھام لو اس لئے کہ اللہ کا مومنین سے بخشش کا وعدہ ہے۔

وَعَدَّ اللَّهُ الَّذِينَ آمَنُوا وَعَمِلُوا الصَّالِحَاتِ لَهُمْ مَغْفِرَةٌ وَأَجْرٌ عَظِيمٌ ﴿۹﴾ فرمایا: وعدہ کیا اللہ نے ایمان والوں سے اور اعمال صالحہ کرنے والوں سے کہ ان کے لئے بخشش اور بہت بڑا اجر ہے۔ ایمان کا تقاضا



ہے کہ عمل صالح کیا جائے۔ عمل صالح کیا ہے؟ صرف وہی عمل صالح ہے جس کے کرنے کا حکم اللہ کے رسول اللہ صلی اللہ علیہ وسلم نے دیا۔ جس کام کو آپ صلی اللہ علیہ وسلم نے پسند فرمایا، جس کام کی آپ صلی اللہ علیہ وسلم نے اجازت عطا فرمائی اور کام کا وہ طریقہ جو حضور اکرم صلی اللہ علیہ وسلم نے تعلیم فرمایا۔ اللہ پاک اس آیت مبارکہ میں ارشاد فرما رہے ہیں کہ جو لوگ ایمان لائے اور انہوں نے اس کا حق ادا کر دیا یعنی اپنے کردار کو ایمان کے مطابق بنا لیا ان کے ساتھ اللہ کا وعدہ ہے کہ ان کے لئے اللہ کی بخشش ہے اور بہت بڑا اجر ہے۔ اللہ کی بخشش ان لوگوں کے ساتھ ہے جو اللہ کی فرمانبرداری کے لئے پوری کوشش کرتے ہیں پھر انسانی کمزوریوں کے باعث کوئی کمی اور بھول چوک ہو جاتی ہے اللہ کریم ان کے ساتھ ہے جن کے دل میں خلوص ہو، لیکن جس کی نیت میں فتور ہو، جو فرمانبرداری کی کوشش ہی نہ کرے اور پھر بھی اللہ کی مغفرت پانے کا دعویٰ کرے تو یہ خود فریبی ہے۔ جو آقائے نامدار صلی اللہ علیہ وسلم کی سچے دل سے اطاعت کرنا چاہتے ہیں اپنی پوری کوشش اس میں لگا دیتے ہیں ان کے ساتھ اللہ کا وعدہ ہے کہ وہ ان کی خطاؤں سے درگزر فرمائے گا اور انہیں اجر عظیم دے گا۔

### اجر عظیم کیا ہے؟

اجر عظیم سے مراد یہ ہے کہ ان کی دنیا و آخرت دونوں سدھر جائیں گی۔ دنیا میں بھی وہ سر بلند ہوں گے اور آخرت میں بھی کامیاب و کامران۔ مومن کبھی مجبور و مقہور نہیں ہوتا۔ مومن بندہ آزاد ہوتا ہے۔ وہ سوائے اللہ کے کسی کی بندگی نہیں کرتا۔ سوائے رسول اللہ صلی اللہ علیہ وسلم کے کسی کی غلامی نہیں کرتا، کسی کا اتباع نہیں کرتا۔ نہ اپنے نفس کی غلامی کرتا ہے نہ رسوم و رواجات کی۔ وہ اللہ کے حکم کے مطابق دوستی کرتا ہے۔ اللہ کے حکم کے مطابق دشمنی کرتا ہے۔ اس لئے مومن بندہ آزاد ہوتا ہے اور یہی اجر عظیم ہے جس کا وعدہ اللہ نے اتباع بنوی علیہ الصلوٰۃ والسلام پر کیا ہے۔

وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ الْجَحِيمِ ⑩ اور جو لوگ کفر کرتے ہیں جو اللہ کا انکار کرتے ہیں۔ جو عظمت رسالت کے منکر ہیں وَكَذَّبُوا بِآيَاتِنَا جو ہمارے احکام کو ہماری آیات کو جھٹلاتے ہیں۔ ماننے سے انکار کر دیتے ہیں۔ أُولَٰئِكَ أَصْحَابُ الْجَحِيمِ ⑩ یہ لوگ دوزخ کے رہنے والے ہیں۔

جنت اور جہنم کا عکس دنیوی زندگی پر پڑتا ہے:

جنت اور جہنم دائمی حقیقتیں ہیں۔ ہمیشہ رہنے والی ہیں۔ دنیا عارضی ہے لہذا جنت اور جہنم کا عکس اس دنیوی زندگی پر پڑتا ہے۔ جو لوگ دوزخی ہوتے ہیں ان کی دنیوی زندگی میں بھی سکون نہیں ہوتا اور جہنم اللہ

کی رحمت کی امید ہوتی ہے اور وہ اہل جنت میں سے ہوتے ہیں ان کی زندگی بھی پرسکون ہوتی ہے۔  
 جو لوگ کفر کرتے ہیں وہ دو طرح سے کرتے ہیں۔ ایک تو یہ صورت ہے کہ ماننے سے انکار کر دیا۔ یہ  
 کھلا کفر ہے۔ ایک انکار یہ ہے کہ زبانی کہتا رہے کہ ایمان لے آیا لیکن عمل اس کے خلاف کرے تو نتائج تو ہمیشہ  
 عمل پر مرتب ہوتے ہیں۔ صرف کہنے پر مرتب نہیں ہوتے۔ کوئی اگر پیاسا ہو اور وہ زبانی کہتا رہے کہ اس نے  
 پانی پی لیا لیکن عملاً نہیں پیا تو اس سے اس کی پیاس نہیں بجھے گی جب تک وہ عملاً پانی نہیں پیے گا۔ کفر کا ایک انداز  
 یہ بھی ہے کہ زبانی دعویٰ تو اسلام کا ہو اور عملاً اسلامی احکام کا انکار بھی ہو۔ پاکستان میں ایسا طبقہ پڑھے لکھے  
 اور نام نہاد دانشوروں کی صورت میں موجود ہے جو اسلامی شریعت اور اسلامی قوانین کا نام بھی نہیں سننا چاہتے  
 ورنہ عوام الناس ایک حد تک اسلامی احکام پر عمل درآمد کرنے میں کوشاں رہتے ہیں۔ اہل سوات نے اسلامی  
 نظام عدل کے نفاذ کا مطالبہ کر دیا تو دانشوروں کو اس کی سمجھ ہی نہ آئی۔ جاننا چاہیے کہ اسلامی نظام عدل کے نفاذ  
 کرنے سے کیا مراد ہے؟ جبکہ ہر بندہ اپنی انفرادی سطح پر اسلام کے مطابق عمل کرتا ہے۔ لوگ نکاح و طلاق،  
 صلوٰۃ، صوم کے پابند ہیں، زکوٰۃ ادا کرتے ہیں، حلال و حرام کی تمیز روا رکھتے ہیں، کوئی مرجائے تو جنازہ  
 پڑھتے ہیں، سارے ارکان پر عمل کرتے ہیں تو پھر اسلام نفاذ ہونے کا کیا معنی؟

### نفاذِ اسلام سے کیا مراد ہے؟

نفاذِ اسلام سے مراد یہ ہے کہ فرد واحد کا جو رشتہ حکومت کے ساتھ ہے وہ بھی شریعت کے مطابق  
 ہونا چاہیے عام آدمی کے انفرادی طور پر احکام پر عمل کرنے سے وہ نتیجہ نہیں نکلے گا جب تک حکومت اور عام  
 آدمی کا تعلق اسلام کے مطابق نہ ہو۔ جب تک حکومت عوام کے حقوق کا تحفظ نہ کرے جیسا کہ اللہ نے تحفظ  
 کرنے کا حکم دیا ہے۔ اہل سوات نے صرف اسلامی عدالتی نظام کا مطالبہ کیا کہ مجسٹریٹ کی جگہ قاضی بیٹھے ہوں  
 جو مقدمات کے فیصلے شریعت کے مطابق کریں تاکہ سستا اور فوری انصاف ہر ایک کو آسانی سے مل جائے۔ جس  
 روز حکومت نے ان کا یہ شرعی مطالبہ مان لیا اس دن ایک ٹی وی مذاکرے میں شریک سفید بالوں والی ایک  
 خاتون تشریف فرما تھیں اور اس ساری کارروائی سے وہ سخت نالاں تھیں کہ آج ان علماء کی بات مان لی گئی ہے تو  
 اس سے ان کے حوصلے بڑھیں گے۔ کل یہ ہم سے زبردستی نمازیں پڑھوائیں گے۔ زبردستی روزے  
 رکھوائیں گے۔ عورتوں سے زبردستی پردہ کروائیں گے۔ ان پڑھی لکھی خواتین کا یہ رویہ کیا ہے؟ کیا عورت کو  
 پردہ کرنے کا حکم اسلام نے نہیں دیا؟ کیا صلوٰۃ ہنجگانہ اللہ کا حکم نہیں؟ کیا روزے شریعت مطہرہ کے مطابق فرض

نہیں؟ کیا یہ ارکان اسلام نہیں؟ کیا ارکان اسلام قبول کرنا ایمان لانے کے لئے ضروری نہیں؟ یہ فلسفہ سمجھ نہیں آتا کہ لوگ کلمہ گو بھی کہلانا چاہتے ہیں اور فرائض کا انکار بھی کرتے ہیں۔ حالانکہ فرائض کا انکار صریح کفر ہے۔ ہمارے ارباب بست و کشاد، صاحب اختیار و صاحب اقتدار ہیں اور ان کا حال یہ ہے کہ وہ شریعت مطہرہ سے خوفزدہ ہیں۔ وہ شریعت کی سادگی کو اپنی دانشوری کے لئے چیلنج سمجھتے ہیں۔ بے دینی اور خرافات کو روشن خیالی سمجھ کر اسلامی پاکیزہ معاشرت کو غیر مہذب اور دقیا نوی قرار دیتے ہیں۔

ہسپانیہ میں اسلام کو روشناس کرانے والے اور اس خطے میں اسلام کی حفاظت کرنے والوں کی مثالیں:

حضرت طارق بن زیاد نے ہسپانیہ پر حملہ کیا تو اپنے بادبانی جہازوں کو ہسپانیہ کے ساحل پر لنگر انداز کرنے کے بعد حکم دیا کہ تمام جہاز جلا دیئے جائیں۔ علامہ مرحوم نے اسے یوں منظوم کیا ہے۔

طارق چوں برکنارہ اندلس سفینہ سوق

گفتند کار شوب بہ نگاہ خود خطاب

ان کے ساتھیوں اور ماتحتوں نے اکٹھے ہو کر عرض کی کہ ہم مٹھی بھر لوگ ہیں اور دیار غیر میں ہیں۔ ہم نے ابھی اس زمین پر قدم رکھا ہے۔ جب واپس جانا ہوگا تو کیسے جائیں گے؟ اس کے علاوہ آپ نے ترک سب کیا ہے جو شرعاً جائز نہیں۔ یہ جہاز تو ہمارے سفر کا سبب تھے آپ نے وہی ضائع کر دئیے؟ انہوں نے بڑے خوبصورت جواب دیئے۔

خندید بست و خویش و شمشیر بردو بخت

ہر ملک ملک ما است کہ ملک خدائے ما است

وہ مسکرائے اور انہوں نے اپنی تلوار کے قبضے پر ہاتھ رکھا۔ فرمایا: ہم واپس کیوں جائیں گے؟ پوری روئے زمین ہمارا ملک ہے کہ ہمارے اللہ کا ملک ہے۔ اس اللہ کا ملک ہے جس اللہ کی ہم عبادت کرتے ہیں۔ یہ کیوں سوچتے ہو کہ ہم اپنے ملک سے دور ہیں۔ ہم یہاں بھی اپنے ہی ملک میں ہیں۔ اس اللہ کے بندے نے اسی مٹھی بھر فوج کے ساتھ ہسپانیہ فتح کیا۔ ہسپانیہ میں مسلمانوں کی ریاست بنی اور تین سو سال تک حکومت چلتی رہے۔ تین صدیوں بعد معتمد جیسا شخص حکمران تھا اور عیسائی فوج حملہ آور تھی۔ معتمد نے پیغام بھیجا کہ میرے ساتھ شطرنج کھیلو جو ہار جائے وہ اپنی شکست تسلیم کر لے۔ چنانچہ شطرنج کھیلی گئی۔ عیسائی جرنیل ہار گیا۔ اصولاً

اسے اپنی فوج لے کر واپس جانا چاہیے تھا۔ جیسا کہ معاہدہ ہوا تھا لیکن اس نے یہ مطالبہ کیا کہ اس کی فوج کے یہاں آنے تک جتنے اخراجات ہوئے اس کے بدلے فلاں شہر اور فلاں علاقہ اس کے حوالے کیا جائے تب وہ واپس جائیں گے۔ اور معتمد نے ان کا مطالبہ منظور کر لیا۔ یوں شطرنج کی بساط پر جیتی ہوئی بازی بھی ہار دی گئی اور ریاست کا بڑا اور اہم حصہ عیسائیوں کو دے دیا گیا۔ اب عیسائی غرناطہ کے بالکل قریب آگئے اور آخری دفاعی حصار کے قلعوں کو خطرہ لاحق ہو گیا۔ یہ قلعے اتنے اہم تھے کہ اگر وہ فتح ہو جاتے تو غرناطہ کا بچنا ممکن نہ تھا۔ اس وقت غرناطہ کے چند نوجوان مجاہدین افریقہ کے حکمران یوسف بن تاشفین کے پاس پہنچے جو بربر قوم سے تعلق رکھتا تھا۔ یوسف بن تاشفین سادہ، سچا اور نہایت نیک مسلمان حکمران تھا۔ عام آدمیوں کے ساتھ مسجد میں صلوٰۃ پختہ ادا کرتا۔ وہی کھانا کھاتا جو عوام کو میسر تھا۔ عیسائیوں نے جب یوسف بن تاشفین کے ہاتھوں شکست کھائی، حزیمت اٹھائی تب سے انہوں نے انتقاماً BARBARIANS کی اصطلاح ایجاد کی۔ جہاں انتہائی ظالمانہ فعل ہو اسے بربریت کہا گیا۔ مسلمانوں کے اس لشکر کو بدنام کرنے کے لئے عیسائیوں نے یہ لفظ ایجاد کیا۔

نوجوان مجاہدین کی وہ مخلص جماعت یوسف بن تاشفین کے پاس پہنچی اور عرض کی کہ حضرت طارق بن زیاد رحمۃ اللہ علیہ کی فتح کردہ ریاست دم توڑ رہی ہے معتمد جیسا حکمران حاکم ہے اور عیسائی ان پر غالب آرہے ہیں۔ اللہ کریم نے آپ کو قوت دی ہے آپ ہماری مدد کو آئیں۔ یوسف بن تاشفین کا ایک ہی بیٹا تھا۔ جو اس وقت بیمار تھا اور اس کا مرض بہت شدید تھا تو اس نے کہا کہ زندگی اور موت تو اللہ کے اختیار میں ہے۔ وہ اکلوتے بیٹے کو اسی حال میں چھوڑ کر اپنا لشکر لے کر مسلمانوں کے لئے روانہ ہو گیا۔ معتمد کے مسلمان، کلمہ گو امراء اور وزراء اسے مشورے دے رہے تھے کہ ہم تو بڑے روشن خیال اور مہذب لوگ ہیں۔ یہ تو اُجڈ اور غیر مہذب قوم ہے۔ یہ سادہ کپڑے پہنتے ہیں اعلیٰ لباس کا انہیں ذوق نہیں، عالم لوگوں کے ساتھ پانچ وقت مسجد میں کھڑے ہوتے ہیں، نہ انہیں رہنے سہنے کا ذوق ہے نہ آرٹ و ثقافت کا نہ ناچ گانا کرتے ہیں نہ عورتوں سے ایسے تعلقات رکھے ہوئے ہیں۔ جیسے روشن خیال لوگ رکھتے ہیں لہذا ایسے لوگ اگر یہاں آگئے تو یہ ہمارے کلبوں میں اصطلب بنائیں گے۔ ہماری ثقافت یعنی ناچ گانے اور عیاشی کے اڈے ختم کر دیں گے لہذا انہیں نہ آنے دیا جائے۔ معتمد نے کوشش کی وہ لوگ نہ آئیں لیکن پھر وہ عیسائیوں کے ہاتھوں اس طرح مجبور ہو گیا کہ عیسائی فوج نے معتمد کی فوج کو گھیرے میں لے لیا اور وہ قلعہ بند ہو گئے۔ اسی حال میں یوسف بن تاشفین کی فوج پہنچ گئی۔ افریقی مجاہدین پہنچ گئے۔ اندلس کے مسلمان مجاہدین بھی ان کے ساتھ شامل ہو گئے اور قلعے کے باہر پڑاؤ ڈال لیا تو عیسائی فوج کو دو طرف سے خطرہ درپیش ہوا کہ وہ درمیان میں آگئے ہیں اور کسی

بھی لمحے پس دیئے جائیں گے۔ تب عیسائی جرنیل نے معتمد کو پیغام بھیجا کہ یوسف بن تاشفین کی مدد نہ کرو، ہم اسے شکست دے کر قتل کر دیں گے پھر ہماری تمہاری صلح ہو جائے گی اور ہم واپس چلے جائیں گے۔ چنانچہ معتمد نے عیسائیوں پر اعتبار کرنے کی غلطی کر لی اور عیسائیوں سے مل گیا۔ اس کی فوج نے عیسائیوں کا ساتھ دیا لیکن اس سب کے باوجود یوسف بن تاشفین کے لشکر نے عیسائیوں کو بھی شکست دی اور ان بے دین مسلمانوں کو بھی شکست دی۔ معتمد کو قیدی بنا لیا۔ ہسپانیہ مسلمان مجاہدین کے حوالے کیا اور ہسپانیہ میں مجاہدین کے زیر اثر چار سال سو سال تک حکومت چلتی رہی۔

### حکمرانوں کے کارنامے پوری قوم کو تباہی کی طرف دھکیل دیتے ہیں:

ہسپانیہ میں مسلمانوں کا دور حکومت سات سو سال رہا پھر روشن خیال کلمہ گو حکمران ہوئے اور سورج نے وہ دن دیکھا جب ہسپانیہ میں کوئی نام کا مسلمان نہ رہنے دیا گیا۔ حکومت بے دخل کر دی گئی۔ مسلمانوں کو بزور شمشیر عیسائی بنایا گیا۔ اکثریت کو بے دردی سے قتل کر دیا گیا۔ مسلمان عورتوں اور بچیوں کو اغواء کیا گیا اور ہسپانیہ میں کوئی نام کا مسلمان بھی باقی نہ بچا۔ یوں حکمرانوں کے فیصلے پوری قوم کو تباہی میں دھکیلتے ہیں اور یہ فرق ہے انفرادی سطح پر اسلام اپنانے میں اور قومی سطح پر نفاذ اسلام کرنے میں۔ یہ نتیجہ ہے زبانی دعویٰ اسلام کرنے کا اور عملاً انکار کرنے کا۔ یہی فرمایا جا رہا ہے کہ جو کفر کرتے ہیں یعنی احکام الہی کا، شریعت اسلامی کا انکار کرتے ہیں۔ ان کا ٹھکانہ جہنم ہے۔ ملکی قومی سطح پر انگریز کا خلاف اسلام قانون چل رہا ہے۔ کیا یہ اللہ کی سخت نافرمانی نہیں؟ تو پھر ہم پر اللہ کی کون سی رحمت متوجہ ہو؟ اس روش کا نتیجہ یہ ہے کہ جن کی پیروی کرنے میں ہم فخر محسوس کر رہے ہیں۔ وہی ہم پر بم برس رہے ہیں۔ دندناتے ہوئے آتے ہیں۔ مسلمانوں کو ان کے اپنے ملک میں قتل کر کے چلے جاتے ہیں۔ ہمارے حکمران ملک کے شہریوں کو پکڑ کر ان کے ہاتھوں بیچ دیتے ہیں۔ جو ملکی آزادی کی بات کرے انہیں غائب کر دیا جاتا ہے۔ ان کی زبان بندی کے لئے ظلم روار کھا جاتا ہے۔

ایسے ہی لوگوں کا ٹھکانہ جہنم ہے۔ دنیا میں اگرچہ پُر تعیش زندگی گزارتے ہیں لیکن جہنم کا عکس ان کی دنیوی زندگی پر ہر لمحہ سایہ فلگن رہتا ہے۔ دوزخی کی زندگی میں سکون نام کی کوئی شے نہیں ہوتی۔

يَا أَيُّهَا الَّذِينَ آمَنُوا إِذْ كُورُوا نِعْمَتَ اللَّهِ عَلَيْكُمْ إِذْ هَمَّ قَوْمٌ أَنْ يَبْسُطُوا إِلَيْكُمْ أَيْدِيَهُمْ

فَكَفَّ أَيْدِيَهُمْ عَنْكُمْ ۗ وَاتَّقُوا اللَّهَ ۗ وَعَلَى اللَّهِ فَلْيَتَوَكَّلِ الْمُؤْمِنُونَ ﴿١١﴾

اللہ کریم نے اپنے احسان کا ذکر کرتے ہوئے فرمایا، اے ایمان والو! اس لمحے کو یاد کرو جب

پوری دنیا میں ظلمت چھائی ہوئی تھی۔ روئے زمین پر بڑی بڑی حکومتیں تھیں۔ بادشاہتیں اور سلطنتیں

تھیں۔ افواج اور جرنیل تھے۔ کہنے کو عدالتیں بھی تھیں لیکن پوری دنیا پر نہ کوئی اللہ کا نام لیتا تھا نہ کسی فرد و بشر کو انصاف مل رہا تھا۔ اس حال میں آقائے نامدار ﷺ مبعوث ہوئے اور توحید باری کا علم بلند فرمایا۔ جہاں اس ایک بات نے روئے زمین کے سارے کفر کو آپ ﷺ کے خلاف کر دیا۔ وہاں یہی توحید باری خوش نصیبوں کے دلوں میں گھر کر گئی حضرت خدیجہؓ، حضرت ابوبکر صدیقؓ، حضرت علیؓ دعوت توحید سنتے ہی ایمان لے آئے یوں ایک سے چار ہوئے، چار سے پانچ، پانچ سے دس اور یہ تعداد بڑھتی گئی۔ جوں جوں مسلمانوں کی تعداد بڑھی مشرکین اور کفار کی سختیاں اور اسلام کو روکنے کی کوششیں بھی بڑھتی گئیں حتیٰ کہ ایک وقت آیا کہ حضور اکرم ﷺ اور آپ ﷺ پر ایمان لانے والوں کو شعب ابی طالب میں محصور کر دیا گیا۔ معاشرتی مقاطعہ کیا گیا اور روساء مکہ نے یہ معاہدہ لکھ کر بیت اللہ میں لٹکا دیا کہ کوئی شخص ان سے بات نہیں کرے گا۔ لین دین نہیں کرے گا۔ کسی قسم کی اعانت نہیں کرے گا۔ مصائب کے یہ کٹھن تین سال بھی گزر گئے لیکن مکہ کی سرزمین اہل ایمان کے لئے تنگ کر دی گئی۔ دنیا کا کوئی ایسا ظلم نہ بچا جو ان پر روانہ رکھا گیا ہو۔ اس کے باوجود اہل ایمان کو ہی ہجرت کرنا پڑی اور خود رسول اللہ ﷺ کو بھی ہجرت کرنا پڑی۔ آپ ﷺ مدینہ منورہ تشریف لے آئے۔ اللہ کی مدد شامل حال رہی اور اسلام اور مسلمان کامیاب ہو گئے۔

### ہجرت مدینہ کا اصل سبب:-

اللہ کی ذات قادر مطلق ہے۔ کامیابی تو اسی نے دینی تھی۔ اللہ کریم وہیں یہ کامیابی دے دیتے جو مدینہ منورہ تشریف آوری پر دی۔ اللہ چاہتے تو پھر حرم کعبہ بھی مکہ میں ہوتا اور حرم رسول ﷺ بھی وہیں ہوتا۔ پھر مکہ کی سرزمین اور شہر مکہ کا کوئی ثانی ہوتا؟ کتنا نوز علیٰ نور ہوتا شہر مکہ! علمائے حق فضائل لکھتے ہیں۔ کہ مکہ مکرمہ میں جس خطہ زمین پر بیت اللہ ہے یہ کائنات میں افضل ترین خطہ ہے۔ اللہ کا منتخب شدہ ہے اس کے انوارات تحت الثریٰ سے عرش علیٰ تک ہیں۔ اس خط زمین کی فضیلت اپنی جگہ مسلم ہے۔ لیکن فضیلت میں مدینہ منورہ، روضہ اطہر کی زمین کا وہ حصہ جو محمد رسول اللہ ﷺ کے وجود عالی سے مس ہو رہا ہے وہ بیت اللہ سے افضل ہے۔ بات یہ ہے کہ نہ اللہ مجبور تھا نہ اللہ کے نبی ﷺ مجبور تھے بلکہ بات یہ تھی کہ روساء مکہ نے جب قدر شناسی نہ کی تو وہ گوہر نایاب مدینہ منورہ کے نصیب میں لکھ دیا گیا اور آپ ﷺ ہجرت فرما کر مدینہ منورہ تشریف لے آئے اسی لئے ہر حاجی کو رسول اللہ ﷺ کی زیارت کے لئے مدینہ منورہ آنے کی سعادت حاصل ہوتی ہے۔ (حضرت عمرؓ روایت کرتے ہیں) آپ ﷺ کا ارشاد پاک ہے۔ ”جس نے حج کیا اور میری زیارت نہ کی اس نے مجھ پر جفا کی“

مدینہ منورہ کی فضیلت کے بارے مولوی احمد رضا خان بریلوی کا ایک شعر ہے

حاجیو! آؤ شہنشاہ کا روضہ دیکھو

کعبہ تو دیکھ چکے اب کعبے کا کعبہ دیکھو

تو ہجرت مدینہ کا اصل سبب قریش مکہ کی ناقدر شناسی تھی۔ یہ اللہ کا قانون ہے کہ اللہ جب کوئی نعمت بخش دے اور اس کی قدر نہ کی جائے تو بندہ اس نعمت سے محروم ہو جاتا ہے۔ جس طرح ایک صحت مند آدمی مزدوری نہیں کرتا اور گداگری شروع کر دیتا ہے تو اس کے اعضاء مضمحل ہو جاتے ہیں پھر وہ محنت کرنا چاہے تو اس کے ہاتھ پاؤں ساتھ نہیں دیتے۔ یوں اللہ اپنی نعمتوں کی ناقدری کرنے پر انہیں سلب کر لیتا ہے۔ اس آیت مبارک میں روز اول سے لے کر قیامت تک آنے والے لوگوں کو مخاطب فرمایا گیا ہے کہ بعثت محمد رسول ﷺ جیسی نعمت کا اندازہ کرو، قرآن حکیم آج کے مسلمانوں کو بھی یاد کروا رہا ہے کہ سوچو! آج تم نوزائیدہ بچے کے کان میں اذان کہتے ہو۔ تمہارے نکاح ہوتے ہیں۔ جنازے پڑھے جاتے ہیں۔ دن میں پانچ بار اللہ کی بارگاہ میں سجدہ ریز ہوتے ہو۔ تمہارے پاس قرآن کریم کے تیس پارے ہیں۔ نبی کریم ﷺ کے ارشادات کا ذخیرہ ہے۔ یہ تمام نعمتیں اللہ نے پوری انسانیت کو عطا کی ہیں۔ سوچو! اگر اہل مکہ، مشرکین عرب اور یثرب کے یہود مل جل کر اس مٹھی بھر جماعت کو تہ تیغ کر دیتے، اللہ کے نبی علیہ الصلوٰۃ والسلام کو معاذ اللہ شہید کر دیتے تو یہ نعمتیں تم کہاں سے لاتے؟ **يَا أَيُّهَا الَّذِينَ آمَنُوا اذْكُرُوا نِعْمَتَ اللَّهِ عَلَيْكُمْ لَبَدًّا لَّذَلِكَ** اللہ کے انعام کو یاد کرو یہ انعام اتنا بڑا ہے کہ ساری عمر اللہ کے آگے سجدہ ریز رہے تو بھی اس کا شکر ادا نہیں ہو سکتا۔

ایمان کے درجے:-

حضرت رحمۃ اللہ علیہ نے تفصیل ارشاد فرمائی کہ ہر چیز کی ایک صورت ہوتی ہے اور ایک اس کی حقیقت ہوتی ہے۔ صورتاً کوئی پھل خوبصورت ہوتا ہے حقیقتاً اس کا ذائقہ تلخ ہوتا ہے۔ دیکھنے میں بظاہر خوبصورت چمکیلا جانور ہوتا ہے لیکن حقیقتاً وہ سانپ ہوتا ہے جو ڈس لیتا ہے اور موت واقع ہو جاتی ہے

تقلیدی ایمان:-

اسی طرح ایمان کی بھی ایک صورت ہے اور یہ صورت ہمیں وراثت میں مل گئی۔ ہم نے کلمہ پڑھا مسلمان ہو گئے۔ کبھی نماز پڑھ لی کبھی روزہ رکھ لیا، حج کر لیا، کبھی کوئی نیکی کر لی کبھی برائی کر لی اللہ معاف فرمائے۔ رحم فرمائے۔ خطاؤں سے درگزر فرمائے جس کے پاس ایمان ہے نجات اس کی ہو سکتی ہے۔ صورت اسلام بھی ناجی ہے۔ یہ تقلیدی ایمان ہے کہ ہمارے والدین مسلمان تھے ہم نے ان کی تقلید کی اور ہم مسلمان ہو گئے۔

## استدلالی ایمان:-

تقلیدی ایمان سے اوپر ایک درجہ ہے استدلالی ایمان کا، جس میں بندہ اپنے ایمان کو دلائل سے ثابت کرتا ہے۔ حضرت نے ایمان کے درجوں کی تفصیل ارشاد فرماتے ہوئے یہ مثال دی کہ اگر دارالعرفان میں آ کر کوئی خبر دے کر علاقے میں فلاں جگہ پر اعلیٰ سرکاری افسر آیا ہو ہے تو اس بتانے والے کی بات پر یقین کرنا تقلیدی ایمان ہے۔ اگر کوئی شخص بتانے والے کی بات سن کر چھت پر کھڑا ہو جائے اور دیکھ لے کہ علاقے میں لوگ جمع ہیں۔ پولیس کی گشت ہے۔ گاڑیاں کھڑی ہیں۔ ان دلائل کو دیکھنے کے بعد وہ یقین کر لے کہ ہاں یہ بات درست ہے واقعی کوئی اعلیٰ سرکاری افسر آیا ہوا ہے۔ یہ صورت استدلالی ایمان کی ہے۔

## حقیقی ایمان:

حقیقی ایمان اللہ کے صاحب حال بندوں کو نصیب ہوتا ہے۔ اللہ انہیں حقیقت دکھا دیتا ہے۔ وہ حقیقت ایمان کو دل کی آنکھوں سے دیکھ لیتے ہیں۔ اللہ کریم انہیں دل کی آنکھوں سے دکھا دیتے ہیں۔ نبی کریم صلی اللہ علیہ وسلم کی زیارت ہوتی ہے۔ ملائکہ کو دیکھتے ہیں، بررخ کو دیکھتے ہیں۔ جنت و دوزخ کو دیکھتے ہیں۔ تقلیدی ایمان میں یہ خطرہ ہے کہ کوئی اگر یہ سمجھا دے کہ تیرے والدین تو سادہ تھے، کسی نے انہیں جو بتا دیا وہ کرتے رہے ہیں۔ صحیح بات تو ہم تمہیں بتاتے ہیں یوں وہ دوسرے کے پیچھے لگ جاتا ہے۔ اس طرح نئے نئے فرقے بن رہے ہیں۔ استدلالی ایمان میں بھی یہی خطرہ رہتا ہے کہ اگر دلیل دینے والا پہلے سے زیادہ طاقتور دلیل دے دے تو اس کا یقین متزلزل ہو جاتا ہے مثلاً کوئی کہے تو تم نے کاریں دیکھیں، پولیس دیکھی اور سمجھ لیا کہ کوئی اعلیٰ سرکاری افسر آیا تھا حالانکہ وہاں تو یہ ساری چہل پہل کسی شادی کی وجہ سے تھی۔ میں تو خود شادی میں شرکت کر کے آ رہا ہوں۔ لیکن جسے حقیقت ایمان نصیب ہو جائے اسے کوئی تقلید اور کوئی دلیل زائل نہیں کر سکتی لہذا ایمان کی حقیقت کو پانا چاہئے۔

یہی بات اس آیت مبارکہ میں اللہ کریم فرما رہے ہیں کہ اس حقیقت ایمان کو تم تک پہنچانے والی ذات میرے حبیب صلی اللہ علیہ وسلم کی ہے۔ وہ وقت یاد کرو اِذْ هَمَّ قَوْمٌ اَنْ يَّبْسُطُوا اِلَيْكُمْ اَيْدِيَهُمْ جَب پوری جماعت کفر نے متحد ہو کر کہا کہ ہم ان پر اپنے ہاتھ صاف کرتے ہیں اور ظلم و جور سے ان کا نشان مٹا دیتے ہیں۔ فَكَفَّ اَيْدِيَهُمْ عَنْكُمْ ؕ تو میں نے انہیں یہ توفیق نہیں بخشی کہ وہ مسلمانوں کا کچھ بھی بگاڑ سکیں اس لئے تاریخ گواہ ہے جب بھی شکست ہوئی کفر و شرک کو ہی ہوئی۔ اسلام کا کچھ نہیں بگاڑا اگر مکہ مکرمہ میں مسلمانوں کو سختی کا سامنا رہا تو سینکڑوں میل دور سے آنے والے بارگاہ اقدس علیہ الصلوٰۃ والسلام میں حاضر ہو کر نعمت عظمیٰ سمیٹنے



کی درخواست لئے کھڑے ہوئے۔ اہل مدینہ کو بیعت عقبہ کے وقت آپ ﷺ کے چچا حضرت عباسؓ نے (جو ابھی مسلمان نہیں ہوئے تھے لیکن اپنے بھتیجے کے لئے پختہ عہد و پیمانہ لینے آئے تھے) مجمع سے مخاطب ہو کر فرمایا اگر تمہیں یقین کامل ہو کہ تم ان کی مدد کا جو وعدہ کر رہے ہو اسے پورا کر سکو گے اور ان کی پوری حفاظت کر سکو گے تو پھر تم انہیں لے جا سکتے ہو انصار کے وفد نے کہا کہ ہم جانتے ہیں کہ حضور ﷺ کو ساتھ لے جانے کا مطلب یہ ہے کہ تمام قبائل اور حکومتیں، کفار و مشرکین اور یہود و نصاریٰ سب ہمارے خلاف ہو جائیں گے لیکن ہم اپنے مال، اپنی جانیں اور اپنے بیٹے آپ ﷺ پر نچھاور کر دیں گے اور ساری مخالفت کا بوجھ اٹھالیں گے۔ اس آیت میں یاد کروایا جا رہا ہے کہ مکے والے حضور ﷺ جیسی بے مثال نعمت کی ناقدری کر رہے تھے، اور مدینہ والے درخواست کر رہے تھے کہ اس نعمت عظمیٰ سے ان کا دامن بھر دیا جائے۔ وہ ذاتِ رسول اللہ ﷺ سے محبت و اخلاص کے رشتے میں بندھے ہوئے صرف اسی ایک بات کی ضمانت چاہتے تھے کہ حضور ﷺ کبھی مدینہ منورہ کو چھوڑ کر واپس مکہ مکرمہ تشریف نہ لے جائیں۔ آپ ﷺ نے فرمایا ”میرا جینا اور مرنا تمہارے ساتھ ہے“۔ یوں اہل مدینہ سب سے بڑی نعمت اپنے ہاں لے گئے۔ اسی لئے آج روضہ اطہر بھی مدینہ منورہ سے نور افشانی کر رہا ہے!

اللہ کریم آج کے مسلمان کو یاد دلا رہے ہیں، کہ آج تمہیں نمازیں بھاری لگ رہی ہیں۔ روزے بوجھ لگتے ہیں۔ آج تم سچ نہیں کہنا چاہتے۔ حرام لینا چاہتے ہو۔ چوری اور فریب سے دولت کمانا چاہتے ہو۔ آج تمہیں اسلام جیسی نعمت کا کوئی احساس نہیں ہے۔ تم جانتے بھی ہو کہ اولین مسلمانوں نے کس طرح اسلام کی حفاظت کی۔ اور کتنی کٹھن منزلوں سے گزر کر دین کی حفاظت کا فریضہ سرانجام دیا۔ کس طرح دکھ سہے، مہاجر ہوئے، گھریا اور اولاد قربان کی اور کن مشکلات سے گزر کر دین حق اگلی نسلوں کو پہنچایا اور دین کو تم تک پہنچانے کا سبب بننے والے کون خوش نصیب ہوئے؟ لیکن یہ باتیں آج مسلمان کیسے سمجھے گا جبکہ وہ اولین مسلمانوں پر اعتراض کرتا ہے اور خود کو مسلمان سمجھتا ہے؟ قرآن حکیم بہر حال یاد دلا رہا ہے کہ اے محمد رسول اللہ ﷺ کا کلمہ پڑھنے والو! اسلام تم تک آسانی سے نہیں پہنچا۔ مہاجر و انصار صحابہ کرامؓ نے بے پناہ قربانیاں دیں اور اللہ کریم نے ان پر خصوصی رحمتیں نازل فرمائیں۔ اگر رحمت حق شامل نہ ہوتی محض مادی وسائل ہوتے تو وہ بچ نہیں سکتے تھے۔ اللہ کا نبیؐ جب مبعوث ہوتا ہے تو محض اللہ کی طاقت سے ہوتا ہے۔ نبیؐ کے پاس صرف معجزات کی قوت ہوتی ہے۔ دعوت حق کی سچائی کی، سچائی کی قوت ہوتی ہے۔ نہ دنیاوی مال ہوتا ہے نہ فوج اور نہ طاقت اور کائنات میں سب کچھ رحمت الہی سے مسخر ہوتا چلا جاتا ہے۔ مکہ کے رہنے والے جب دلوں کی جگہ پتھر رکھتے ہوں تو اہل مدینہ اخلاص و محبت سے سرفراز ہو جاتے ہیں۔ عقبہ میں بیعت ہونے والے انصار مدینہ کا یہ کہنا

آسان نہ تھا کہ آپ ﷺ ہمارے ہاں تشریف لے آئے۔ ہم بچے نچھاور کر کے، گھر لٹوا کر آپ ﷺ کی حفاظت کا حق ادا کریں گے۔ وہ جانتے تھے کہ اس عہد و پیمان کے بعد پوری دنیا ان کے خلاف ہو جائے گی۔ لیکن وہ خوش نصیب ہر قسم کی قربانی دے کر سرخرو ہو گئے۔ اے کلمہ پڑھنے والو! اللہ کی اس نعمت کا اندازہ کرو۔ اللہ کی نعمت اسلام شہیدوں کے خون سے رنگین ہو کر تمہارے پاس پہنچی ہے۔ اللہ نے ان کی قربانیاں قبول فرمائیں۔ ان کی مدد کی۔ ان کی طرف کفر کے بڑھتے ہوئے ہاتھوں کو روک دیا۔ کفر و شرک کو ناکام و نامراد کیا اور تم تک اللہ کی یہ نعمت نسل در نسل منتقل ہو کر پہنچی جو آج تمہیں بوجھ لگ رہی ہے۔ کتنی عجیب بات ہے کہ نبی کریم ﷺ نے بارگاہ الہی کا دروازہ کھول دیا۔ صرف امیروں کے لئے نہیں صرف پیروں اور علماء کے لئے نہیں بلکہ ہر کلمہ گو کے لئے جو جیسا بھی ہے جہاں بھی ہے۔ وضو کرے اور اللہ کے حضور کھڑا ہو جائے۔ براہ راست اللہ سے اپنی گزارشات پیش کرے۔ صحیح بخاری میں ارشاد رسول اللہ ﷺ موجود ہے کہ نمازی کے آگے سے مت گزرو فالما یناجی ربہ وہ اللہ سے مناجات کر رہا ہوتا ہے۔ اور صلوة جیسی نعمت ہی آج تم پر بوجھ ہو گئی۔ آج رفاقت رسول اللہ ﷺ ہی تم پر بوجھ ہو گئی۔ کچھ تو احساس کرو۔ اللہ کے احسان کو یاد کرو جب لوگوں نے ارادہ کر لیا۔ اِذْ هَمَّ قَوْمٌ اَنْ يَّبْسُطُوْا اِلَيْكُمْ اَيْدِيَهُمْ ۗ كَمَا اسلام کا کوئی نام لیوا ہی باقی نہ رہے فَكَفَّ اَيْدِيَهُمْ عَنْكُمْ ؕ اللہ نے ان کے بڑھتے ہوئے ہاتھوں کو روک لیا۔ وَاتَّقُوا اللّٰهَ ؕ ان احسانات کے نتیجے میں یہ بات لازم ہے کہ اللہ سے اپنے تعلق کو قائم رکھنا ہوگا۔ اللہ کی اس ایک نعمت کا تم شکر ادا نہیں کر سکتے کہ نبی کریم ﷺ ساری انسانیت کے لئے مبعوث ہوئے اور انسانوں کو اسلام جیسی نعمت عطاء ہوئی لہذا تمہیں اللہ سے بنا کر رکھنی چاہئے۔ اللہ کا شکر کرنا چاہئے، اسے یاد رکھنا چاہئے اس کا کہا ماننا چاہئے۔ وَعَلَى اللّٰهِ فَلْيَتَوَكَّلِ الْمُؤْمِنُونَ ﴿١١﴾ اور سب مومنین کو اللہ ہی پر بھروسہ کرنا چاہئے۔

اللہ پر بھروسہ ایمان کی دلیل ہے:-

یاد رکھو! ایمان کی دلیل یہ ہے کہ مومن اللہ ہی پر بھروسہ کرتا ہے۔ کسی لالچ میں آ کر احکام الہی کے برخلاف نہیں چلتا۔ اللہ کی عبادت کرتا ہے۔ جائز اور حلال وسائل اختیار کرتا ہے اور جو مل جائے اس پر شکر ادا کرتا ہے۔ جرم وہی کرتا ہے جس کا اللہ پر بھروسہ نہیں ہوتا۔ حرام وہی لیتا ہے جسے اللہ پر اعتماد نہیں ہوتا۔ اگر کسی کو اللہ پر بھروسہ نہیں ہوتا تو اس کے ایمان کا اعتبار نہیں۔ فرمایا اللہ کا دین برحق تم تک پہنچانا اللہ کا بڑا احسان ہے یہ اللہ کا بہت بڑا احسان ہے کہ کلمہ طیبہ پڑھنے والے کو اللہ اور اللہ کے رسول اللہ ﷺ سے تعلق نصیب ہو جائے۔ اللہ کی اس نعمت کا احساس کرو۔

## سورة المائدة ركوع 3 آيات 12 تا 19

وَلَقَدْ أَخَذَ اللَّهُ مِيثَاقَ بَنِي إِسْرَائِيلَ وَبَعَثْنَا مِنْهُمُ اثْنَيْ  
 عَشَرَ نَقِيبًا وَقَالَ اللَّهُ إِنِّي مَعَكُمْ لَئِنْ أَقَمْتُمُ الصَّلَاةَ  
 وَآتَيْتُمُ الزَّكَاةَ وَآمَنْتُمْ بِرُسُلِي وَعَزَّرْتُمُوهُمْ وَأَقْرَضْتُمُ  
 اللَّهُ قَرْضًا حَسَنًا لَأُكَفِّرَنَّ عَنْكُمْ سَيِّئَاتِكُمْ وَلَأُدْخِلَنَّكُمْ  
 جَنَّاتٍ تَجْرِي مِنْ تَحْتِهَا الْأَنْهَارُ فَمَنْ كَفَرَ بَعْدَ ذَلِكَ مِنْكُمْ فَقَدْ  
 ضَلَّ سَوَاءَ السَّبِيلِ ۝۱۲ فِيمَا نَقَضِهِمْ مِيثَاقَهُمْ لَعَنَّاهُمْ وَجَعَلْنَا  
 قُلُوبَهُمْ قَسِيَةً يُحَرِّفُونَ الْكَلِمَ عَنْ مَوَاضِعِهِ وَنَسُوا حَظًّا  
 مِمَّا ذُكِّرُوا بِهِ وَلَا تَزَالُ تَطَّلِعُ عَلَى خَائِنَةٍ مِنْهُمْ إِلَّا قَلِيلًا  
 مِنْهُمْ فَاعْفُ عَنْهُمْ وَاصْفَحْ ۝۱۳ إِنَّ اللَّهَ يُحِبُّ الْبِحْسِنِينَ ۝۱۴  
 وَمِنَ الَّذِينَ قَالُوا إِنَّا نَصْرَى أَخَذْنَا مِيثَاقَهُمْ فَنَسُوا حَظًّا مِمَّا  
 ذُكِّرُوا بِهِ فَأَغْرَيْنَا بَيْنَهُمُ الْعَدَاوَةَ وَالْبَغْضَاءَ إِلَى يَوْمِ  
 الْقِيَامَةِ ۝۱۵ وَسَوْفَ يُنَبِّئُهُمُ اللَّهُ بِمَا كَانُوا يَصْنَعُونَ ۝۱۶ يَا هَلَلْ  
 الْكِتَابِ قَدْ جَاءَكُمْ رَسُولُنَا يُبَيِّنُ لَكُمْ كَثِيرًا مِمَّا كُنْتُمْ  
 تُخْفُونَ مِنَ الْكِتَابِ وَيَعْفُوا عَنْ كَثِيرٍ ۝۱۷ قَدْ جَاءَكُمْ مِنَ اللَّهِ  
 نُورٌ وَكِتَابٌ مُبِينٌ ۝۱۸ يَهْدِي بِهِ اللَّهُ مَنِ اتَّبَعَ رِضْوَانَهُ سُبُلَ

السَّلَامِ وَيُخْرِجُهُم مِّنَ الظُّلُمَاتِ إِلَى النُّورِ بِإِذْنِهِ وَيَهْدِيهِمْ إِلَى صِرَاطٍ مُّسْتَقِيمٍ ﴿١٦﴾ لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ ۗ قُلْ فَمَنْ يَمْلِكُ مِنَ اللَّهِ شَيْئًا إِنْ أَرَادَ أَنْ يُهْلِكَ الْمَسِيحَ ابْنَ مَرْيَمَ وَأُمَّهُ وَمَنْ فِي الْأَرْضِ جَمِيعًا ۗ وَلِلَّهِ مُلْكُ السَّمَاوَاتِ وَالْأَرْضِ وَمَا بَيْنَهُمَا ۗ يَخْلُقُ مَا يَشَاءُ ۗ وَاللَّهُ عَلَىٰ كُلِّ شَيْءٍ قَدِيرٌ ﴿١٧﴾ وَقَالَتِ الْيَهُودُ وَالنَّصَارَى نَحْنُ أَبْنَاءُ اللَّهِ وَأَحِبَّاؤُهُ ۗ قُلْ فَلِمَ يُعَذِّبُكُمْ بِذُنُوبِكُمْ ۗ بَلْ أَنْتُمْ بَشَرٌ مِّمَّنْ خَلَقَ ۗ يَغْفِرُ لِمَن يَشَاءُ وَيُعَذِّبُ مَن يَشَاءُ ۗ وَاللَّهُ مُلْكُ السَّمَاوَاتِ وَالْأَرْضِ وَمَا بَيْنَهُمَا ۗ وَإِلَيْهِ الْمَصِيرُ ﴿١٨﴾ يَا أَهْلَ الْكِتَابِ قَدْ جَاءَكُمْ رَسُولُنَا يُبَيِّنُ لَكُمْ عَلَىٰ فَتْرَةٍ مِّنَ الرُّسُلِ أَنْ تَقُولُوا مَا جَاءَنَا مِن بَشِيرٍ وَلَا نَذِيرٍ ۗ فَقَدْ جَاءَكُمْ بَشِيرٌ وَنَذِيرٌ ۗ وَاللَّهُ عَلَىٰ كُلِّ شَيْءٍ قَدِيرٌ ﴿١٩﴾

اور اللہ تعالیٰ نے بنی اسرائیل سے عہد لیا تھا اور ہم نے ان میں سے بارہ سردار مقرر کیے اور اللہ تعالیٰ نے یوں فرما دیا کہ میں تمہارے ساتھ ہوں اگر تم نماز کی پابندی رکھو گے اور زکوٰۃ ادا کرتے رہو گے اور میرے سب رسولوں پر ایمان لاتے رہو گے اور ان کی مدد کرتے رہو گے اور اللہ تعالیٰ کو اچھے طور پر قرض دیتے رہو گے تو میں ضرورت تم سے تمہارے گناہ دور کر دوں گا اور ضرورت تم کو ایسے باغوں میں داخل کر دوں گا جن کے نیچے نہریں جاری ہوں گی اور جو شخص اس کے بعد کفر کرے گا تو بیشک

وہ راہِ راست سے دور جا پڑا ﴿۱۲﴾ تو صرف ان کی عہد شکنی کی وجہ سے ہم نے ان کو اپنی رحمت سے دور کر دیا اور ہم نے ان کے قلوب کو سخت کر دیا۔ وہ لوگ کلام کو اس کے مواقع سے بدلتے ہیں اور وہ لوگ جو کچھ ان کو نصیحت کی گئی تھی اس میں سے ایک بڑا حصہ فوت کر بیٹھے اور آپ کو آئے دن کسی نہ کسی نئی خیانت کی اطلاع ہوتی رہتی ہے۔ جو ان سے صادر ہوتی ہے بجز ان میں کے معدودے چند اشخاص کے سو آپ ان کو معاف کیجئے اور ان سے درگزر کیجئے۔ بلاشبہ اللہ تعالیٰ خوش معاملہ لوگوں سے محبت کرتا ہے۔ ﴿۱۳﴾ اور جو لوگ کہتے ہیں کہ ہم نصاریٰ ہیں ہم نے ان سے بھی عہد لیا تھا سو وہ بھی جو کچھ ان کو نصیحت کی گئی تھی اس میں سے اپنا ایک بڑا حصہ فوت کر بیٹھے تو ہم نے ان میں باہم قیامت تک کے لیے بغض و عداوت ڈال دیا اور ان کو اللہ تعالیٰ ان کا کیا ہو جتلا دیں گے ﴿۱۴﴾ اے اہل کتاب تمہارے پاس ہمارے یہ رسول آئے ہیں کتاب میں سے جن امور کا تم اخفاء کرتے ہو ان میں سے بہت سی باتوں کو تمہارے سامنے صاف صاف کھول دیتے ہیں اور بہت سے امور کو واگذاشت کر دیتے ہیں۔ ﴿۱۵﴾ تمہارے پاس اللہ تعالیٰ کی طرف سے ایک روشن چیز آئی ہے اور ایک کتاب واضح کہ اس کے ذریعہ سے اللہ تعالیٰ ایسے شخصوں کو جو رضائے حق کے طالب ہوں سلامتی کی راہیں بتلاتے ہیں اور ان کو اپنی توفیق سے تاریکیوں سے نکال کر نور کی طرف لے آتے ہیں اور ان کو راہِ راست پر قائم رکھتے ہیں ﴿۱۶﴾ بلاشبہ وہ لوگ کافر ہیں جو یوں کہتے ہیں کہ اللہ تعالیٰ عین مسیح ابن مریم ہے آپ یوں پوچھئے کہ اگر ایسا ہے تو یہ بتلاؤ کہ اگر اللہ تعالیٰ حضرت مسیح ابن مریم کو اور ان کی والدہ کو اور جتنے زمین میں ہیں ان سب کو ہلاک کرنا چاہیں تو کوئی شخص ایسا ہے جو اللہ تعالیٰ سے ان کو ذرا بھی بچا سکے اور اللہ تعالیٰ ہی کے لیے خاص ہے حکومت آسمان پر اور زمین پر اور جتنی چیزیں ان دونوں کے درمیان ہیں ان پر اور وہ جس چیز کو چاہیں پیدا کر دیں۔ ﴿۱۷﴾ اور اللہ تعالیٰ کو ہر چیز پر پوری قدرت ہے اور یہود و

نصاری دعویٰ کرتے ہیں کہ ہم اللہ کے بیٹے اور اس کے محبوب ہیں آپ یہ پوچھئے کہ اچھا تو پھر تم کو تمہارے گناہوں کے عوض عذاب کیوں دیں گے بلکہ تم بھی منجملہ اور مخلوقات کے ایک معمولی آدمی ہو اور اللہ تعالیٰ جس کو چاہیں گے بخشیں گے اور جس کو چاہیں گے سزا دیں گے اور اللہ ہی کی ہے سب حکومت آسمانوں میں بھی اور زمین میں بھی اور جو کچھ ان کے درمیان میں ہے ان میں بھی اسی کی یعنی اللہ ہی کی طرف سب کو لوٹ کر جانا ہے ﴿۱۸﴾ اے اہل کتاب تمہارے پاس ہمارے یہ رسول آ پہنچے جو کہ تم کو صاف صاف بتلاتے ہیں ایسے وقت میں کہ رسولوں کا سلسلہ موقوف تھا تاکہ تم یوں نہ کہنے لگو کہ ہمارے پاس کوئی بشیر اور نذیر نہیں آیا سو تمہارے پاس بشیر اور نذیر آچکے ہیں اور اللہ تعالیٰ ہر چیز پر پوری قدرت رکھتے ہیں۔ ﴿۱۹﴾

## خلاصہ تفسیر و معارف

نبی کریم ﷺ سے بد عہدی کی سزا:

وَلَقَدْ أَخَذَ اللَّهُ مِيثَاقَ بَنِي إِسْرَائِيلَ وَبَعَثْنَا مِنْهُمُ اثْنَيْ عَشَرَ نَقِيبًا وَقَالَ اللَّهُ إِنِّي مَعَكُمْ لَئِنْ أَقَمْتُمُ الصَّلَاةَ وَآتَيْتُمُ الزَّكَاةَ وَآمَنْتُمْ بِرُسُلِي وَعَزَّرْتُمُوهُمْ وَأَقْرَضْتُمُ اللَّهَ قَرْضًا حَسَنًا لَأُكَفِّرَنَّ عَنْكُمْ سَيِّئَاتِكُمْ وَلَأُدْخِلَنَّكُمْ جَنَّاتٍ تَجْرِي مِنْ تَحْتِهَا الْأَنْهَارُ فَمَنْ كَفَرَ بَعْدَ ذَلِكَ مِنْكُمْ فَقَدْ ضَلَّ سَوَاءَ السَّبِيلِ ﴿۱۹﴾ حضرت یعقوبؑ کو اللہ تعالیٰ نے بارہ بیٹے عطا کیے۔ جن کی اولاد بارہ قبائل بنی اور ان بارہ قبائل کے اللہ کریم نے بارہ سردار مقرر کر دیئے۔ یوں پوری قوم بنی اسرائیل انہی بارہ قبائل پر مشتمل تھی۔ ان آیات مبارکہ میں اللہ کریم فرماتے ہیں کہ اللہ نے ان سرداروں سے عہد لیا۔ اس عہد سے پہلے اللہ نے فرمایا: وَقَالَ اللَّهُ إِنِّي مَعَكُمْ ۗ کہ میں یقیناً تمہارے ساتھ ہوں اور تمہیں میری معیت نصیب ہوگی اس عہد کا ذکر کرنے سے پہلے اللہ کریم نے اپنے تعلق کی بات کی پھر اس عہد کی تفصیل بتائی لَئِنْ أَقَمْتُمُ الصَّلَاةَ وَآتَيْتُمُ الزَّكَاةَ اور اپنے مال میں سے زکوٰۃ ادا کرو گے وَأَمْنْتُمْ بِرُسُلِي اور میرے جو

رسول آئیں گے ان پر ایمان لاؤ گے وَعَزَّزْتُمُوهُمْ اور انبیاء کی امداد کرو گے۔ اللہ کریم نے اپنی معیت کے ساتھ ان چار شرطوں کو لازم قرار دیا ہے۔ ویسے تو تمام انسانوں کے لئے معیت باری ہمیشہ ہی مشروط ہوتی ہے ان کے ایمان و تقویٰ کی مناسبت سے لیکن انبیاء چونکہ معصوم ہوتے ہیں ان سے خطا کا امکان نہیں ہوتا لیکن انبیاء کے ساتھ بھی معیت باری صفاتی ہوتی ہے۔ جیسے موسیٰ نے فرعون کے بارے اپنے خدشات کا اظہار کیا تو اللہ تعالیٰ نے فرمایا قَالَ لَا تَخَافَا اِنَّنِي مَعَكُمْ اَسْمَعُ وَاَزِي ﴿٤٦﴾ (سورہ طہ آیت 46) میں تم دونوں کے ساتھ ہوں۔ میری معیت تمہیں نصیب ہے۔ میں سب کچھ سن رہا ہوں اور دیکھ رہا ہوں یہاں معیت باری اللہ کی دو صفات کے ساتھ معین فرمائی۔ اسی طرح جب موسیٰ کی قوم نے کہا کہ پیچھے فرعون کا لشکر آ رہا ہے اور سامنے سمندر ہے۔ اب ہم کہاں جائیں گے تو موسیٰ نے فرمایا: اِنَّ مَعِيَ رَبِّي سَيَهْدِيْنِي ﴿٦٢﴾ (سورہ الشعراء آیت 62) میرا رب میرے ساتھ ہے وہ راستہ دکھائے گا یہاں موسیٰ نے اللہ کی صفت ربوبیت کا تذکرہ فرمایا اور رب کہہ کر معیت صفاتی ذکر فرمائی۔ تمام انبیاء میں واحد ہستی سید الانبیاء آقائے نامدار حضرت محمد رسول اللہ ﷺ کی ہے جنہیں اللہ کی ذاتی معیت حاصل ہے۔ ایک طرف ذات باری تعالیٰ ہے دوسری طرف مخلوق میں سرور دو جہاں ﷺ کی ذات عالی ہے۔ اور کائنات میں غیر انبیاء کے گروہ میں آپ ﷺ کے عاشق صادق کو اللہ کی ذاتی معیت حاصل ہے جیسا کہ قرآن حکیم میں آتا ہے کہ لَا تَحْزَنْ اِنَّ اللّٰهَ مَعَنَا ﴿٤٠﴾ (سورہ التوبہ آیت 40) آپ غمزدہ نہ ہوں اللہ ہم دونوں کے ساتھ ہے۔ جب سفر ہجرت میں حضور اکرم ﷺ غار ثور میں جلوہ افروز ہوئے اور مشرکین غار کے دروازے پر پہنچ گئے اور سیدنا ابو بکر صدیقؓ آپ ﷺ کے لئے بہت متفکر ہوئے۔ اس وقت آپ ﷺ نے فرمایا ”غم نہ کریں اللہ ہم دونوں کے ساتھ ہے“ اس طرف اللہ کی ذات ہے اور اس طرف انبیاء کے گروہ کے سردار محمد ﷺ کی ذات ہے اور غیر انبیاء میں حضرت ابو بکر صدیقؓ کی ذات ہے۔ نہ اس طرف صفات ہیں، نہ اس طرف صفات ہیں۔

### ایک سوال:

یہ ایک ٹھوس حقیقت ہے کہ دنیا میں جہاں کوئی نیکی خوبی یا بھلائی ہے وہ معیت باری کے باعث ہے تو یہاں ایک سوال پیدا ہوتا ہے کہ کافر کو تو معیت باری حاصل نہیں لیکن بعض کافر بھی اچھے کام کرتے ہیں رفاہ عامہ کے کام کر جاتے ہیں۔ مدرسے بنوادیتے ہیں، ہسپتال بنا دیئے، غریبوں کی مدد کر دیتے ہیں تو یہ کیا ہے؟ کافر بھلائی کے تمام کام کسی مقصد کے لئے کرتا ہے اس لئے اس کا وہ مقصد پورا کر دیا جاتا ہے کافر کا

نہ تو اللہ پر یقین ہوتا ہے نہ آخرت کی جو ابدی اور اجر پر نہ اسے اللہ کی پہچان ہوتی ہے اور نہ وہ اللہ کی رضا کے لئے کام کرتا ہے۔ لہذا اللہ کریم اس کا اجر اسے دنیا ہی میں عطا کر دیتے ہیں اس کی اس کام کے کرنے کے ساتھ وابستہ جو آرزو ہوتی ہے وہ پوری ہو جاتی ہے۔ کبھی وہ اپنی دولت بڑھانے کے لئے کرتا ہے، کبھی شہرت کے لئے، کبھی کسی اور مقصد کے تحت کرتا ہے تو اس کے مقاصد دنیا میں ہی پورے کر دیئے جاتے ہیں اور کافر کی نیکی اور بھلائی کا بدلہ اسی عالم میں چکا دیا جاتا ہے۔

مومن کا اللہ پر ایمان ہوتا ہے۔ آخرت پر ایمان ہوتا ہے۔ اس کی نیکی کا بنیادی مقصد اللہ کی رضا کو پانا اور آخرت میں سرخرو ہونا ہوتا ہے لہذا اس کو اللہ کریم دوہرا اجر دیتے ہیں۔ اسے دنیا میں بھی اجر ملتا ہے اور آخرت میں بھی اجر ملتا ہے۔ مومن کو نیکی کی توفیق معیت باری کے سبب نصیب ہوتی ہے۔ ایمان بنیادی طور پر تقاضا ہی یہ کرتا ہے کہ بندے کو معیت باری کا ادراک ہو۔ اسے یقین ہو کہ اس کا اللہ ہر وقت اس کے ساتھ ہے وہ دیکھتا بھی ہے اور سنتا بھی ہے۔

ان آیات میں اسی انعام کا ذکر ہو رہا ہے کہ اللہ نے بنی اسرائیل کے ہر قبیلے کے الگ الگ سردار بنا دیئے اور انہیں اپنی معیت کا انعام عطا فرمایا۔

اسی آیت سے یہ بھی پتہ چلتا ہے کہ ہر خاندان میں کوئی ایسا بڑا ہونا چاہیے جس کی حیثیت مسلم ہو اور جس کی بات سب کو قبول ہو اسی طرح علاقے کا بھی ایک سردار ہو اور قوم کا بھی کوئی سردار ہو جس کی بات سب مانیں۔ تب جا کر دنیوی نظام کامیاب ہوتا ہے اگر ہر بندہ اپنی اپنی بات ہی چلانے لگے تو پھر کام نہیں چلتا۔ ہر شخص رائے تو دے سکتا ہے، مشورہ تو دے سکتا ہے لیکن ہر شخص کی بات فیصلہ نہیں ہو سکتی۔ دنیاوی نظام کو بہتر طریقے سے چلانے کے لئے ایسے سربراہ کی ضرورت ہے جو فیصلہ کن حیثیت رکھتا ہو اور جس کی بات سب مان لیں۔

انسانوں کو اپنی معیت کی نعمت عطا کرنے کے لئے جہاں اللہ کریم نے عبادات کا کرنا شرط ٹھہرایا ہے وہاں عبادات کا طریقہ اور سلیقہ بھی متعین فرما دیا۔ جب **أَقِمْتُمُ الصَّلَاةَ** فرمایا تو صلوة کے متعلقات بھی واضح کر دیئے مثلاً **إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا** (سورہ النساء 103) جس صلوة کا وقت ہوگا وہی ادا ہوگی۔ یہ نہیں کہ جب فارغ ہوئے پانچوں اکٹھی پڑھ لی۔ اس لئے جب وقت صلوة ہوگا تب ہی صلوة فرض ہوگی اس لئے وقت سے پہلے صلوة ادا نہیں ہو سکتی۔ اسی طرح وقت صلوة جب شروع ہوگا تو وضو کرنا فرض ہوگا۔ تلاش قبلہ فرض ہوگا۔ لباس اور جگہ کا پاک ہونا، مسجد میں جانا یہ تمام امور لازم ہو جائیں گے۔ صلوة اپنی ظاہری و باطنی پاکیزگی کے ساتھ ادا ہوگی جیسا کہ نبی کریم صلی اللہ علیہ وسلم نے سکھایا ہے قلب



میں نور ایمان ہو، ذوق حضوری ہو، خشوع و خضوع ہو، وجود کی ظاہری حالت اور ادائیگی صلوٰۃ ویسے ہی ہو جس طرح نبی کریم صلی اللہ علیہ وسلم نے تعلیم فرمائی کہ قیام کیسے کرنا ہے؟ قرأت، رکوع و سجود تشہد و دعا میں کیا پڑھنا ہے اور کیسے کرنا ہے؟ یہاں تک کہ حضور اکرم صلی اللہ علیہ وسلم نے اذان و صلوٰۃ کی ادائیگی عربی زبان میں فرمائی ہے۔ روئے زمین پر مسلمان چودہ سو سالوں سے عربی ہی میں ادا کرتے آئے ہیں اس لئے زبان و حرکات و سکنات سب کچھ ایسے ہی ہوگا جیسا آپ صلی اللہ علیہ وسلم کی سنت مبارکہ ہے۔

صلوٰۃ کے بعد دوسری بات زکوٰۃ بیان فرمائی جس کی روح یہ ہے کہ اللہ کی معیت حاصل کرنے والے کو مال کے لالچ سے بچایا جا رہا ہے اور حکم دیا جا رہا ہے کہ مال کو اللہ کی امانت سمجھ کر استعمال کرو۔ اسی لئے مالی نظام میں زکوٰۃ کو لازمی جزو قرار دیا گیا ہے کہ جو رقم کسی شخص کے پاس ضرورت سے زائد ہو اور اس پر سال گزر جائے تو اس کا چالیسواں حصہ اللہ کی رضا مندی کے لئے غرباء و مساکین کو دیا جائے اور ان مستحقین کو دیا جائے جن کا حق قرآن و سنت میں متعین کر دیا گیا ہے۔ اس طرح بندے کے اندر یہ احساس اجاگر کروایا گیا ہے کہ وہ سمجھ لے کہ مال اس کا نہیں ہے۔ اس یقین کے نتیجے میں وہ ناجائز مال جمع نہیں کرے گا اور اللہ کے مال کو اللہ کے بتائے ہوئے طریقوں کے مطابق حاصل کرے گا اور ویسے ہی خرچ کرے گا جیسا کہ اللہ نے حکم دیا ہے یوں اسراف و بخل ناجائز اور ناروا اخراجات سے بچ کر معاشرے کو چین و سکون کی فضا مہیا کرے گا۔ بدن و روح کو بدنی عبادات کے ساتھ وابستہ رکھے گا تو مال کی محبت میں گرفتار نہیں ہوگا۔

تیسری بات یہ فرمائی گئی کہ اللہ نے بندوں سے عہد بھی لیا کہ جب اللہ کے نبی مبعوث ہوں گے تو ان پر ایمان لانا اور ایمان کا تقاضا یہ ہے کہ اپنی حیثیت کے مطابق ان کی مدد کرنا۔

## نبی کی مدد کیسے کی جاتی ہے؟

یہی کہ نبی جو احکام الہی لے کر آئیں ان کی اپنی ذات پر تنفیذ کرنا اور معاشرے میں ان کی ترویج کرنا۔ ایک امتی اپنے نبی کی مدد ایسے ہی کر سکتا ہے کہ نبی کو جو طریقہ لین دین کا عدل و انصاف کا تعلیم و تعلم کا معیشت و معاشرت کا پسند ہے اسے خود پر لاگو کرے اور معاشرے میں اسے رواج دے۔ اور اس نظام کو معاشرے میں قائم کرے۔

یہ عہد تو بنی اسرائیل کے سرداروں سے لیا گیا تھا۔ قرآن حکیم میں اس کا تذکرہ کر کے ہمیں سنایا گیا ہے۔ ہمیں سنانے کا مقصد یہ بتانا ہے کہ اللہ کے طے شدہ اصول ہمیشہ کے لئے ہیں۔ نبی کریم صلی اللہ علیہ وسلم کی معرفت یہ ارشاد فرمانے کا مطلب ہے کہ مسلمانو! تم لوگ کلمہ طیبہ لا الہ الا اللہ محمد رسول اللہ پڑھنے کے

بعد اللہ کے ساتھ ایک معاہدے میں منسلک ہو گئے ہو اس معاہدے کے مطابق تمہیں ہر آن، ہر جگہ، ہر کام میں ہر وقت اللہ کی معیت نصیب ہوگی۔ اللہ تمہارا ساتھ دے گا، تمہاری حفاظت فرمائے گا اور تمہاری مدد فرمائے گا لیکن اس شرط کے ساتھ کہ تم جسم و جاں کے ساتھ وقت مقررہ پر سر بسجود ہو گے۔ تم مال کی محبت میں گرفتار نہیں ہو گے اور یہ کہ اللہ کے رسول ﷺ کی خدمت بجالاؤ گے۔ اسلام کو اپنے اوپر نافذ کرو گے اور جہاں تک تمہارا اثر و رسوخ ہو وہاں تک احکام الہی کو نافذ کرنے کی کوشش کرو گے۔

وَ أَقْرَضْتُمُ اللَّهَ قَرْضًا حَسَنًا يَا كَهْوَ! اطاعت الہی اور اتباع پیغمبر ﷺ ایسی نیکیاں ہیں جو اللہ کے ہاں سرمایہ جمع کرنے کے برابر ہیں۔ ذات باری کو قرض دینے کے برابر ہیں۔ اس کریم ذات کے پاس تمہارا سرمایہ بڑھتا رہے گا جب وقت مقرر آئے گا، جب تم اس ملک میں پہنچو گے جس ملک کا یہ سکہ ہے تو تمہاری یہ امانت اللہ کریم اپنی شان کے مطابق ہزاروں، کروڑوں گنا بڑھا کر تمہیں عطا فرمائیں گے۔ مومن کو اطاعت الہی کے سبب دنیاوی فوائد بھی حاصل ہوتے ہیں اور اس کی نیکی کا اجر آخرت میں اللہ کے پاس جمع رہتا ہے بشرطیکہ مومن اپنے معاہدے کی پاسداری کرے۔ پھر بھی انسانی کمزوریاں آڑے آجاتی ہیں۔ بھول چوک ہو جاتی ہے تو فرمایا انسان ہونے کے ناطے تمہاری کمزوریاں، کوتاہیاں، غلطیاں اللہ کریم معاف فرما دیں گے۔ بشرطیکہ بندہ مومن اس عہد کو پورا کرنے میں خلوص قلب سے دل و جان سے پوری کوشش کرے۔

لَا كَفْرَانَ عَنْكُمْ سَيِّئَاتِكُمْ وَلَا دَخِلْتُمْ جَنَّتِ اللَّهِ كَرِيمِ انسانی کمزوریوں سے خود آگاہ ہیں۔ اپنے بندوں کو ہر آن مغفرت سے نوازتے ہیں اور بندوں سے یہ تقاضا کرتے ہیں کہ وہ خلوص کے ساتھ فرائض کی پابندی کریں، سنت رسول اللہ ﷺ کو اپنائیں اور آپ ﷺ کی خدمت کے لئے ہر وقت کمر بستہ رہیں۔ اللہ کے نبی کریم ﷺ کی سب سے اول خدمت یہ ہے کہ اپنے وجود پر احکام شریعت کو لاگو کیا جائے خود کو حضور اکرم ﷺ کی پسند میں ڈھالا جائے۔ جو شخص کہتا ہے کہ خود اس سے عمل نہیں ہوتا تو وہ دوسروں سے یہ کہنے کی کیسے امید رکھتا ہے کہ وہ عمل کریں۔ بے عملی کے لئے لوگ پھر بہت جواز تراشتے ہیں، بڑے جذباتی جملے وضع کئے جاتے ہیں کہ ”اللہ نیتوں کا مالک ہے ظاہر میں کیا رکھا ہے دل سے اچھا ہونا چاہیے ہم نے بڑے نمازی دیکھے ہیں ان سے تو وہ بہتر ہیں جو بے نمازی ہیں“، وغیرہ

ایسی تمام باتیں لغو ہیں۔ ان کی کوئی حیثیت نہیں جو شخص ظاہر عمل نہیں کر سکتا اسے کیسے مانا جائے کہ وہ قلبی طور پر اللہ سے مربوط ہے یا اپنے نبی کریم ﷺ کا اتباع کر رہا ہے۔ قلبی خلوص، قلبی تعلق کے لئے زیادہ محنت کرنا ہوتی ہے اور ظاہری عمل آسان ہے۔ جو شخص آسان کام نہیں کر سکتا وہ مشکل کام بلکہ مشکل ترین کام کیسے کر سکتا ہے؟

## حضور اکرم صلی اللہ علیہ وسلم کا اتباع

آپ صلی اللہ علیہ وسلم کی اطاعت اور آپ صلی اللہ علیہ وسلم کی نقل یعنی آپ صلی اللہ علیہ وسلم کے پسند کے کام کرنے کی کوشش کبھی ضائع نہیں جاتی مرقاہ شرح مشکوٰۃ میں ایک واقعہ، اس حدیث کی شرح میں نقل کیا گیا ہے مَنْ تَشَبَهَ بِقَوْمٍ فَهُوَ مِنْهُمْ اَوْ كَمَا قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ كَمَا جَوَّظَ هَرِي الْأَعْمَالِ فِي كِسْفِ قَوْمٍ كِي مَشَابَهَتِ اخْتِيَارِ كَرَّ كَا لِيَعْنِي اِنْ جِيَسَا حَلِيَه بِنَايْ كَا اِنْ دَا زَنْ شَسْتِ وَ بَر خَا سْتِ وَ طَعَامِ وَ كَلَامِ اِنْ جِيَسَا اِنْ پَنَايْ كَا تُو وَه شَخْصِ مِيْدَانِ حَشْرٍ فِي اِسِي قَوْمِ كِي دَر مِيَانِ اُثْهَا يَا جَايْ كَا جَس قَوْمِ كِي وَه مَشَابَهَتِ اخْتِيَارِ كَرَّ كَا۔

اس حدیث مبارک کی شرح میں یہ واقعہ بیان کیا گیا ہے کہ فرعون کو خوش کرنے کے لئے ایک شاہی مسخرہ حضرت موسیٰ کی نقل کیا کرتا تھا اللہ کے نبی جیسا حلیہ بنا رکھا تھا ان کی طرح اُون کا بنا ہوا کمبل گرتے کی طرح پہنتا تھا آپ کی نقل میں کچے چمڑے کی چپل پہنتا اور موسیٰ کے انداز گفتگو کی نقل کرتا تھا اور اپنی دانست میں موسیٰ کا مذاق اڑا کر فرعون کو خوش کرتا تھا۔ صاحب مرقاہ لکھتے ہیں کہ جب بحکم الہی فرعون کا لشکر سمندر میں فرعون سمیت غرق ہو گیا تو وہ مسخرہ بچ گیا اور موسیٰ نے اسے دریا کے کنارے کھڑے دیکھا تو بارگاہ الہی میں عرض کی کہ یہ مسخرہ تو مجھے بہت ایزا پہنچاتا تھا اسے چھوڑ دیا گیا؟ ارشاد ہوا کہ اس مسخرے نے آپ جیسا حلیہ بنا رکھا تھا خواہ نقل ہی کر رکھی تھی لیکن میری غیرت کو یہ گوارا نہیں ہوا کہ موسیٰ جیسا حلیہ بنانے والا شخص بھی فرعون کے ساتھ ڈبو دیا جائے۔

وہ کفر کرتا تھا آپ کو ایزا دیتا تھا اس پر وہ ضرور گرفتار عذاب ہوگا لیکن الگ سے ہوگا۔ ارشاد ہوا کہ میری ذات کو حیا آئی کہ اس نے نقل تو آپ جیسی بنا رکھی تھی اسے فرعون کے ساتھ کیسے غرق کیا جاتا۔ اس مثال سے سمجھا جاسکتا ہے کہ اگر کسی کو نور ایمان بھی نصیب ہو اور اس نے اعمال ظاہری میں حضور اکرم صلی اللہ علیہ وسلم کی نقل بھی کر رکھی ہو تو اللہ کے کرم سے امید رکھی جاسکتی ہے کہ ایسے شخص کو حضور اکرم صلی اللہ علیہ وسلم سے ایک گونہ تعلق کے باعث نجات دے دی جائے لیکن شرط وہی ہے کہ حضور اکرم صلی اللہ علیہ وسلم کی سنت سمجھ کر نقل کر رکھی ہو۔

سوفرمایا کہ جو شخص بھی نیکی کرتا ہے اس کا کسی پر احسان نہیں وہ تو اپنا سرمایہ جمع کر رہا ہے۔ اپنے لئے محنت و مجاہدہ کر رہا ہے جو اس کے اپنے ہی کام آئے گا اور نیکی تو فوری اجر پہنچاتی ہے۔ ہر رکوع، ہر سجدہ، ہر ذکر، ہر تسبیح، ہر لمحے اللہ کی یاد، ہر ایک عبادت کے ساتھ حضوری کی ایک کیفیت عطا ہوتی ہے۔ نیک عمل کے

ساتھ گناہ جھڑتے ہیں۔ جناب ابو حنیفہ رحمۃ اللہ علیہ کے بارے ملتا ہے کہ وہ وضو کر کے بیٹھے ہوئے تھے اور کسی دوسرے وضو کرنے والے کو نہایت انہماک سے دیکھ رہے تھے تو کسی نے ان کی اس مشغولیت کی وجہ پوچھی تو انہوں نے فرمایا جیسے جیسے وہ شخص وضو کر رہا ہے تو میں دیکھ رہا ہوں کہ اس کے ایک ایک عضو سے اس کے گناہ جھڑ رہے ہیں۔ یعنی جو عمل بھی سنت کے مطابق کیا جائے گا وہ گناہوں کو منفی کرتا جائے گا اور نیکی کو بڑھاتا چلا جائے گا اور بندے کو کیفیات قلبی اور قرب الہی کا احساس حاصل ہوتا چلا جائے گا۔

اللہ کریم کی طرف سے معاہدے کی تمام شرائط قائم اور برقرار ہیں:

اگر ہماری طرف سے اقرار میں کمی نہ ہو اور پوری محنت کے باوجود کچھ کمی رہ جائے تو اس کے بارے فرمایا **لَا كُفْرَانَ عَنكُمْ سَيِّئَاتِكُمْ وَلَا دَخِلْنَاكُمْ جَنَّةٍ تَجْرِي مِنْ تَحْتِهَا الْأَنْهَارُ** ایسے لوگوں کے لئے میری مغفرت بہت وسیع ہے جنہیں ذات باری پر یقین بھی ہو، حضور اکرم صلی اللہ علیہ وسلم پر اعتماد بھی ہو، آخرت کی جو ابدی کا احساس بھی ہو، حلال کمانے کی پوری کوشش کرتے ہوں، سچ بولنے پر کاربند ہوں، بارگاہ الہی میں سجدہ ریز ہوتے ہوں تو فرمایا: میں آج بھی ان کے ساتھ ہوں وہ دنیا کے تپتے صحرا میں بھی میری رحمت سے مستفید ہو کر پرسکون زندگی گزارتے ہیں۔ لیکن ہم من حیث القوم اس وعدے کو بھول چکے ہیں اور اس درجے پر پہنچ چکے ہیں کہ کفار کے پیچھے چل رہے ہیں۔ ہمارے پڑھے لکھے اعلیٰ عہدوں پر فائز لوگوں میں سے کسی کو اپنے طبقے کے سامنے صلواہ ادا کرنی ہو تو وہ شرمندہ ہو جاتا ہے چھپ کر ادا کرتا ہے کہ کہیں دقیانوسی نہ سمجھا جائے۔ آج داڑھی والے کو پھبتیاں کسی جاتی ہیں۔ بس میں کوئی بیٹھنے نہیں دیتا، دفتر میں چپڑا سی دروازہ کھولنے سے ہچکچاتا ہے کہ شاید یہ دہشت گرد ہے۔

ڈیڑھ سو سے زائد مسلمانوں کی ریاستیں ہیں۔ کسی ایک ریاست میں اسلامی طرز حیات نہیں۔ نہ معیشت اسلامی ہے نہ سیاست نہ قانون اسلامی ہیں نہ تعلیمی نظام اسلامی ہے۔ علماء سے لے کر سیاستدانوں تک سب ہی سارا دن جمہوریت کا راگ الاپتے رہتے ہیں۔ کہنے کو تو جمہوریت کو اکثریت کی رائے کہا جاتا ہے لیکن درحقیقت ایک چھوٹی سی اقلیت عوام کی اکثریت پر مسلط رہتی ہے۔ انگریز کو برصغیر چھوڑے اسٹھ برس ہو گئے اس ملک میں عوام کی اکثریت میں سے کون سا حکمران بنا؟ یہاں تو پندرہ بیس خاندان ہیں۔ یہی اکثریت میں رہتے ہیں بیوی مر جائے تو میاں مسلط ہو جاتا ہے یا بیٹا مسلط ہو جاتا ہے اس کے نالائق بچے حکمران بن جاتے ہیں اور پڑھی لکھی اکثریت کو روزگار نہیں ملتا۔ اٹھارہ بیس کروڑ کی اکثریت میں سے بیس

پچیس خاندان اور انکی اولاد مسلط رہتی ہے۔

آج حکمرانوں نے اور عوام نے اللہ کی اطاعت چھوڑ دی ہے۔ حضور اکرم ﷺ کی سنت چھوڑ دی ہے اس لئے اس کا انجام بھی بھگت رہے ہیں۔ قرآن حکیم نے اس روش کا نتیجہ بھی بتا دیا ہے فرمایا:

اتباع رسول ﷺ سے منہ موڑنے کا انجام:

فَمَنْ كَفَرَ بَعْدَ ذَلِكَ مِنْكُمْ فَقَدْ ضَلَّ سَوَاءَ السَّبِيلِ ⑩ جو اطاعت الہی اور اتباع رسول اللہ ﷺ سے منہ موڑے گا وہ راہ راست سے دور جا گرے گا۔ یہی حال آج ہمارا ہے۔ ٹی وی چینلز پر رات دن مذاکرے ہو رہے ہیں اور مسائل کے حل کا کوئی سراہا تھ نہیں آ رہا۔ مصیبت سے باہر نکلنے کی کوئی صورت نظر نہیں آ رہی اس لئے کہ یہ قرآن حکیم پر عمل کرنا نہیں چاہتے اسلام کو عملاً ماننا نہیں چاہتے۔ اتباع رسالت ﷺ کرنا نہیں چاہتے پھر تقریریں کرنے سے تو کوئی راستہ نہیں ملے گا۔ راستہ تو خود گم کر چکے ہیں یہ وہی گناہ ہے جو بنی اسرائیل نے کیا تھا۔ انہوں نے اللہ سے کیا ہوا وعدہ توڑا، عبادات سے منہ موڑا، نبی کا اتباع ترک کیا، مال کی حرص میں مبتلا ہو گئے، اس کا نتیجہ کیا ہوا؟ **فِيمَا نَقُضُوا مِيثَاقَهُمْ** جب انہوں نے وعدہ توڑا تو **لَعَنَهُمُ اللَّهُ** تو اللہ نے ان پر لعنت کر دی۔ لعنت کیا ہے؟ رحمت الہی سے محروم ہو جانا۔ رحمت الہی سے دور ہونے کے اثرات کیا ظاہر ہوتے ہیں؟ باپ کو بیٹے مارتے ہیں۔ بہنوں پر بھائی کتے چھوڑ دیتے ہیں۔ بہنیں بھائیوں کے لئے بددعا کرتی ہیں۔ دوست دشمن بن جاتا ہے۔ رشتے رحمت کے بجائے عذاب کا باعث بن جاتے ہیں۔ کیا عذاب کی یہ صورتیں ہمارے معاشرے میں نظر نہیں آتیں؟

**وَجَعَلْنَا قُلُوبَهُمْ قَاسِيَةً** ان کے دلوں کو ہم نے سخت کر دیا۔ ان کے دل میں نہ یاد الہی رہی نہ خوف الہی رہا۔ نہ راستی رہی نہ راست بازی۔ ان کے دل ایسے پتھر ہوئے کہ نہ انہیں کسی سے پیار رہا نہ کسی پر شفقت، نہ بڑوں کا ادب و احترام نہ چھوٹوں سے محبت۔ وہ دل انسانی دل ہی نہ رہے بلکہ سیاہ ہو کر ایسے سخت ہوئے کہ گویا پتھر ہوں۔ اس حالت پر پہنچ کر وہ یہ کرنے لگے **يُحَرِّفُونَ الْكَلِمَ عَنْ مَوَاضِعِهِ** کلام الہی کے الفاظ بدلنے لگے۔

بنی اسرائیل نے تو کلام الہی کے الفاظ تبدیل کئے۔ قرآن حکیم کے الفاظ تو کوئی بدل نہیں سکتا لیکن کیا آج مفہوم قرآن تبدیل کرنے کی کوشش نہیں ہو رہی؟ آج قرآن کے فیصلے بھی بکتے ہیں، فتوے خریدے جاتے ہیں۔ اس روش پر چل کر ہم کس سمت کو چلے گئے؟ جو مقصد تھا اس سے ہٹ گئے۔ **وَلَسُوا حَظًّا مِمَّا ذُكِّرُوا بِهِ**

اور جو باتیں ان کو کہی گئیں ان کو بھلا دیا۔ انہیں یاد ہی نہ رہا کہ انہیں کیا کرنے کو کہا گیا تھا اور اپنی اصلاح کرنے کے لئے انہیں کیا ہدایات دی گئی تھیں؟ وَلَا تَزَالُ تَطَّلِعُ عَلَى خَائِنَةٍ مِنْهُمْ إِلَّا قَلِيلًا مِنْهُمْ بنی اسرائیل کے معدودے چند لوگوں کے سوا اکثر خیانت میں مبتلا ہو گئے۔ انہوں نے اللہ سے خیانت کی اللہ کے نبی سے خیانت کی۔ جو اللہ اور اللہ کے رسول سے خیانت کرتا ہے وہ ہر ایک سے خیانت کرتا ہے۔ دوسرا کوئی بھی اس سے وفا کی امید کیسے کر سکتا ہے؟ ایسے لوگ اپنے ملک و قوم سے، والدین سے، حتیٰ کہ اولاد تک سے خیانت کرتے ہیں۔ جو اپنی اولاد کو حرام کھلاتا ہے اور انہیں بے دین بناتا ہے وہ اللہ کی دی ہوئی امانت میں کس بیدردی سے خیانت کرتا ہے۔ یہ نتیجہ ہے اس غلط روش کا اور جو بھی اس روش پر چلے گا وہ زندگی بھر راستہ نہ پاسکے گا اور بھٹکتا ہوا تباہ ہو جائے گا آج کے برائے نام مسلمانوں کا یہی حال ہے مسلمانوں کے گھر پیدا ہوئے مسلمانوں کے نام رکھے گئے اور آج کافروں کے ایجنٹ بن کر فساد کرتے ہیں۔ ان سے دولت کے انبار لیتے ہیں اور مسلمانوں کے قتل عام میں ملوث ہیں۔ کوئی خود کش بمبار بن جاتا ہے اور کوئی وزیر اعظم بن جاتا ہے اور کوئی صدر بن جاتا ہے کوئی افلاس کے ہاتھوں مجبور ہو کر دھماکہ کرنے والا بن جاتا ہے اور کوئی ملکی سرمایہ خرچ کر کے صاحب اقتدار بن کر مسلمانوں کے قتل عام میں شریک ہو جاتا ہے۔ قتل عام کرنے میں دونوں ہی شریک ہیں اور یہی نتیجہ ہے اللہ سے وعدہ توڑنے کا اور نبی علیہ السلام سے وفانہ کرنے کا۔

فَاعْفُ عَنْهُمْ وَاصْفَحْ ۚ إِنَّ اللَّهَ يُحِبُّ الْمُحْسِنِينَ ﴿۱۴﴾ فرمایا اے میرے حبیب ﷺ ان

لوگوں سے آپ درگزر فرمائیے۔ انہیں کچھ مت کہیے یہ میرا اور ان کا معاملہ ہے دنیا میں بھی اور آخرت میں بھی میں ان کا حساب کر لوں گا۔ آپ مت غم کیجئے ان کی خرابیوں کو نظر انداز فرماتے ہوئے ان تک اللہ کا پیغام پہنچاتے رہیے کہ اللہ احسان کرنے والوں کو ہی پسند فرماتا ہے اللہ انہی لوگوں کو پسند فرماتا ہے جو خلوص قلب سے اللہ کی بات مانتے ہیں۔ إِنَّ اللَّهَ يُحِبُّ الْمُحْسِنِينَ یقیناً اللہ محسنین سے محبت کرتا ہے۔ حدیث جبرئیلؑ میں احسان کی وضاحت ملتی ہے کہ جبرئیلؑ انسانی شکل میں آئے اور منجملہ دوسرے سوالوں کے یہ سوال کیا کہ رسول اللہ ﷺ بتائیے احسان کیا ہے؟ آپ ﷺ نے فرمایا "أَنْ تَعْبُدَ اللَّهَ كَمَا أَنْتَ تَرَاهُ فَإِنْ لَمْ تَكُنْ تَرَاهُ فَإِنَّهُ يَرَاكَ" (مشکوٰۃ) احسان یہ ہے کہ تو اللہ کی عبادت اس طرح کرے گویا تو اللہ کو دیکھ رہا ہے اور اگر تجھے یہ کیفیت نصیب نہیں تو یہ یقین ضرور ہو کہ اللہ تجھے دیکھ رہا ہے۔

وَمِنَ الَّذِينَ قَالُوا إِنَّا نَضْرَىٰ يَٰلَهُمْ أَلَمْ يَرَوْا أَنَّهُمْ لَا يَرَوْنَهُمْ إِنَّا جُنُودٌ لَّهُ لَا بُدَّ لَنَا بِهِمْ

وَمِنَ الَّذِينَ قَالُوا إِنَّا نَضْرَىٰ يَٰلَهُمْ أَلَمْ يَرَوْا أَنَّهُمْ لَا يَرَوْنَهُمْ إِنَّا جُنُودٌ لَّهُ لَا بُدَّ لَنَا بِهِمْ

وَمِنَ الَّذِينَ قَالُوا إِنَّا نَضْرَىٰ يَٰلَهُمْ أَلَمْ يَرَوْا أَنَّهُمْ لَا يَرَوْنَهُمْ إِنَّا جُنُودٌ لَّهُ لَا بُدَّ لَنَا بِهِمْ

وَمِنَ الَّذِينَ قَالُوا إِنَّا نَضْرَىٰ يَٰلَهُمْ أَلَمْ يَرَوْا أَنَّهُمْ لَا يَرَوْنَهُمْ إِنَّا جُنُودٌ لَّهُ لَا بُدَّ لَنَا بِهِمْ

اپنے نبی کی اطاعت کا حق ادا کریں تو اللہ انہیں رحمت سے سرفراز فرمائے گا۔ فَتَسُوْا حَظًّا مِّمَّا ذُكِّرْتُمْ ۗ ۝۱۴  
لیکن انہوں نے بھی وہ باتیں بھلا دیں جن پر عمل کرنے کے لئے انہیں کہا گیا تھا کسی ایک آدھ بات کو پکڑ کر بیٹھ  
رہے اور باقی سارا دین فراموش کر دیا۔ فَأَعْرَضْنَا بَيْنَهُمُ الْعَدَاوَةَ وَالْبَغْضَاءَ تَوْانِ كِ دَرْمِيَانِ دَشْمَنِ  
اور بغض ڈال دیا گیا۔

### آپس کی دشمنیاں ایک سزا:

نبی سے بد عہدی کی سزا یہ ہوتی ہے کہ آپس میں دشمنیاں پھوٹ پڑتی ہیں ایک دوسرے کے خلاف غم  
وغصہ پیدا ہو جاتا ہے۔ یہ اللہ کا عذاب ہوتا ہے جسے اللہ نے ان پر مسلط کر دیا اِلَى يَوْمِ الْقِيَامَةِ ۗ اب وہ  
قیامت تک اس عذاب میں گرفتار رہیں گے۔ وَسَوْفَ يُنَبِّئُهُمُ اللَّهُ بِمَا كَانُوا يَصْنَعُونَ ﴿۱۴﴾ قیامت کچھ  
دور نہیں۔ اللہ کریم انہیں بتائیں گے کہ وہ کیا کرتے رہے ہیں۔ یہ آیات مبارکہ کچھ یہودیوں کے بارے میں  
ہیں اور کچھ عیسائیوں کے بارے میں۔ لیکن قرآن حکیم تاریخ کی کتاب نہیں کہ یہ قصے حکایتاً بیان کرے۔  
قرآن حکیم میں واقعات گزشتہ بیان کرنے کا مقصد یہ ہے کہ اللہ کریم ہمیں گزشتہ اقوام کی مثالیں دے کر  
سمجھانا چاہتا ہے کہ اللہ نے اپنی رحمت ان پر عام کی تھی لیکن انہوں نے بد عہدی کی تو ان پر عذاب آئے اور  
بتانے سے مراد یہ ہے کہ اگر تم بھی نبی کریم ﷺ سے بد عہدی کرو گے تو تم پر بھی عذاب الہی مسلط ہو جائے گا  
جتنے عذاب ان آیات میں اللہ کریم نے گنوائے ہیں وہ سب کے سب آج من حیث القوم مسلمانوں  
پر وارد ہو چکے ہیں۔ اب ان مصائب سے نکلنے کا ایک ہی راستہ ہے۔ اللہ کی بارگاہ میں توبہ کا دروازہ کھلا ہے۔  
ہم انفرادی طور پر مجموعی طور پر بحیثیت قوم توبہ کریں گزشتہ کی معافی چاہیں۔ آئندہ سے اپنے نبی کریم ﷺ کے  
ساتھ عہد نبھائیں، اس ہستی کے ساتھ وفا کر جائیں جس ہستی نے صدیوں پہلے ہم سے محبت کی۔ جو دنیا سے  
رخصت ہوتے ہوئے بھی اللہ سے ہماری بخشش طلب کر رہی تھی۔ قیامت تک آنے والی انسانیت کے لئے  
بخشش کا سامان کر رہی تھی۔ ہمارا وجود نہیں تھا ہم علم الہی میں تھے لیکن نبی ﷺ آنے والی امت کے لئے  
دعائیں فرما رہے تھے۔

جس ہستی نے ہم سے اتنی محبت کی اسے ہم جو اب کیا دے رہے ہیں؟ کیا ہم اس محبت کا حق ادا کر  
رہے ہیں؟ کیا ہمیں احساس ہے؟ کیا ہم نے کبھی یہ سوچا ہے؟ اگر ہم اللہ سے، اپنے نبی ﷺ سے عہد ایفا  
نہیں کریں گے تو پھر وہی ہوگا جو ہو رہا ہے۔ بنی اسرائیل کے جو حالات اور نتائج عذاب اور مصیبتیں جس

ترتیب سے گنوائی گئی ہیں وہ تمام کی تمام اسی ترتیب سے آج مسلمانوں پر ہیبت رہی ہیں لگتا ہے آج کے حالات بتائے جا رہے ہیں۔

### خلاصہ آیات:

اللہ کریم نے ارشاد فرمایا کہ یہود نے کس طرح اللہ کریم سے بد عہدی کی۔ اللہ کریم کی نازل کردہ کتاب میں تحریف کر دی۔ اپنی پسند کے مسائل گھڑ لئے۔ جو بات اپنے مطلب کی لگی اسے قبول کر لیا، جہاں کچھ قربان کرنا پڑا وہاں سے چھوڑ دیا۔ ان کے اسی رویے کو قرآن حکیم میں دوسری جگہ یوں بیان کیا گیا ہے **أَفْتَوْا مَنُونًا بِبَعْضِ الْكِتَابِ وَتَكْفُرُونَ بِبَعْضٍ** (سورہ البقرہ 85) کہ کتاب کے کچھ حصوں پر ایمان لاتے ہیں اور کچھ حصوں کا انکار کر دیتے ہیں۔ پھر نصاریٰ کا ذکر فرمایا کہ **الَّذِينَ قَالُوا إِنَّا نَضْرَىٰ يَهٰٓءُنَا** آپ کو نصاریٰ کہتے ہیں درحقیقت یہ نصاریٰ نہیں ہیں۔ نصاریٰ تو وہ ہیں جو عیسیٰؑ کی تعلیمات پر عمل کرتے ہیں۔ انہوں نے کیا کیا؟ فرمایا ہم نے ان سے عہد بھی لیا تھا **أَخَذْنَا مِيثَاقَهُمْ** انہیں احکام عطا کر کے پختہ عہد لیا تھا لیکن **فَنَسُوا حَظًّا مِمَّا ذُكِّرُوا بِهِ** انہوں نے کتاب کا بیشتر حصہ گم کر دیا۔ اس نصیحت کو ضائع کر دیا۔ اس کا نتیجہ یہ ہوا کہ **فَأَعْرَبْنَا بَيْنَهُمُ الْعَدَاوَةَ وَالْبَغْضَاءَ** ان کی آپس میں دشمنی پھوٹ پڑی۔ یہ ایک دوسرے کے دشمن ہو گئے۔ سزا کے طور پر ہم نے ان میں دشمنی اور عداوت ڈال دی۔ **إِلَىٰ يَوْمِ الْقِيَامَةِ** یہ عداوت اب ان میں قیامت تک رہے گی۔ ان دونوں اقوام کی آپس کی دشمنی کے واقعات سے تاریخ بھری پڑی ہے۔ اسی باہمی دشمنی کے باعث لاکھوں لوگوں کو قتل کیا گیا۔ زندہ جلایا گیا اور اذیتیں دے کر ہلاک کیا گیا۔ یہود و نصاریٰ بظاہر مہذب انداز میں میل جول رکھتے ہیں لیکن باطن میں سے دشمنی نہیں جاتی۔ مختلف انداز سے آپس میں لڑتے رہتے ہیں۔

قرآن حکیم کا موضوع تاریخ نہیں ہے۔ اقوام عالم کے جو قصے قرآن حکیم بیان کرتا ہے وہ بطور نصیحت کرتا ہے تاکہ مسلمان خبردار رہیں کہ اگر وہ بھی یہود و نصاریٰ کی بد کرداری کو اپنائیں گے تو ان کو بھی انہی سزاؤں کا سامنا کرنا ہوگا جو ان گمراہ لوگوں پر آئیں۔ ہم اگر اپنا محاسبہ کریں تو پتہ چلتا ہے کہ ہم نے تعلیمات اسلام کو چھوڑ دیا۔ احکام شریعت سے بے گانہ ہو گئے تو نتیجہ یہ ہوا کہ ہم بھی انہی کی طرح فرقوں میں تقسیم ہو گئے اور ہر طبقہ دوسرے کا دشمن ہو گیا۔ آج کی دہشت گردی احکام شریعت سے منہ موڑنے کی سزا ہے۔ عذاب الہی ہے۔ ہم نے بھی کلمہ طیبہ پڑھ کر اللہ سے عہد کیا تھا۔ **لَا إِلَهَ إِلَّا اللَّهُ** محمد رسول اللہ سے بڑا معاہدہ کیا ہوگا؟



بندہ اللہ سے عہد کرتا ہے کہ صرف اللہ کی الوہیت کو قبول کرتا ہوں اور محمد رسول اللہ صلی اللہ علیہ وسلم کی رسالت کا اقرار کرتا ہوں۔ رسالت کا اقرار کرنے سے بندے کی ذاتی رائے اور اپنا اختیار ختم ہو جاتے ہیں۔ بندہ ہر حال میں اطاعت کا پابند ہو جاتا ہے۔ اقرار بھی ایک دعویٰ ہے۔ دعویٰ زبان سے کیا جاتا ہے اور بندے کا کردار بتاتا ہے کہ وہ عظمت باری پر کتنا یقین رکھتا ہے! اخلاق و معاملات میں کتنا اتباع رسول کرتا ہے! قیامت پر کتنا یقین رکھتا ہے! سوچنے کی بات یہ ہے کہ جس بندے کو یہ یقین ہو کہ اس سے اگلا لمحہ موت کا ہوگا۔ کیا وہ رشوت لے گا؟ کسی کا مال ناجائز طور پر لے گا؟ ناجائز قتل کرے گا؟ کیا جان بوجھ کر شریعت کے خلاف جائے گا؟ قرآن حکیم یہود و نصاریٰ کا قصہ سن کر ہمیں بتا رہا ہے کہ مسلمانو! اگر تم بھی اپنے نبی علیہ الصلوٰۃ والسلام کو چھوڑ دو گے اور عمل اپنی پسند سے کرو گے تو تمہارا دعویٰ اسلام عذاب الہی کو نہیں روک سکے گا۔ تمہارے اندر بھی دشمنیاں پھوٹ پڑیں گی۔ تم ایک دوسرے کے گلے کاٹنے لگ جاؤ گے تباہی اور دہشت گردی رواج بن جائے گی۔ ہمارے حکمران بیان بازی کے طور پر کہتے ہیں کہ دہشت گردی کی جڑ کاٹ دی جائے گی۔ سمجھنے کی بات یہ ہے کہ دہشت گردی تو بطور سزا مسلط ہو گئی ہے۔ یہ تو حکم باری تعالیٰ ہے۔ باذن الہی ہو رہی ہے۔ عذاب الہی تو اللہ کی بارگاہ سے آتا ہے۔ میں سمجھتا ہوں کہ یہ تباہی اس بارگاہ سے نازل ہو رہی ہے۔ جس کی نافرمانی کا ٹھیکہ ہم نے لے لیا ہے۔

### عذاب الہی کی جڑ کاٹنے کا علاج توبہ ہے:

آج بھی ہم من حیث القوم توبہ کر لیں۔ رجوع الی اللہ کر لیں۔ اللہ کریم کے نازل کردہ قرآن حکیم اور نبی کریم صلی اللہ علیہ وسلم کے اسوۂ حسنہ کو اپنالیں تو یہی ملک جنت نظیر بن سکتا ہے۔ توبہ کا معنی ہے کہ تباہی کے راستے کو چھوڑ کر سلامتی کا راستہ اپنانا پڑے گا۔ ہم اس اعتبار سے بہت خوش نصیب ہیں کہ ہم محمد رسول اللہ صلی اللہ علیہ وسلم کی امت میں سے ہیں اس آخری امت پر اللہ کریم کا یہ بہت بڑا احسان ہے کہ توبہ کا دروازہ ہر لمحہ کھلا ہے ورنہ ہم سے پہلی امتوں کی توبہ کے طریقہ کار کی شرائط بہت سخت تھیں۔ جیسے موسیٰ کی قوم نے جب پچھڑے کی پوجا کرنے کا جرم کیا اور موسیٰ کے سمجھانے سے نادم ہوئے۔ موسیٰ نے بارگاہ الہی میں ان کی توبہ منظور کرنے کی دعا فرمائی تو اللہ تعالیٰ نے توبہ کا طریقہ کار ارشاد فرمایا کہ جنہوں نے پچھڑے کو سجدہ کیا ہے وہ اللہ سے معافی چاہنے کے لئے اپنی گردنیں خم کر کے کھڑے ہو جائیں اور جنہوں نے سجدہ نہیں کیا وہ ان کی گردنیں قلم کر دیں۔ جو قتل ہوتا جائے گا اس کی توبہ قبول ہوتی جائے گی۔ ان گردن جھکانے والوں اور گردنیں مارنے والوں میں بھائی، باپ، بیٹے، رشتہ دار آمنے سامنے تھے۔ علماء تفسیر لکھتے ہیں کہ بے شمار لوگ مارے جا چکے تو موسیٰ نے دعا فرمائی

کہ احکم الحاکمین اب ان سب کو معاف فرمادے۔ تو اللہ کریم نے فرمایا انہوں نے خلوص سے توبہ کی ہے۔ جو مارے جا چکے ہیں میں انہیں شہادت سے سرفراز کر دوں گا اور جو بچ گئے ہیں میں ان کی توبہ قبول کرتا ہوں۔ موسیٰؑ اللہ کے اولوالعزم رسول تھے، کلیم اللہ تھے۔ براہ راست خطاب الہی نصیب ہوتا تھا۔ قوم میں موجود تھے۔ قوم نے خلوص سے توبہ کی۔ قتل ہونا بھی گوارا کر لیا لیکن توبہ آسانی سے تو منظور نہ ہوئی! ایک ہم ہیں جنہیں حضور اکرم ﷺ نے فرمایا کہ اگر زمین و آسمان کی فضاؤں کو گناہوں سے بھی بھر دو پھر خلوص سے توبہ کر لو، واپس آ جاؤ تو اللہ تمہارے سارے گناہ معاف فرما کر تمہیں قبول کر لے گا۔ توبہ صرف ایک لفظ نہیں ہے۔ یہ ایک عمل ہے جس کا مطلب یہ ہے کہ اپنا عقیدہ، اپنا نظریہ اور کردار ویسا اختیار کرتا ہوں جیسا محمد رسول اللہ ﷺ نے تعلیم فرمایا ہے۔ ہماری توبہ کا مطلب ہے کہ ہم ذاتی اور انفرادی سطح پر دین برحق کو شعار بنالیں۔ ہم اپنی ذات کی اصلاح کر لیں تو اللہ کریم کا وعدہ ہمارا منتظر ہے کہ جس کا کردار حضور اکرم ﷺ کی اطاعت کے سانچے میں ڈھل جاتا ہے وہ دہکتی آگ میں بھی ابراہیم خلیل اللہ کی طرح سلامت رہتے ہیں۔ ان کے دل میں سکون ہوتا ہے۔ وہ نہ کسی کی دشمنی کی نذر ہوتا ہے نہ اس کے دل میں کسی کی دشمنی ہوتی ہے، اس کی زندگی میں سکون ہوتا ہے۔ رہ گئے حکمران اور صاحب اقتدار تو وہ اس بات کو مت بھولیں کہ ان کی کوتاہیاں اگر قوم کو عذاب میں مبتلا کریں گی تو میدان حشر میں انہیں پوری قوم کے حقوق دبا جانے کا حساب بھی دینا ہوگا۔ میدان حشر میں تو اپنا حساب دینا مشکل ہے وہاں یہ حکمران کروڑوں لوگوں کا حساب کیسے دیں گے؟ آج لوگ ان کے میڈیا پالیسی کے نتیجے میں فحاشی، عریانی، جھوٹ اور فریب دیکھ کر گمراہی کا شکار ہو رہے ہیں۔ آپس کی دشمنیوں میں تباہ ہو رہے ہیں۔ لیکن جب قیامت قائم ہوگی تو دوسرا باب کھل جائے گا پھر اللہ انہیں بتائے گا کہ ان کی وجہ سے اللہ کی کتنی مخلوق کو کتنی تکالیف دیکھنا پڑیں۔ ان کی وجہ سے کتنے ناروا قتل ہوئے؟ کتنی عزتیں لٹیں؟ کون کہاں کہاں برباد و بے خانماں ہوا؟ اور مخلوق خدا پر کتنا ظلم ہوا؟ اللہ انہیں یاد دلائے گا کہ ان کے ایک جملہ کہنے اور ایک فیصلہ کرنے کا اثر کہاں کہاں تک ہوا؟ اس کے نتیجے میں کتنی تباہی آئی؟ **وَسَوْفَ يُنَبِّئُهُمُ اللَّهُ بِمَا كَانُوا يَصْنَعُونَ** ۱۴ سو اللہ جلد ہی ان کی اس کو خبر کر دے گا جو وہ کرتے رہے تھے۔

**يَا أَهْلَ الْكِتَابِ قَدْ جَاءَكُمْ رَسُولُنَا يُبَيِّنُ لَكُمْ كَثِيرًا مِمَّا كُنْتُمْ تُخْفُونَ مِنَ الْكِتَابِ وَيَعْفُو**

**عَنْ كَثِيرٍ قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ** ۱۵ اے اہل کتاب! تمہارے پاس اللہ کا حبیب ﷺ

تشریف لے آیا ہے۔ یقیناً تمہارے پاس اللہ کی طرف سے نور اور واضح کتاب آچکی ہے اس کے بعد کسی نئی

نبوت یا نئی کتاب کی توقع نہ رکھنا۔ ساری انسانیت کی ہدایت کے لئے جس ہستی نے تشریف لانا تھا وہ تشریف لا چکی۔ میرے حبیب ﷺ نے ان باتوں کو بیان فرما دیا جو تم نے لوگوں سے چھپا کر رکھی تھیں۔ جن احکام کو تم نے تبدیل کر دیا تھا حالانکہ وہ اس عہد کی انسانیت کے لئے ضروری تھے اور تمہاری کتابوں میں موجود تھے۔ اور جن باتوں کی اب ضرورت نہیں تھی ان سے حضور اکرم ﷺ نے صرف نظر فرمایا۔ قرآن حکیم بتاتا ہے کہ ظہور اسلام سے پہلے یہود و نصاریٰ موجود تھے۔ دونوں کو یہ دعویٰ تھا کہ ان کے پاس حضرت موسیٰ اور حضرت عیسیٰ کا لایا ہوا دین ہے لیکن حق یہ ہے کہ یہود نے تورات میں تبدیلی کر دی۔ اپنی مرضی سے احکام بدل دیئے اور الفاظ بھی بدل دیئے۔ جہاں الفاظ رہنے دیئے وہاں مفہم بدل دیئے۔ نصاریٰ نے بھی اسی طرح تبدیلی کرنی شروع کر دی اور ان کو اس کا پاس نہیں ہے کہ انہوں نے اپنے نبی کی عطا کردہ شریعت کو کھو دیا ہے۔ آج نصاریٰ کے پاس انجیل کا کوئی ایسا نسخہ نہیں ہے جو عیسیٰ کی زبان سے نقل کیا گیا ہو۔ موجودہ انجیل ان کے حواریوں کی بتائی ہوئی باتیں ہیں اسی لئے انجیل کے مختلف نسخے ہیں جو مختلف حواریوں کے نام سے منسوب ہیں۔

### ایک ضمنی بات:

اس آیت کریمہ سے یہ ضمنی بات بھی واضح ہو جاتی ہے کہ قرآن حکیم نے صرف یہود و نصاریٰ کو ہی اہل کتاب کا نام دیا ہے۔ ہمارے بعض جدید دانشور گوتم بدھ اور گورونانک کے بھی نبی ہونے کا امکان ظاہر کرتے ہیں اور ان کی تعلیمات کو الہامی بتاتے ہیں لیکن یہ رائے غلط ہے۔ گوتم بدھ اور گورونانک، ہندو تہذیب اور مذہب کے ہی علمبردار تھے۔ ہندو مذہب واحد مذہب ہے جس میں کوئی اخلاقی حدود و قیود مقرر نہیں ہیں جن کے نتیجے میں معاشرے میں برائیاں ہونا ایک لازمی امر ہے تو جب بھی برائیاں حدود سے بھی تجاوز کر جاتیں تو ان میں وقتاً فوقتاً ایسے لوگ اٹھتے جو ان کی اصلاح کرنا چاہتے۔ گوتم بدھ اور گورونانک ان ہی مصلحین میں سے تھے۔ لیکن وہ بت پرست ہی تھے۔ انہوں نے بت پرستی کی کبھی مخالفت نہیں کی۔ وہ مشرک تھے۔ لہذا اپنی پرستش کروانے کی روش رائج کر گئے اور لوگوں نے انہیں پوجنا شروع کر دیا۔

کائنات میں سارے کا سارا نور آپ ﷺ کی ذات سے بٹتا ہے:

آپ ﷺ کے کمال علمی اور کمال اخلاقی بیان فرما کر ساری بحث کو سمیٹے ہوئے فرمایا: **قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ** کہ یقیناً تمہارے پاس اللہ کی طرف سے نور اور واضح کتاب آچکی۔ تمہارے پاس نور آ گیا اللہ کی طرف سے روشنی آگئی۔ نور روشنی کے معنوں میں بھی آتا ہے اور نور کا معنی رہنمائی

بھی ہے۔ نور کے معنی روشنی ہوں یا نور ہدایت دونوں صورتوں میں اللہ کی ہدایت تقسیم فرمانے والے حضور اکرم صلی اللہ علیہ وسلم ہیں۔ آپ صلی اللہ علیہ وسلم تمام انبیاء و رسل کے سردار اور امام ہیں۔ عالم ارواح میں اللہ تعالیٰ نے تمام انبیاء سے آپ صلی اللہ علیہ وسلم کی تائید حمایت اور اطاعت کا وعدہ لیا تھا پھر اس بیعت کی تکمیل شب اسراء میں اس طرح ہوئی کہ اللہ کریم نے اولین و آخرین تمام انبیاء و رسل کو بیت المقدس میں واپس لا کر حضور اکرم صلی اللہ علیہ وسلم کی اقتداء میں دو رکعت صلوٰۃ کی سعادت عطا فرمائی اور آپ صلی اللہ علیہ وسلم کو امام الانبیاء ہونے کا شرف عطا فرمایا۔ آپ صلی اللہ علیہ وسلم کو فضیلت عطا فرمائی کہ سارے کا سارا نور آپ صلی اللہ علیہ وسلم کی ذات سے تقسیم ہوتا ہے۔ آپ صلی اللہ علیہ وسلم ہی وہ ذات عالی ہیں جن پر اللہ کا کلام نازل ہوا۔ کتاب مبین نازل ہوئی ایسی واضح کتاب عطا ہوئی جو حق اور سچائی پر چلنے والے کے لئے روشنی اور نور ہے۔

### آپ صلی اللہ علیہ وسلم بے مثال بشر اور بے مثال نور ہیں:

اللہ کریم تو اپنی بے مثال نعمت کا ذکر فرما رہے ہیں اور ہمارے ہاں بعض حضرات نے حضور اکرم صلی اللہ علیہ وسلم کے نور اور بشر ہونے کی بحث چھیڑ دی۔ اول بات تو یہ ہے کہ نبی کریم صلی اللہ علیہ وسلم کی ذات عالی پر بحث کرنا گستاخی ہے اور ادب کے خلاف ہے۔ اس طرح ایمان ضائع ہونے کا خطرہ ہے لہذا بات سمجھنے کے لئے کی جائے۔ بحث کرنے سے ایمان کو ضائع نہ کیا جائے۔ سمجھنے کے لئے یہ بات کافی ہے کہ حضور اکرم صلی اللہ علیہ وسلم بے مثل اور بے مثال ہستی ہیں۔ ان جیسا کوئی دوسرا نہیں۔ آپ صلی اللہ علیہ وسلم تمام کمالات میں بے مثل و بے مثال ہیں۔ آپ صلی اللہ علیہ وسلم کی بشریت بھی کامل ہے اور نور بھی کامل ہے۔ ویسے تو فرشتہ نوری مخلوق ہے۔ سارے فرشتے نور سے پیدا کئے گئے ہیں اور بشر اولاد آدم کو کہا جاتا ہے اور تمام انبیاء، صدیقین، شہداء اور صالحین اللہ کے تمام مقرب بندے اور اولاد آدم میں سے ہیں۔ بشریت میں سارے مشترک ہیں لیکن ہر فرد کی بشریت کی فضیلت اپنی اپنی ہے۔ آپ صلی اللہ علیہ وسلم سے اللہ کریم نے قرآن حکیم میں کہلوا یا۔ اِنَّمَا اَنَا بَشَرٌ مِّثْلُكُمْ يُوحَىٰ اِلَيْ (سورہ الکہف آیت 110) یقیناً میں بھی تمہاری طرح کا بشر ہوں لیکن تم میں اور مجھ میں فاصلہ یہ ہے کہ میری بشریت بھی اتنی منزہ، پاکیزہ اور لطیف ہے کہ مجھ پر وحی نازل ہوتی ہے اللہ کا کلام نازل ہوتا ہے حصول وحی کے لئے جو لطافت، پاکیزگی اور تزکیہ شرط ہے وہ نبی علیہ الصلوٰۃ والسلام کی بشریت میں موجود ہے۔ اس طرح بلا شک حضور اکرم صلی اللہ علیہ وسلم بشر ہیں لیکن خیر البشر ہیں پوری کائنات میں کوئی دوسرا آپ کی مثل نہیں۔ آپ صلی اللہ علیہ وسلم کی بشریت کا انکار ممکن نہیں اور حضور اکرم صلی اللہ علیہ وسلم کے نور ہونے میں کوئی شک نہیں۔ آپ صلی اللہ علیہ وسلم کی بشریت منور ہے اور نوری

مخلوق سے زیادہ علم مرتبت ہے۔ فرشتے نوری مخلوق ہیں لیکن حضور اکرم ﷺ کے در کے خادم ہیں۔ بارگاہ عالی میں حاضر ہونے کا شرف پاتے تھے۔ بعد وصال روضہ اقدس پر بھی حاضر ہوتے ہیں۔ روایات میں ملتا ہے کہ صبح و شام فرشتے روضہ اطہر پر حاضر ہوتے ہیں دن رات کا کوئی لمحہ ان کی حاضری سے خالی نہیں ہوتا۔ فرشتے گروہ درگروہ حاضر ہو کر درود و سلام عرض کرتے ہیں اور واپس چلے جاتے ہیں۔ دوسرے ان کی جگہ آجاتے ہیں اور جو ایک مرتبہ آتے ہیں قیامت تک ان کی باری دوبارہ نہیں آتی۔ ہر مرتبہ نئے فرشتے باریاب ہوتے ہیں تو نوری مخلوق خود آپ ﷺ کی خادم ہے۔ آپ ﷺ کا کمال یہ ہے کہ آپ کی بشریت بھی فرشتوں سے لطیف تر ہے۔ حضرت جبرائیل فرشتوں کے سردار ہیں۔ مقرب بارگاہ الہی ہیں لیکن شب معراج سدرۃ المنتہیٰ پر پہنچ کر انہوں نے عرض کی تھی کہ حضور اکرم ﷺ اگر میں اس مقام سے بال برابر بھی آگے بڑھوں تو میرے پر جل جائیں گے۔ اس سے آگے آپ تشریف لے جائیں۔ آپ ﷺ اپنے وجود عالی سمیت اسی بشری وجود کے ساتھ معراج پر تشریف لے گئے تھے پھر آپ ﷺ قرب الہی میں وہاں تک تشریف لے گئے جہاں تک رب نے چاہا تو آپ ﷺ کی بشریت بھی اتنی لطیف، اتنی منزہ ہے کہ اللہ کے مقرب فرشتے جبرائیل اپنے نورانی وجود کے ساتھ پیچھے، بہت پیچھے رہ گئے۔ حضور اکرم ﷺ کی بشریت کا انکار کرنا آپ ﷺ کو بشر نہ ماننا اتنا بڑا جرم ہے کہ جو انکار نبوت تک لے جاتا ہے۔ قرآن حکیم واضح طور پر بتاتا ہے کہ نبوت بشریت ہی کو عطا ہوئی۔ اور مشرکین کو اعتراض بھی یہی تھا کہ نبوت کا دعویٰ کرنے والا تو ہماری طرح کا بشر ہے۔ ہماری طرح کھاتا، پیتا ہے۔ بازاروں میں چلتا پھرتا ہے تو نبی کیسے ہو سکتا ہے؟ نبی تو کوئی فرشتہ ہوتا، اس میں انسانوں کے اوصاف نہ ہوتے، اس پر اللہ کریم نے فرمایا کہ اگر زمین پر فرشتے نائب بنائے جاتے تو پھر نبی بھی کسی فرشتے کو ہی بنایا جاتا لیکن زمین پر چونکہ انسان ہی اللہ کا نائب ہے۔ اولاد آدم ہی یہاں بستی ہے اس لئے نبوت بھی آدم کو عطا ہوئی۔ دوسری بات یہ فرمائی کہ فرشتہ اگر نبی ہوتا تو انسان اسے دیکھ پاتے نہ اس کی بات سن پاتے تو اس سے استفادہ کیسے کرتے؟ پھر جب وہ کوئی کام کہتا تو انسان کہتے کہ آپ کی تو کوئی جسمانی، دنیاوی ضروریات نہیں ہیں۔ آپ تو روزے بھی رکھ سکتے ہیں، رات کو جاگ بھی سکتے ہیں، ہمیں تو نیند بھی آتی ہے، بھوک بھی لگتی ہے، ہمیں روزی کمانے کی ضرورت ہے، ہم کس طرح بار بار سجدے کریں اور کیسے روزے رکھیں؟ قرآن نے یہ اصول بتایا کہ ہم جنس ہی ہم جنس سے استفادہ کرتا ہے۔ دوسری جنس سے استفادہ نہیں کر سکتا۔ فرشتے سے انسان کیسے استفادہ کرتے؟ اس لئے اللہ تعالیٰ نے انسان کو ہی نبی بنایا۔ تیسری بات یہ ارشاد فرمائی کہ کس کو نبی

بنانا ہے؟ یہ انتخاب میرا ہے۔ مجھے کسی کے مشورے کی ضرورت نہیں۔ یہ بات تب ارشاد فرمائی جب مشرکین نے کہا کہ **فَمِنَ الْقَرَيْتَيْنِ عَظِيمًا** (سورہ الزخرف آیت 31) اللہ نے نبی بنانا تھا تو مکہ کے روساء میں سے کسی کو بناتا۔ اللہ کریم فرماتے ہیں کہ امارت و غربت میری تقسیم ہے کسی کو امیر بنا دیا تو یہ کمال تمہارا نہیں۔ یہ میری تقسیم ہے۔ نبی کریم ﷺ کے ارشاد پاک کا مفہوم ہے کہ دنیا اور اس کی دولت کی حیثیت اللہ کے نزدیک چھڑ کے پر کے برابر بھی ہوتی تو یہ کسی کافر کو نہ ملتی اور آخرت وہ نعمت ہے جو کوئی کافر نہیں پاسکتا۔ وہ صرف مومن کو نصیب ہوتی ہے تو نبوت کیلئے دولت مندی شرط نہیں یہ اللہ کی اپنی تقسیم ہے وہ جو چاہے اور جیسے چاہے کرے۔ سمجھنے کے لئے یہ کافی ہے کہ سارے کاسار انور، ساری کی ساری روشنی اور ہر طرح کی ہدایت صرف اور صرف ذات رسول اللہ ﷺ میں ہے۔ آپ ﷺ کی شریعت مطہرہ سے ہٹ کر کوئی پیر، کوئی مفتی، مولوی یا عام انسان اپنی بات کہے گا تو اس میں کوئی نور اور روشنی نہیں ہوگی۔ اس سے نہ ہدایت ملے گی نہ بھلائی۔ تمام بھلائیوں کی تقسیم آپ ﷺ کی ہی ذات عالی سے ہوتی ہے دنیا کی کھربوں کی آبادی میں سے اربوں لوگ مسلمان ہیں۔ محققین کے نزدیک ہر وہ بندہ جو خلوص دل سے کلمہ طیبہ قبول کرتا ہے اور اس کا اقرار کرتا ہے۔ اس کے دل پر قلب اطہر رسول اللہ ﷺ سے نور کی ایک تار آ کر جڑ جاتی ہے۔ اس کا ایک تعلق آپ ﷺ سے قائم ہو جاتا ہے۔ جیسے جیسے وہ اتباع کرتا اس تعلق میں اضافہ ہوتا چلا جاتا ہے اور جہاں، جہاں نافرمانی ہوتی ہے وہاں نور کی تار کمزور ہوتی چلی جاتی ہے اگر مسلسل نافرمانی ہوتی رہے اور بندہ کبھی توبہ نہ کرے تو تار ٹوٹ جاتی ہے۔ ایمان جاتا رہتا ہے لوگ نئے نئے فرقے گھڑ لیتے ہیں اور بد عقیدہ ہو جاتے ہیں۔

### مسلمان کی گمراہی کا سبب:

مذہب اور عقیدہ بہت مضبوط شے ہے۔ یہ قلبی تعلق کی بات ہے۔ مذاہب باطلہ میں بھی لوگ اپنے عقیدے پر قائم رہتے ہیں۔ ہندوؤں کو ہی لے لیجئے ان کے پاس عقیدے کے نام پر لغو اور جاہلانہ رسومات ہیں۔ ان کے پاس آخرت کا کوئی سچا تصور نہیں اس لئے یہ اس دنیا سے بہت محبت کرتے ہیں۔ مال دنیا پر جان چھڑکتے ہیں پائی پائی جوڑتے ہیں اور ان کی تمام پوجا پاٹ کا ما حاصل حصول دنیا ہی ہے۔ فلاں رسم کر لیں تو دولت ملے گی۔ اور فلاں رسم عبادت کے طور پر کرنے سے شہرت و اقتدار نصیب ہوگا۔ ایسی ذہنیت رکھنے کے باوجود جب ملک تقسیم ہوا تو ہندوؤں کی اکثریت اپنے بڑے اور مضبوط گھر، جائیداد یہیں چھوڑ گئے۔ ہندو اپنی دولت کا کثیر حصہ گھروں کی تعمیر پر خرچ کرنے والی قوم ہے۔ اس کے باوجود مذہب اور عقیدہ ایک ایسی عجیب

شے ہے کہ ہندو اپنی دولت، جائیداد، گھر اور زمینیں یہیں چھوڑ کر اپنا عقیدہ لے کر یہاں سے چلے گئے۔ کچھ خوش نصیب ایسے بھی تھے جنہیں کلمہ نصیب ہو گیا۔ کچھ بحیثیت ہندو ہی یہاں رہ گئے لیکن اکثریت نے اپنے مذہب کی خاطر ہندوستان جانا پسند کیا تو پھر یہ کتنی عجیب بات ہے کہ ایک فرد کسی مسلمان کے گھر میں پیدا ہوتا ہے اس کے کانوں میں اذان کہی جاتی ہے، وہ مسلمان ماں کی آغوش پاتا ہے، مسلمان والدین کے ہاں پرورش پاتا ہے تو وہ کیسے گمراہ ہو جاتا ہے؟ وہ کیوں قادیانی بن جاتا ہے؟ یا کسی اور بد عقیدہ فرقے میں داخل ہو جاتا ہے؟ اس کی بنیادی وجہ یہ ہے کہ اس نے نور نبوت سے وابستہ رہنے والی وہ تار توڑ دی تھی۔ پتنگ بھی تب تک ہوا میں رہتی ہے جب تک اس کی ڈورا اڑانے والے کے ہاتھ میں ہوتی ہے۔ جب وہ ڈور کٹ جائے تو پتنگ آوارہ ہو جاتی ہے کسی جھاڑی میں اٹک جاتی ہے یا کسی گلی محلے میں گر کر روندی جاسکتی ہے۔ اسی طرح نور نبوت سے جڑنے والی تار کٹ جائے تو بندہ فکری طور پر آوارہ ہو جاتا ہے پھر اسے کوئی اچک لے جاتا ہے اور وہ راہ گم کردہ ہو جاتا ہے جتنے نئے نئے فرقے اور گمراہ عقیدے بن رہے ہیں ان کا بنیادی سبب یہی ہے اور جو لوگ کلمہ پڑھ کر اتباع رسالت میں ترقی کرتے چلے جاتے ہیں اسی حساب سے ان کے نور کی تار مضبوط سے مضبوط تر ہوتی چلی جاتی ہے پھر فرائض و واجبات کے بعد کسی کو ذکر بھی نصیب ہو جائے اور اس کا دل ذاکر بھی ہو جائے تو وہ تار ایک مضبوط رسہ بن جاتی ہے۔ ایسے ایسے اللہ کے بندے دنیا میں ہوتے ہیں کہ جن کے دل دربار نبوی سے اس طرح پیوست ہوتے ہیں کہ برکات کے سمندر بن جاتے ہیں اور ایک عالم اس سے سیراب ہوتا ہے۔ جس طرح سمندر سے بھاپ اٹھتی ہے اور بے شمار مخلوق کو سیراب کرتی ہے اسی طرح جن لوگوں کے قلوب بارگاہ نبوی سے روشن ہو جاتے ہیں وہ انسانیت کی بقاء کا سبب بن جاتے ہیں صاحبِ حلیۃ الاولیاء فرماتے ہیں کہ اگر انسانیت پر کوئی ایسا لمحہ آئے کہ کوئی اللہ کا ذکر کرنے والا نہ ہو تو پھر دنیا قائم نہ رہ سکے۔ اللہ کے ایسے بندوں کے دنیا پر موجود ہونے کے باعث مومنین کو ان سے نور ایمان اور توفیق عمل میں تائید ملتی ہے اور کافر کو دنیاوی زندگی کی مہلت ملتی ہے۔ ان کو دنیاوی فرصت ملنے کا سبب بھی یہی لوگ ہوتے ہیں جن کے دلوں میں انوارات محمدی علیہ الصلوٰۃ والسلام موجزن ہوتے ہیں۔

فرمایا اللہ کی طرف سے نور تم تک پہنچ چکا۔ حضور اکرم صلی اللہ علیہ وسلم کی بعثت کے بعد تمہاری کتابوں، تمہاری چھپائی ہوئی باتوں، تمہاری ظاہر کی گئی باتوں کی کوئی ضرورت نہیں رہی کہ جب سورج طلوع ہو جائے تو چراغوں کی ضرورت نہیں رہتی۔ عرب شاعر نے کیا خوب کہا تھا۔

بأنکه شمس والانبیاء قمر کہ آپ ﷺ کی ذات سورج ہے اور اللہ جل شانہ کے سارے نبی علیہم السلام اپنے اپنے وقت کے آسمان کے ستارے تھے۔ اذا طلع الشمس لم یزد منهم وفوق کوکب لیکن جب سورج طلوع ہو جاتا ہے تو پھر ستاروں کی ضرورت باقی نہیں رہتی۔ پھر ستاروں کی روشنی میں کوئی سمت متعین نہیں کرتا سب سورج کی روشنی میں ہی دیکھتے ہیں اور آپ ﷺ ایسا سورج ہیں کہ افلت شمس اولین والشمنا ابدال اولی افق اولی لاتغرب کہ ہمیشہ افق پر چمکتا رہے گا اور کبھی غروب نہیں ہوگا۔

### ذکر رسول اللہ ﷺ کے لئے احتیاط:

ہر مسلمان کے لئے یہ احتیاط کرنا اس کے اپنے ایمان کی حفاظت کے لئے ضروری ہے کہ حضور اکرم ﷺ کی ذات کو موضوع بحث نہ بنایا جائے۔ یہ بحث کرنا کہ حضور اکرم ﷺ میں یہ کمال تھا اور معاذ اللہ یہ نہیں تھا۔ یہ کسی کو زیب نہیں دیتا کسی چیز کو تولنے کے لئے بھی کوئی پیمانہ چاہیے۔ پیمانے کی کوئی حد چاہیے۔ اور یہاں تو یہ حال ہے کہ ہماری عقل، شعور، فہم اور علم کی ایک حد ہے اور حضور اکرم ﷺ کی شان یہ ہے کہ آپ ﷺ ہمارے علم، سوچ اور خیال کی تگ و تاز سے بھی بالاتر ہیں۔ ہمیں تو یہ فکر لاحق رہنی چاہیے کہ ذکر نبی کریم ﷺ کرتے ہوئے کوئی ایسا لفظ نہ ادا ہو جائے جو گستاخی شمار ہو۔ یہ بہت نازک معاملہ ہے کہ اللہ نے اپنے نبی ﷺ کی شان میں نادانستہ طور پر بلند آواز سے بات کرنے پر تنبیہ فرمادی کہ اگر کسی کی آواز اس بارگاہ میں بلند ہوئی تو اس کے اگلے پچھلے سارے اعمال ضبط ہو جائیں گے اور بندہ کافر ہو کر مرے گا۔ **أَنْ تَحْبَطَ أَعْمَالُكُمْ** (سورہ الحجرات آیت 2) تذکرہ رسول اللہ ﷺ کرنے کی سعادت حاصل کرتے ہوئے اس بات کی تو اجازت ہے کہ آپ ﷺ کے کمالات بیان کئے جائیں۔ تعریف و توصیف کی جائے اسوۂ حسنہ بیان کیا جائے لیکن ذات نبوی ﷺ موضوع بحث اور موضوع مناظرہ بنانے کی جرأت نہ کی جائے۔ فرمایا **وَ كِتَابٌ مُّبِينٌ** ایسی کتاب نازل فرمادی جو تمام واقعات کھول کھول کر بیان کر دیتی ہے۔ کوئی غلط فہمی یا کوئی اندیشہ نہیں رہنے دیتی۔ یہ کتاب طالب حق کے لئے اس کا مقصود سامنے لے آتی ہے۔ یہ ایسی عجیب کتاب ہے کہ بڑے بڑے فاضل اور محقق کی سمجھ میں آتی ہے تو ایک عام آدمی کے سمجھنے کے لئے بھی آسان ہے۔ اللہ کریم نے اس کتاب کے بارے میں دوسری جگہ ارشاد فرمایا **وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدَّاكِرٍ** (سورہ القمر آیت 22) ہم نے سمجھنے کے لئے قرآن کو آسان کر دیا ہے۔ تو ہے کوئی جو سمجھنا چاہے! بعثت عالی سے پہلے ان سوالوں کے جواب بڑے بڑے فلاسفر نہ دے سکے کہ روح کہاں سے آئی؟ انسان مر کر کہاں جاتے ہیں؟ قبر،



حشر اور آخرت کیا ہے؟ اور بعثت عالی کے بعد کسی گڈ ریئے، ان پڑھ دیہاتی سے یہ سوال پوچھیں تو وہ بتائے گا کہ نبی کریم ﷺ نے اللہ سے وحی حاصل کر کے بتایا ہے کہ روح اللہ کے حکم سے ہے۔ دنیوی زندگی عارضی ہے۔ لوگ مر کر آخرت کے سفر پر روانہ ہوتے ہیں۔ قبر میں حساب کتاب ہوتا ہے۔ قیامت قائم ہوگی۔ اعمال کا حساب ہوگا وہاں سے جنت یا دوزخ جانا ہوگا۔ اس خاص بات کو کس نے اتنا عام کر دیا؟ یہ کام اللہ کے رسول اللہ ﷺ نے کلام الہی کے ذریعے کیا۔ یہ بات اللہ کی کتاب نے عام کر دی۔ جو بات بڑے مانے ہوئے فلاسفہ کے ذہن سے بالاتر تھی اسے آج عام آدمی جانتا ہے اس لئے کہ اللہ نے اپنا کلام انسانوں کے لئے خود آسان کر دیا ہے۔

### اللہ کریم خود ہدایت دیتا ہے لیکن کیسے؟

فرمایا میرے حبیب ﷺ کی اور میری کتاب کی شان یہ ہے کہ ان سے ہدایت ملتی ہے اور سب کو ملتی ہے لیکن ایک شرط کے ساتھ۔ **يَهْدِي بِهٖ اللّٰهُ اللّٰهُ كَرِيْمٌ** خود ہدایت نصیب فرماتا ہے اپنے نور سے، اپنے نبی علیہ الصلوٰۃ والسلام کی نبوت سے نبی کی برکات سے اور اپنی کتاب سے لیکن ان لوگوں کو جو اس کی رضا کے طلبگار ہوتے ہیں۔ جو اس کی اطاعت کرنا چاہتے ہیں۔ **مَنْ اتَّبَعَ رِضْوَانَهُ سُبُلَ السَّلَامِ** اور سلامتی کی راہوں پر چلتے ہیں۔

### سلامتی کی راہوں کا تعین کیسے ہوگا؟

ہر شخص جو کام کرتا ہے اپنی دانست میں اسے درست سمجھتا ہے اس کام کے کرنے کا اس کے پاس جواز ہوتا ہے۔ وہ کہتا ہے کہ ایسا کرنا اس کی مجبوری تھی۔ یا ایسا اس نے اپنی حفاظت کے لئے کیا۔ اس طرح مان لیا جائے تو ہر بندے کی سلامتی کا معیار الگ ہو جائے گا اور ہر شخص کا انداز سلامتی کا معیار بن جائے گا۔ سلامتی کے راستے کا معیار نبی کریم ﷺ کا اسوۂ حسنہ ہے۔ سلامتی کے راستے وہی ہیں جن کی نشاندہی محمد رسول اللہ ﷺ نے فرمادی۔ نبی کریم ﷺ نے زمین پر ایک سیدھا خط کھینچا اور فرمایا یہ راہ راست ہے۔ یہ صراط مستقیم ہے۔ اور دائیں بائیں جتنے راستے نکلتے ہیں یہ سب گمراہی کے راستے ہیں۔

**فَرَمَا يَٰۤاُوْمَيُّرُجُّهُمْ مِّنَ الظُّلُمٰتِ اِلَى النُّوْرِ** ہدایت روشنی ہے نور ہے جو حق کو واضح کرتا ہے ان لوگوں کو ہدایت نصیب ہوتی ہے جو ہدایت کے طلبگار ہوتے ہیں اور جو حضور اکرم ﷺ کا اتباع کرتے ہیں ایسے لوگ جہاں کہیں بھی ہوں کہیں دور ویرانوں میں کھو گئے ہوں یا تاریکیوں میں ڈوب چکے ہوں۔ جب بھی ان کے

دل میں یہ تڑپ پیدا ہو جائے کہ اللہ کی رضا چاہیے اور نبی کریم ﷺ کا اتباع چاہیے تو اللہ کریم انہیں تاریکیوں سے نکال کر روشنی میں لے آتا ہے۔ کفر، گناہ، گمراہی اور ظلمت کی تاریکیوں سے کھینچ کر نکال لیتا ہے اور اپنے حکم سے انہیں ہدایت، نیکی اور تقویٰ کے نور میں لے جاتا ہے **يَا ذِي نَبِيٍّ وَيَهْدِيهِمْ إِلَى صِرَاطٍ مُسْتَقِيمٍ ①**

جب اللہ کریم کی طرف سے رحمتوں کی بارش ہو رہی ہو تو بندے کو ان رحمتوں کو سمیٹنا چاہیے اور سنبھالنا چاہیے۔ اس کا طریقہ یہ ہے کہ بندے کو عظمت الہی کا کم از کم اتنا ادراک ضرور ہو جائے کہ اللہ ہر چیز پر قادر ہے میں ہر لمحے اس کا محتاج ہوں وہ سب سے بڑی ذات ہے اور میں اس کا بندہ ہوں۔ میں مالک کے سامنے بہت چھوٹا ہوں۔ یہ چھوٹی سی بات دین کی بنیاد ہے۔ یہ آسان سی بات ہے جسے اپنا مشکل لگتا ہے۔ اس لئے کہ بندہ اپنی انا کو آگے کھڑا کر لیتا ہے بعض بد قسمت لوگ اللہ کی نعمتوں کے استعمال سے بجائے مستفید ہونے کے ضائع ہو جاتے ہیں جیسے حکماء کہتے ہیں کہ دودھ ایک نعمت ہے اس سے بدن کو قوت ملتی ہے۔ یہ غذا بھی ہے، دوا بھی ہے لیکن اگر کوئی دودھ کا استعمال حد سے زیادہ کر لے تو یہ نعمت اس کے حق میں زحمت بن جائے گی۔ اسی طرح لوگ مسلمانوں کے ہاں پیدا ہوتے ہیں، بالغ ہوتے ہیں، نماز، روزہ، تلاوت نصیب ہوتی ہے پھر مزید نعمتیں نصیب ہوتی ہیں۔ ذکر اذکار، منور لطائف اور مراقبات و مشاہدات عطا ہوتے ہیں یہاں پہنچ کر اللہ کی بڑائی یاد نہ رہی اور صاحب کمال ہونے کا زعم آ گیا اور لوگوں میں اپنی بڑائی کا چرچا پسند آنے لگا۔ لوگوں سے توقعات ہو گئیں کہ اب انہیں اس کی بات سننی چاہیے۔ ادب سے جھک کر رہنا چاہیے اور مال اس کے قدموں پر نچھاور کرنا چاہیے۔ جب بندے کی نگاہ اس طرف سے ہٹی کہ لوگوں کو ترغیب دلائیں کہ وہ خالص اللہ کی راہ میں خرچ کریں، اللہ اور اللہ کے نبی ﷺ کی باتیں سنیں، اللہ کی باتیں بتانے والے سے اللہ کے لئے محبت کریں تب یہ ایسے لوگ ہو گئے جو دودھ جیسی نعمت پینے سے مر جاتے ہیں یعنی جب انسان کا مزاج بدلاتو جو اسباب ہدایت کے تھے وہ اسباب گمراہی بن گئے۔ کتنے بد نصیب تھے جو اسباب ہدایت کی وجہ سے گمراہ ہو گئے۔

### ابلیس کیوں گمراہ ہوا؟

کیا اس نے چوری کی تھی؟ ڈاکہ ڈالا تھا؟ کسی کی عزت لوٹی تھی؟ کسی کو قتل کیا تھا؟ کچھ بھی نہیں وہ تو ایک جن تھا۔ جسے اپنی بڑائی کا زعم ہو گیا تھا آدم کی تخلیق سے دو ہزار سال پہلے اللہ نے جنات کو پیدا کر کے زمین پر بسا دیا تھا۔ ابلیس ان جنات میں سے ایک تھا۔ جنات کا وجود اللہ نے آگ کے شعلے سے بنایا ہے۔ یہ

بجلی کی طرح کی طاقت ہیں لیکن مادی وجود ہیں اور زمینی مخلوق ہیں۔ اس تخلیقی انرجی کی وجہ سے آسمانوں تک جاسکتے تھے۔ ابلیس نے اتنی عبادت کی، اتنے مجاہدے اور ریاضتیں کیں کہ فرشتوں کے ساتھ شامل ہو گیا۔ زمین کا باسی تھا پھر فرشتوں میں اعلیٰ مقام پا گیا۔ آسمانوں پر رہائش مل گئی۔ مولانا محمد خان دہلوی رحمۃ اللہ علیہ نے اپنی تصنیف میں اس کا تذکرہ یوں کیا کہ جب زمین پر جنات فساد کرتے اور تباہی پھیلاتے تو اللہ اسی ابلیس کو ان کی اصلاح پر مامور فرماتے۔ یہ فرشتوں کی فوج لے کر آتا۔ سرکشوں کو سزا دیتا۔ کسی نیک کو ان کا سردار بنا کر سیدھے راستے پر چلا کر خود آسمانوں کا رخ کرتا۔ فرشتوں میں رہتے ہوئے بستے ہوئے اس کے ذہن میں خناس بھر گیا کہ وہ تو کوئی بڑی شے بن گیا ہے اسے اپنی عبادت پر ناز ہو گیا اور اپنی ذات کی بڑائی کا احساس ہو گیا۔ یہی بات کسی شاعر نے یوں کہی۔

گیا شیطان مارا ایک سجدے کے نہ کرنے میں

ہزاروں برس گر سجدے میں سر مارا تو کیا مارا

پھر جب اللہ کریم نے فرشتوں کو حکم دیا **وَإِذْ قُلْنَا لِلْمَلَائِكَةِ اسْجُدُوا لِآدَمَ فَسَجَدُوا إِلَّا إِبْلِيسَ** ۱

(سورہ البقرہ آیت 34) کہ آدم کو سجدہ کرو تو سب نے سجدہ کیا سوائے ابلیس کے۔ اللہ پاک نے اس کو فرشتوں کے ساتھ شامل کر کے حکم دیا اسے علیحدہ کر کے نہیں فرمایا بلکہ فرشتوں کے گروہ میں شامل رکھ کر حکم دیا کہ سب کے سب سجدہ کرو۔ اس حکم عدولی پر اللہ تعالیٰ نے جواب طلبی کرتے ہوئے فرمایا کہ تم نے سجدہ کیوں نہیں کیا؟ **قَالَ مَا مَنَعَكَ إِلَّا تَسْجُدَ إِذْ أَمَرْتُكَ** ۲ **قَالَ أَنَا خَيْرٌ مِّنْهُ** ۳ اس نے کہا کہ میں اس سے بہت اچھا ہوں اپنے سے ادنیٰ کو سجدہ کیوں کروں؟ **خَلَقْتَنِي مِنْ نَّارٍ وَخَلَقْتَهُ مِنْ طِينٍ** ۴ (سورہ الاعراف آیت 12) مجھے آپ نے آگ سے بنایا جو بلند اور لطیف ہے اور اسے کچھڑ سے بنایا ہے میں اس سے بہتر ہوں۔ ابلیس کی گمراہی کی وجہ یہ تھی کہ اس کی آنا آگے آگئی اور وہ بھول گیا کہ سجدہ تو اللہ کا حکم تھا۔ حکم کو بجالانا ہی عبادت الہی ہے۔ آدم کو سجدہ کرنے کا معنی تھا اللہ کے حکم پر سر جھکا دینا۔ اللہ کو سجدہ کرنا۔ لیکن جب آنا آگے آجاتی ہے تو آدمی خود کو بڑا سمجھنے لگتا ہے اور عظمت الہی آنکھوں سے اوجھل ہونے لگتی ہے۔

انسانوں میں بھی بدنصیب لوگوں کے ساتھ یہی ہوتا ہے۔ کلمہ طیبہ نصیب ہوتا ہے تو دل کی تاریکی کریم صلی اللہ علیہ وسلم سے جڑ جاتی ہے پھر حلال کھاتے ہیں، عبادت کرتے ہیں، سچ بولتے ہیں تو وہ تاریک مضبوط سے مضبوط تر ہوتی چلی جاتی ہے۔ اللہ کی مزید نعمت عطا ہوتی ہے تو ذکر نصیب ہو جاتا ہے۔ سینے منور ہو جاتے ہیں پھر کہیں پہنچ کر جب



اس پر اس کا اپنا اقتدار و اختیار ہے جس کو جس طرح چاہے پیدا فرمادے وَاللَّهُ عَلَىٰ كُلِّ شَيْءٍ قَدِيرٌ ﴿۱۶﴾ وہ ہر چیز پر قادر ہے۔ جیسا چاہے ویسا کر سکتا ہے۔ اس کی قدرت کاملہ کے لئے ہر چیز آسان ہے۔

### خالق تخلیق کرتا ہے اور مخلوق ایجاد کرتی ہے:

اللہ اپنی قدرت کاملہ سے ہر وجود کی تعمیر ہی نہیں اس کے رفتہ رفتہ خاتمے تک کے نظام کو ترتیب دینے اور جاری رکھنے پر پوری دسترس رکھتا ہے۔ ہر انسان میں ایک وسیع نظام آباد ہے۔ سائنس نے انکشاف کیا ہے کہ ایک وجود میں کھربوں سیل ہوتے ہیں ہر سیل کے اندر اس فرد کی کتاب زندگی درج ہوتی ہے۔ وجود میں آنے والی تمام تبدیلیوں کی تفصیلات اس حد تک محفوظ کر دی گئیں کہ اس کا پہلا بال کس عمر میں سفید ہوگا؟ کس عمر میں اس کا دانت گرے گا؟ تحقیق سے یہ بھی ثابت ہوا ہے کہ بڑھاپے کا سبب یہ ہے کہ جو نئے سیل بنتے ہیں وہ پہلے سے کمزور ہوتے ہیں اس لئے جوانی ڈھلنے کے بعد ہر عضو میں کمزوری آنا شروع ہو جاتی ہے۔ اتنی کثیر الاعداد مخلوقات کے نظام حیات کو یوں قائم رکھنا کہ ہر عہد میں آنے والی تبدیلیوں پر پوری گرفت رہے یہ وحدۃ لا شریک رب کے سوا کوئی دوسرا نہیں کر سکتا۔ اس کے علاوہ نہ کسی کا عمل اس ذات کا احاطہ کر سکتا ہے نہ کسی کی قدرت۔ خالق صرف وہ ہے۔ تخلیق کرنا صرف خالق کا کام ہے۔ مخلوق صرف اس کی تخلیق کردہ اشیاء سے کام لے کر ایجادات کر سکتی ہے۔ کائنات اللہ نے انسان کے لئے خود مسخر کر دی ہے۔ انسان اللہ کے عطا کردہ علم سے، ذہن سے غور و فکر کر کے، تجربات و مشاہدات کے ذریعے مختلف اندازوں سے اللہ کے تخلیق کردہ اجزاء کو جوڑ کر ایجادات کرتا ہے۔ انسان کا دماغ نہ اپنا تخلیق کردہ ہے، نہ ذہنی استعداد اس نے خود بنائی ہے سب کچھ اللہ نے عطا کیا ہے۔ تمام انسانی ایجادات اپنی انتہائی ترقی یافتہ شکل میں پہنچ کر بھی خالق کی تخلیق کا مقابلہ نہیں کر سکتیں۔ گھاس کا ایک تنکہ جو مٹی سے فطری طور پر اُگتا ہے انہی خصوصیات اور اثرات کا حامل تنکا کوئی انسانی ایجاد کردہ مشین نہیں بنا سکتی۔ میاں محمد صاحب نے فرمایا تھا جس کا سلیس ترجمہ یہ ہے کہ اگر کسی مچھر کا پر ٹوٹ جائے تو سارا عالم مل کر انہی خصوصیات کا حامل اور ویسا ہی پر نہیں بنا سکتا۔ قدرت کی تخلیق اور انسانی ایجادات میں حد فاصل ہمیشہ قائم رہتی ہے۔

نتائج اللہ کے دست قدرت میں ہیں، انسان کے اختیار میں کیا ہے؟

فرمایا وَاللَّهُ عَلَىٰ كُلِّ شَيْءٍ قَدِيرٌ ﴿۱۶﴾ کائنات کی سلطنت و حکومت اقتدار و اختیار اور نتائج اللہ کے دست قدرت میں ہیں۔ مخلوق کا اس میں کوئی دخل نہیں۔ انسان کے پاس جو اختیار ہے اس کے دو پہلو

ہیں اور دونوں لازم و ملزوم ہیں۔ ایک یہ کہ فطرت کے قوانین کی پاسداری کرے اور جو طریقہ اللہ نے اور اللہ کے رسول اللہ صلی اللہ علیہ وسلم نے بتایا ہے اسکے مطابق کام کرے۔ محنت کرے۔ اپنی فطری صلاحیت کے مطابق اپنے لئے کام تلاش کرے۔ پوری دیانت داری سے اسباب و وسائل کو بروئے کار لائے۔ دوسرا پہلو دعا کرنا ہے۔ دعا اللہ جل شانہ سے بات کرنے کا ایک خوبصورت بہانہ ہے۔ نبی کریم صلی اللہ علیہ وسلم نے دعا کو اٹخ العبادہ یعنی عبادت کا مغز قرار دیا ہے۔ دعا کی سب سے بڑی برکت یہ ہے کہ بندے کو اللہ سے بات کرنے کا شرف نصیب ہو جاتا ہے جو اس کے لئے سکون و طمانیت کا باعث ہوتا ہے۔ خیر اور بھلائی کے راستے کی توفیق عطا ہوتی ہے البتہ یہ اس کا اپنا فیصلہ ہے کہ کس دعا کو وہ قبول کرتا ہے اور کون سی دعا قبول نہیں کرتا۔ وہ چاہے تو کسی گنہگار کی دعا قبول فرمائے اور چاہے تو کسی نیک کی دعا قبول نہ کرے۔ شیطان نے اللہ سے دعا کی تھی کہ اسے قیامت تک کے لئے مہلت دی جائے اللہ نے اس کے مردود ہونے کے بعد بھی اس کو مہلت عطا کر دی ہے۔ یہ اس کا اپنا فیصلہ ہے۔ اس ذات بے ہمتا کو کون پابند کر سکتا ہے وہ جو چاہے کرے۔ حضرت نوح کا بیٹا غرق ہو رہا تھا آپ نے اس کی جان بخشی کی دعا فرمائی اور قبول نہ ہوئی اللہ کریم نے فرمایا إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ (سورة ہود آیت 46) نہیں ہے وہ آپ کے اہل خانہ میں سے۔ یقینی بات ہے کہ اس کے عمل غیر صالح ہیں۔ یہ بدکار ہے۔ آپ کی پیروی نہیں کرتا تو اس کا آپ سے کوئی رشتہ نہیں۔ نجات کے لئے محض نسب نہیں ایمان اور عمل صالح لازم ہے۔ اتباع نبی علیہ الصلوٰۃ والسلام ضروری ہے۔ اپنے نبی کو یوں فرما دینا حکم الحاکمین کی اپنی مرضی ہے اور یہی بات ایمان کی بنیاد ہے کہ اللہ ہر چیز پر قادر ہے۔

### نجات کا نسخہ:

جو اس یقین کے ساتھ دنیا سے چلا گیا کہ کائنات کا مالک صرف اللہ ہے اور وہ ہر چیز پر قادر ہے اس کی نجات یقینی ہے۔ نبی کریم صلی اللہ علیہ وسلم نے بشارت دی ہے کہ جو شخص یہ یقین لے کر دنیا سے گیا اس کی ساری خطائیں معاف ہو گئیں اس یقین کے حاصل ہونے کی علامت یہ ہے کہ بندہ جب یہ کہے کہ ہر چیز اللہ کے دست قدرت میں ہے تو پھر وہ ان کاموں کے کرنے سے رک جائے جن سے اللہ نے اسے روکا ہے۔ اس یقین کے نہ ہونے کی علامت یہ ہے کہ بندہ اللہ کی فرمانبرداری اس لئے چھوڑ دے کہ مخلوق کی اطاعت کرنے میں اسے اپنا بھلا نظر آئے۔

تمام عبادتوں کا حاصل نور یقین کا نصیب ہو جانا ہے کہ اللہ وحدہ لا شریک ہے اور اس کی عظمت میں کوئی دوسرا شریک نہیں۔ اسی لئے تمام انبیاء کی دعوت لا الہ الا اللہ سے شروع ہوئی۔ ہر نبی کے کلمے کا

پہلا جزو یہی جملہ تھا کہ نہیں ہے کوئی الہ سوائے اللہ کے۔ اسلام بھی اسی کلمے سے شروع ہوتا ہے جس میں انکار پہلے ہے اور اقرار بعد میں۔ اسلام یہ ہے کہ پہلے ہر چیز کا انکار کیا جائے۔ زبان سے لے کر نہاں خانہ دل تک یہ خیال جم جائے کہ کوئی ہے ہی نہیں جسے معبود برحق کہا جائے۔ جب لوح دل اس طرح صاف ہو جائے تو پھر اس پر لکھا جائے الا اللہ سوائے اللہ کے۔ اسلام کا کلمہ مکمل ہوتا ہے محمد رسول اللہ صلی اللہ علیہ وسلم کی رسالت کے اقرار پر لا الہ الا اللہ محمد رسول اللہ۔ **يَخْلُقُ مَا يَشَاءُ** جو چاہتا ہے پیدا فرماتا ہے۔ اور وہ مالک ہے جس مخلوق کو جہاں چاہے رکھے۔

وہ ایسا خالق ہے جو مخلوق کو جیسے چاہے قائم رکھے:

اس کی قدرت کاملہ ہر شے پر محیط ہے۔ آگ کی خصوصیت جلانا ہے لیکن جہاں ہزار سال آگ مسلسل جلتی رہے وہاں ایک کیڑا پیدا ہو جاتا ہے جسے سمندر کہتے ہیں۔ دنیا میں اس کا وجود آتش کدہ ایران میں پایا گیا جہاں صدیوں آگ کی پرستش کی گئی اور اسلامی فتوحات نے اس آتش کدہ کو سرد کیا۔ دنیا میں آج بھی ایسے علاقے ہیں جہاں کھولتے پانی ہیں لیکن اتنی شدید حرارت کے باوجود ان پانیوں میں مچھلیاں ہیں۔ امریکہ کی موت کی وادی مشہور ہے یہ **Death Valley** سطح سمندر سے بہت نیچے مغربی ساحل پر ایک شہر کے اطراف میں ہے۔ یہ صحرائی علاقہ ہے۔ اس سے ایک طرف پہاڑوں میں یہ گہری وادی ہے جو سطح سمندر سے بہت نیچے چلی گئی ہے۔ وہاں کے چشموں کا پانی تیز گرم ہے۔ ان پہاڑوں میں سونا بھی ہے اور اتنے گرم پانی میں مچھلیاں زندہ رہتی ہیں۔ اس علاقے میں جہاں اتنی گرمی ہوتی ہے کہ انسان کی کھال جل جائے وہاں چوہے زندہ رہتے ہیں اور سونے کے ٹکڑوں کو لئے پھرتے ہیں۔ سونے کے شوق میں لوگ جان پر کھیل کر وہاں جاتے ہیں اور چوہوں کو ان کا من پسند کھانا دے کر ان سے سونے کے ٹکڑے لیتے رہتے ہیں لیکن یہ جان جو کھوں کا کام ہے تو اللہ ایسا قادر ہے کہ اس نے آگ جو موت کی علامت ہے اس میں بھی حیات پیدا کر دی اور اس کی مخلوق آگ میں زندہ بھی رہتی ہے۔ یہی اس بات کا بھی ثبوت ہے کہ جہنم میں لوگ زندہ رہیں گے۔ جلتے بھی رہیں گے اور زندہ بھی رہیں گے۔ تو فرمایا **يَخْلُقُ مَا يَشَاءُ وَاللَّهُ عَلَىٰ كُلِّ شَيْءٍ قَدِيرٌ** ۱۶ وہ جو چاہے پیدا کرے اس کی قدرت میں کسی کا دخل نہیں۔

وَقَالَتِ الْيَهُودُ وَالنَّصْرَىٰ مَنۢ مِّنۡ آبْنِوَا اللّٰهِ وَاٰحِبَّآؤُهٗا قُلۡ فَلِمَ يُعَذِّبُكُمۡ بِذُنُوبِكُمْ ؕ بَلۡ اَنْتُمْ بَشَرٌ مِّمَّنۡ خَلَقَ ؕ يَغْفِرۡ لِمَنۡ يَّشَآءُ وَيُعَذِّبُ مَنۡ يَّشَآءُ ؕ وَاللّٰهُ مُلْكُ السَّمٰوٰتِ وَالْاَرْضِ وَمَا بَيْنَهُمَا ؕ وَاِلَيْهِ الْمَصِيْرُ ۱۷

یہود و نصاریٰ دونوں کو یہ دعویٰ رہا ہے کہ وہ اللہ کے بیٹے ہیں اور اس کے

پیارے بھی ہیں۔ فرمایا میرے حبیب صلی اللہ علیہ وسلم ان سے کہیے۔ **قُلْ فَلِمَ يُعَذِّبُكُمْ بِذُنُوبِكُمْ** پھر کیوں وہ تم کو عذاب کرتا ہے تمہارے گناہوں کی وجہ سے۔ اگر تم اللہ کے اتنے محبوب ہو تو تم پر اللہ کی طرف سے عذاب کیوں آتے رہے؟ جب تم برائیاں کرتے رہے تو تم پر مختلف عذاب آتے رہے۔ آسمانی عذاب آئے، زمینی عذاب آئے، دوسروں کو تم پر مسلط کیا گیا۔ تمہاری صورتیں مسخ ہو گئیں، بندر اور خنزیر بنا دیئے گئے تو تم اللہ کے محبوب کیسے ہوئے؟ **بَلْ أَنْتُمْ بَشَرٌ مِّثْنِ خَلْقٍ** بلکہ تم بھی انسانوں میں سے انسان ہی ہو جنہیں اللہ نے پیدا کیا ہے۔ تمہاری تاریخ بتاتی ہے کہ جب بھی تم نے شرک اور برائی کو و طیرہ بنایا وہیں تمہیں قدم قدم پر عذاب الہی سے سابقہ پڑا **يَغْفِرُ لِمَن يَشَاءُ وَيُعَذِّبُ مَن يَشَاءُ** وہ اپنی پسند اور مرضی کا خود مالک ہے وہ جس کو چاہے معاف کر دے کوئی اسے روک نہیں سکتا اور جسے چاہے وہ عذاب میں ڈال دے کوئی اس کے دست قدرت سے بچا نہیں سکتا۔ چھوٹی سی بات ہے، پرسش کرے تو ساری عبادات دھری کی دھری رہ جائیں اور بڑی سے بڑی بات معاف کر دے تو وہ قادر ہے کوئی اسے روک نہیں سکتا اس لئے کہ **وَاللَّهُ مُلْكُ السَّمٰوٰتِ وَالْاَرْضِ وَمَا بَيْنَهُمَا ۗ وَآلِيهِ الْمَصِيْرُ** ۱۸ آسمانوں، زمینوں اور ان کے درمیان کی ساری مخلوق کی بادشاہت اس اکیلے کی ہے۔

سروری زیبا فقط اس ذات بے ہمتا کو ہے

حکمران ہے اک وہی باقی بتان آزری

حقیقی مالک وہی ہے باقی سب کو اللہ نے اختیار عطا کر رکھا ہے۔ مہلت دے رکھی ہے۔ اور عرصہ امتحان سے گزار رہا ہے کسی کی آزمائش اس طرح کرتا ہے کہ اس پر نعمتیں عام کر دیتا ہے سلطنت و ریاست مال و دولت دے کر دیکھتا ہے کہ وہ امیر اور با اختیار ہو کر عظمت الہی کا پاس رکھتا ہے یا نہیں۔ اللہ کی عظمت کو مانتا ہے یا خود خدا بن بیٹھتا ہے۔ **فَاَمَّا الْاِنْسَانُ اِذَا مَا ابْتَلٰهُ رَبُّهُ فَاَكْرَمَهٗ وَنَعَّمَهٗ** (سورہ الفجر آیت 15) اور کسی کی آزمائش اس طرح کرتا ہے کہ اس پر تنگی بھیج دیتا ہے **وَ اَمَّا اِذَا مَا ابْتَلٰهُ فَقَدَرَ عَلَيْهِ رِزْقَهٗ** (سورہ الفجر آیت 16) اور دیکھتا ہے کہ وہ تنگی میں بھی اللہ کے دروازے پر ہی رہتا ہے یا دوسروں کے آگے ہاتھ پھیلانے لگتا ہے تو دنیوی حالات میں امارت و غربت امتحانی پر چے ہیں۔ ہر شخص کمرہ امتحان میں اپنا اپنا پرچہ کر رہا ہے جس پر وہ اپنے کردار سے لکھ رہا ہے۔ اس پرچے پر وہ جو کچھ لکھ رہا ہے اپنی مرضی سے لکھ رہا ہے اور یہی اس کے کام آئے گا۔ **وَآلِيهِ الْمَصِيْرُ** ۱۸ اور یہ بات قطعی اور یقینی ہے کہ ہر نفس نے واپس اسی بارگاہ میں حاضر ہونا ہے۔ دنیا کوئی لا حاصل چیز نہیں نہ یہ محض کھیل تماشا ہے۔ کوئی شخص بھی لا حاصل کام نہیں کرتا خواہ



ایک کیل بنائے یا سوئی۔ اس کے بنانے کا بھی کوئی مقصد ہوتا ہے تو جس نے اتنی وسیع کائنات بنائی اس کا کوئی نتیجہ نہیں نکلے گا؟ کیا کوئی نہیں پوچھے گا کہ کس نے غلط کیا اور کس نے صحیح؟ ایسا دن ضرور آئے گا جب ہر کسی کو لوٹ کر اس کی بارگاہ میں محاسبے کے لئے پہنچنا ہوگا۔ وہاں حساب کتاب ہوگا۔ جنت جانے والوں کی لذتوں میں روز افزوں ترقی ہوتی رہے گی اور جہنم کے باسیوں کو ہر نوع کا عذاب بھگتنا ہوگا۔ اللہ پناہ دے۔ مہربانی فرمائے اپنی توحید پر یقین عطا فرمائے اور نبی کریم ﷺ کے دامن رحمت سے وابستہ رکھے۔

يَا أَهْلَ الْكِتَابِ قَدْ جَاءَكُمْ رَسُولُنَا يُبَيِّنُ لَكُمْ عَلَى فَتْرَةٍ مِنَ الرُّسُلِ أَنْ تَقُولُوا مَا جَاءَنَا مِنْ بَشِيرٍ وَلَا نَذِيرٍ فَقَدْ جَاءَكُمْ بَشِيرٌ وَنَذِيرٌ وَاللَّهُ عَلَى كُلِّ شَيْءٍ قَدِيرٌ ﴿١٩﴾ اے اہل کتاب عہد فترت کے بعد تمہارے پاس میرے رسول اللہ ﷺ آچکے جو تمہیں شریعت کے احکام واضح طور پر بیان کرتے ہیں تاکہ تم یہ نہ کہہ سکو کہ نہ ہمارے پاس کوئی خوش خبری سنانے والا آیا اور نہ ہی ڈر سنانے والا۔ یقیناً تمہارے پاس بشارت دینے والا اور متنبہ کرنے والا میرا رسول ﷺ تشریف لا چکا ہے۔ ہر ایک کی بھلائی اب محمد رسول اللہ ﷺ پر ایمان لانے اور آپ ﷺ کا اتباع کرنے میں ہے اور یقین رکھو کہ اللہ ہر چیز پر قادر ہے اللہ کریم اہل کتاب کو بعثت محمد رسول اللہ ﷺ جیسی نعمت کی قدر کا احساس دلاتے ہوئے فرماتے ہیں کہ میرے آخری رسول اللہ ﷺ عہد فترت کے بعد تشریف لائے ہیں۔ ایک زمانہ ساکن ہی گزر گیا پھر اللہ نے اپنی نعمت بصورت محمد رسول اللہ ﷺ عطا فرمادی۔ اب اس نعمت کی قدر شناسی کرو۔ بعثت عالی سے پہلے اللہ کے نبی مختلف علاقوں اور مختلف زمانوں کے لئے مبعوث ہوتے رہے۔ حضرت ابراہیم خلیل اللہ دریا کے ایک کنارے پر رسول مبعوث ہوئے اور دریا کے دوسرے کنارے پر لوٹ تھے۔ حضرت اسمعیل بھی حضرت ابراہیم کے زمانے میں تھے اور نبی تھے اسی طرح حضرت اسحاق بھی نبی تھے اور یعقوب بھی اللہ کے نبی تھے حضرت عیسیٰ کے آسمانوں پر اٹھائے جانے کے بعد تقریباً پانچ صدیاں ایسی گزری ہیں جن میں کوئی نیا نبی نہیں آیا۔ اس زمانے کو عہد فترت کہتے ہیں۔ اللہ کریم نے اپنے رسول اللہ ﷺ کے اوصاف بیان فرمائے کہ آپ ﷺ بشر اور نذیر بنا کر بھیجے گئے ہیں تاکہ دنیا میں اچھے کاموں کی بشارت دیں اور برائی کے انجام سے متنبہ فرمادیں اور لوگ دنیا میں ہی سنبھل جائیں اور سیدھے راستے پر چل سکیں۔

اللہ ہر چیز پر قادر ہے جس نے جب چاہا پے درپے انبیاء بھیجتا رہا اور جب چاہا عہد فترت رکھا اور آخر میں نبی کریم ﷺ کی بعثت عالی کے ساتھ اپنی نعمت کا اتمام کر دیا۔

## سورة المائدة ركوع 4 آيات 20 تا 26

وَإِذْ قَالَ مُوسَى لِقَوْمِهِ لِقَوْمِهِ إِذْ كُرُوا نِعْمَةَ اللَّهِ عَلَيْكُمْ إِذْ  
 جَعَلَ فِيكُمْ أَنْبِيَاءَ وَجَعَلَكُمْ مُلُوكًا ۖ وَآتَاكُمْ مَا لَمْ يُؤْتِ  
 أَحَدًا مِّنَ الْعَالَمِينَ ۚ يَقَوْمِ ادْخُلُوا الْأَرْضَ الْمُقَدَّسَةَ الَّتِي  
 كَتَبَ اللَّهُ لَكُمْ وَلَا تَرْتَدُّوا عَلَىٰ أَدْبَارِكُمْ فَتَنْقَلِبُوا خَاسِرِينَ ۚ  
 قَالُوا يَا مُوسَىٰ إِنَّ فِيهَا قَوْمًا جَبَّارِينَ ۖ وَإِنَّا لَنَ نَدْخُلُهَا حَتَّىٰ  
 يَخْرُجُوا مِنهَا ۖ فَإِن يَخْرُجُوا مِنهَا فَإِنَّا دُخِلُونَ ۚ قَالَ رَجُلٌ  
 مِّنَ الَّذِينَ يَخَافُونَ أُنْعَمَ اللَّهُ عَلَيْهَا ادْخُلُوا عَلَيْهِمُ الْبَابَ  
 فَإِذَا دَخَلْتُمُوهُ فَإِنَّكُمْ غَالِبُونَ ۗ وَعَلَى اللَّهِ فَتَوَكَّلُوا إِن كُنْتُمْ  
 مُؤْمِنِينَ ۚ قَالُوا يَا مُوسَىٰ إِنَّا لَنَ نَدْخُلُهَا أَبَدًا مَا دَامُوا فِيهَا  
 فَادْهَبْ أَنْتَ وَرَبُّكَ فَقَاتِلَا إِنَّا هَاهُنَا قَاعِدُونَ ۚ قَالَ رَبِّ  
 إِنِّي لَا أَمْلِكُ إِلَّا نَفْسِي وَأَخِي فَافْرِقْ بَيْنَنَا وَقَوْمِ  
 الْفَاسِقِينَ ۚ قَالَ فَإِنَّهَا حُرْمَةٌ عَلَيْهِمْ أَرْبَعِينَ سَنَةً يَتِيهُونَ  
 فِي الْأَرْضِ ۗ فَلَا تَأْسَ عَلَى الْقَوْمِ الْفَاسِقِينَ ۚ

اور وہ وقت بھی ذکر کے قابل ہے جب موسیٰ نے اپنی قوم سے فرمایا کہ اے میری  
 قوم تم اللہ تعالیٰ کے انعام کو جو کہ تم پر ہوا ہے یاد کرو جب کہ اللہ تعالیٰ نے تم میں سے  
 بہت سے پیغمبر بنائے اور تم کو صاحب ملک بنایا اور تم کو وہ چیزیں دیں جو دنیا جہان

والوں میں سے کسی کو نہیں دیں۔ ﴿۲۰﴾ اے میری قوم اس متبرک ملک میں داخل ہو کہ اس کو اللہ تعالیٰ نے تمہارے حصہ میں لکھ دیا اور پیچھے واپس مت چلو کہ پھر بالکل خسارے میں پڑ جاؤ گے۔ ﴿۲۱﴾ کہنے لگے کہ اے موسیٰؑ وہاں تو بڑے بڑے زبردست آدمی ہیں اور ہم تو وہاں ہرگز قدم نہ رکھیں گے جب تک کہ وہ وہاں سے نہ نکل جائیں ہاں اگر وہ وہاں سے کہیں اور چلے جائیں تو ہم بیشک جانے کو تیار ہیں۔ ﴿۲۲﴾ ان دو شخصوں نے جو کہ ڈرنے والوں میں سے تھے جن پر اللہ تعالیٰ نے فضل کیا تھا کہا کہ تم ان پر دروازہ تک تو چلو سو جس وقت تم دروازہ میں قدم رکھو گے اسی وقت غالب آ جاؤ گے اور اللہ تعالیٰ پر نظر رکھو اگر تم ایمان رکھتے ہو ﴿۲۳﴾ کہنے لگے کہ اے موسیٰؑ ہم تو ہرگز کبھی بھی وہاں قدم نہ رکھیں گے جب تک وہ لوگ وہاں موجود ہیں تو آپ اور آپ کے اللہ تعالیٰ چلے جائیے اور دونوں لڑ بھڑ لیجئے ہم تو یہاں سے سرکتے نہیں ﴿۲۴﴾ موسیٰؑ دعا کرنے لگے کہ اے میرے پروردگار میں اپنی جان اور اپنے بھائی پر البتہ اختیار رکھتا ہوں سو آپ ہم دونوں کے اور اس بے حکم قوم کے درمیان فیصلہ فرما دیجیے۔ ارشاد ہوا کہ یہ ملک تو ان کے ہاتھ چالیس برس تک نہ لگے گا، یونہی زمین میں سرمارتے پھرتے رہیں گے۔ سو آپ اس بے حکم قوم پر غم نہ کیجئے۔ ﴿۲۶﴾

## خلاصہ و معارف

وَإِذْ قَالَ مُوسَىٰ لِقَوْمِهِ يُقَوْمِ ادْكُرُوا نِعْمَةَ اللَّهِ عَلَيْكُمْ إِذْ جَعَلَ فِيكُمْ أَنْبِيَاءَ وَجَعَلَكُمْ مُلُوكًا ۖ وَأَنْتُمْ كَاذِبُونَ ﴿۲۰﴾ جب موسیٰؑ نے اپنی قوم سے خطاب فرمایا اور انہیں اللہ کی نعمتیں یاد دلائیں تو فرمایا اللہ کی سب سے بڑی نعمت یہ ہے کہ نور ایمان دے، توفیق عمل دے، اپنا قرب عطا کرے، اور اپنی رضا عطا کرے۔ انسان کے مزاج میں ایک عجیب بات ہے کہ وہ ساٹھ ستر برس اللہ کی نعمتیں استعمال کرتا رہتا ہے انہیں شمار نہیں کرتا لیکن اس دوران جو تکلیف اس پر گزرتی رہی اسے وہ گن گن کر رکھتا ہے۔ نعمتوں کو معمول کی باتیں سمجھتا ہے اور عمر بھر چند دکھوں کا رونا روتا رہتا ہے۔ اللہ کے نبی اپنے وقت

کے بہترین انسان ہوتے ہیں اور امت کو بہترین طریقے سے اللہ کی طرف رہنمائی فرماتے ہیں۔ موسیٰ نے بھی بہترین انداز اختیار فرمایا اور امت کی توجہ اللہ کی ان نعمتوں کی طرف مبذول فرمائی تو پہلی بات یہ فرمائی اِذْ جَعَلْ فِيكُمْ اَنْبِيَاءَ کہ تم میں سے انبیاء مبعوث فرمائے۔ اسرائیل حضرت یعقوب کا لقب تھا۔ یعقوب کے بارہ بیٹے تھے جو بارہ قبائل بنے اور بنی اسرائیل کہلائے۔ یہ لاکھوں کی تعداد میں ہوئے انہیں حکومتیں بھی عطا ہوئیں اور اپنے رویے کے باعث ادبار و مصائب زمانہ سے بھی دوچار رہے جو آج تک چلے آ رہے ہیں۔ بنو اسرائیل کو یاد دلایا جا رہا ہے کہ حضرت ابراہیم سے لے کر حضرت عیسیٰ تک نبوت ہمیشہ بنو اسرائیل میں ہی رہی۔ تمام انبیاء ان ہی میں سے آئے سوائے حضور اکرم صلی اللہ علیہ وسلم کے۔ آپ صلی اللہ علیہ وسلم بنو اسمعیل میں سے آئے جو آخری نبی اور امام الانبیاء ہیں۔ یاد رکھنے کی بات یہ ہے کہ ساری مخلوق اللہ کی ہے وہ اپنی نعمتوں کو خود تقسیم فرماتا ہے جسے جو دے وہ اس پر اللہ کا شکر ادا کرے اور احسان مند رہے۔ دنیا کی نعمتیں بھی اسی کی عطا ہیں لیکن اُخروی نعمتوں کے مقابلے میں ان کی کوئی حیثیت نہیں اسی لئے دنیا کی نعمتیں اللہ اپنے دوستوں کو بھی دیتا ہے اور دشمنوں کو بھی دے دیتا ہے۔ اطاعت گزاروں کو دیتا ہے تو نافرمانوں پر بند نہیں کرتا لیکن اُخروی نعمتیں صرف اپنے دوستوں کو دیتا ہے۔ دشمنوں کو ہوا بھی نہیں لگنے دیتا۔

### قرآن حکیم کا موضوع تاریخ نہیں ہدایت ربانی ہے:

گزشتہ قوموں کے قصے بیان کرنا قرآن کا موضوع نہیں ہے۔ قرآن حکیم کا مقصد انسانیت کی رہنمائی ہے۔ اس آیت مبارکہ میں یہی رہنمائی فرمائی جا رہی ہے کہ اللہ کی اتنی نعمتیں ہیں جو ہر فرد و بشر استعمال کر رہا ہے اور نہایت تسلسل سے پوری کائنات اس کی خدمت پر کمر بستہ ہے۔ انسانی وجود میں ان گنت کمالات رکھے جن کو استعمال کر کے وہ لامتناہی ایجادات کرتا چلا جائے گا۔ جوں جوں صلاحیتیں استعمال ہوتی جائیں گی حیرت ناک ایجادات بھی ظہور پذیر ہوتی چلی جائیں گی اور یہ سب کچھ وحدہ لا شریک قادر مطلق کے اپنے جاری کردہ نظام کے تحت ہوتا رہے گا لہذا ان نعمتوں کی قدر کی جائے اور اس کے احسانات کو یاد رکھا جائے۔ احسانات کا اندازہ کر کے بھی بندے نے اللہ پاک کو تو کچھ بھی نہیں دینا ہوتا۔ اللہ تو کسی کا محتاج نہیں اور انسان اللہ کا محتاج ہے تو اللہ کے احسانات کو شمار کرنے سے ایک احساس تشکر پیدا ہوتا ہے۔

### احساس تشکر کیا ہے؟

انسان کو صرف یہ مان کر دینا ہے کہ رب کریم کے اس پر اتنے احسانات ہیں کہ وہ کبھی بھی ان کا شکر

ادا نہیں کر سکتا۔ اس بات کا یقین حاصل کر لینا کہ بندہ ہر وقت محتاج ہے اور وہ غنی و کریم ہے۔ ساری دنیا اور ساری مخلوق اس کی عظمت کا انکار کر دے تو اس کی شان میں کوئی فرق نہیں پڑے گا اور ہر فرد اعلیٰ ترین درجے کا ولی اللہ ہو جائے تو اس کی شان میں کوئی اضافہ نہیں ہوگا۔

### احساس تشکر کا نتیجہ:

جب یہ احساس ہو جاتا ہے تو کم از کم نتیجہ یہ ہوتا ہے کہ اللہ کی نافرمانی سے بندے کو حیا آنے لگ جاتی ہے۔ اسے احساس ہوتا ہے کہ وہ کس ذات کریم کی نافرمانی کر رہا ہے۔ اسی احساس کے نتیجے میں وہ معافی مانگتا ہے بارگاہ الہی میں گڑگڑاتا ہے اور دوبارہ نافرمانی کے راستے کی طرف نہیں جاتا۔ اس احساس تشکر کو بیدار کرنے کے لئے موسیٰؑ نے قوم سے فرمایا، اے بنی اسرائیل اللہ نے تمہیں اس عظمت سے نوازا ہے کہ سارے نبی اور رسول بنی اسرائیل میں پیدا فرمائے **وَجَعَلَكُمْ مَلُوكًا** اور اکثر انبیاء بنی اسرائیل کو نبوت کے ساتھ سلطنت و حکومت بھی عطا فرمائی۔

### دولت و اقتدار انعام الہی ہے:

بیشتر عرصہ سلطنت، تمہاری قوم کے پاس رہی یعنی خود نبی بھی حاکم ہوئے اور بعض حاکم انبیاء کے مطیع اور فرمانبردار ہو کر کار سلطنت انجام دیتے رہے تو اللہ کا احسان یاد رکھو جس نے تمہیں ریاست و سلطنت دی اور نبی کے اتباع کی توفیق بھی دی۔ اس سے ثابت ہوتا ہے کہ دولت و اقتدار کا ہونا انعام الہی ہے یہ بُری بات نہیں ہے۔ یہ اس وقت بُری ہو جاتی ہے جب اس کا حصول غلط طریقے سے ہو یا اس کا مصرف غلط ہو۔ فی نفسہ دولت و حکومت بُری چیز نہیں ہے یہ اللہ کا انعام ہے۔ حضرت داؤد اور حضرت سلیمان نبی بھی تھے اور بادشاہ بھی تو موسیٰؑ نے اللہ کی دونوں نعمتوں کو شمار کیا۔

اللہ کی نعمتیں استعمال کرنے کے لئے ہیں لیکن ان کا غلط استعمال بُرے نتائج پیدا کرتا ہے مثلاً جدید رائفل یا اسلحہ ایک محافظ کے پاس بھی ہے اور ایک ڈاکو کے پاس بھی۔ یہ اسلحہ جب کسی کی جان، مال یا آبرو کی حفاظت کے لئے استعمال ہو تو کارِ ثواب ہے اور غلط مقاصد کے لئے استعمال ہو تو گناہ عظیم ہے۔ اسلحہ فی نفسہ جائز یا ناجائز نہیں ہے اس کا استعمال اس کی اچھائی یا برائی کا گواہ ہوگا۔ اسی طرح حکمرانی اللہ کی عطا کردہ ہے۔ اگر حکمران اقتدار و اختیار کو اللہ کی امانت سمجھ کر لوگوں کے ساتھ انصاف کریں۔ ان کے حقوق کا تحفظ کریں تو کروڑوں گناہ جرم کے مستحق ہوں گے اور اگر نہیں کریں گے تو کروڑوں لوگوں کے حقوق تلف کرنے

کے جرم میں اللہ کے سامنے جوابدہ ہوں گے۔

### نعمتوں کے حصول کے لئے بندہ خود مکلف ہے:

انسان زندگی کے سارے امور میں انتخاب کرنے اور فیصلہ کرنے کا خود مکلف ہے۔ دین میں اس کے لئے واضح ہدایات دی گئی ہیں۔ ان ہدایات پر عمل پیرا ہو کر درست فیصلہ کرنے کی توفیق مانگنا دعا ہے۔ اولاد کے لئے جوڑے تلاش کرنا، شریعت کی ہدایات کے مطابق فیصلہ کرنا یہ شرعی فریضہ ہے لیکن عیسائیوں سے مستعار لے کر ہم نے بھی یہ یقین کرنا شروع کر دیا ہے کہ جوڑے آسمانوں پر بنتے ہیں۔ ہرگز نہیں۔ جوڑے آسمانوں پر نہیں بنتے۔ انسانوں کو بنانے پڑتے ہیں اور انسان اس کام کے مکلف ہیں۔ اپنی طرف سے بھی اور بچوں کی طرف سے بھی دونوں طرح ذمہ داری والدین کی ہے کہ کیا اولاد کی نیک تربیت کا اہتمام کیا تھا؟ کیا ان کے لئے بہتر جوڑا تلاش کیا تھا؟ اگر نیک تربیت کی تھی تو پھر والدین بری الذمہ ہیں اور اگر اولاد کو آوارگی میں ڈال دیا تھا تو پھر والدین بھی ساتھ بھگتیں گے۔ دین تعلق بنانے سے لے کر تعلق نبھانے تک کے سارے امور میں رہنمائی کرتا ہے۔ اگر جوڑے آسمانوں پر بننے تھے تو یہاں نکاح کی شرائط کیوں رکھی گئیں؟ بچی سے اجازت لینے اور بچے کے قبول کروانے کی کیا ضرورت ہے؟ گواہوں کی کیا ضرورت ہے؟ عیسائیوں میں تو نکاح کے تعلق کی کوئی حیثیت ہی نہیں۔ بنے بنائے جوڑے ہیں جس کے ساتھ رہ لیا وہی جوڑا بن گیا۔ دین میں تو ہدایات موجود ہیں۔ عقلاً پرکھنا ضروری ہے۔ حقائق کو دیکھنا لازم ہے کہ جو جوڑا تلاش کیا جا رہا ہے اس کا اللہ اور اللہ کے رسول اللہ ﷺ کے ساتھ تعلق کیسا ہے؟ دین کے احکام کی کتنی پاسداری کرتا ہے؟ حلال و حرام کی تمیز رکھتا ہے؟ پھر دوسرے درجے میں یہ دیکھنا چاہیے کہ روزگار کیسا ہے؟ کیا اپنا اور اپنے بیوی بچوں کا بوجھ اٹھا سکتا ہے؟ اگر دونوں باتوں میں بھلائی نظر آئے تو پھر اللہ پر بھروسہ کریں۔ احساس تشکر اللہ کی نعمتوں اور عطا کردہ صلاحیتوں کو اللہ کی ہدایات کے مطابق استعمال کرنے سے پیدا ہوتا ہے اور جب دل میں یہ احساس پیدا ہو جائے تو گناہ سے بچنے کی توفیق ہو جاتی ہے بندہ اللہ کی نافرمانی سے بچ جاتا ہے۔ بچنے کی کوشش کرتا ہے اور اطاعت پر کار بند ہو جاتا ہے۔

وَأَتَّكُم مَّا لَمْ يُؤْتِ أَحَدًا مِّنَ الْعَالَمِينَ ﴿۲۰﴾ موسیٰ نے اپنی قوم سے فرمایا کہ اے میری قوم! یاد

کر اللہ کا وہ انعام کہ اس نے تمہیں وہ کچھ دیا جو اقوام عالم کو پہلے نہ دیا تھا یعنی تم میں نبی بھی پیدا کئے اور حکومت و سلطنت بھی صدیوں تمہارے پاس رہنے دی لہذا تمہیں اللہ کی اطاعت کرنی چاہیے۔

يَقَوْمًا دَخَلُوا الْأَرْضَ الْمُقَدَّسَةَ الَّتِي كَتَبَ اللَّهُ لَكُمْ وَلَا تَرْتَدُّوا عَلَىٰ أَدْبَارِكُمْ فَتَنقَلِبُوا

خُسِرِينَ ﴿٢١﴾ موسیٰؑ نے قوم سے فرمایا کہ زمین مقدس میں داخل ہو جاؤ۔ جس کا فتح ہونا تمہارے لئے مقدر کیا جا چکا ہے اور اُلٹے قدموں نہ پھرو ورنہ تم نقصان اٹھانے والے ہو جاؤ گے۔ یہ مقدس شہر ہے برکات کا امین ہے یہیں تمہارا قبلہ ہے۔ اس میں داخل ہو جاؤ اللہ سے تمہارے ہاتھ پر فتح کر دے گا لیکن اس میں داخل ہونا شرط ہے۔

ہر کام حکم الہی سے اور انسانوں کے کرنے سے ہوتا ہے:

اللہ کے نظام میں ہر کام کا وقت مقرر ہے لیکن اس کا فیصلہ انسان کی پسند پر چھوڑ دیا گیا ہے کہ وہ اللہ کے نظام کے رائج کردہ قانون کے مطابق کرتا ہے یا بے ہمتی دکھا کر سب کچھ اللہ کے ذمے ڈال دیتا ہے۔ جیسے کھیتی کونشونما دینا تو اللہ کا کام ہے لیکن کھیتی تیار کرنا، بیج ڈالنا، اس کی حفاظت کرنا بندے کی ذمہ داری ہے۔ اگر کوئی یہ کہے کہ اللہ قادر ہے وہی میری کھیتی اُگا دے، مجھ سے تو کاشت کاری کرنے کی مشقت نہیں ہوتی مجھ سے تو ہل نہیں چلتا، فصل کاٹی نہیں جاتی اور غلہ بھوسے سے علیحدہ نہیں کیا جاتا اللہ خود ہی کر دے تو یہ کتنی بڑی گستاخی ہوگی۔ اللہ کے قانون اس کے اصولوں اور ضابطوں کے خلاف تمنا کرنا، توقع رکھنا یا دعا کرنا بہت بڑی حماقت ہے جس کا نتیجہ ناکامی ہے۔ اسی اصول کے تحت حکم الہی ہوا کہ اے بنی اسرائیل تم پر اللہ نے بہت بڑے احسان فرمائے تم میں موسیٰؑ اور ہارونؑ جیسے نبی بھیجے۔ تمہیں فرعون اور قبطیوں سے نجات دلائی۔ تمہارے سامنے فرعون کو اس کے لاؤ لشکر سمیت غرق کر دیا۔ تم نے اللہ کے احکامات کی ناسپاسی کی اور پچھڑے کی محبت میں گرفتار ہو گئے۔ اس کی پوجا کی۔ موسیٰؑ کی دعا سے تمہاری توبہ قبول ہوئی تو ان احسانات کو مد نظر رکھو۔ اللہ کی محبت میں جہاد کرو۔ اس شہر میں داخل ہو جاؤ۔ یہ شہر تمہارے لئے فتح ہونا مقدر کر دیا گیا ہے۔ اور دیکھو اللہ کی نافرمانی کر کے اس کام سے انکار نہ کرو۔ وَلَا تَرْتَدُّوا عَلَىٰ أَدْبَارِكُمْ واپس نہ چلو۔ مرتد نہ بنو۔ فَتَنقَلِبُوا خُسِرِينَ ﴿٢١﴾ اگر اللہ کی نافرمانی کرو گے تو ابھی تک جو نعمتیں تم پر مسلسل آرہی ہیں ان کے بجائے عذاب آنے شروع ہو جائیں گے اور تم خسارے میں پڑ جاؤ گے۔

علمائے تفسیر کے مطابق یہ عراق کا مرکزی شہر تھا۔ اس کی فتح سے سارے ملک کی فتح مراد تھی۔ اس وقت کے شام میں فلسطین کا علاقہ بھی شامل تھا۔ اللہ نے بنی اسرائیل کو پیشگی بشارت دی تھی کہ یہ شہر انہیں عطا کر دیا گیا ہے شرط یہ ہے کہ وہ اللہ اکبر کہہ کر شہر میں داخل ہو جائیں۔ اللہ کے دو نبی ہمراہ تھے اور کامیابی کی

ضمانت دے رہے تھے۔ ان لوگوں کے ذمے صرف اطاعت رہ گئی تھی لیکن بنی اسرائیل عجیب قوم تھی اور موسیٰ کا ہی حوصلہ تھا۔ اللہ کے نبی کی ہمت اور حوصلہ بھی خداداد ہوتا ہے اور اس میں وہ اپنی امت میں ممتاز ہوتے ہیں۔ قوم جو اباموسیٰ سے کہنے لگی **قَالُوا اِمْمُوسَىٰ اِنَّ فِيهَا قَوْمًا جَبَّارِيْنًا** ہم سنتے ہیں کہ اس شہر میں جو لوگ بستے ہیں وہ بہت جابر اور جنگجو ہیں۔ یہ تو بھاگنے والے نہیں بلکہ مضبوط ڈیل ڈول کے اور مقابلہ کرنے والے لوگ ہیں۔ **وَ اِنَّا لَن نَّدْخُلَهَا حَتّٰى يَخْرُجُوْا مِنْهَا** اگر اللہ نے اس شہر کو ہمارے مقدر میں کر دیا ہے تو پھر اللہ پہلے انہیں نکال دے۔ شہر خالی کرادے پھر ہم داخل ہوں گے۔ **فَاِنْ يَخْرُجُوْا مِنْهَا فَاِنَّا ذٰخِلُوْنَ** ۱۳ وہ شہر خالی کر دیں تو ہم شہر میں داخل ہو جائیں گے ورنہ ہم ہرگز داخل نہ ہوں گے۔ یہ وہ انداز ہے جس سے قرآن حکیم نے منع فرما دیا ہے یہ صرف کم ہمتی نہیں۔ یہ بہت بڑی گستاخی ہے۔ اسلئے کہ یہ رو یہ اللہ اور اللہ کے رسول پر اعتبار نہ کرنے کا ہے جو ایمان کے منافی ہے۔ اللہ کا حکم تھا کہ شہر میں داخل ہو جاؤ لیکن وہ اللہ کی پیشگی بشارت کے باوجود قوم عمالقہ کے محض ڈیل ڈول رکھنے والے افراد سے ڈر گئے اور اللہ پر بھروسہ نہ کیا۔ نبی کے فرمان میں شک کیا تو پھر ایمان کہاں رہا۔

### ایمان تو یقین کا نام ہے:

ایمان تو اللہ اور اللہ کے رسول ﷺ پر اعتبار کرنے کا نام ہے اور جو نبی کے ارشادات پر یقین کر لیتا ہے اس کی دنیا بھی دین بن جاتی ہے کہ اللہ کی اطاعت کا نام ہی دین ہے۔ نبی کریم ﷺ نے فرمایا مومن جو رزق حلال کماتا ہے اور اپنے بیوی بچوں کو کھلاتا ہے اس پر بھی اسے اجر عطا ہوتا ہے عرض کی گئی کہ بیوی بچوں کا خرچ پورا کرنا تو مرد کی ذمہ داری ہے۔ ذمہ داری پر ثواب؟ آپ ﷺ نے فرمایا اللہ کی طرف سے عائد کردہ ذمہ داری پوری کرنا عبادت ہے۔ ہر عبادت پر اجر ملتا ہے جبکہ کافر کی ہر عبادت کا مقصد حصول دنیا ہوتا ہے وہ ہر رسم دنیا کے کاموں کے پورا کرنے کے لئے ادا کرتا ہے جسے وہ عبادت کہتا ہے۔ یہی حال مشائخ کے ساتھ تعلق بنانے میں بھی ہوتا ہے۔ کچھ لوگ دنیوی فوائد کے لئے، کاروبار کے لئے، دعاؤں کے لئے اور گھریلو مسائل کے حل کے لئے تعلق بناتے ہیں حالانکہ زندگی بسر کرنے کے لئے قرآن و سنت میں ہدایات موجود ہیں۔ صحت و بیماری، اولاد و رزق ویسے ہی اللہ نے اپنے ذمے لے رکھا ہے مشائخ کے پاس جو حصول اخلاص کے لئے آئے اسے یقین کی دولت اللہ کریم عطا کر دیتے ہیں۔ ذکر اذکار، مراقبات اور ترقی منازل کا حاصل یہ ہے کہ نیت میں خلوص آجائے، کردار میں اتباع سنت آجائے۔ حضرت رحمۃ اللہ علیہ کے ساتھی اپنے منازل



کے بارے میں پوچھ لیتے تھے۔ حضرت رحمۃ اللہ علیہ کا مزاج اور تھا۔ میرا مزاج اچھا نہیں ہے میں جھڑک دیتا ہوں۔

### محبت و خشوع، خوف الہی کا انعام استقامت:

میں کہتا ہوں کہ جس نے منازل دیکھنے ہوں تو اپنا خلوص اور کردار دیکھو۔ دوسروں سے مت پوچھو۔ کسی دوست نے دوسرے دوست سے پوچھا بتاؤ تمہیں مجھ سے کتنی محبت ہے؟ اس نے کہا اپنے دل سے پوچھو۔ جس قدر تمہارا دل بتائے اتنی ہے۔ جتنی ترقی درجات ہوگی اسی قدر خشوع قلب اور خضوع ظاہری نصیب ہوگا۔ کسی نے اپنے مراقبات دیکھنے ہوں تو اپنے دل میں جھانکے۔ صلوٰۃ میں سبحان ربی الاعلیٰ کہتے ہوئے کتنا حضور حق حاصل رہا؟ کیا رٹے رٹائے الفاظ ادا ہوئے یا واقعی اللہ کے سامنے کھڑا ہوا؟ کیا وہ احساس زندہ رہا جس کے بارے نبی کریم ﷺ نے فرمایا ان تعبد اللہ کانک تراۃ اللہ کی عبادت اس طرح کر گویا تو اللہ کو دیکھ رہا ہے۔ فان لم تکن تراہ فانہ یراک اگر یہ کیفیت نہ پاسکو تو اتنا یقین رکھو کہ اللہ مجھے دیکھ رہا ہے۔ میں اللہ کے روبرو ہوں۔ یہ کیفیت یقین حاصل کرنے سے حاصل ہوتی ہے جس کے بارے میں اللہ پاک فرماتے ہیں۔ مَا كَانَ لَهُمْ أَنْ يَدْخُلُوهَا إِلَّا خَائِفِينَ (سورہ البقرہ آیت 114) مسجد میں داخل ہوں تو روئیں روئیں سے عظمت الہی کا اظہار ہوتا ہو۔ ہیبت الہی وجود پر طاری ہو۔

حضرت زین العابدینؓ ادا ینگ صلوٰۃ میں مصروف تھے کہ مسجد کے ایک کونے میں آگ لگ گئی۔ شور اٹھا۔ لوگ پانی لائے۔ آگ بجھائی۔ جب آپ صلوٰۃ سے فارغ ہوئے تو مسجد میں ہجوم کو مصروف کار دیکھا تو پوچھا کہ کیا ہوا؟ انہیں بتایا گیا کہ یہ واقعہ ہوا ہے۔ یعنی وہ اپنی صلوٰۃ میں اس طرح مشغول تھے کہ انہیں کسی شور و غل کو آواز سنائی نہ دی۔ خشوع خلوص نیت اور خلوص عمل کا مظہر ہے۔

یقین کی دولت ہی خشوع و خضوع نصیب کرتی ہے اور جس کے دل میں اللہ اور اللہ کے نعتی کے ساتھ خلوص ہو وہ صراط مستقیم پر قائم رہتا ہے۔ حالات میں لاکھوں تبدیلیاں آئیں اللہ اسے ثابت قدم رکھتا ہے۔ استقامت کے لئے قوت دے دیتا ہے۔ قَالَ رَجُلٍ مِنَ الَّذِينَ يَخَافُونَ أُنْعَمَ اللَّهُ عَلَيْهِمَا إِذْ خُلُوا عَلَيْهِمُ الْبَابُ فَإِذَا دَخَلْتُمُوهُ فَإِنَّكُمْ غَالِبُونَ وَعَلَى اللَّهِ فَتْوُكُمْ وَإِنْ كُنْتُمْ مُؤْمِنِينَ ﴿۳﴾ وہ دو اشخاص جنہیں اللہ نے استقامت عطا فرمائی تھی جو اللہ کی عظمت سے لرزاں و ترساں تھے جن کی وجہ سے ان پر اللہ کا انعام تھا کہ انہیں استقامت نصیب ہوئی وہ کہنے لگے کہ داخل ہو جاؤ شہر کے دروازے سے۔ جب تم داخل

ہو جاؤ گے تو یہ تمہاری فتح ہوگی۔ وہ لوگ شہر چھوڑ جائیں گے۔ جب یہ بات اللہ نے فرمادی ہے۔ نبی نے اللہ کا پیغام سنا دیا ہے تو پھر اور کیا چاہتے ہو؟

اللہ کے وہ دو بندے جن پر اللہ کا انعام تھا کہ انہیں استقامت نصیب تھی وہ انہی کا حصہ تھے۔ اور ان بارہ سرداروں میں سے تھے جنہیں اس شہر کے بارے میں معلومات لینے کے لئے بھیجا گیا تھا جو فتح کرنا تھا۔ انہوں نے دیکھا کہ وہ قوم عمالقہ کے کچھ لوگ تھے جو بڑے ڈیل ڈول اور قد و قامت میں طاقت ور نظر آتے تھے۔ یہ آگے بڑھے تو اس قوم کا ایک فرد ان سب کو گرفتار کر کے لے گیا اور اپنے بادشاہ کے سامنے پیش کیا۔ بادشاہ نے وزیروں سے مشورہ کیا۔ ایک رائے یہ تھی کہ انہیں قتل کر دیا جائے۔ دوسری رائے یہ تھی کہ یہ تو ہم سے خوفزدہ ہو گئے ہیں لہذا یہ واپس جا کر ہماری قوت سے دوسروں کو بھی خوفزدہ کریں گے اور ہمارے ساتھ جنگ کا پھر سوچ بھی نہ سکیں گے۔ انہیں چھوڑ دیا گیا۔ ڈرے سہے، سرا سینگے کے عالم میں حضرت موسیٰؑ کے پاس پہنچے اور حالات بیان کیے۔ موسیٰؑ نے انہیں منع فرمادیا کہ یہ حالات بنی اسرائیل کو نہ بتائے جائیں۔ سوائے دو کے باقی سب نے یہ بات اپنے اپنے دوستوں کو بتادی یوں یہ بات پوری قوم میں عام ہو گئی اور بنی اسرائیل نے اپنی روایتی بزدلی کے باعث جہاد سے اعلانیہ پہلو تہی کی۔ اس پر ان دو بندوں نے اپنی قوم کو سمجھایا۔ **فَاِذَا دَخَلْتُمُوْهَا فَاتَّكُمُ الْغٰلِبُوْنَ** کہ اللہ پر بھروسہ کرو۔ اس شہر کے لوگ قد کاٹھ میں بڑے طاقتور نظر آتے ہیں اندر سے کھوکھلے ہیں۔ انہوں نے اگرچہ ہمیں گرفتار کر لیا تھا لیکن اس لئے چھوڑ دیا کہ ہم واپس آ کر تمہارے اندر بددلی پیدا کریں تاکہ حملہ کرنے سے باز رہو۔ حقیقت یہ ہے کہ وہ تمہارے حملے سے ڈرے ہوئے ہیں اس لئے اگر تم داخل ہو جاؤ گے تو وہ پچھلے دروازے سے بھاگ جائیں گے۔ جب تم داخل ہو گے تو تم ہی غالب رہو گے۔ اللہ کریم نے کہہ دیا ہے کہ یہ شہر تمہارے لئے ہے۔ **وَعَلَى اللّٰهِ فَتَوَكَّلُوْا اِنْ كُنْتُمْ مُّؤْمِنِيْنَ** ۳۱ جس ایمان کا تم دعویٰ کرتے ہو اگر اس میں سچے ہو تو اللہ پر بھروسہ بھی کرو۔ جب اللہ نے حکم دے دیا ہے تو پھر نتائج سے بے پرواہ ہو کر حکم کی بجا آوری کا اہتمام کرو۔ نتائج اس کے دست قدرت میں ہیں۔ اس نے تمہیں پیشگی اطلاع دے دی ہے کہ تم ہی غالب رہو گے لیکن ان نیک بندوں کا سمجھانا بھی کام نہ آیا۔ موسیٰؑ سے کہنے لگے **قَالُوْا يٰمُوسٰى اِنَّا لَنْ نَّدْخُلَهَا اَبَدًا مَا دَامُوْا فِيْهَا** ہم تو کبھی بھی اس شہر میں داخل نہ ہوں گے جب تک وہ لوگ وہاں مقیم ہیں۔ **فَاذْهَبْ اَنْتَ وَرَبُّكَ فَقَاتِلَا اِنَّا هُنَا قٰعِدُوْنَ** ۳۲ آپ جائیں اور اپنے رب کو ساتھ لے جائیں اور آپ دونوں جہاد کریں۔ ہم تو یہاں ہی بیٹھے ہیں اور ہم یہاں سے ہلنے والے نہیں۔ جب آپ وہ شہر فتح کر لیں اور اسے خالی کروالیں تو پھر ہم آ جائیں گے۔ موسیٰؑ بہت دل گرفتہ ہوئے اور دعا کی

قَالَ رَبِّ إِنِّي لَا أَمْلِكُ إِلَّا نَفْسِي وَأَخِي فَافْرِقْ بَيْنَنَا وَبَيْنَ الْقَوْمِ الْفَاسِقِينَ ﴿٢٥﴾ يَا اللَّهُ! میرا اختیار میری اپنی جان پر ہے یا میرے بھائی پر جو میرے ساتھ ہے لیکن یہ قوم تیرے اتنے احسانات کے باوجود میری بات پر عمل کرنے کو تیار نہیں۔ یا اللہ ہم میں اور اس قوم میں تفریق کر دے اور جو کچھ انہوں نے کیا ہے اور تیری جو حکم عدولی کی ہے اس کا فیصلہ تو اپنی بارگاہ سے فرمادے۔

اللہ کے فیصلے بھی نزالے ہوتے ہیں جب انہوں نے جہاد کی بجائے بیٹھ رہنے کو ترجیح دی جب انہوں نے کہا کہ ہم تو یہیں بیٹھے ہیں اس سے آگے تو ہم نہیں جائیں گے تو اللہ تعالیٰ نے فرمایا۔ قَالَ فَإِنَّهَا مُحَرَّمَةٌ عَلَيْهِمْ أَرْبَعِينَ سَنَةً يَتَيَهُونَ فِي الْأَرْضِ فَلَا تَأْسَ عَلَى الْقَوْمِ الْفَاسِقِينَ ﴿٢٦﴾ اب ان پر اس شہر میں داخلہ حرام کر دیا گیا ہے یہ چالیس برس تک یہیں گھومتے رہیں گے کہیں نہیں جاسکتے۔ آپ اس نافرمان قوم پر افسوس نہ کیجئے۔ عموماً تیس برس میں ایک نسل گزر جاتی ہے۔ اللہ نے ان پر چالیس برس مقرر کر دیئے کہ یہ نسل اسی نظر بندی کی حالت میں ختم ہو جائے کہ نہ ملک شام کو جاسکیں نہ پیچھے واپس مصر کو جاسکیں۔ چالیس سال بعد ان کی آنے والی نسل اس سزا سے بچ سکے۔ اس وادی کا نام ہی تہیہ پڑ گیا۔ وادی کے بارے میں علماء لکھتے ہیں کہ یہ تیس فرسق لمبی اور نو فرسق چوڑی تھی۔ قریبانوے میل لمبی اور ستائیس میل چوڑی وادی تھی جس میں چالیس برس گھومتے رہے۔ سارا دن سفر کرتے ساری رات سفر کرتے صبح دیکھتے تو وہیں بیٹھے ہوتے جہاں سے چلے تھے۔ ہفتہ ہفتہ سفر کرتے اور پھر وہیں پہنچ جاتے جہاں سے چلے تھے۔ اللہ نے نبیوں کے طفیل ان پر اللہ کی اتنی مہربانی تھی کہ اس سارے عرصے میں انہیں دنیاوی مشکلات سے بچائے رکھا۔ دھوپ ہوتی تو ان پر بادل کا سایہ کر دیا جاتا۔ کھانے کے لئے آسمان سے من و سلوی اتارا گیا۔ پیاس کی تسکین کے لئے موسیٰؑ کو ایک پتھر عطا ہوا۔ اللہ نے حکم فرمایا کہ اس پتھر پر عصا ماریں۔ عصا مارا تو اس پتھر سے بارہ چشمے جاری ہو گئے۔ پھر جب بھی انہیں پانی کی ضرورت ہوتی تو اس پتھر سے چشمے جاری ہو جاتے۔ جب ضرورت پوری ہو جاتی تو وہ خشک ہو جاتا۔ اس طرح جہاں جاتے وہ پتھر اپنے ساتھ لے جاتے۔ مزید کرم یہ فرمایا کہ بچے عمر میں بڑے ہو جاتے لیکن لباس تبدیل کرنے کی ضرورت نہ پڑتی نہ تو لباس میلا ہوتا نہ چھوٹا ہوتا۔ بچے کے ساتھ ساتھ لباس بھی بڑا ہوتا جاتا۔ یہ سب نعمتیں حضرت موسیٰؑ اور ہارونؑ جیسی عظیم المرتبت ہستیوں کے ان کے درمیان موجود ہونے کے باعث انہیں عطا ہوئیں۔ اسی عرصے میں موسیٰؑ اور ہارونؑ کا وصال ہو گیا۔ ان کے بعد یوشع بن نون کو اللہ نے مبعوث فرمادیا اور وہ اس دوران بھی نبوت جیسی نعمت سے بھی خالی نہ رہے۔ چالیس برس کی سرگردانی کے بعد جو نسل آئی اس نے یوشع بن نون کی سرکردگی میں جہاد کیا۔ وہ شہر بھی فتح کیا اور ملک شام بھی ان کے زیر نگیں آ گیا۔

## سورة المائدة ركوع 5 آيات 27 تا 34

وَاتُّلُّ عَلَيْهِمْ نَبَأَ ابْنَيْ آدَمَ بِالْحَقِّ إِذْ قَرَّبَا قُرْبَانًا فَتُقُبِّلَ مِنْ  
 أَحَدِهِمَا وَلَمْ يُتَقَبَّلْ مِنَ الْآخَرِ قَالَ لَأَقْتُلَنَّكَ ۗ قَالَ إِنَّمَا  
 يَتَقَبَّلُ اللَّهُ مِنَ الْمُتَّقِينَ ﴿٢٦﴾ لَئِن بَسَطْتَ إِلَىٰ يَدِكَ لِتَقْتُلَنِي  
 مَا أَنَا بِبَاسٍ بِيَدَيْكَ لِأَقْتُلَنَّكَ ۗ إِنَِّّي أَخَافُ اللَّهَ رَبَّ  
 الْعَالَمِينَ ﴿٢٧﴾ إِنَِّّي أُرِيدُ أَنْ تَبُوَأَ بِإِثْمِي وَإِثْمِكَ فَتَكُونَ مِنْ  
 أَصْحَابِ النَّارِ ۗ وَذَلِكَ جَزَاءُ الظَّالِمِينَ ﴿٢٨﴾ فَطَوَّعَتْ لَهُ نَفْسُهُ  
 قَتْلَ أَخِيهِ فَقَتَلَهُ فَأَصْبَحَ مِنَ الْخَاسِرِينَ ﴿٢٩﴾ فَبَعَثَ اللَّهُ غُرَابًا  
 يَبْحَثُ فِي الْأَرْضِ لِيُرِيَهُ كَيْفَ يُوَارِي سَوْءَةَ أَخِيهِ ۗ قَالَ  
 يُوِيلَتِي أَعْجَزْتُ أَنْ أَكُونَ مِثْلَ هَذَا الْغُرَابِ فَأُوَارِي سَوْءَةَ  
 أَخِي ۗ فَأَصْبَحَ مِنَ النَّادِمِينَ ﴿٣٠﴾ مِنْ أَجْلِ ذَلِكَ كَتَبْنَا عَلَىٰ بَنِي  
 إِسْرَائِيلَ أَنَّهُ مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي  
 الْأَرْضِ فَكَأَنَّمَا قَتَلَ النَّاسَ جَمِيعًا ۗ وَمَنْ أَحْيَاهَا فَكَأَنَّمَا  
 أَحْيَا النَّاسَ جَمِيعًا ۗ وَلَقَدْ جَاءَتْهُمْ رُسُلُنَا بِالْبَيِّنَاتِ ۖ ثُمَّ  
 إِنَّ كَثِيرًا مِنْهُمْ بَعَدَ ذَلِكَ فِي الْأَرْضِ لَمُسْرِفُونَ ﴿٣١﴾ إِنَّمَا  
 جَزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ

فَسَادًا أَنْ يُقْتَلُوا أَوْ يُصَلَّبُوا أَوْ تُقَطَّعَ أَيْدِيهِمْ وَأَرْجُلُهُمْ  
مِنْ خِلَافٍ أَوْ يُنْفَوْا مِنَ الْأَرْضِ ۗ ذَٰلِكَ لَهُمْ خِزْيٌ فِي الدُّنْيَا  
وَلَهُمْ فِي الْآخِرَةِ عَذَابٌ عَظِيمٌ ﴿٣٣﴾ إِلَّا الَّذِينَ تَابُوا مِنْ قَبْلِ  
أَنْ تَقْدِرُوا عَلَيْهِمْ ۗ فَاعْلَمُوا أَنَّ اللَّهَ غَفُورٌ رَحِيمٌ ﴿٣٤﴾

اور آپ ان اہل کتاب کو آدم کے دو بیٹوں کا قصہ صحیح طور پر پڑھ کر سنائے جب کہ دونوں نے ایک ایک نیاز پیش کی اور ان میں سے ایک کی تو مقبول ہو گئی اور دوسرے کی مقبول نہ ہوئی وہ دوسرا کہنے لگا کہ میں تجھ کو ضرور قتل کروں گا اس ایک نے جواب دیا کہ اللہ تعالیٰ متقیوں ہی کا عمل قبول کرتے ہیں۔ ﴿٢٧﴾ اگر تو مجھ پر میرے قتل کرنے کے لیے دست درازی کرے گا تب بھی میں تجھ پر تیرے قتل کرنے کے لیے ہرگز دست درازی کرنے والا نہیں میں تو خدائے پروردگار عالم سے ڈرتا ہوں۔ ﴿٢٨﴾ میں یوں چاہتا ہوں کہ تو میرے گناہ اور اپنے گناہ سب اپنے سر رکھ لے پھر تو دوزخیوں میں شامل ہو جا اور یہی سزا ہوتی ہے ظلم کرنے والوں کی۔ ﴿٢٩﴾ سو اس کے جی نے اس کو اپنے بھائی کے قتل پر آمادہ کر دیا پھر اس کو قتل ہی کر ڈالا جس سے بڑے نقصان اٹھانے والوں میں شامل ہو گیا۔ ﴿٣٠﴾ پھر اللہ تعالیٰ نے ایک کو ابھیجا کہ وہ زمین کو کھودتا تھا تا کہ اس کو تعلیم کر دے کہ اپنے بھائی کی لاش کو کس طریقہ سے چھپا دے کہنے لگا کہ افسوس میری حالت پر کیا میں اس سے بھی گیا گزرا کہ اس کو ہی کے برابر ہوتا اور اپنے بھائی کی لاش کو چھپا دیتا سو بڑا شرمندہ ہوا۔ ﴿٣١﴾ اسی وجہ سے ہم نے بنی اسرائیل پر یہ لکھ دیا کہ جو شخص کسی شخص کو بغیر کسی جان کے بدلے کے یا بغیر زمین میں فساد روکنے کے قتل کر ڈالے تو گویا اس نے تمام آدمیوں کو قتل کر ڈالا اور جو شخص کسی شخص کو بچالے تو گویا اس نے تمام آدمیوں کو بچا لیا اور بنی اسرائیل کے پاس ہمارے بہت سے پیغمبر بھی دلائل واضح لے کر آئے پھر

اس کے بعد بھی بہتیرے ان میں سے دنیا میں زیادتی کرنے والے ہی رہے۔  
 ﴿۳۲﴾ جو لوگ اللہ تعالیٰ سے اور اس کے رسولؐ سے لڑتے ہیں اور ملک میں فساد  
 پھیلاتے ہیں ان کی یہی سزا ہے کہ قتل کیے جائیں یا سولی دیئے جائیں یا ان کے  
 ہاتھ اور پاؤں مخالف جانب سے کاٹ دیئے جائیں یا زمین پر سے نکال دیئے  
 جائیں۔ یہ ان کے لیے دنیا میں سخت رسوائی ہے اور ان کو آخرت میں عذابِ عظیم ہو  
 گا۔ ﴿۳۳﴾ ہاں مگر جو لوگ قبل اس کے کہ تم ان کو گرفتار کرو توبہ کر لیں تو جان لو کہ  
 بیشک اللہ تعالیٰ بخش دیں گے مہربانی فرمادیں گے۔ ﴿۳۴﴾

## خلاصہ و معارف

وَائْتَلَّ عَلَيْهِمْ نَبَأُ ابْنَيْ آدَمَ بِالْحَقِّ إِذْ قَرَّبَا قُرْبَانًا فَتُقْبِلَ مِنْ أَحَدِهِمَا وَلَمْ يُتَقَبَّلْ مِنَ الْآخَرِ  
 قَالَ لَأَقْتُلَنَّكَ قَالَ إِنَّمَا يَتَقَبَّلُ اللَّهُ مِنَ الْمُتَّقِينَ ﴿۳۲﴾ آپ ﷺ سے مخاطب ہو کر فرمایا کہ آدمؑ کے  
 دونوں بیٹوں کا واقعہ صحیح بیان کر دیجئے۔ آپ ﷺ صدق الصادقین ہیں۔ اس آیت میں صحیح صحیح فرمانے  
 سے مراد یہ ہے کہ امت کے لئے اس میں تاکید ہے کہ حق بیان کرتے ہوئے احتیاط کو لازم رکھو۔

### ہابیل اور قابیل کا واقعہ اور حاصل واقعہ:

قصہ یوں ہے کہ حضرت آدمؑ اور اماں حواؑ جب دنیا میں اکٹھے ہوئے۔ ان کی اولاد ہونا شروع ہوئی  
 تو ان کے ہاں ہر مرتبہ تو ام یعنی جڑواں بچے پیدا ہوتے ایک بیٹا اور ایک بیٹی۔ چونکہ اولاد آدمؑ کے علاوہ تو  
 کوئی فرد انسانیت نہیں تھا تو جو بچے جڑواں پیدا ہوتے وہ سگے بہن بھائی کے حکم میں شمار ہوتے اور دوسرے  
 جڑواں بہن بھائیوں سے پہلے تو ام بچوں کی شادی جائز ہوتی۔ ہابیل اور قابیل جب بڑے ہوئے تو قابیل  
 نے کہا میرے ساتھ جو بہن پیدا ہوئی ہے وہ خوبصورت ہے اور ہابیل کے ساتھ جو پیدا ہوئی ہے وہ خوبصورت  
 نہیں ہے لہذا میں اپنی جڑواں بہن سے شادی کروں گا۔ اس پر حضرت آدمؑ نے فرمایا یہ بات شرعاً جائز نہیں۔  
 اس نے جھگڑا کیا اور اللہ کے نبیؐ کی اطاعت سے نکل کر اپنے نفس کی غلامی میں چلا گیا۔ حضرت آدمؑ نے اس  
 مسئلے کو حل فرمانے کے لئے دونوں کو اللہ کے لئے قربانی کا حکم دیا اور فرمایا جس کی قربانی اللہ قبول فرمائیں گے  
 آسمان سے آگ آ کر اسے کھا جائے گی۔ جو قربانی رد ہو جائے گی وہ پڑی رہ جائے گی چنانچہ ہابیل اور قابیل

دونوں نے اللہ کی بارگاہ میں قربانی دے دی۔ فَتَقَبَّلَ مِنْ أَحَدِهِمَا وَلَمْ يُتَقَبَّلْ مِنَ الْآخَرِ اللہ نے ایک کی قربانی قبول کر لی یعنی ہابیل کی کہ وہ حق پر تھا اور دوسرے کی قربانی قبول نہ کی یعنی قابیل کی۔ قَالَ لَا قُتِلْتُمْ ۗ وہ کہنے لگا کہ میں تجھے قتل کر دوں گا قَالَ إِنَّمَا يُتَقَبَّلُ اللَّهُ مِنَ الْمُتَّقِينَ ﴿۱۶﴾ ہابیل نے کہا اللہ کے حضور جو بات قبول ہوتی ہے وہ ان لوگوں کی قبول ہوتی ہے جو اللہ کے لئے خلوص سے اس کی اطاعت میں کرتے ہیں اور خالص اللہ کی رضا ہی ان کا مقصد ہوتا ہے۔ میں نے جو قربانی پیش کی وہ اللہ کی رضا کے لئے پیش کی اور وہ قبول ہو گئی۔ تم نے جو پیش کیا اس کے پیچھے نیت ایک عورت سے شادی کرنے کی تھی۔ تم نے اللہ کی رضا کے لیے پیش نہیں کی۔ تمہارے دل میں اللہ کی چاہت نہیں تھی۔ لَئِنْ بَسَطْتَ إِلَىٰ يَدِكَ لِتَقْتُلَنِي مَآ أَنَا بِبَاسٍ ۖ يَدِي إِلَيْكَ لَا قُتِلْتُ ۗ تو نے میرے قتل کا فیصلہ کر لیا ہے اور مجھے قتل کرنے کے درپے ہے لیکن میں تو ایسا سوچ بھی نہیں سکتا۔ میں تیری طرف ہاتھ نہیں اٹھاؤں گا کہ قتل ناحق تو اللہ کو ناراض کرنے کا سبب ہے اور میں اللہ کی رضا کو چھوڑ کر خون ناحق اپنے سر کیوں لوں؟ تو اگر ایسا کرنا چاہتا ہے تو تجھے اللہ کے حضور جواب دینا پڑے گا۔ مجھے تو اللہ سے حیا آتی ہے۔ إِنِّي أَخَافُ اللَّهَ رَبَّ الْعَالَمِينَ ﴿۱۷﴾ میں ڈرتا ہوں۔ مجھے اس کی عظمت کا احساس ہے۔ مجھے یہ ڈراتا ہے کہ وہ اتنا عظیم مالک ہے کہ ہر فرد کا خالق، مالک و رازق وہی ہے۔ اس کی بارگاہ میں گستاخی کوئی معمولی بات نہیں۔ میں ایسا کرنے کا سوچ بھی نہیں سکتا۔ إِنِّي أُرِيدُ أَنْ تَبْوَأَ بِأَيْمِي ۖ وَإِنَّمِكَ فَتْكُونَ مِنَ أَصْحَابِ النَّارِ ۗ وَذَلِكَ جَزَاءُ الظَّالِمِينَ ﴿۱۸﴾ ہابیل نے کہا اگر تو مجھے قتل کر دے گا تو میں یہ سمجھتا ہوں کہ مجھ سے خطا دانستگی یا نادانستگی میں ہو گئی ہے۔ اس کی جو سزا میرے ذمے ہے وہ تیرے اس گناہ کے سبب اللہ تجھ پر ڈال دے گا اور تجھے دوزخ جانا پڑے گا کہ ظالم کی یہی سزا ہے۔ غلط کاروں کو یہی نتیجہ نصیب ہوتا ہے۔

دیکھا جائے تو دنیا میں ہر ظالم کا یہی رویہ ہوتا ہے۔ غلط کام کرتا رہتا ہے اور پرواہ نہیں کرتا لیکن جب انجام سامنے آتا ہے تو پھر بڑے بڑے متکبرین کا تکبر ہوا ہو جاتا ہے۔ فرعون نے بھی موت کو سامنے دیکھ کر کہا تھا کہ میں ایمان لاتا ہوں۔ موسیٰؑ اور ہارونؑ کے رب پر اللہ پاک نے فرمایا اب وقت گزر چکا اب برزخ تیرے سامنے کھل چکا ہے ایمان تو میرے نبیؑ پر اعتبار کر کے غیب پر ایمان لانے کا نام تھا۔ اس وقت تو اکڑتا رہا اور موسیٰؑ کے خلاف ڈنارہا۔

ہمارے ہاں بھی ایک جملہ زبان زد عام ہے کہ کس نے آخرت دیکھی ہے؟ کون مڑ کر آیا ہے بتانے کے لئے مرنے کے بعد کیا ہوتا ہے؟ یہ بظاہر معمولی سا جملہ ہے لیکن حقیقت میں یہ ایک کفریہ جملہ ہے اور کہنے

والا ایمان سے خارج ہو جاتا ہے۔ جب اللہ کریم نے اپنی کتاب میں سب کچھ سمجھا دیا۔ ساری بات بتادی۔ رسول اللہ ﷺ نے ایک ایک بات کی وضاحت فرمادی۔ اس پر یقین نہیں ہے جو یہ مطالبہ کیا جاتا ہے کہ کوئی واپس کیوں نہیں آیا؟ مشرکین نے بھی یہی کہا کہ یہ نئی ہمیں یہ کہتا ہے کہ قیامت قائم ہوگی۔ مردے زندہ ہو جائیں گے لیکن ہمارے آباؤ اجداد کیوں زندہ ہو کر اس نبی کی تصدیق نہیں کرتے؟ آج بھی جو لوگ حرام کھانے سے، بری محفلوں میں بیٹھنے سے، فضول اور بے ہودہ باتیں کرنے سے باز نہیں آتے ان کے دلوں پر ایسا اثر آ جاتا ہے کہ پھر یہ کفریہ کلمات منہ سے نکلنا شروع ہو جاتے ہیں۔

حق تو یہ ہے کہ بالفرض برزخ میں پہنچے ہوئے تمام لوگ واپس آ جائیں تو اتنا صحیح نہیں بتا سکتے جتنا اکیلے محمد رسول اللہ ﷺ نے بتایا۔ اگر سارے مرنے والے بھی آ جائیں تو ہر کوئی اپنا حال بیان کر سکے گا۔ جو اللہ نے بتایا، اللہ کے حبیب ﷺ نے بتایا وہ حقیقت حال بیان نہیں کر سکے گا۔ گناہ کا صدور ایک اور بات ہے اور اس کو معمولی سمجھنا، اس پر اکرنا، احکام الہی کا تمسخر اڑانا بڑی بد نصیبی کی بات ہے اور یہ ایسے بندے سے اس وقت سرزد ہوتی ہے جب وہ ایمان سے خالی ہو چکا ہوتا ہے۔

فرمایا ظلم کرنے والے کی سزا جہنم ہے۔ ظلم کے معنی ہیں وضح الشیء فی غیر محلہ کسی چیز کو ایسی جگہ رکھنا جو اس کا مقام نہ ہو۔ اس لئے غلط کام کو ظلم کہا جاتا ہے اور سب سے بڑا ظلم شرک ہے قرآن حکیم نے اسے ظلم عظیم کہا ہے **إِنَّ الشِّرْكَ لَظُلْمٌ عَظِيمٌ** (سورہ لقمن آیت 13) اور ظلم کا انجام جہنم ہے۔ **فَقَطَّوْعَتْ لَهُ نَفْسُهُ قَتْلَ أَخِيهِ** پھر اس کے نفس نے اسے اپنے بھائی کے قتل پر اُکسایا۔ اس آیت مبارکہ سے نفس کی اس حالت کا پتہ چلتا ہے جس میں وہ برائی پر اُکساتا ہے۔

## نفس کیا ہے؟

انسانی وجود بدن اور روح کا مجموعہ ہے۔ بدن ایک آلہ ہے اور حقیقی انسان روح ہے۔ بدن ایک سواری ہے۔ روح اس سواری کو اس مادی دنیا میں استعمال کر کے آخرت کا سامان اکٹھا کرتی ہے اور دنیا میں آزمائش کا وقت پورا کرتی ہے۔ جس طرح روح کے اجزاء عالم امر سے ہیں اسی طرح بدن کے اجزاء آگ، مٹی، ہوا اور پانی ہے ان چار عناصر کے ملنے سے نفس پیدا ہوتا ہے۔ اگر نور ایمان نصیب ہو۔ نور نبوت نصیب ہو، وہ انوار قلب میں آ جائیں جو قلب اطہر رسول اللہ ﷺ سے تقسیم ہوتے ہیں تو روح مضبوط ہوتی ہے۔ روح مضبوط ہو جائے تو نفسانی خواہشات دب جاتی ہیں۔



## نفس کی تین حالتیں:

عناصر اربعہ سے بنے ہوئے نفس کی پہلی حالت نفس امارہ ہے۔ **إِنَّ النَّفْسَ لَأَمَّارَةٌ بِالسُّوءِ** (سورہ یوسف آیت 53) یقیناً نفس برائی کی طرف بہت رغبت رکھتا ہے، برائی کا حکم دیتا ہے۔ جب نفس کی تربیت ہوتی ہے تو یہ تبدیل ہو کر نفسِ لوامتہ یعنی برائی پر ملامت کرنے والا بن جاتا ہے۔ اگر اللہ روحانی قوت دے اور روحانی زندگی نصیب ہو، اتباعِ نبوی علیہ الصلوٰۃ والسلام نصیب ہو جائے تو یہ ترقی کر کے نفس مطمئنہ بن جاتا ہے اور اللہ کی رحمت کا مستحق ہو جاتا ہے اگر انسان برکاتِ نبوت سے دور ہوتا چلا جائے تو نفس گناہ کی طرف مائل ہوتا چلا جاتا ہے اور نفس امارہ بن جاتا ہے۔

اس آیتِ کریمہ سے یہی بات ارشاد فرمائی گئی ہے **فَطَوَّعَتْ لَهُ نَفْسُهُ قَتْلَ أَخِيهِ** اس کا نفس چونکہ نفس امارہ بن چکا تھا۔ نورِ نبوتِ قلب سے جا چکا تھا، دل میں خشیتِ الہی نہیں تھی تو اس نے اپنے بھائی کو قتل کرنے کا ارادہ کر لیا **فَقَتَلَهُ** اس نے بھائی کو قتل کر دیا۔ **فَأَصْبَحَ مِنَ الْخَاسِرِينَ** اور وہ خسارہ پانے والوں میں سے ہو گیا۔ بھائی کو قتل کرنے کے بعد اُسے احساس ہوا کہ بہت زیادتی ہوئی۔ ہر ظالم و بدکار کو گناہ کرنے کے بعد افسوس ہوتا ہے اسی لئے کسی ظالم کی زندگی میں سکون نہیں ہوتا۔ وہ گناہ کرتا رہتا ہے اور مُتأسف ہوتا رہتا ہے یوں اس کی زندگی خارزار بن جاتی ہے۔ حصولِ لذت کے لئے گناہ کرتا ہے لیکن حاصل پریشانی ہوتی ہے۔

چونکہ یہ پہلی موت تھی۔ اس سے پہلے ایسا کوئی واقعہ نہیں ہوا تھا۔ اسے پتہ نہیں تھا کہ مرنے والے کا کیا کیا جائے تو اللہ کریم نے **فَبَعَثَ اللَّهُ غُرَابًا** ایک کوا بھیج دیا جس نے ایک مردہ کو اٹھا رکھا تھا۔ **يَبْعَثُ فِي الْأَرْضِ لِيُزَيِّنَهُ كَيْفَ يُؤَارِثُ سَوْءَةَ أَخِيهِ** اس نے اس کے سامنے زمین کریدنی شروع کی گڑھا بنایا۔ اس مردہ کو لے کر اپنے پنچوں سے اس کے اوپر مٹی ڈال کر برابر کر دیا۔ اللہ کریم نے یوں اُسے تعلیم دلوائی کہ بھائی کی لاش کی تدفین کیسے کرے۔ وہاں سے یہ فطری طریقہ شروع ہوا۔ مسلمان بچھ لے کر مردوں کو غسل دیتے ہیں، جنازہ پڑھتے ہیں دفن کر کے اللہ کے سپرد کر دیتے ہیں۔ یہ فطری طریقہ اسے تعلیم دیا۔ اس وقت اسے اپنے بے عقل ہونے پر افسوس ہوا اور کہنے لگا **قَالَ يُؤَيَّلَتِي أَعْجَزْتُ أَنْ أَكُونَ مِثْلَ هَذَا الْغُرَابِ** کہ مجھ میں اتنی عقل اور اتنا شعور بھی نہیں کہ مردے کو کیسے ڈھانپنا ہے۔ میں تو عقل و شعور

میں اس کو سے بھی گیا گزرا ہوں۔ اس نے بھائی کی لاش کو دفن کر دیا فَأَوَارِي سَوْءَةً أَخِي، فَأَصْبَحَ مِنَ  
الثَّمِيمِينَ ﴿۳۱﴾ اور ہمیشہ ہمیشہ کے لئے ندامت اس کے گلے پڑ گئی۔

### قابیل کی ندامت کس لئے تھی؟

قابیل کو ندامت اپنے فعل بد پر نہ تھی بلکہ اپنی کم عقلی اور اپنی کمزوری پر تھی۔ اسے یہ ندامت نہیں تھی  
کہ اس نے اپنے بھائی کو قتل کرنے کا بھیانک جرم کیا ہے۔ اسے ندامت یہ تھی کہ اسے یہ شعور کیوں نہ حاصل ہوا  
کہ میں لاش کو اس طرح چھپا دیتا۔ اسے اپنی کم عقلی اور اس کمزوری پر ندامت ہو رہی تھی کہ کوئے کو یہ شعور تھا  
اور اسے اتنا بھی شعور نہیں تھا۔ اگر اسے بھائی کے قتل پر ندامت ہوتی تو پھر وہ توبہ کی طرف آتا۔ رجوع الی اللہ  
کرتا۔ اللہ سے معافی مانگتا لیکن اپنے کئے پر نادم نہ ہونے کے باعث اسے توفیق توبہ نہ ہوئی۔

مِنْ أَجْلِ ذَٰلِكَ كَتَبْنَا عَلَىٰ بَنِي إِسْرَائِيلَ أَنَّهُ مَن قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ  
فَكَأَنَّمَا قَتَلَ النَّاسَ جَمِيعًا وَمَنْ أَحْيَاهَا فَكَأَنَّمَا أَحْيَا النَّاسَ جَمِيعًا وَلَقَدْ جَاءَهُمْ رَسُولُنَا بِالْبَيِّنَاتِ  
ثُمَّ إِنَّا كَثَبْنَا مِنْهُمْ بَعْدَ ذَٰلِكَ فِي الْأَرْضِ لَمُسْرِفُونَ ﴿۳۲﴾ اللہ کریم فرماتے ہیں کہ ہم نے بنی اسرائیل سے  
بھی کہا تھا کہ انسان کا قتل ناحق اتنا بڑا جرم ہے کہ اس کی سزا پوری انسانیت کے قتل کے برابر ہوگی یعنی جزو کو کل  
شمار کیا جائے گا۔ یہ عمل بہت بڑی گستاخی ہے۔ کوئی انسان کسی کو زندگی کا ایک لمحہ دے نہیں سکتا تو اس کی زندگی  
چھیننے کا اختیار اسے کہاں سے مل گیا؟

### ایک انسان کا قتل ناحق پوری انسانیت کے قتل کے برابر ہے:

مالک صرف ایک ہے۔ جس نے زندگی دی ہے وہی لے سکتا ہے۔ کسی جرم کی سزا میں قتل کرنا یا جہاد  
میں قتال کرنا تو اللہ کے حکم کے تابع ہوتا ہے لیکن اپنی ذات کے لئے انتقاماً ایسا کرنا یا ذاتی مفاد کے لئے کسی  
کو قتل کرنا یا ذاتی غصے میں یہ اقدام کرنا اتنا بڑا جرم ہے جیسے کسی نے ساری انسانیت کو قتل کر دیا اور ساری  
انسانیت آدم سے لے کر قیامت تک کے انسانوں پر محیط ہے۔ فَكَأَنَّمَا قَتَلَ النَّاسَ جَمِيعًا النَّاسَ كَالْإِنْسَانِ  
أُولَادِ آدَمَ عَلَيْهِ السَّلَامُ كَمَا بَدَأَ الْإِنْسَانَ مِنْ عِظْمٍ مِنْ عِظْمِ الْأَرْضِ كَمَا عَلَّمْنَاكَ مَا لَا تُحِيطُ بِهَا  
اولاد آدم پر ہوتا ہے۔ گویا وہ سب لوگوں کا قاتل ہے۔

### اس آیت کے تناظر میں آج کے حالات اور ان کا علاج:

قرآن حکیم بتاتا ہے کہ جس نے ایک فرد کو ظماً قتل کیا اس نے گویا پوری انسانیت کو قتل کر دیا۔

ہمارے ہاں یہ ظلم اتنا سستا ہو گیا ہے کہ اسے جرم سمجھا ہی نہیں جاتا۔ جس کا جی چاہتا ہے وہ بم پھوڑ دیتا ہے۔ گولیاں برسا دیتا ہے۔ اس اسلامی ریاست میں صلوة ادا کرنے والوں کی حفاظت کے لئے بندوق بردار کھڑے کرنا پڑتے ہیں۔ آج کے قتل و غارت میں مقتول کو نہیں پتہ چلتا کہ اسے کس نے قتل کیا اور کیوں قتل کیا؟ قاتل کو کوئی ہوش نہیں کہ وہ کتنے بندے قتل کر رہا ہے اور کیوں کر رہا ہے؟ نہ مارنے والا یہ تکلف کرتا ہے کہ بوڑھے، بچے، عورتیں، جوانوں کو وہ کیوں مار رہا ہے ان کا کیا قصور ہے؟ اور نہ مرنے والے اپنے جرم سے آگاہ ہیں۔ یہ ظلم کی انتہا ہے اس کا کوئی جواز نہیں۔ یاد رکھنا چاہیے کہ ہر عمل کسی کام کا رد عمل ہوتا ہے۔ کچھ امور ایسے ہیں جو ہماری حکومتیں جان بوجھ کر کرتی ہیں جن کے رد عمل میں یہ قتل عام شروع ہوتے ہیں۔ یہ باتیں تلخ ہیں لیکن کسی بھی بیماری کے اسباب تلاش نہ کئے جائیں تو کوئی علاج نہیں ہو سکتا۔ اور اصل سبب پتہ چل جائے اور وہ رفع کر دیا جائے تو بیماری ٹھیک ہو جاتی ہے۔

پوری دیانتداری سے میں جو سمجھتا ہوں وہ کہہ رہا ہوں کہ میری رائے میں اس دہشت گردی کا اصل سبب ہمارا وہ غلط انداز حکمرانی ہے جس کے رد عمل میں یہ قتل عام ہو رہا ہے۔ میں سمجھتا ہوں کہ قتل عام کرنے والے بھی ظالم ہیں اور انگریز کے بنائے ہوئے اس غلامانہ نظام کو جاری رکھنے والے بھی ظالم ہیں۔ انگریز نے یہ ظالمانہ نظام اپنی حکمرانی کے لئے نافذ کیا تھا۔ اس نظام میں سودی معیشت تھی۔ غلام تیار کرنے کے لئے تعلیمی نظام تھا۔ مسلمانوں کے نظام سے مختلف عدالتی نظام تھا اور ایسا ہی سیاسی نظام تھا۔ انگریزوں کا قبضہ برصغیر پر سو سال رہا اور اس دوران سرفرشان تو حید اپنی اپنی سطح پر اس نظام کے خلاف جانوں کی قربانی دے کر اسے باطل کہتے رہے۔ آخر کار لاکھوں لوگوں نے جان، مال، عزت و آبرو کی قربانیاں دے کر، بے گھر ہو کر اس نظام کو سرے سے ٹھکرا دیا اور ملک آزاد ہو گیا۔ پھر ارباب اقتدار کی ذمہ داری تھی کہ آزادانہ نظام ترتیب دیا جاتا آزاد ملک کا آزاد نظام حکومت، نظام عدل، نظام تعلیم اور نظام معیشت ہوتا جو سارے کا سارا اسلامی ہوتا۔ کیا اکٹھ برسوں میں کچھ بھی اسلامی ہوا؟ نہیں۔ وہی غیر اسلامی نظام رائج رکھا گیا جس میں مزدوری کرنے والا کوئی اور ہوتا ہے اور فائدہ اٹھانے والا کوئی اور ہوتا ہے۔ عوام کے حصے میں محنت و مشقت آتی ہے اور حکمران ثمرات لپیٹ کر عیاشی کرتے ہیں۔ یہ وہ عمل ہے جس کا رد عمل آرہا ہے۔ میں یہ کہتا ہوں کہ اور یہی سمجھتا ہوں کہ قتل عام اور بغاوت غلط ہے لیکن کیا یہ صحیح ہے کہ لوگوں کو اس غیر اسلامی نظام میں جکڑ کر انہیں غلام بنا کر ان پر ظلم روا رکھا جائے؟

آج کا اصل مسئلہ یہ ظلم ہے جو حکمران، حکمرانی کے نام پر کر رہے ہیں۔ جس کے رد عمل میں یہ قتل عام ہو رہا ہے۔ اب یہ انصاف تو اللہ کرے گا کہ کون قصور وار ہے اور کون بے قصور۔ کون صحیح ہے اور کون غلط۔ یہ تو میدانِ حشر میں جا کر پتہ چلے گا کہ شہید کون ہے۔ کون مظلوم ظلماً قتل ہو گیا اور کون ظلم کرتے ہوئے مارا گیا؟ آخر فرعون بھی تو مارا گیا تھا۔ اسے کون شہید کہے گا؟ آج اس ظلم کو جاری کرنے والے اور ظلم کے جواب میں ظلم کرنے والے دونوں ظالم ہیں۔ جو ایک انسان کو ظلماً قتل کر رہا ہے وہ اپنے لئے عذابِ عظیم اکھٹا کر رہا ہے۔ وَمَنْ أَحْيَاهَا فَكَأَنَّمَا أَحْيَا النَّاسَ جَمِيعًا اور جس کسی نے کسی مظلوم کی مدد کی، کسی مظلوم کو قتل ہونے سے بچا لیا تو اسے اتنا اجر ملے گا گویا اس نے ساری انسانیت کو بچا لیا۔

وَلَقَدْ جَاءَهُمْ رَسُولٌ بِالْبَيِّنَاتِ اور میرے رسول ہمیشہ واضح دلائل لے کر تشریف لاتے رہے۔ ثُمَّ إِنَّ كَثِيرًا مِّنْهُمْ بَعَدَ ذَلِكَ فِي الْأَرْضِ لَمُسْرِفُونَ ﴿٣٢﴾ لیکن لوگ انبیاء کی تعلیمات کے باوجود دنیا پر ظلم و زیادتی کرتے رہے۔

جب مسلمان اپنے عہد سے پھرے تو اللہ نے اپنی حفاظت اٹھالی:

پاکستان کلمہ طیبہ کے نفاذ کے وعدے پر بنایا گیا۔ پھر حکمران اور عوام نے اس وعدے کو بھلا دیا۔ بڑا عرصہ دیواروں پر یہ نعرہ لکھا جاتا رہا کہ پاکستان کا مطلب کیا لا الہ الا اللہ پھر ہمارے حکمرانوں نے حکماً اس نعرے کو دیواروں سے مٹا دیا کہ جانے دو یہ بات پرانی ہو گئی۔ جب انہوں نے اللہ سے کئے ہوئے وعدے کو کہا کہ جانے دو یہ پرانا ہو گیا ہے تو جو وعدہ اللہ نے ہم سے کیا تھا کہ تمہاری حفاظت کروں گا پھر اس نے بھی کہا کہ جانے دو۔ جب حفاظت الہیہ اٹھ گئی تو قوم باہم دست و گریبان ہے۔ ایک دوسرے کے گلے کاٹ رہی ہے۔ یہ معمولی بات نہیں عذاب الہی ہے اور بہت بڑا عذاب ہے کہ داڑھیاں بھی رکھی ہیں، اذانیں بھی دے رہے ہیں، نمازیں بھی پڑھ رہے ہیں اور ایک دوسرے کو قتل بھی کر رہے ہیں۔ حکومت پاکستان نے پاکستانی شہریوں کے خلاف اعلان جنگ کر دیا ہے۔ یہ دنیا کا نرالہ اعلان جنگ ہے جو ملکی فوج ملکی شہریوں کے خلاف کر رہی ہے۔

اس کا علاج یہ ہے کہ کافروں کو خوش کرنے کی بجائے اللہ اور اللہ کے رسول اللہ صلی اللہ علیہ وسلم کی رضا کے لئے اللہ کا دین نافذ کریں۔ غیر ملکی استعماری نظام کو مکمل طور پر ختم کر کے اللہ کے بھروسے پر اللہ کے لئے اس کام میں تندہی سے لگ جائیں۔ اللہ سے وعدہ پورا کریں اللہ کی حفاظت آ کر رہے گی اور تمام مصیبتیں کٹ جائیں گی۔

## فساد فی الارض:

إِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ أَن يَكُونَ لَهُمُ الْكُفْرُ الَّذِي كَفَرُوا بِهٖ سِوَا ذٰلِكَ ۗ وَاللَّهُ عَزِيزٌ ذٰلِجِلِّاتٍ  
سے لڑتے ہیں۔

اللہ اور اللہ کے رسول ﷺ سے جنگ کیا ہے؟ اور ایک مشیتِ غبار کی حیثیت ہی کیا ہے۔ کہ وہ یہ جنگ کرے۔ بھلا بندہ ہو کر خالق سے اور اس کے رسول ﷺ سے کیسے لڑ سکتا ہے۔ فرمایا وَيَسْعَوْنَ فِي الْأَرْضِ فَسَادًا جو لوگ اللہ کی زمین پر فساد پیدا کرنا چاہتے ہیں وہ یقیناً اللہ اور اللہ کے رسول ﷺ کے ساتھ جنگ کر رہے ہیں۔ انسانی مزاج ایسا ہے کہ یہ اپنے ہر کام کیلئے جواز تراشتا ہے ہر آدمی جو خود کرتا ہے اسے صحیح سمجھتا ہے جو دوسرا کرتا ہے اسے فساد کہتا ہے۔ لیکن اس رویہ سے یہ متعین کرنا ممکن نہیں ہے کہ کون حق پر ہے اور کون حق پر نہیں ہے۔ یاد رکھیں معیار حق اللہ کا کلام اور اللہ کے رسول ﷺ کا اسوہ حسنہ ہے۔ جسے اللہ کے رسول ﷺ نے فساد کہا وہ فساد ہے اور جسے حضور ﷺ نے حق کہا وہ حق ہے۔ لہذا جو بھی احکام شریعت کی خلاف ورزی کرے گا وہ فساد کرنے والا ہے۔

## وطن عزیز میں فساد کی وجہ اور اس مسئلے کا حل:

یوں تو اس وقت پوری دنیا ہی فساد کی لپیٹ میں ہے۔ لیکن ہمارے ہاں تو فساد کی حد ہو گئی ہے۔ وطن عزیز آج کل انتہائی تکلیف دہ حالات سے دوچار ہے۔ سمجھ نہیں آتی کہ فوج اپنے ہی ملک میں اپنے ہی لوگوں سے لڑ رہی ہے۔ اور وہ لوگ جو اسی ملک کے شہری ہیں اور فوج سے برسرِ پیکار ہیں وہ فوج سے کیا چاہتے ہیں۔ ان کا مطالبہ کیا ہے؟ اور حکومت کا مطالبہ کیا ہے؟ دونوں میں سے کون حق پر ہے؟ کون ظالم ہے اور کون مظلوم؟ جب کہ دونوں طرف کے مرنے والے اپنے اپنے نقطہ نظر کے مطابق شہید کہلاتے ہیں۔ اس کا فیصلہ اللہ کریم نے ان آیات میں کر دیا ہے۔ جو زمین پر فساد کرتا ہے جو اللہ کی مخلوق کے حقوق سلب کرتا ہے۔ ان پر ظلم ڈھاتا ہے وہ فساد ہے۔ اور اللہ کی زمین پر فساد کرنے والا اللہ اور اس کے رسول ﷺ سے جنگ کرتا ہے۔ یہ بات بھی یاد رکھنے کے قابل ہے کہ فساد ہوتا ہے تو بہت سے لوگ لوٹ مار کیلئے یا اپنے ذاتی مفادات کے لیے اس میں شامل ہو جاتے ہیں۔ اور فساد کو بڑھاتے ہیں۔ تو ان کے فساد کی ذمہ داری بھی انہی لوگوں پر عائد ہوتی ہے۔ جو اس فساد کی ابتدا کرتے ہیں تو ان آیات میں اللہ کریم نے فرمایا ہے کہ روئے زمین پر فساد کرنا انسانوں کو مبتلائے عذاب کرنا ان کے حقوق سلب کرنا۔ انہیں تکلیف پہنچانا یہ اللہ اور اللہ کے

رسول صلی اللہ علیہ وسلم کے ساتھ جنگ ہے۔

ہم آج ایک عجیب صورتحال سے دوچار ہیں۔ لیکن عجیب بات یہ ہے کہ ہماری بنیاد، ہماری روایات اور ہمارا ماضی بہت مستحکم اور شاندار ہے۔ برصغیر پر مسلمان صدیوں حکمران رہے اور اسلامی نظام حکومت کو رائج کیا۔ ہمارے آج کے دانشور اس بات کو ماننا نہیں چاہتے لیکن یہ حقیقت ہے کہ اس وقت کے مسلمان حکمرانوں کے نافذ کردہ قوانین اسلامی آج فتاویٰ کی شکل میں موجود ہیں۔ اور علماء اس سے استفادہ کر کے فتوے دیتے ہیں۔ اس عہد کا نظام تعلیم ایسا تھا کہ انگریز جب یہاں آئے اور انہوں نے جو رپورٹ برطانیہ بھیجی اس میں لکھا کہ مسلمانوں کے ستاسی فیصد سے زائد لوگ پڑھے لکھے تھے۔ مسلمانوں نے مدارس کو جاگیر وقف کر کے خود کفیل کر دیا تھا جنہیں اپنے وقت کے مخلص اور ایماندار لوگوں پر مشتمل بورڈ چلاتے تھے۔ وہاں بچوں کو خوراک، کتابیں، تعلیم اور یونیفارم مفت ملتا تھا۔ انہی مدرسوں میں اور جامعات (یونیورسٹی) میں عام آدمی سے لیکر حکمران کے بچوں تک سب یکساں تعلیم حاصل کرتے تھے۔ انہی جامعات سے طلبہ مختلف شعبہ ہائے حیات کے لئے تربیت پاتے تھے۔ انہی اداروں کے پڑھے ہوئے لوگ بہادر جرنیل بنتے، مشفق طبیب اور محنتی سائنسدان بنتے۔ دیانتدار، کاروباری اور تاجر بنتے۔ مخلص علمائے دین تربیت پاتے اور مصلح شاعر و ادیب بنتے۔ جتنا خوبصورت نظام تعلیم تھا اتنا ہی مضبوط نظام عدل اور مستحکم معاشی نظام تھا۔ مسلمانوں کے بعد برصغیر میں سکھ قابض رہے۔ لیکن مسلمانوں کی عظیم تہذیب کے اثرات بہت بعد تک موجود رہے۔ 1820ء تا 1822ء میں ایک انگریز لارڈ نے برطانیہ کی کونسل میں ایک تقریر کی جس کی نقل میرے پاس موجود ہے۔ اس نے کہا کہ اس نے مسلمانوں کے برصغیر کے مشرق و مغرب اور شمال و جنوب تک سفر کیا ہے لیکن نہ تو کوئی گداگر نظر آیا ہے اور نہ کوئی چور دیکھا اس لیے کہ یہ اپنی روزی کمانے میں اتنے خود کفیل ہیں کہ چوری اور گداگری ان کے ہاں مفقود ہے۔ اس کے الفاظ یہ ہیں "I have seen no beggars and no thieves" وہ مزید کہتا ہے کہ ایسی خوشحال اور خودار قوم پر حکومت کرنا اور انہیں غلام بنانا کوئی آسان کام نہیں ہے۔ اگر انہیں غلام بنانا ہے تو سب سے پہلے ان کا نظام تعلیم بدلنا ہوگا جو ان کی ریڑھ کی ہڈی ہے انہیں ایسا نظام تعلیم دینا ہوگا جو ہماری تہذیب ہمارے طور طریقوں کو ان کی نظر میں عالی شان قابل عزت و محترم بنائے۔ اور ان کے اپنے شرعی اسلامی طریقوں کو اور ان کے آباؤ اجداد کے طریقوں کو ان کی نگاہ میں کم تر کر دے۔ اور وہ ہمارے جیسا بننے میں فخر محسوس کریں

اور مسلمانوں جیسا نظر آنے میں شرم محسوس کریں۔ اگر اس کام میں ہم کامیاب ہو گئے تو یہ قوم ہماری غلام بن جائے گی۔ چنانچہ انگریز نے اس پر بھرپور کام کیا۔ معیشت میں حلال کی جگہ سود کو رواج دیا۔ عدالتی نظام میں سستے اور فوری انصاف پر مبنی اسلامی نظام عدل کی بجائے پیچیدہ اور طویل عدالتی کارروائیوں پر محیط نظام عدل رائج کیا۔ جس کا مقصد عوام کو غلامی کی زنجیروں میں جکڑ کر رکھنا تھا۔ اسی طرح اس نے ایسی فوج بنائی جس میں دینی حمیت وغیرت کے بجائے شاہ کی وفاداری بنیاد رکھی۔ جو حق و باطل کو نہ دیکھے صرف شاہ کے وفادار رہے۔ ان ہتھکنڈوں کے ساتھ انگریز ایک صدی برصغیر پر حکومت کرتے رہے۔ مسلمانوں کی بڑی تعداد ایک پوری صدی انگریز کے خلاف اور اس کے نظام کے خلاف لڑتے رہے۔ پھر بین الاقوامی حالات ہی ایسے بن گئے کہ انگریزوں کو ملک چھوڑنا پڑا۔ انگریز چلے گئے اور ہم آزاد ہو گئے۔ لیکن یہ سمجھنا ایک خود فریبی ہے ہم کب آزاد ہوئے؟ ہم اگر آزاد ہوتے تو انگریز کا دیا ہوا نظام تعلیم بدل دیا جاتا آزاد حکومت اور آزاد عوام اپنے لئے نئے سرے سے وہ نظام تعلیم بناتے جس میں اسلامی عقیدے اور شریعت مطہرہ کے مطابق دنیاوی علوم اور دینی علوم پڑھائے جاتے۔ آزاد تو ہم تب ہوتے جب ہماری معیشت سود سے پاک حلال طریقوں پر استوار ہوتی۔ لیکن ہوا یہ کہ انگریز کے جانے کے بعد سب کچھ وہی رہا صرف گورے آقا کے بجائے دیسی آقاؤں نے مسند حکمرانی سنبھال لی۔ اب تک انگریز کے وہی قانون ہیں اور وہی نظام جاری ہے جو اس نے غلاموں کے لئے بنایا تھا۔ آج وہی طبقاتی نظام تعلیم رائج ہے وہی سودی معیشت ہے وہی غلاموں کے لئے وضع کیا گیا عدالتی نظام ہے وہی سیاسی جوڑ توڑ اور وہی فوجی نظام ہے جو انگریز نے وضع کیا تھا یعنی عوام کے پاؤں میں وہی بیڑیاں ہیں اور وہی ہتھکڑیاں ہیں اور گردنوں میں وہی طوق ہیں۔ وطن عزیز کے کچھ لوگ جو انگریزوں کے وفادار اور ملک کے دشمن تھے جنہیں انگریز نے نواب اور خان بہادر کے خطاب دیئے۔ مسلمانوں کی جامعات اور مدرسوں سے چھینی ہوئی جاگیریں دیں۔ انہی لوگوں کو انگریز جاتے ہوئے حکومت کی باگ دوڑ سونپ گیا اور قوم غلامی کی انہی زنجیروں میں بدستور جکڑی رہی۔ اب جب اکٹھ برس سے بدستور وہ نظام نہیں بدلا تو انگریز کے نظام کے خلاف ہمیشہ بغاوت ہوتی رہی تو میرا خیال ہے کہ اکٹھ برس کے بعد لوگوں کی برداشت جواب دے گئی ہے اور وہ اس مطالبے کے ساتھ میدان میں کود پڑے ہیں کہ وہ یہ نظام نہیں چاہتے وہ اس نظام کو توڑ دینا چاہتے ہیں۔ حکومت کا موقف یہ ہے کہ جو اس نظام کے خلاف ہے وہ فساد ہے اور دوسرا فریق کہتا ہے کہ جنہوں نے یہ کافرانہ نظام نافذ کر رکھا ہے وہ فساد ہے۔ نیتوں کا جاننے والا تو اللہ ہی ہے فیصلہ تو

اللہ ہی کرے گا کہ کون فسادی ہے لیکن دنیا میں فیصلے شریعت مطہرہ کو معیار بنا کر ہی کئے جاسکتے ہیں۔ اگر حکومت شریعت سے مخلص ہے تو اسے چاہیے کہ وہ پورے ملک میں اسلامی نظام نافذ کر دے۔ پھر دیکھتے ہیں کہ کون بندوق اٹھا کر حکومت کے خلاف اٹھ کھڑا ہوتا ہے۔ حکومت اگر پورے ملک میں بینکوں کو بلا سود کر دے، نظام تعلیم میں دین و دنیا کی تعلیمات کو شامل کر کے خوبصورت گلدستہ بنا دے، غریب اور متوسط طبقے کے ذہن اور باصلاحیت افراد کو حکومت میں آنے کے لئے برابر کے موقع دے جو خود عوام کے مسائل سے آگاہ ہوں اس طرح حکومت اگر خود اسلامی نظام کو زندگی کے تمام شعبوں میں حکومتی طاقت کے ساتھ نافذ کر دے تو عوام کو خود بخود تمام حقوق مل جائیں گے اور ہر طرف امن ہو جائے گا۔

یہ کون سا نظام رائج ہے جس میں امیروں کے بچوں کے لئے اٹیچمن اور برن ہال جیسے پر تعیش سہولیات سے مزین ادارے ہوں اور غریب کے بچے کو ٹاٹ اور بوری بھی نصیب نہ ہو وہ دھوپ میں بیٹھے یا درخت کا سایہ تلاش کرے۔ یہ کیسا نظام تعلیم ہے جس میں ساری عمر پڑھتے چلے جائیں تو کبھی کسی جگہ یہ دو بنیادی جملے لا الہ الا اللہ محمد رسول اللہ نہیں سکھائے جاتے بڑے بڑے ڈاکٹر اور پروفیسر بن جاتے ہیں لیکن ان دو جملوں سے آشنائی نہیں ہوتی۔ یہ کیسی جمہوریت ہے کہ گنے چنے لوگوں کو ہی ہر بار حکومت مل جاتی ہے جمہوریت تو تب ہوتی کہ ایک مرتبہ نوابوں کی حکومت آگئی تو اگلے الیکشن میں کاشتکار آجاتے پھر اگلی مرتبہ مزدوروں کا نمائندہ حکومت میں آجاتا پھر تو پتہ چلتا کہ یہ جمہوریت ہے اور ہر ایک کو برابر مواقع مل رہے ہیں۔ اکٹھ برس سے ہر الیکشن کے بعد وہی خاندان کسی نہ کسی سیاسی جماعت سے وابستہ ہو کر حکومت میں رہتے ہیں اگر اسی نظام کو جاری رکھنا تھا تو یہاں سے بہتر طور پر یہ نظام ہندوؤں میں رائج ہے پھر پاکستان بنانے کی کیا ضرورت تھی؟ تقسیم ملک میں لاکھوں لوگ راستوں میں شہید ہوئے اس کی کیا ضرورت تھی لاکھوں گھرا جڑ گئے اور بہو بیٹیوں کی عزتیں پامال ہو گئیں۔ کس لئے؟ اگر یہی نظام جاری رکھنا تھا تو ہندوؤں کے ساتھ ہی گزارہ کر لیتے اور اگر علیحدہ ملک بنایا تھا تو پھر اس نعرے کو یاد رکھتے جو تقسیم ملک کے وقت انہیں دیا تھا جنہوں نے گھروں کی جانوں کو اور اپنی آبرو کی قربانیاں دیں۔ یہ نعرہ تھا پاکستان کا مطلب کیا لا الہ الا اللہ۔

اے ارباب اقتدار! اپنے اس وعدے پر واپس آؤ۔ اس ظالمانہ نظام کو بدلو۔ دینی نظام نافذ کرو پھر جو تمہارے خلاف بندوق اٹھائے گا وہ واقعی مفسد ہوگا اور قرآن کے مطابق واجب القتل ہوگا۔ آج کوئی اگر آپ سے مطالبہ کرتا ہے کہ آپ اسلام نافذ کریں اور اس مطالبے پر آپ اس پر گولی چلاتے ہیں جو ابادہ آپ پر گولی چلاتا ہے تو ہم اس کے جج نہیں ان کا انصاف اللہ کریم خود کرے گا کہ کون پورے خلوص سے اسلام کو نافذ



کرنے کے لئے لڑ رہا ہے اور کون پورے خلوص سے کافرانہ نظام کو جاری رکھنے کے لئے لڑ رہا ہے۔  
فساد فی الارض کی بنیاد یہ ہے کہ اللہ نے جو حقوق انسانوں کو دیئے ہیں ان کے وہ حقوق ان تک نہ پہنچائے جائیں بلکہ ان سے ان کے حقوق چھینے جائیں اللہ نے ہر انسان کو عقیدہ رکھنے کا حق دیا ہے۔ اسے ایمان لانے کی استعداد دی ہے اپنے نبی و رسول بھیجے، اپنی ہدایات بھیجیں اب بندے کا ذاتی فیصلہ ہے کہ وہ ایمان لائے یا نہ لائے کوئی اس سے جبراً کلمہ نہیں پڑھوا سکتا۔ اسی طرح اللہ نے زندہ رہنے کا حق ہر ایک کو دیا ہے خواہ وہ مومن ہو یا کافر۔ کیا کافر اسی فضاء میں سانس نہیں لیتا؟ اللہ تعالیٰ ہی سب کو رزق دیتا ہے اور بلا تفریق دیتا ہے۔ اسی نے انسان کو زندگی کے لمحات دیئے ہیں اتنی فرصت اور مہلت دی ہے کہ وہ اپنے مقام کو پہچانے اور اپنے رب کو پہچان کر خوبصورت زندگی گزارے جس پر اس کی آخرت کی اچھی تعمیر ہو۔ اللہ نے اپنی کائنات انسان کے سامنے بچھا دی ہے فرماتا ہے خَلَقَ لَكُمْ مَّا فِي الْأَرْضِ جَمِيعًا (سورہ البقرہ آیت 29) میں نے تمہارے لئے روئے زمین کو نعمتوں سے بھر دیا ہے اب میرا مطالبہ صرف یہ ہے کہ میری عطا کردہ نعمتوں کو میرے بتائے ہوئے طریقوں کے مطابق استعمال کیا جائے۔ میری عظمت اور میری توحید تمہارے دلوں میں قائم رہے اور تم نعمتوں پر میرا شکر ادا کرتے رہو۔ یہ اتنی سادہ سی بات ہے اور سمجھنے کے لئے نہایت آسان۔ اس کے بعد ہر بندہ اپنے دل میں خود یہ فیصلہ کر سکتا ہے کہ جو یہ مطالبہ کرتا ہے کہ اسلام نافذ کیا جائے وہ فساد کر رہا ہے یا وہ فساد کر رہا ہے جو یہ کہتا ہے کہ یہی انگریزی نظام ہی جاری رہے گا اور اسی میں ملک و قوم کی بہتری ہے۔

اس عجیب صورتحال سے بے شمار دوسرے لوگ فائدہ اٹھا رہے ہیں کہ کوئی پرانی دشمنیوں کے بدلے چکارہ ہے کوئی لوٹ مار کا بازار گرم کر رہا ہے لیکن اللہ کی باز پرس سے کوئی بھی بچ نہ سکے گا ان لوگوں کو اس سب تباہی کا جواب دینا ہوگا جنہوں نے اس فساد کی ابتدا کی۔

### اللہ کا عطا کردہ نظام عدل:

اللہ کریم نے اپنے نظام عدل میں دو طرح کی سزائیں رکھی ہیں جن جرائم کی سزائیں اللہ نے خود مقرر کر دی ہیں انہیں حدود کہتے ہیں کچھ جرائم کی سزا کے لئے اصول دے دیئے ہیں ان کی روشنی میں سزا مرتب کرنا قاضی یا منصف کی صوابدید پر چھوڑ دیا ہے انہیں تعزیر کہتے ہیں۔ جو حقوق اللہ نے بندوں کو دیئے ہیں انہیں چھیننے پر حد جاری ہوتی ہے۔ حدود جاری کرنے سے پہلے قاضی یا منصف صرف شہادتیں جمع کرنے کا ذمہ

دار ہے۔ گواہیاں جمع ہو جائیں اور منصف کے سامنے جرم ثابت ہو جائے تو بھی قاضی اپنی طرف سے سزا دینے کا مجاز نہیں، وہی سزا نافذ کرنے کا ذمہ دار ہے جو اللہ نے مقرر کر دی ہے۔ جیسے اللہ نے ہر کافر و مومن کو زندہ رہنے کا حق دیا ہے اگر کوئی کسی کو ناحق قتل کرے گا تو اسے قتل کیا جائے گا۔ اللہ نے اس پر حد جاری کر دی ہے۔ منصف اللہ کی جاری کردہ حد کو نافذ العمل بنائے گا۔ اسی طرح کوئی کسی کا مال زبردستی چھینتا ہے تو اللہ نے اس کی سزا مقرر کر دی ہے۔ اس کے ایک طرف کا ہاتھ اور دوسری طرف کا پاؤں کاٹ دیا جائے۔ کوئی چوری کرتا ہے تو اس نے اللہ کے دیئے ہوئے حق میں دراندازی کی۔ اللہ نے کسی کو مال عطا کیا اور دوسرے نے چرایا تو اس پر اللہ نے سزا مقرر کر دی کہ چور کا ہاتھ کاٹ دیا جائے اسی طرح کوئی کسی کی آبرو سے کھیلتا ہے تو جرم ثابت ہونے پر اس پر حد جاری ہوگی۔ اسے سنگسار کیا جائے گا۔ ان سزاؤں کو حدود کہتے ہیں۔ اور جن جرائم کی سزا قاضی یا منصف یا جج کی صوابدید ہو انہیں تعزیرات کہتے ہیں۔ لہذا اللہ کے عطا کردہ حقوق کو انسانوں سے چھیننے والا فساد ہے۔ اگر زندہ رہنے کے حق کی تفسیر کی جائے تو زندہ رہنے کے لئے زندگی کی تمام ضروریات اس میں آجاتی ہیں کہ اگر زندہ رہنے کا حق ہے تو اس کے مال کی حفاظت، اس کی آبرو کی حفاظت اس کے علاج معالجے کا اہتمام، اہل و عیال کے لئے تعلیم و رہائش اس کے روزگار کے مواقع ان سب امور کو بہم پہنچانا ان تمام ضروریات کی تکمیل کا انتظام کرنا زندہ رہنے کے حق میں شامل ہو جاتا ہے یہ اہتمام کرنا اسلامی حکومت کی ذمہ داری ہے اور بلا تفریق قوم و مذہب کرنا لازم ہے۔ اسلامی حکومت کا فریضہ ہے کہ ہر شہری کو خواہ وہ مومن ہے یا کافر اس کی جان کی حفاظت کی ضمانت دی جائے اس کے مال، عزت و آبرو کی حفاظت کی ضمانت دی جائے اور روزگار سے لے کر علاج معالجے اور تعلیم سے رہائش تک تمام امور کی ضمانت دی جائے اور اگر کوئی عوام کے ان حقوق کو چھینے گا تو اس آیت مبارکہ کے مطابق جو لوگ اللہ اور اللہ کے رسول ﷺ سے جنگ کرتے ہیں وہی زمین پر فساد پھیلانے والے ہیں۔ سو فرمایا ویسعون فی الارض جو اللہ کی زمین پر فساد کرتا ہے، اللہ کی مخلوق کے حقوق سلب کرتا ہے، انہیں گھروں سے بے گھر کرتا ہے، لوٹتا ہے اور تباہ کرتا ہے وہ اللہ کی مخلوق پر یہ ظلم ڈھا کر اللہ سے گویا جنگ کر رہا ہے سو ایسے لوگوں کو قتل کر دیا جائے جو لوگوں کو قتل کر رہے ہیں۔ **أَنْ يُقْتَلُوا أَوْ يَصَلَبُوا** یا اسے سولی پر لٹکایا جائے یعنی سزائے موت دی جائے **أَوْ تُقَطَّعَ أَيْدِيهِمْ وَأَرْجُلُهُمْ مِنْ خِلَافٍ** یا ان کا ایک طرف کا ہاتھ اور دوسری طرف کا پاؤں کاٹ دیا جائے۔ **أَوْ يُنْفَوْا مِنَ الْأَرْضِ** یا پھر انہیں ملک سے نکال دیا جائے یہ قاضی کی صوابدید پر ہے کہ حالات و واقعات اور شہادتوں کے مطابق قاضی فیصلہ کرے۔

موجودہ حالات ایک بڑے جہاد کی تمہید ہیں:

وطن عزیز کی موجودہ صورت حال میں بہت سے عجیب عوامل کار فرما ہیں۔ جب افغانستان میں انقلاب آیا تو دو جماعتیں یا دو گروہ روس کے خلاف لڑے روس افغانستان سے نکل گیا تو یہ آپس میں لڑنے لگے یہ دیکھ کر مدارس کے چند طلباء ان دونوں کے خلاف اٹھ کھڑے ہوئے اور ملک میں امن و امان قائم کرنے اور اسلامی نظام کے نفاذ کے لئے ان طلباء نے دونوں گروہوں سے ملک لے لیا اور عنان اقتدار سنجال لی پشتو میں طلبہ کو ہی طالبان کہتے ہیں کچھ عرصہ انہوں نے افغانستان پر حکومت کی اور جتنا عرصہ افغانستان پر طالبان کی حکومت رہی وہ افغانستان کی معلوم تاریخ میں سب سے زیادہ پر امن زمانہ ہے جس میں عدل و انصاف ہوا۔ عزت و آبرو محفوظ ہوئی۔ نشے کا مکمل خاتمہ ہوا۔ چوری اور غارت گری ختم ہو کر امن قائم ہوا اور تاریخ میں پہلی بار عوام اسلحے کے بغیر رہے انہیں اپنی حفاظت کے لئے اسلحہ رکھنے کی ضرورت نہ رہی۔ پورے ملک میں امن و امان ہوا یہ امریکہ کو گوارا نہ تھا دیگر بہت سے مفادات کے ساتھ یہ امن ان کی تہذیب کے لئے بہت بڑا خطرہ تھا لہذا نائن الیون کا افسانہ گھڑا گیا اور اپنے اہداف پورے کرنے کے لئے مغرب سرگرم عمل ہو گیا پھر طالبان کے نام کو اس طرح رگیدا گیا کہ جہاں کوئی جھگڑا فساد کرے اسے طالبان کے نام سے یاد کیا جانے لگا۔ امریکی دانشوروں نے لفظ طالبان کو ایک اصطلاح بنا کر اس کی تعبیر یہ کی ہے کہ جو شخص شراب نہ پیتا ہو، بدکاری نہ کرتا ہو، داڑھی رکھے اور مسجد میں باجماعت صلوٰۃ ادا کرے وہ طالبان کا فرد ہے یا ان کی نمائندگی کرتا ہے۔ انہوں نے اس کام کے لئے دانشوروں پر مشتمل ایک کمیٹی بنائی جس نے ریسرچ کر کے ایک کتاب چھاپی اس میں بتایا گیا کہ طالبان کون ہیں اور ان فسادی لوگوں کی کیا علامات ہیں؟ اول یہ ہے کہ اس کی داڑھی ہو مزید یہ کہ وہ صلوٰۃ کا پابند ہو، حرام اشیاء اور حرام کاموں سے دور رہتا ہو، بے حیائی وغیرہ سے بچتا ہو۔ یعنی ان کے مشورے اور تہذیب کے خلاف عمل پیرا ہو تو وہ طالبان کی فہرست میں داخل ہو جاتا ہے۔ ہمارے ملک کے دانشور، سیاستدان اور حکمران طالبان کو فسادی کہتے ہیں اور انہیں فسادی قرار دے کر ان پر چڑھائی کا جواز پیش کرتے ہیں۔ تعجب کی بات یہ ہے کہ کچھ مولوی حضرات آیات الہی کو ان کے سیاق سباق سے ہٹا کر انہیں بتاتے ہیں کہ انہیں ان لوگوں پر چسپاں کر دیں۔ اللہ کے احکام قرآن حکیم کی آیات حق ہیں انہیں حق حاصل نہیں کہ وہ آیت کو نکال کر کسی غلط جگہ چسپاں کر کے غلط اقدام کا جواز پیش کریں۔ قرآن حکیم جاننے والوں کو آیات الہی بعینہ پہنچانے کا حق ادا کرنا چاہیے اگر کسی بھی آیت کو اپنی سمجھ سے معنی پہنائے گئے تو سخت گناہ گار

ہوں گے۔

آج کے حالات آپ کے سامنے ہیں۔ حکومت، حکمران اور سیاسی جماعتوں کا متفقہ فیصلہ ہے کہ یہی ظالمانہ نظام تعلیم، نظام عدل، نظام حکمرانی چلتا رہے، عوام کا استحصال ہوتا رہے اسی لئے سب اسی جمہوریت کا راگ الاپتے ہیں اور جو بھی اس نظام کا مخالف ہے وہ فسادی ہے۔

دوسری طرف کچھ لوگ ہیں جو کہتے ہیں کہ ملک اسلام کے نام پر لیا گیا تھا یہاں اللہ کا دین نافذ ہو اور حکومت مسلمانوں کی ہو اسلام نافذ کرنا حکومت کی ذمہ داری ہے۔ ایسے لوگوں کو ایسی سوچ رکھنے والوں کو حکومت فسادی کہتی ہے۔ فسادی کون ہے؟ اس کا فیصلہ اللہ کرے گا اور اللہ کی کتاب نے بتا دیا ہے۔ سمجھ یہ نہیں آتی کہ دونوں طرف کلمہ گو ہیں نماز روزہ کرنے والے ہیں بے شمار لوگ اللہ کو یاد کرنے والے ہیں مگر مجبور و بے بس ہیں اپنی اپنی ملازمتوں کے باعث مجبور ہیں چھوڑ کر کہاں جائیں۔ چور اچکے اور بدمعاش لوگوں کو غیر ملکی ایجنسیاں پیسے دے کر پاکستان کے خلاف کام کروا رہی ہیں۔ ہندوستان تو اس کام میں مکمل طور پر ملوث ہے امریکہ بھی اس میں شامل ہے وہ بھی چاہتا ہے کہ پاکستان کے سارے بدچلن اور پاکستان کی فوج آپس میں لڑتی رہیں تاکہ ملک کمزور ہو جائے۔ حکومت کو سود پر رقم دیتا ہے بدچلن لوگوں کو مفت دیتا ہے یہ سود لے کر خوش ہیں وہ مفت لے کر لڑ رہے ہیں۔ اس وقت لوٹ مار کا بازار گرم ہے کس کے روپ میں کون ہے؟ یہ اللہ جانے۔ یہ اللہ ہی جانتا ہے کہ کون واقعی خلوص نیت سے نفاذ اسلام کے لئے کام کر رہا ہے اور کون امریکی ڈالر یا ہندوستانی دولت لوٹنے کے لئے لڑ رہا ہے؟ دلوں کا حال اللہ ہی جانے۔

اللہ کے سامنے ہم سب کو پیش ہونا ہی ہے۔ عوام سے لے کر حکمران تک سب ایک ہی جگہ جمع ہوں گے گھبرانے کی بات نہیں دلوں کو کھرا کرنے کی بات ہے فیصلہ تو ہو چکا۔ خطرہ نہ اسلام کو ہے نہ ملک کو ہے۔ خطرہ مفاد پرستوں کو ہے۔ یہ بھی ایک رواج ہو چکا ہے کہ یہ جملہ دہرایا جائے کہ ملک کو خطرہ ہے جب سیاستدانوں کا اقتدار خطرے میں پڑتا ہے تو کہتے ہیں کہ ملک خطرے میں ہے مولوی کے مفادات پر زد پڑے تو وہ کہتا ہے کہ اسلام خطرے میں ہے حقیقت یہ ہے کہ نہ اسلام کو خطرہ ہے نہ پاکستان کو۔ اسلام قیامت تک کے لئے اللہ نے قائم رکھنا ہے کہ یہ اس کا دین ہے انشاء اللہ ہمیشہ رہے گا اور پاکستان بھی رہنے کے لئے بنا ہے یہ بھی انشاء اللہ رہے گا۔ جو اس ملک کے مٹنے کی باتیں کرتے ہیں وہ خود مٹ جائیں گے۔

موجودہ حالات اس بڑے جہاد کی ایک جھلک ہے۔ جنگ تو کفر اور اسلام میں ہوگی اس سرزمین پر ہوگی برصغیر پر ہوگی جس میں پاکستان بھی ہے اور ہندوستان بھی اور وہ غزوہ الہند ہوگا جس کے بارے میں

نبی کریم صلی اللہ علیہ وسلم نے بہت پہلے خبر دی تھی کہ وہ غزوة الہند میں برپا ہوگا تو اسلام کی فتح ہوگی۔

انشاء اللہ جب یہ برپا ہوگا تو اسلام کی فتح ایسی ہوگی کہ سارا ہندوستان، پاکستان بن جائے گا اس لئے کہ پاکستان اللہ کے دین کے نام پر بنا ہے یہ قائم رہنے اور پھیلنے کے لئے بنا ہے۔ یہ مٹنے کے لئے نہیں بنا۔ انشاء اللہ پورا برصغیر پاکستان بنے گا اور لال قلعے پر پاکستان کا جھنڈا لہرائے گا۔ انشاء اللہ العزیز۔ موجودہ حالات اس جنگ کی تمہید ہے اس کی جھلک ہے۔ اس میں کون حق پر ہے کون ناحق ہے۔ یہ فیصلہ اللہ کرے جو نبیوں کا حال جاننے والا ہے اللہ کی آیت فساد فی الارض کی سزا بتا رہی ہیں۔ اِنَّمَا جَزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَنْ يُقَتَّلُوا أَوْ يُصَلَّبُوا أَوْ تُقَطَّعَ أَيْدِيهِمْ وَأَرْجُلُهُمْ مِنْ خِلَافٍ أَوْ يُنْفَوْا مِنَ الْأَرْضِ ذَلِكَ لَهُمْ خِزْيٌ فِي الدُّنْيَا وَلَهُمْ فِي الْآخِرَةِ عَذَابٌ عَظِيمٌ ﴿٣٣﴾

ان کی بھی یہی سزا ہے کہ جو اللہ اور اس کے رسول صلی اللہ علیہ وسلم سے لڑتے ہیں اور ملک میں فساد کرنے کو دوڑتے ہیں انہیں قتل کیا جائے یا وہ سولی پر چڑھائے جائیں یا ان کے ہاتھ پاؤں مخالف جانب سے کاٹے جائیں یا وہ جلا وطن کر دیئے جائیں۔ یہ ذلت ان کے لئے دنیا میں ہے اور آخرت میں ان کے لئے بڑا عذاب ہے۔ یعنی جو کسی کو نا جائز قتل کرے اسے قتل کیا جائے یا اسے سزائے موت دی جائے۔ جو ڈاکہ اور راہزنی کرے اس کے ایک طرف کا ہاتھ اور دوسری طرف کا پاؤں کاٹا جائے تاکہ وہ لوٹنے کے قابل نہ رہے اور عبرت بنے یا پھر ایسے لوگوں کو ملک سے نکال دیا جائے۔ یہ سزائیں اسلئے ہیں کہ وہ دنیا میں اپنے ان کاموں کے باعث ذلیل و رسوا ہو جائے۔ محتاج و بدنام ہو جائے۔ دوسروں کے لئے عبرت کا سامان ہو اور امن عامہ میں خلل ڈالنے کا کوئی سوچ بھی نہ سکے اور آخرت میں جو عذاب ہوگا وہ الگ ہوگا۔ یہ بڑا عذاب ان پر مسلط کیا جائے گا جو دنیا میں اللہ کی زمین کو اپنی ذاتی ریاست اور ملکیت سمجھ کر اللہ کے احکام کے خلاف ڈٹے ہوئے تھے۔

اللہ کی ذات بے حد کریم ہے اگلی آیت اس کی وسعت کریمی بیان کر رہی ہے فرمایا اِلَّا الَّذِينَ تَابُوا مِنْ قَبْلِ أَنْ تَقْدِرُوا عَلَيْهِمْ مگر جنہوں نے تمہارے قابو پانے سے پہلے توبہ کر لی فَاعْلَمُوا أَنَّ اللَّهَ غَفُورٌ رَحِيمٌ ﴿٣٤﴾ تو جان لو کہ اللہ بخشنے والا مہربان ہے۔ مسلمانوں کے قابو آنے سے پہلے پہلے اللہ کی رحمت کو پالے۔ اپنے کئے پر ندامت کرے۔ آئندہ کے لئے گناہ سے بچنے کا ارادہ کر لے تو اللہ معاف فرما دیتا ہے۔

## سورة المائدة ركوع 6 آيات 35 تا 43

يَأْتِيهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ  
وَجَاهِدُوا فِي سَبِيلِهِ لَعَلَّكُمْ تُفْلِحُونَ ﴿٣٥﴾ إِنَّ الَّذِينَ كَفَرُوا لَوْ  
أَنَّ لَهُمْ مَا فِي الْأَرْضِ جَمِيعًا وَمِثْلَهُ مَعَهُ لِيَفْتَدُوا بِهِ مِنْ  
عَذَابِ يَوْمِ الْقِيَامَةِ مَا تُقْبَلُ مِنْهُمْ ۗ وَلَهُمْ عَذَابٌ أَلِيمٌ ﴿٣٦﴾  
يُرِيدُونَ أَنْ يُخْرِجُوا مِنَ النَّارِ وَمَا هُمْ بِخَارِجِينَ مِنْهَا ۗ وَلَهُمْ  
عَذَابٌ مُّقِيمٌ ﴿٣٧﴾ وَالسَّارِقُ وَالسَّارِقَةُ فَاقْطَعُوا أَيْدِيَهُمَا  
جَزَاءً بِمَا كَسَبَا نَكَالًا مِّنَ اللَّهِ ۗ وَاللَّهُ عَزِيزٌ حَكِيمٌ ﴿٣٨﴾ فَمَنْ تَابَ  
مِن بَعْدِ ظُلْمِهِ وَأَصْلَحَ فَإِنَّ اللَّهَ يَتُوبُ عَلَيْهِ ۗ إِنَّ اللَّهَ غَفُورٌ  
رَّحِيمٌ ﴿٣٩﴾ أَلَمْ تَعْلَمْ أَنَّ اللَّهَ لَهُ مُلْكُ السَّمَوَاتِ وَالْأَرْضِ ۗ  
يُعَذِّبُ مَنْ يَشَاءُ وَيَغْفِرُ لِمَنْ يَشَاءُ ۗ وَاللَّهُ عَلَىٰ كُلِّ شَيْءٍ  
قَدِيرٌ ﴿٤٠﴾ يَأْتِيهَا الرَّسُولُ لَا يَحْزُنكَ الَّذِينَ يُسَارِعُونَ فِي الْكُفْرِ  
مِنَ الَّذِينَ قَالُوا آمَنَّا بِأَفْوَاهِهِمْ وَلَمْ تُؤْمِنِ قُلُوبُهُمْ ۗ وَمِنَ  
الَّذِينَ هَادُوا ۗ سَمِعُونَ لِلْكَذِبِ سَمْعُونَ لِقَوْمٍ آخَرِينَ ۗ لَمْ  
يَأْتُوكَ ۗ يُحَرِّفُونَ الْكَلِمَ مِنْ بَعْدِ مَوَاضِعِهِ ۗ يَقُولُونَ إِنْ  
أُوتِينَا هَذَا فَخُدُوهُ وَإِنْ لَمْ تُؤْتُوهُ فَاحْذَرُوا ۗ وَمَنْ يُرِدِ اللَّهُ

فَتَنَّتُهُ فَلَنْ تَمْلِكَ لَهُ مِنَ اللَّهِ شَيْئًا ۗ أُولَٰئِكَ الَّذِينَ لَمْ يُرِدِ  
 اللَّهُ أَنْ يُطَهِّرْ قُلُوبَهُمْ ۗ لَهُمْ فِي الدُّنْيَا خِزْيٌ ۗ وَ لَهُمْ فِي  
 الْآخِرَةِ عَذَابٌ عَظِيمٌ ﴿٣١﴾ سَمِعُونَ لِلْكَذِبِ أَكْلُونَ لَسْتُمْ  
 بِمُنَادِينَ ۗ وَإِن كُنْتُمْ تُحِبُّونَ اللَّهَ فَاتَّبِعُوا  
 أُمَّرَتِي ۗ وَإِن كُنْتُمْ تُحِبُّونَ  
 الدُّنْيَا فَاتَّبِعُوا مَن يَشَاءُ ۗ لَئِن  
 لَّمْ يَأْتِكُم مِّنَ اللَّهِ فَتَحْكُمُوا  
 فِيهَا فَمَا فَلَاحُكُمْ فِيمَا كُنْتُمْ  
 تُخْتَلَفُونَ ﴿٣٢﴾ وَإِن كُنْتُمْ  
 تُحِبُّونَ اللَّهَ فَاتَّبِعُوا  
 أُمَّرَتِي ۗ وَإِن كُنْتُمْ تُحِبُّونَ  
 الدُّنْيَا فَاتَّبِعُوا مَن يَشَاءُ ۗ لَئِن  
 لَّمْ يَأْتِكُم مِّنَ اللَّهِ فَتَحْكُمُوا  
 فِيهَا فَمَا فَلَاحُكُمْ فِيمَا كُنْتُمْ  
 تُخْتَلَفُونَ ﴿٣٣﴾ وَمَا أُولَٰئِكَ  
 بِالْمُؤْمِنِينَ ﴿٣٤﴾

اے ایمان والو اللہ تعالیٰ سے ڈرو اور تلاش کرو اس کی طرف (پہنچنے) کا وسیلہ۔ اور اللہ تعالیٰ کی راہ میں جہاد کیا کرو امید ہے کہ تم کامیاب ہو جاؤ گے۔ ﴿٣٥﴾ یقیناً جو لوگ کافر ہیں اگر ان کے پاس تمام دنیا بھر کی چیزیں ہوں اور ان چیزوں کے ساتھ اتنی چیزیں اور بھی ہوں تا کہ وہ اس کو دے کر روز قیامت کے عذاب سے چھوٹ جائیں تب بھی وہ چیزیں ہرگز ان سے قبول نہ کی جائیں گی اور ان کو دردناک عذاب ہوگا۔ ﴿٣٦﴾ اس بات کی خواہش کریں گے کہ وہ دوزخ سے نکل آئیں اور وہ اس سے کبھی نہ نکلیں گے اور ان کو عذاب دائمی ہوگا۔ ﴿٣٧﴾ اور جو مرد چوری کرے اور جو عورت چوری کرے سوان دونوں کے (داہنے) ہاتھ (گٹے پر سے) کاٹ ڈالو ان کے کردار کے عوض میں بطور سزا کے۔ اللہ تعالیٰ کی طرف سے اور اللہ تعالیٰ بڑے قوت والے ہیں ﴿٣٨﴾ جو سزا چاہیں مقرر فرمائیں، بڑی حکمت والے ہیں (کہ مناسب ہی سزا مقرر فرماتے ہیں) پھر جو شخص توبہ کرے اپنی اس

زیادتی کے بعد اور اعمال کی درستی رکھے تو بیشک اللہ تعالیٰ اس پر توجہ فرمائیں گے ﴿۳۹﴾ بیشک اللہ تعالیٰ بڑی مغفرت والے ہیں بڑی رحمت والے ہیں۔ کیا تم نہیں جانتے کہ اللہ ہی کے لیے ثابت ہے حکومت سب آسمانوں کی اور زمین کی وہ جس کو چاہیں سزا دیں اور جس کو چاہیں معاف کر دیں اور اللہ تعالیٰ کو ہر چیز پر پوری قدرت ہے ﴿۴۰﴾ اے رسول جو لوگ کفر میں دوڑ دوڑ کر گرتے ہیں آپ کو مغموم نہ کریں خواہ وہ ان لوگوں میں ہوں جو اپنے منہ سے تو کہتے ہیں کہ ہم ایمان لائے اور ان کے دل یقین نہیں لائے۔ اور خواہ ان لوگوں میں سے ہوں جو یہودی ہیں وہ بہت جھوٹ سننے کے عادی ہیں۔ بہت جاسوسی کرنے والے ہیں دوسری قوم کے لئے جو آپ کے پاس نہیں آئی کلام کو بعد اس کے کہ وہ اپنے موقع پر ہوتا ہے۔ بدلتے رہتے ہیں کہتے ہیں کہ اگر تم کو یہ حکم ملے تب تو اس کو قبول کر لینا اور اگر تم کو یہ حکم نہ ملے تو احتیاط رکھنا، اور جس کا گمراہ ہونا اللہ ہی کو منظور ہو، تو اس کے لئے اللہ سے تیرا کچھ زور نہیں چل سکتا۔ یہ لوگ ایسے ہیں کہ اللہ تعالیٰ کو ان کے دلوں کا پاک کرنا منظور نہیں ہوا۔ ان لوگوں کے لیے دنیا میں رسوائی ہے۔ اور آخرت میں ان کے لیے سزائے عظیم ہے ﴿۴۱﴾ یہ لوگ جھوٹ سننے کے عادی ہیں بڑے حرام کھانے والے ہیں تو اگر یہ لوگ آپ کے پاس آئیں تو آپ مختار ہیں خواہ آپ ان میں فیصلہ کر دیجئے یا ان کو ٹال دیجئے اور اگر آپ ان کو ٹال دیں تو ان کی مجال نہیں کہ وہ آپ کو ذرا بھی ضرر پہنچا سکیں اور اگر آپ فیصلہ کریں تو ان میں عدل کے موافق فیصلہ کیجئے۔ بیشک حق تعالیٰ عدل کرنے والوں سے محبت کرتے ہیں ﴿۴۲﴾ اور وہ آپ سے کیسے فیصلہ کراتے ہیں حالانکہ ان کے پاس تورات ہے جس میں اللہ تعالیٰ کا حکم ہے پھر اس کے بعد ہٹ جاتے ہیں اور یہ لوگ ہرگز اعتقاد والے نہیں۔ ﴿۴۳﴾



## خلاصہ و معارف

وسیلہ

يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ وَجَاهِدُوا فِي سَبِيلِهِ لَعَلَّكُمْ تُفْلِحُونَ ﴿٣٥﴾

فرمایا اے ایمان والو! اللہ سے اپنا تعلق درست رکھو۔ اتَّقُوا اللَّهَ کا اردو ترجمہ اللہ سے ڈرو، کر دیا جاتا ہے لیکن تقویٰ سے مراد کسی رشتہ کے خراب ہونے کا ڈر ہے۔ اللہ سے ایسا تعلق ہو کہ کوئی بات کرنے یا کسی حرکت کے کرنے سے یہ اندیشہ ہو کہ اس سے اللہ کریم ناراض ہو جائیں گے اس ڈر کو تقویٰ کہتے ہیں۔ تقویٰ ایمان کا نتیجہ ہے کہ اللہ سے ایسا تعلق ہو کہ اس کی نافرمانی کرتے ہوئے بندے کو حیا آجائے ورنہ محض ڈر ایمان کی حقیقت نہیں ہے کہ بندہ زبان سے کہتا رہے لیکن دل میں کیفیات ایمان نہ آئیں۔

اللہ سے تعلق قائم کرنے کے لئے فرمایا وَابْتَغُوا إِلَيْهِ الْوَسِيلَةَ اس تک پہنچنے کا اس کا قرب تلاش کرنے کا کوئی ذریعہ تلاش کرو۔ ایسا ذریعہ جو تمہیں اللہ تک پہنچا دے۔ وسیلہ کے موضوع پر طویل بحثیں کی جاتی ہیں۔ کچھ لوگ سرے سے اس کا انکار کرتے ہیں اور کچھ کے پاس اس کے بغیر زندگی کا تصور ہی نہیں تو اس کی حقیقت کیا ہے؟ وسیلہ جب حرف س سے لکھا جائے تو اس کا معنی ہے کسی سے محبت اور پیار کے ساتھ جڑ جانا۔ جب یہ لفظ اللہ کریم کے حوالے سے استعمال ہو تو اس سے مراد بندے کا اللہ سے محبت کا تعلق استوار ہونا ہے جب یہ لفظ حرف ص سے لکھا جائے تو اس سے وصل اور وصال کے الفاظ وضع ہوتے ہیں جس کا مطلب ہوتا ہے مطلق جڑنا۔ اس جڑنے میں کسی کیفیت کا ہونا ضروری نہیں۔ اس آیت کریمہ میں وسیلہ حرف س سے ہے اس کا معنی ہے اللہ سے محبت کے ساتھ پیوست ہو جانا۔ اللہ کی عظمت کے احساس کے ساتھ اللہ سے محبت کرنا۔ اللہ سے محبت کرنے کا سب سے بڑا وسیلہ محمد رسول اللہ ﷺ کی ذات عالی ہے۔ سارا قرآن ہم نے آپ ﷺ سے حاصل کیا۔ سارا دین آپ ﷺ سے ملا۔ خود اللہ کا تصور آپ ﷺ سے ملا۔ اللہ کی ذات سے آشنائی بھی خود آپ ﷺ کی ذات سے حاصل ہوئی۔ اللہ سے محبت کرنے کا ذریعہ اللہ کریم نے اپنے حبیب پاک ﷺ کو قرآن حکیم میں یوں بتایا قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ (سورہ ال عمران آیت 31) سب سے بڑا وسیلہ یہ ہے کہ محمد رسول اللہ ﷺ کا اتباع کیا جائے۔ آپ ﷺ کی زبان مبارک سے اللہ نے کہلوا یا کہ آپ ﷺ انہیں بتادیں کہ اگر تم اللہ کی محبت کے طالب ہو تو میرا اتباع کر لو۔ بلاچوں و چرا اطاعت

کرو۔ محبت کے ساتھ دلی گرویدگی کے ساتھ اطاعت کر لو تو اللہ تمہیں محبوب بنائے گا۔

### اتباع کے مختلف مراحل:

جب اللہ کے نبیؐ کو نبی مان لیا تو جس بات کو نبیؐ نے اولیت دی اسے اولیت دینا ہی اتباع نبویؐ ہے۔ آپ ﷺ نے فرائض کی ادائیگی کو اول رکھا ہے۔ جو شخص فرائض کو اللہ کا حکم سمجھ کر، نبی پاک ﷺ کا فرمان سمجھ کر خوب صورتی سے، اہتمام سے اور پابندی سے ادا کرتا ہے تو یہ یقیناً بہت بڑا وسیلہ ہے اور اتباع میں اولیت فرائض کو ہے۔ فرائض کے بعد سنت کی باری آجاتی ہے۔ سنت وہ عمل ہے جو آپ ﷺ نے سرانجام دیا۔ فرائض کے ساتھ جسے سنت کی توفیق ہوئی تو اس کے تعلق باللہ میں مزید مضبوطی آئی اسے اللہ سے تعلق مضبوط کرنے کا ایک اور ذریعہ حاصل ہو گیا۔ سنتوں کے بعد مستحبات کی باری آتی ہے۔ ایسے کام کئے جائیں تو بہت اچھی بات ہے اور نہ کئے جائیں تو کوئی جرم نہیں۔ روزمرہ کے معمولات میں اگر مستحبات کی پیروی کی جائے تو نور علی نور ہے۔ صحابہ کرامؓ نے آپ ﷺ کی اس طرح پیروی کی کہ حضرت عمر فاروقؓ کے احوال میں ملتا ہے کہ ایک مرتبہ ان کے کرتے کا بازو لمبا نکلا اسے کاٹنے کے لئے آپؐ نے چھری استعمال کی۔ بیٹے نے استفسار کیا تو فرمایا کہ ایک مرتبہ نبی کریم ﷺ کو یہی صورت حال درپیش ہوئی تھی تو آپ ﷺ نے چھری استعمال فرمائی تھی۔ یہ عمل سنت نہیں ہے۔ امور عادیہ میں سے ہے شاید اس وقت قینچی دستیاب نہ ہوئی ہو۔ لیکن صحابہ کرامؓ کا آقائے نامدار ﷺ سے ایسا تعلق تھا کہ انہوں نے آپ ﷺ کے کسی انداز کو اپنائے بغیر نہ چھوڑا۔ اسی طرح کا ایک واقعہ حضرت ابن عمرؓ کا ہے۔ آپؐ مکہ مکرمہ جا رہے تھے۔ ایک جگہ سے گزرتے ہوئے خود کو اونٹ کے پالان تک جھکا لیا۔ تھوڑا آگے جا کر واپس سیدھے ہو گئے۔ کسی نے وجہ دریافت کی تو فرمایا ایک زمانے میں حضور اکرم ﷺ یہاں سے گزرے تھے تب یہاں ایک درخت تھا جو بہت پھیلا ہوا تھا تو آپ ﷺ اسی طرح پالان سے لگ کر گزرے تھے۔ پوچھا کہ یہاں اب درخت تو نہیں ہے۔ انہوں نے فرمایا میں اس لئے تو نہیں جھکا کہ یہاں درخت ہے بلکہ میں تو اس لئے جھکا کر گزرا ہوں کہ میرے محبوب ﷺ کا یہاں سے گزرنے کا یہ وہ انداز ہے جسے میں نے دیکھا تھا۔ یعنی وہ انداز اختیار کرنا جو بندے کو اللہ کی محبت اور قرب سے نوازنے کا ذریعہ بنے۔ یہی **وَابْتَغُوا إِلَيْهِ الْوَسِيلَةَ** ہے۔

اللہ کریم تک رسائی کا اولین وسیلہ ذات محمد رسول اللہ ﷺ ہے۔ پھر صحابہ کرامؓ بہت بڑا وسیلہ ہیں جو حضور اکرم ﷺ کے ایک ایک انداز کے امین ہیں۔ پوری دنیا کو تعلیمات نبوت صحابہ کرامؓ کی وساطت سے

پہنچیں۔ صحابہ کرامؓ ہی وہ خوش قسمت ہستیاں ہیں جو قیامت تک کے لئے اللہ کے نبی ﷺ اور آنے والے تمام انسانوں کے درمیان تعلیمات نبوت کو پہنچانے کا ذریعہ ہیں۔

اس کے بعد ہر وہ شخص وسیلہ بن جاتا ہے جو اللہ اور اللہ کے رسول اللہ ﷺ کی بات ان تک پہنچاتا ہے۔ اسی طرح نیک اعمال اللہ تک رسائی کا وسیلہ ہیں جیسا کہ بخاری شریف میں درج مشہور حدیث ہے۔ جس کا خلاصہ یہ ہے کہ تین آدمی طوفان سے بچنے کے لئے کسی غار میں داخل ہوئے اور اچانک غار کا دہانہ کسی بھاری پتھر کے گرنے سے بند ہو گیا۔ انہوں نے مل کر زور لگایا لیکن پھر ہٹانہ سکے پھر تینوں نے اپنے اپنے اعمال کے واسطے سے اللہ سے دعا کی اور ہر مرتبہ وہ پتھر سرکٹا گیا اور دعاؤں کے قبول ہونے کے سبب راستہ بن گیا نیک اعمال کے علاوہ متبرک مقامات بھی مقبولیت دعا کا سبب ہیں۔ ایک دعا انسان اپنے گھر میں مانگتا ہے اور پھر مسجد میں مانگتا ہے تو مسجد کی اپنی برکت ہے اسی طرح کوئی حرم کعبہ اور حرم نبوی میں دعا مانگتا ہے تو ان مقدس مقامات کی اپنی برکت ہے۔ مختلف جگہوں کے حساب سے اس کی تاثیر اور قبولیت کے انداز بدلتے ہیں تو کسی جگہ کی برکت وسیلہ بن جاتی ہے۔ اسی طرح اہل اللہ، اولیاء اللہ حصول محبت الہی کا وسیلہ بن جاتے ہیں۔ ان کے قلوب برکات نبوت سے سیراب ہو کر محبت بانٹتے ہیں۔ ان کا یہ حال طالبوں کے دلوں میں منتقل ہوتا ہے جس کے نتیجے میں اطاعت الہی کا جذبہ جاگ اٹھتا ہے اور وہ ان انوارات و برکات کو قلب اطہر رسول اللہ ﷺ سے لے کر آگے دوسروں تک پہنچانے کا سبب اور وسیلہ بن جاتے ہیں۔ وسیلہ کو اگر اس کے اصلی معنی میں لیا جائے تو وہ اللہ سے محبت کا تعلق پیدا کرنے کا سبب ہے۔ اس آیت کریمہ میں اللہ کا یہی حکم ہے کہ وہ ذرائع اختیار کرو جن سے اللہ سے محبت کا تعلق اور قرب الہی نصیب ہو۔ قرآن حکیم نے اتباع نبوی ﷺ کو قرب الہی حاصل کرنے کا وسیلہ ارشاد فرمایا ہے۔ اتباع نبوی ﷺ میں فرائض سرفہرست ہیں پھر درجہ بدرجہ واجبات، سنن، نوافل اور مستحبات ہیں۔ جس جس درجے میں، جس جس کام میں کوئی حضور اکرم ﷺ کا اتباع کرتا چلا جائے گا اتنی ہی اسے اللہ کریم سے محبت ہوتی جائے گی۔

**وَجَاهِدُوا فِي سَبِيلِهِ لَعَلَّكُمْ تُفْلِحُونَ ﴿۳۵﴾** اور جہاد کرو اس کی راہ میں تاکہ کامیاب ہو جاؤ یعنی

وسیلہ کے ساتھ مجاہدہ شرط ہے۔ جب حضور اکرم ﷺ کی ذات والا صفات ہمارے اور اللہ کریم کے درمیان وسیلہ ہیں تو مجاہدہ کیا ہوگا؟ ہر لمحہ اطاعت پیغمبر ﷺ کے لئے کمر بستہ رہنا ہوگا یعنی اپنے ہر عمل پر یہ نگاہ رکھنا کہ یہ حضور اکرم ﷺ کے حکم کے مطابق ہے؟ مخالف تو نہیں؟

جہاد دو طرح سے ہیں، جہاد بالسیف اور جہاد بالنفس:

ظالم کے ظلم کو روکنے کے لئے، یا لوگوں کو کفر کے مظالم سے نجات دلانے کے لئے۔ احيائے دین کے لئے، دین کی حفاظت کے لئے، دینی ریاست کے تحفظ کے لئے جب اسلحہ لے کر لڑا جاتا ہے۔ قتال کیا جاتا ہے تو یہ جہاد ہے۔ اس میں کوئی جان سے گزر جاتا ہے تو وہ شہید ہے۔ اللہ کریم کا ارشاد ہے حدیث قدسی ہے کہ دنیا اور دنیا میں جو کچھ ہے اللہ کے نزدیک شہید کے خون کا ایک قطرہ اس سے زیادہ قیمتی ہے۔ قرآن حکیم میں ارشاد باری تعالیٰ ہے **وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أحيَاءٌ وَلَكِنْ لَا تَشْعُرُونَ** (سورہ البقرہ آیت 154) جو اللہ کی راہ میں قتل ہو جائیں انہیں مردہ مت کہو۔ وہ مرتے نہیں۔ زندہ ہیں لیکن ان کی زندگی انسانی شعور اور انسانی سمجھ سے بالاتر ہے۔ ایک انسان قتل ہو جائے اس کے جسم کے ٹکڑے ہو جائیں اسے قبر میں دفن کر دیا جائے پھر بھی وہ زندہ ہے۔ اللہ کریم کے ہاں سے رزق دیا جاتا ہے۔ اس زندگی کی سمجھ انسانی عقل و فہم میں نہیں آسکتی۔ اس بات پر نبی علیہ الصلوٰۃ والسلام کے فرما دینے سے یقین آجاتا ہے۔ یہ جہاد بالسیف ہے جو کبھی فرض عین ہو جاتا ہے کبھی فرض کفایہ۔ جب لوگ ظلم کے خلاف نبرد آزما ہوں اور ایسی صورت پیدا ہو جائے کہ انہیں مدد کی ضرورت پڑے تو ساتھ والوں پر یہ فرض عین ہو جاتا ہے پھر بھی ضرورت موجود رہے تو اسلامی ہمسایہ ملک پر فرض عین ہو جاتا ہے ورنہ سب پر فرض کفایہ ہے۔

جہاد بالنفس:

یہ جہاد اپنی ذات کے ساتھ ہے۔ نبی علیہ الصلوٰۃ والسلام نے ایک غزوہ سے واپس تشریف لاتے ہوئے فرمایا **رجعنا من الجهاد الا صغر من الجهاد الا کبر** ہم چھوٹے جہاد سے بڑے جہاد کی طرف آگئے ہیں۔ اسلحہ لے کر دشمن کے خلاف میدان کارزار میں لڑنے اور جان دینے کو حضور اکرم صلی اللہ علیہ وسلم نے چھوٹا جہاد فرمایا اور اپنے نفس کے ساتھ دن رات، ہر وقت مجاہدہ کرنے کو، خود کو اطاعت الہی پر کاربند رکھنے کی کوشش کو جہاد اکبر فرمایا اگر جہاد اصغر میں لڑنے والے مجاہد اور جان دینے والے شہید ہیں تو جو ساری زندگی جہاد اکبر کرتے ہیں، کوشش کرتے ہیں کہ ان کا مزاج حضور اکرم صلی اللہ علیہ وسلم کے اتباع میں ڈھل جائے۔ ان کے معاملات حضور اکرم صلی اللہ علیہ وسلم کی پسند کے مطابق ہوں۔ انہیں حلال و حرام اور جائز و ناجائز کی تمیز رہے۔ وہ حق پر کاربند ہیں۔ کوئی لالچ اور کوئی خوف انہیں حضور اکرم صلی اللہ علیہ وسلم کے اتباع سے ہٹا نہ سکے تو وہ زندگی بھر جہاد کرنے کے باعث مجاہد ہیں اور یقیناً شہید ہیں۔

وسیلہ کے ساتھ مجاہدہ شرط ہے:

کسی عالم باعمل کا ساتھ ہو جائے تو کام ختم نہیں ہوتا۔ کام اب شروع ہوتا ہے۔ سیکھنے والے کے لئے لازم ہے کہ وہ محنت کر کے سیکھے اور عمل کرے۔ اسی طرح شیخ کامل مل جائے اور دل میں روشنی آجائے تو بات یہاں تک ختم نہیں ہوتی کہ شیخ نے توجہ دی اور کام ختم۔ نہیں بلکہ اب کام شروع ہو گیا۔ اب ساری زندگی اس طالب کو مجاہدہ اور جہاد کرنا پڑے گا کہ وہ ان کیفیات کو قائم رکھے، ان کی حفاظت کرے اور ان میں ترقی کرے۔ کیفیات ایمان کیسے قائم رہیں گی؟ اللہ کے رسول ﷺ کے اتباع اور آپ ﷺ کی غلامی سے۔

یوں تو ساری مخلوق کا اللہ سے رشتہ مخلوق ہونے کا ہے کہ اللہ ہی اپنی ساری مخلوق کو رزق دے رہا ہے۔ کافر و نافرمان کو بھی روزی دے رہا ہے لیکن صرف دینا اور بات ہے اور محبت سے دینا اور بات ہے۔ مومن کا یہ امتیاز ہے کہ اسے جو بھی ملے اس میں اللہ کی محبت شامل ہو اور وہ جو بھی کرے اس میں اللہ کی محبت شامل ہو۔ اللہ کی بارگاہ میں کئے جانے والے سجدے محبت بھرے ہوں۔ اللہ کی راہ میں خرچ محبت بھرا ہو۔ اس کے فیصلے اور اقدام محبت بھرے ہوں۔ اس کے اعمال سے اللہ کی محبت ٹپکتی ہو۔ اس کے لئے مومن کی پوری زندگی مجاہدہ ہے جہاد ہے اور مومن کا ہر لمحہ حصول محبت الہی سے بھرپور ہے۔ **وَجَاهِدُوا فِي سَبِيلِهِ لَعَلَّكُمْ تُفْلِحُونَ** ۳۵ اللہ کو پانے کے لئے جہاد، محنت اور مجاہدہ کرتے رہو تا کہ فلاح پاؤ۔ فلاح یعنی کامیابی پاؤ۔ قرآن حکیم نے فلاح کے معنی ایسی کامیابی بتائے ہیں جو دنیا و آخرت کی منزلوں پر محیط ہیں۔ اس کا معنی ہے زندگی میں کامیابی، موت، مابعد الموت، برزخ، قیامت، میدان حشر اور ابدال آباد تک ہر جگہ کی کامیابی کا حاصل ہو جانا۔ یہ تمام کامیابیاں صرف اتباع پیغمبر ﷺ میں ہیں۔

زمانے کے حالات ہمیشہ بدلتے رہتے ہیں۔ کبھی دولت آجاتی ہے کبھی افلاس، کبھی جوانی آتی ہے پھر وہ ڈھل جاتی ہے۔ صحت عطا ہوتی ہے پھر بیماری بھی آجاتی ہے۔ بیماری دور ہو کر دوبارہ صحت عطا ہو جاتی ہے۔ جیسے سورج نکلتا ہے، صبح سہانی ہوتی ہے، پھر تپش بڑھتی ہے، دوپہر ہو جاتی ہے، پھر دن ڈھلتا ہے اور سہ پہر آجاتی ہے۔ زندگی بھی اسی طرح چلتی رہتی ہے اس لئے کامیابی کا معیار یہ نہیں ہے بلکہ کامیابی کا معیار یہ ہے کہ بدلتے حالات میں بندہ اللہ کے در پر قائم رہا یا ہوا۔ نفس کا شکار ہوا۔ بدلتے حالات تو بندے کی پرکھ کے لئے آتے ہیں، کبھی انسان کی آزمائش اللہ پاک اس طرح کرتے ہیں کہ اسے دولت و اختیارات، عہدہ و حکومت دے دیتے ہیں مقصد یہ ہوتا ہے کہ دیکھا جائے کہ باختیار ہو کر فرمانبردار رہتا ہے یا نافرمان

ہو جاتا ہے۔ کبھی افلاس بھیج کر بیماری بھیج کر آزما تا ہے مشکل میں اللہ کا دامن رحمت تھا متا ہے یا کسی اور کے دروازے پر بھٹکتا ہے۔ مقصد تو بندے کی آزمائش ہے۔

### ”اللہ بندے کی آزمائش کرتا ہے“ سے کیا مراد ہے؟

اللہ تو اپنی مخلوق کے بارے میں سب کچھ جانتا ہے۔ مخلوق کی تخلیق سے پہلے ان کے انجام سے باخبر ہے تو پھر بندے کی آزمائش کا کیا معنی ہے؟ وہ بندے کو ثابت کرنے کا موقع دیتا ہے۔ بندہ اپنے کردار سے ثابت کرتا ہے کہ وہ اللہ کا بندہ ہے۔ اس نے بندہ کو اپنے بارے میں فیصلہ کرنے کا اختیار دیا ہے کہ وہ مہلت دنیا میں اپنا راستہ خود منتخب کرے۔ اس لئے زمانے کے نشیب و فراز سے گزار کر انسان کو موقع فراہم کرتا ہے کہ وہ اپنے آزاد ارادے اور اختیار سے اپنے لئے فیصلہ کرے۔ جو بندہ تنگی ترشی میں بھی اللہ پر بھروسہ رکھتا ہے اطاعت رسول اللہ ﷺ کا دامن نہیں چھوڑتا، فراخی و قوت نصیب ہو جائے تو بھی اس کی نگاہ اطاعت رسول اللہ ﷺ پر رہتی ہے وہ نقوش کف پا کو نہیں چھوڑتا اور ہر حال میں ثابت قدم رہنے کیلئے مجاہدہ کرتا ہے وہ فلاح پا جاتا ہے۔

مجاہدہ ایک مسلسل عمل ہے۔ جس نے کلمہ طیبہ کا اقرار کر لیا وہ اسلام میں داخل ہو گیا اب اسے اتباع رسالت ﷺ کے لئے محنت کرنا پڑے گی اور زندگی بھر کرنا ہوگی جیسے ہر روز وضو کے لئے اہتمام کرنا پڑتا ہے صلوٰۃ ادا کرنے کے لئے بستر سے اٹھنا پڑتا ہے، برائی سے بچنے کی کوشش کرنی پڑتی ہے۔ نیکی کرنے کا اہتمام کرنا پڑتا ہے۔ حق پر قائم رہنے کے لئے قربانی دینی پڑتی ہے اور یہی جہاد اکبر ہے۔

خلاصہ یہ ہے کہ اللہ کو پانے کا سب سے بڑا وسیلہ اللہ کے نبی کریم ﷺ ہیں۔ آپ ﷺ پر نازل ہونے والی کتاب قرآن حکیم ہے۔ آپ ﷺ کی تربیت یافتہ جماعت صحابہ کرامؓ ہے۔ خیر القرون کی عہد ساز ہستیاں ہیں۔ درجہ بدرجہ اولیاء اللہ ہیں علماء حق علماء ربانی ہیں۔ جو محبت الہی کی کیفیات سے سرشار ہوتے ہیں اور طالبوں کو بتوفیق الہی سیراب کرنے کا فریضہ انجام دیتے ہیں۔ ان کیفیات کے نتیجے میں بندے کے فکر و عمل میں اخلاص اور خشیت در آتی ہے۔ علماء ربانی عام دنیاوی لیڈروں کی طرح انسانی جذبات کو ہوا دے کر جمع کرنے کا کام نہیں کرتے۔ یہ بندے کے جذبات کو ابھارتے نہیں بلکہ جذبات پر کنٹرول سکھاتے ہیں۔ یہ اللہ کی محبت سینوں میں انڈیل دیتے ہیں پھر بندہ اللہ کی محبت میں ڈوب کر اللہ کی اطاعت کرتا ہے۔ اس کے لئے محنت کرتا ہے۔ خود کو اتباع رسول ﷺ پر کار بندہ رکھتا ہے۔ یہی فرمایا گیا کہ اللہ اور نبی کریم ﷺ پر ایمان

لانے والو! اپنی زندگی کو حضور اکرم ﷺ کے اتباع میں ڈھال لو۔ اس راستے پر چلانے والے ذرائع اور وسیلے اختیار کرو۔ اگر کسی ولی اللہ سے رشتہ استوار ہو گیا ہے تو انوارات و برکات لینے کے لئے مجاہدہ کرو۔ ان کی حفاظت کے لئے مجاہدہ کرو لَعَلَّكُمْ تَفْلِحُونَ ﴿۳۵﴾ تاکہ کامیابی پاسکو۔

### آخری حقائق سے منہ موڑنے کا سبب:

انسان خالق کائنات کا ایک شاہکار ہے اور اس کی خلقت اپنے اندر بڑے عجائبات رکھتی ہے جن سے کما حقہ آگاہ ہونا شاید اس دنیا میں ممکن نہیں۔ اس کا وجود خاک کی ہے مادی اجزاء سے مرتب ہے لیکن اس میں روح عالم امر سے پھونکی گئی ہے۔ امر صفت باری ہے جس طرح اللہ کی ذات ازلی ابدی ہے اور اس کی صفات بھی ازلی ابدی ہیں۔ ہمیشہ سے ہیں اور ہمیشہ رہیں گی۔ انسان کی تخلیق میں اللہ نے فانی شے کو لافانی کا جوڑ لگا کر انسان کو بقاء دائمی عطا کر دی ہے۔ ارشاد باری تعالیٰ ہے لَهٗ الْخَلْقُ وَالْاٰمْرُط (سورہ الاعراف 54) عالم خلق بھی اللہ کا ہے اور عالم امر بھی اسی کا ہے۔ بدن انسانی مادی اور عالم خلق میں فنا ہے بدن میں روح عالم امر سے ہے اور عالم امر کو فنا نہیں۔ جب روح کو فنا نہیں تو بدن کو اس کے ساتھ مل کر بقاء مل جاتی ہے اس طرح بدن روح کا لباس ہے اور اس کے لئے سواری کی حیثیت رکھتا ہے۔ روح کو دوام ہے اور دنیا عارضی ہے اس عارضی دنیا میں کام کرنے کے لئے بدن ہے جب روح سلامت رہے گی تو اس کے کام کرنے کے لئے بدن بھی سلامت رہے گا جیسے زندہ انسان کو جب تک زندگی رہے اسباب و وسائل کی ضرورت رہتی ہے اور جب زندگی نہ رہے ان وسائل کی بھی ضرورت نہیں رہتی اسی طرح روح اصل انسان ہے اور بدن اس کا آلہ ہے۔

تخلیق انسانی کے کئی مراحل ہیں۔ ارواح اللہ کے پاس ہیں وجود زمین میں منتشر رہتے ہیں جب اللہ کریم چاہتا ہے اس انسان کے اجزائے مادی جمع ہونا شروع ہو جاتے ہیں جب کسی کی تخلیق کا وقت آ جاتا ہے تو مٹی میں سے کہیں اس کے لئے غذا بن کر باہر آتی ہے، کہیں دوا، کہیں پھل کی صورت میں، کہیں غلے کی صورت میں۔ والد جب غذا کھاتا ہے تو اولاد کے حصے کی جو مٹی غذا کی صورت میں اس کے جسم میں داخل ہوتی ہے وہ اس کے صلب میں محفوظ ہو جاتی ہے۔ انسانی زندگی کے سفر کا ایک حصہ یہ ہے کہ پھر وہ اجزاء صلب پدر سے شکم مادر میں منتقل ہو جاتے ہیں۔ شکم مادر میں جب انسانی وجود مکمل ہو جاتا ہے تو پھر اللہ کریم اس میں اپنی طرف سے روح پھونک دیتے ہیں وہ نہ تو ہمیشہ صلب پدر میں رہتا ہے نہ ہمیشہ شکم مادر میں رہتا ہے پھر وہ دنیا میں آ جاتا ہے دنیا میں جتنا وقت اسے اللہ نے عطا فرمایا ہے اتنا مقررہ وقت یہاں گزار کر وہ برزخ چلا جاتا

ہے۔ دنیا سے جانے والوں کے لئے برزخ ایک انتظار گاہ ہے جہاں سب میدانِ حشر کا انتظار کرتے ہیں جب قیامت قائم ہوگی تب تک سارے انسان وہاں پہنچ چکے ہوں گے عرصے کے اعتبار سے یا قیام کی مدت کے اعتبار سے اگر دیکھا جائے تو برزخ اور میدانِ حشر طویل عرصہ ہیں اور ان کی نسبت دنیا میں گزارا جانے والا عرصہ مختصر ہے۔ انسانی سفر میں اس کی زندگی کا وہ حصہ جو وہ دنیا میں بسر کرتا ہے وہ چھوٹا بھی ہے اور امتحانوں سے پُر بھی ہے اس میں اس کی ایک ہی آزمائش ہے زندگی کے ہر امتحان میں ایک ہی جانچ اور پرکھ ہے کہ اس کا انتخاب کیا ہے؟ کیا وہ اللہ کی رضا کا طالب ہے یا اس کے غضب کو دعوت دیتا ہے؟ دنیا میں رہتے بستے ہوئے دونوں میں سے ایک راستہ منتخب کرنا ہی پڑتا ہے۔ جس راستے کا انتخاب کرتا ہے اس کی منزل پر پہنچ جاتا ہے۔

دنیا مادی ہے دنیا میں رہنے کے لئے مادی تقاضے ہیں جو مادی طریقوں سے پورے ہوتے ہیں دنیا میں رہنے بنے کے لئے مادی عقل دی گئی ہے۔ جو اس دیئے گئے ہیں۔ دنیا کو دنیا اس لئے کہتے ہیں کہ یہ ہمارے سامنے ہے۔ قریبی شے کو دنیا کہتے ہیں چونکہ دنیا قریب ہے اور آخرت اوجھل ہے تو اوجھل کو قریب سمجھنے کے لئے انبیاء کی رسالت کی ضرورت ہے۔ دنیا کی لذتیں ہمیں اس لئے محسوس ہوتی ہیں کہ دنیا ہمارے سامنے ہے اسے ہم خود دیکھتے ہیں ان لذتوں کو براہ راست چکھتے ہیں آخرت کو ہم نے دیکھا نہیں وہ ہم سے دور ہے۔ ہماری نگاہوں سے اوجھل ہے۔ آخرت کو ماننے کے لئے حضور نبی کریم ﷺ پر اعتبار، اعتماد اور یقین چاہیے۔ جتنا زیادہ اعتماد نصیب ہوتا چلا جاتا ہے اتنا آخرت قریب محسوس ہوتی ہے۔ آخرت ایک حقیقت بن کر سامنے رہتی ہے لیکن جب انسان بھٹکتا ہے تو دنیاوی لذات پر فریفتہ ہو کر رہ جاتا ہے چونکہ دنیاوی لذات کو حاصل کرنے کا بہت بڑا ذریعہ مال و دولت ہے۔ پھر انسان ہر صورت مال جمع کرنے میں محو ہو جاتا ہے نہ اسے آخرت یاد رہتی ہے نہ یاد الہی۔ نہ حلال حرام کی تمیز رہتی ہے نہ اس کا احساس۔ ہر حال میں بس یہی ایک دھن سوار رہتی ہے کہ اس کے پاس زیادہ سے زیادہ مال جمع ہو جائے جس سے وہ زیادہ سے زیادہ سہولتیں حاصل کر سکے۔ ایسے لوگوں کے بارے میں ارشاد ہو رہا ہے کہ جس نے کفر کا راستہ چن لیا ایمان کا راستہ نہ چنا۔ جس نے تعلیمات نبوت کا انکار کیا اور صرف مال جمع کرنے میں عمر ضائع کر دی تو اس کے مال و دولت کا انجام کیا ہوگا؟

إِنَّ الَّذِينَ كَفَرُوا وَالَّذِينَ كَفَرُوا مَثَلَهُمْ فِي الْآرْضِ كَمَثَلِ الْغُرْحُبَانِ الْيَاسِقِ إِذْ وَقَعُوا عَلَى الشَّجَرِ فَاصْتَفْتَسُوا بِهِ مِنْهُ فَصَارُوا مِنْهُ كَالْحَمِيمِ ۚ

اللہ کریم ارشاد فرماتا ہے انسان کی جان پر جب کوئی مصیبت آجاتی ہے تو وہ یہ سمجھتا ہے کہ جان بچانے کے لئے جتنا مال بھی خرچ ہوتا ہے ہو جائے اور جان بچ جائے لیکن ایسا شخص جس نے ایمان کا راستہ



چھوڑ کر کفر کا راستہ اختیار کیا وہ اگر چاہے کہ مال دے کر جان بچا سکے تو ایسا ہونا ممکن نہیں۔ فرمایا کہ اگر دنیا کی ساری دولت بھی کسی کو مل جائے جو کہ محال ہے اور اس کے علاوہ بھی روئے زمین کا سارا سرمایہ اکٹھا ہو کر کسی ایک آدمی کے پاس آجائے جو کہ محال ہے اور وہ اس سرمائے کو دے کر کفر کی مصیبت سے اپنی جان چھڑانا چاہے تو اللہ کریم اسے قبول نہیں فرمائیں گے کہ میدان حشر میں مال و دولت کی نہ کوئی حیثیت ہے نہ اس کا کوئی فائدہ۔ وہاں صرف یقینِ آخرت، ایمان بالغیب، اور اطاعتِ الہی و اتباعِ رسول صلی اللہ علیہ وسلم کی دولت کام آئے گی۔

وَلَهُمْ عَذَابٌ أَلِيمٌ ﴿۳۶﴾ جبکہ کفر پر مرنے والوں کو بہت دردناک عذاب ہوگا۔

حق یہ ہے کہ دنیا میں بیٹھ کر آخرت کی نعمتوں اور آخرت کے عذابوں کو سمجھنا مشکل ہے۔ ہم چاہیں بھی تو نہیں سمجھ سکتے سوائے اس کے کہ اللہ کریم اپنے فضل سے نبی کریم صلی اللہ علیہ وسلم سے ایسا تعلق عطا فرمادے کہ آپ صلی اللہ علیہ وسلم کے ارشادات پر ایسا یقین نصیب ہو کہ اُخروی حقائق حقیقت بن کر محسوس ہوں۔

ہمارے ایک ہیڈ ماسٹر صاحب نے لڑکپن میں ہمیں جنت کی نعمتوں کے بارے ایک لیکچر دیا جس میں انہوں نے فرمایا کہ اللہ کریم نے جنت میں جو نعمتیں پیدا کی ہیں انہیں ہم دنیا میں سمجھنا چاہیں تو جان نہیں سکتے۔ جس طرح ہم کسی ایسے شخص کو ریل گاڑی اور اس کے سفر اس کی برق رفتاری اس کی لذتوں کے بارے نہیں بتا سکتے۔ جس نے کبھی پہیہ کا زمانہ نہ پایا ہو۔ جو پہیے کی ایجاد سے پہلے کے زمانے کا شخص ہو اسے جتنی بھی معلومات ریل گاڑی کی دی جائیں گی وہ اسکے لئے بے معنی ہوں گی کیونکہ وہ انہیں سمجھ ہی نہیں سکے گا۔ اسی طرح ہم آخرت کے عذابوں اور اس کی تکالیف کو نہیں جان سکتے۔ ہم جتنا بھی چاہیں سوچ لیں۔ ہم یہاں بیٹھ کر نہیں سمجھ سکتے نہ اس کی شدت کا اندازہ لگا سکتے ہیں۔ وہ اللہ کریم کی ناراضگی کا مظہر ہیں۔ اللہ پناہ دے لیکن سمجھ نہیں آتی۔ سمجھ صرف حضور اکرم صلی اللہ علیہ وسلم پر اعتماد کرنے سے آتی ہے اور ان عذابوں سے بچنے کی توفیق بھی عطا ہوتی ہے۔

شریعت اللہ کا حکم ہے اور حق ہے۔ حضور اکرم صلی اللہ علیہ وسلم نے جو فرمایا اس کے حق ہونے میں کوئی شبہ نہیں۔ قرآن حکیم نے جنت کی نعمتوں کے فزوں تر ہونے کے بارے جو ارشاد فرمایا وہ حق ہے اور کفر پر عذاب الیم کی جو وعید سنائی یہ بھی حق ہے۔ ان حقائق کو موجودہ سائنس نے اس طرح واضح کیا ہے کہ ہر انسانی وجود مختلف چھوٹے چھوٹے ذرات کا مجموعہ ہے سر تا پا سب ذرات جمع کئے جائیں تو اڑھائی کھرب سیل بنتے ہیں۔ ان کا ایک اپنا جہان ہے، کتنے سیل مرجاتے ہیں اور نئے پیدا ہو جاتے ہیں۔ ہر چھ ماہ میں وجود میں تمام نئے سیل ہوتے اور تمام پرانے سیل جھڑ چکے ہوتے ہیں۔ اس حساب کتاب سے یہ سمجھنا مقصود ہے کہ جب اللہ کریم کی نافرمانی کر کے، ایمان چھوڑ کر کوئی شخص کفر اختیار کر لیتا ہے تو دنیا میں جتنا عرصہ وہ رہتا ہے اتنے عرصہ کے تمام

ذرات اکٹھے ہو کر اس کی آخرت میں اس کے عذاب میں شریک ہوں گے۔ اگر اسے عذاب کی تکلیف ہوگی تو ہر سیل کا درد الگ ہوگا۔ اگر اسے کفر کے انتخاب پر آگ کا عذاب ہوگا تو ہر سیل کو اس کے گناہ کے برابر جلایا جائے گا۔ یوں سمجھنے کے لئے اندازہ کیا جاسکتا ہے کہ کھربوں قسم کا درد آگ کے ایک ایک بگولے میں ہوگا۔ یہ تکلیف کتنی شدید ہوگی۔ اس کا تصور بھی نہیں کیا جاسکتا جبکہ قیامت کو یہ حقیقت بن کر سامنے نظر آنے لگ جائے گا۔

اس آیت میں اللہ کریم یہی بات ارشاد فرما رہے ہیں کہ جو لوگ نبی کریم ﷺ پر ایمان نہیں لائے اور کفر پر ہی مر گئے انہوں نے عذاب الہی کی پرواہ نہیں کی اور دنیا میں صرف مال جمع کرنے پر ہی لگے رہے وہ جب حشر میں ہوں گے اور عذاب الیم کی صورت دیکھیں گے تو وہ چاہیں گے کہ سارا مال و دولت دے کر اس عذاب سے بچ جائیں تو ایسا ہونا ممکن نہیں ہوگا۔ اس بات کو اللہ کریم یوں سمجھا رہے ہیں کہ اگر کسی کے پاس روئے زمین کی ساری دولت بھی جمع ہو جائے اور وہ ساری دولت دے کر جان بچانا چاہے تو اللہ کریم فرماتے ہیں کہ وہ اس دولت کو قبول نہیں فرمائیں گے کہ مال ہو یا دولت یہ تو اللہ کی ملکیت ہیں۔ اس نے دنیا میں استعمال کے لئے دی تھی۔ اس کے حصول کا طریقہ بتایا تھا۔ استعمال کا سلیقہ سکھایا تھا لیکن انسان نے اتباع رسالت ﷺ کا دامن نہ پکڑا اللہ کے مال کو ناجائز ذرائع سے حاصل کیا۔ ناجائز طریقوں سے خرچ کیا۔ اب اس کا نتیجہ بھی انہیں خود ہی بھگتنا ہے۔

اسی طرح جنہیں نجات نصیب ہوگی ان کے بھی سارے سیل وجود کا حصہ بنیں گے۔ ہر نعمت جو جنتی کو نصیب ہوگی اس میں ہر سیل تک وہ راحت پہنچے گی۔ اس لئے کہ جسم کے ذرات دنیا میں نیکی کرتے وقت اس کے جسم کا حصہ تھے۔ یوں ایک ایک لقمے میں ہزاروں لذتیں نصیب ہوں گی جو یہاں شمار نہیں کی جاسکتیں۔

اس دنیا میں بس یہی آزمائش ہے کہ انسان اپنے لئے کون سا راستہ اختیار کرتا ہے؟ اس آیت میں پہلے تاکید کی گئی ہے **وَابْتَغُوا إِلَيْهِ الْوَسِيلَةَ** اللہ کی رضا، اللہ کے قرب اور اس کی محبت کے لئے وسیلہ تلاش کرو۔ یہی کامیابی کا راستہ ہے اور اگر اس راستے سے ہٹ گئے اور کفر پر مر گئے تو پھر خواہ ساری زندگی مال جمع کرنے پر لگا دی ہو، ملے گا اتنا ہی مال جتنا مقدر تھا۔ ساری دنیا پھر بھی نہیں ملے گی۔ اور بالفرض کسی کے پاس ساری دنیا بھی آجائے تو وہ اس کو اللہ کی گرفت سے اور اس کے عذاب سے نہیں بچا سکے گی۔ **وَلَهُمْ عَذَابٌ أَلِيمٌ** ان کے لئے بڑا عذاب تیار ہوگا۔ عذاب تو خود عذاب ہے ویسے ہی سخت تکلیف دہ چیز ہے اس پر اللہ کریم ”الیم“ کا اضافہ کر دیں تو کیا کیفیت ہوگی؟ اللہ پناہ دے **يُرِيدُونَ أَنْ يُخْرِجُوا مِنَ النَّارِ** وہ تو

چاہیں گے کہ اس آگ سے جہنم کی آگ سے کسی طرح نکل جائیں وَمَا هُمْ بِمُخْرِجِيْنَ مِنْهَا لِيَكُنْ اس آگ سے نکل نہ سکیں گے اس آگ سے نکلنے کا ان کے پاس کوئی ذریعہ نہیں ہوگا۔ وَلَهُمْ عَذَابٌ مُّقِيمٌ ﴿۳۷﴾

### عذاب مقیم:

یہ عذاب ان پر ہمیشہ ہمیشہ رہے گا۔ چونکہ انسان کو ابد الابد کی زندگی جینا ہے خواہ کفر کے نتیجے میں جہنم میں پہنچے یا ایمان و عمل صالح کے نتیجے میں اللہ کی رحمت پا کر جنت میں داخل ہو وہ ہمیشہ رہے گا انسان کو ختم نہیں ہونا۔ اسی طرح عذاب مقیم سے بھی یہی مراد ہے کہ نہ انسان کو موت آئے گی نہ اس کا عذاب ختم ہوگا وہ ہمیشہ ہمیشہ اس پر رہے گا۔

دنیا میں انسان کے لئے دونوں راستے کھلے ہیں دعوت الی اللہ مل رہی ہے۔ نبی کریم ﷺ کے ارشادات عالی موجود ہیں۔ کتاب الہی اور اس کی تفسیر سنت رسول اللہ ﷺ موجود ہے۔

آج ہم مسلمان اپنے سارے اسلامی علوم رکھتے ہوئے عبادات و نیکی کے کام کرنے کے باوجود کیوں بحیثیت مسلمان قوم تباہی کا شکار ہیں؟ کیوں ایک دوسرے کو قتل کر رہے ہیں؟ اس لئے کہ جب اللہ کریم کسی سے ناراض ہو تو اس پر یہ عذاب آتا ہے کہ وہ قوم فرقوں اور گروہوں میں طبقتوں میں تقسیم ہو جاتی ہے۔ ہر گروہ دوسرے کو قتل کرنے کے درپے ہو جاتا ہے۔ یہ اجتماعی عذاب ہے جو قوم پر آچکا ہے۔

### اس آیت کے تناظر میں، ملکی مسائل اور ان کا حل:

ملک میں حالات یہ ہیں کہ بلوچستان میں سو سے زیادہ تحریکیں چل رہی ہیں جو متشدد اور مسلح ہیں اور اسلحہ بھی استعمال کر رہی ہیں یہ ساری علیحدگی پسند تحریکیں ہیں۔ یہ چاہتی ہیں کہ انہیں ایک ٹکڑا زمین دے دیا جائے اور یہ علیحدہ ملک بنالیں۔ لیکن وہ جنہیں کبھی طالبان، کبھی عسکریت پسند اور کبھی دہشت گرد کہا جاتا ہے کیا انہوں نے کسی علیحدہ ملک کا مطالبہ کیا ہے؟ اگر نہیں تو پھر لڑائی کس بات پر ہے؟ ہمارے سیاست دان کہتے ہیں کہ وہ اپنے خود ساختہ اسلام کو پورے ملک پر نافذ کرنا چاہتے ہیں ان کا مطالبہ ہے کہ نظام ریاست، نظام سلطنت، نظام حکومت کو اسلامی کیا جائے۔

ہم یہ مان لیتے ہیں کہ انہوں نے تشدد کا راستہ اپنا کر اسے اسلام قرار دے دیا ہے۔ اور یہ غلط ہے۔ وہ غلطی کر رہے ہیں اور یہ ان کی بہت بڑی زیادتی ہے کہ اگر وہ اسلام کا نفاذ چاہتے ہیں تو اس کے لئے بندوق اٹھانے کی ضرورت نہیں۔ یہ کوئی کافر ملک نہیں ہے۔ ان کے سامنے بھی مسلمان ہیں۔ ان سے دلیل سے بات

کریں۔ گولی چلانے اور بم پھینکنے کی قطعاً ضرورت نہیں اور ان کا یہ عمل سراسر زیادتی ہے۔ لیکن ہمارے سیاست دان دینی جماعتیں خود کیوں اسلام نافذ نہیں کر رہے؟ طالبان کو تو چھوڑو کہ ان کا طریقہ درست نہیں ہے جس اسلام کو طالبان لانا چاہتے ہیں اسے بھی رہنے دو لیکن جو صحیح اسلام ہے اسے تو نافذ کرو۔ جس اسلام کے لئے پاکستان بنا تھا اسلام کو نافذ کرنا تو حکومت کی اولین ذمہ داری ہے حکومت خود اس کو نافذ کر دے۔ ملک میں چوٹی کے علماء موجود ہیں۔ حکمران اور علماء مل کر اسلام نافذ کریں۔ لیکن بات یہ ہے کہ ہمارے ملک کے سیاستدانوں کو حکمرانوں کو اور مقتدر طبقے کو نافذ اسلام قبول نہیں وہ اسلام نافذ کرنا نہیں چاہتے۔

بڑی عجیب بات ہے کہ پھر پاکستان کیوں بنا؟ اگر اسلام نافذ نہیں ہونا تھا تو پھر جب انگریز برصغیر سے جا رہے تھے تو متحدہ ہندوستان بن جاتا جو نظام سلطنت انگریز نے دیا تھا حکمران اس کے مطابق اسے چلاتے رہتے۔ پھر پاکستان کیوں بنایا گیا؟ پاکستان اس لئے بنایا گیا کہ لا الہ الا اللہ محمد رسول اللہ کی حکمرانی ہو اور انگریز کا غلامانہ نظام ختم ہو۔ پاکستان پر اسلام کا نظام قائم ہو جہاں ہر ایک کو ملک کا شہری ہونے کے ناطے مساوی حقوق حاصل ہوں۔ ہر فرد کو زندہ رہنے کا حق ملے۔ اس کے بچوں کو تعلیم ملے۔ علاج معالجے کی سہولتیں ملیں۔ تعلیم اور روزگار کے مواقع ملیں۔ اسلام کا نظام عدل ہو جس میں فوری سستا اور حقیقی انصاف ملے۔ بلاشک عسکریت پسند اور دہشت گرد جو غلطی کر رہے ہیں ہم ان کی مذمت کرتے ہیں لیکن اسلام نافذ نہ کر کے اور عوام کو ظلم کی چکی میں پینے کا جو جرم حکمران طبقہ کر رہا ہے ہمیں اس کی بھی تائید نہیں کرنی چاہیے۔ کم از کم اب تو ہمیں یہ سوچ لینا چاہیے کہ انگریز نے جو ظالمانہ نظام نافذ کیا تھا وہ اس کی پوری قوت کے باوجود زیادہ دیر نہ چل سکا۔ لوگوں نے بغاوت کر دی اور انہیں ملک چھوڑنا پڑا۔ برسر اقتدار چالیس خاندانوں نے بھی اکٹھے برس یہ نظام چلا لیا اور یہ ان کی بڑی کامیابی ہے۔ ان کی دونسیں عیش کر گئیں اب رک جائیں۔ بس کر دیں۔

فرقوں اور گروہوں میں بٹ جانا عذاب الہی ہے۔ اپنی بنیاد پر واپس آئے بغیر امن محال ہے۔ ہماری ملت کی بنیاد اسلام ہے۔ گذشتہ حالات پر نظر ڈال کر دیکھا جاسکتا ہے۔ مشرقی پاکستان کیوں جدا ہوا؟ دانشور سیاستدان بہت کچھ کہتے ہیں کبھی کسی کو مورد الزام ٹھہراتے ہیں کبھی کسی کو۔ لیکن کوئی یہ نہیں کہتا کہ ہمارے اکٹھا ہونے کی بنیاد اسلام تھی۔ باوجود مختلف زبان، مختلف رہن سہن، مختلف موسم، مختلف حالات کے ہم اکٹھے ہوئے تھے جس قوت نے ہمیں اکٹھا کیا تھا وہ اسلام تھا۔ جب نظام کو اسلامی نہیں کیا گیا تو انہیں اکٹھا رہنے کی کیا ضرورت تھی؟ انہیں کافرانہ نظام کے تحت ہی رہنا تھا، انگریز کے تیار کردہ غلامانہ نظام کو ہی جاری رکھنا تھا تو پھر

انہیں کیا ضرورت تھی کہ وہ اپنی حکومت ایک ہزار میل کی دوری پر کسی کو سوچتے؟ انہیں علیحدہ ہونا تھا سو وہ الگ ہو گئے۔ یہ بات کوئی سیاستدان حکمران یا دینی سیاسی جماعتوں کے سربراہان بھی نہیں کہتے۔ کوئی اسلام اور اسلامی نظام کا نام نہیں لیتا۔ دینی مدارس کے سربراہ بھی نہیں لیتے۔ ہر کوئی عیش کر رہا ہے۔ اسلام کے لئے گنجائش کسی کے پاس نہیں۔

عوام کو محنت کرنا ہے لیکن محنت کی کمائی پر جبراً ٹیکس لیا جاتا ہے اور پھر حکمرانوں کی عیاشیوں کی نذر ہو جاتا ہے۔ انگریزوں نے برصغیر پر ظلماً، جبراً قبضہ کیا عوام پر ٹیکسوں کی بھرمار کی۔ اس لئے کہ ہم اس وقت غلام تھے ہمارے آج کے حکمرانوں نے ملک فتح تو نہیں کیا لیکن اسٹی فیصد ایسے ٹیکس ہم پر لاگو ہیں جو نظر نہیں آتے۔ کفن کے کپڑے پر بھی ستر قسم کے ٹیکس ہیں۔ آبیانہ کی مد پر ٹیکس ہے، تیل پر ٹیکس ہے، ٹریکٹر، کھاد، روٹی، سوت پر ٹیکس ہے۔ کپڑا رنگنے پر، کپڑا مارکیٹ میں لانے پر، پرچون کی دکان پر، پرچون کی اشیاء پر ٹیکس ہے۔ اشیاء ضرورت میں سے بالفرض کوئی شے پانچ روپے کی ہے تو اس پر پندرہ روپے ٹیکس ہے۔

یہ ہے وہ جمہوریت جس میں عوام پستی ہے اور حکمران، سیاستدان، دینی سیاسی جماعتوں کے سربراہان سب عیش کرتے ہیں اور جمہوریت کا راگ الاپتے ہیں۔

قرآن حکیم کھول کھول کر بیان کر رہا ہے۔ صرف یہی دنیا نہیں ہے جہاں لوگوں کو غلام بنا کر لوگ عیش کر لیں گے بلکہ اس سے آگے بھی ایک دنیا ہے۔ جو حقیقی ہے، دائمی ہے، جہاں ہر ایک کو اپنا اپنا حساب دینا ہے۔ جس کے پاس حکومت ہے اسے ان کروڑوں لوگوں کے حقوق غصب کرنے کا حساب بھی دینا ہے۔

موجودہ دہشت گردی میری ذاتی رائے میں عذاب الہی ہے۔ عذاب الہی تیروں توپوں اور بندوقوں سے نہیں ٹلا کرتا۔ عذاب تو بہ کرنے سے ٹلا کرتا ہے۔ حکمرانوں کو، علماء کو، مشائخ کو اور پیروں کو اور عوام الناس کو سب کو چاہیے کہ اللہ کریم سے توبہ کریں۔ معافی مانگیں جو گزر گیا اس پر نادام ہوں آئندہ کے لئے تمام بنی نوع انسان کو انسانی حقوق دیں۔ اپنے ذاتی معاملات میں ملکی معاملات میں انصاف لائیں۔ جب ہر فرد کو اس کا حق دلانے کی پوری کوشش کی جائے گی تو اللہ عذاب ہٹا دے گا۔ وہ بڑا کریم ہے۔ جہاں کوئی ارادہ کر لے کوشش شروع کر دے اللہ کریم اصلاح کی توفیق عطا کر دیتے ہیں۔

اللہ کریم فرماتے ہیں مومن کو تو یہ زیب ہی نہیں دیتا کہ وہ صرف مال جمع کرتا رہے اور اللہ کی اطاعت کا دامن ہاتھ سے چھوڑ دے۔ یہ تو کافر کا خاصہ ہے کہ اسے آخرت کا یقین نہیں۔ اسے اللہ کے رسول اللہ ﷺ پر ایمان نہیں اور وہ ہر صورت مال جمع کرنے میں لگا رہتا ہے لیکن اس کا انجام یہ ہوگا کہ جب آخرت کا عذاب

سامنے ہوگا تو وہ چاہے گا کہ دنیا بھر کا مال دگنا ہوتا اور اس کے پاس ہوتا تاکہ وہ دے کر جان چھڑا لیتا۔ لیکن وہ اس وقت اپنی جان عذاب سے نہیں چھڑا سکے گا۔ اس عذاب سے نجات کا طریقہ دنیا میں دعا کرنا ہے۔ دعا کا طریقہ یہ ہے کہ ہر بندہ توبہ کر کے اپنی اصلاح میں لگ جائے۔ دوسرا صحیح نہیں ہے تو ہم اپنے آپ کو صحیح کر لیں کیا پتہ اللہ کس کی توبہ قبول کر لے اور قوم پر رحم فرمائے۔

وَالسَّارِقُ وَالسَّارِقَةُ فَاقْطَعُوا أَيْدِيَهُمَا جِزَاءً بِمَا كَسَبَا لَكَ مِنَ اللَّهِ وَاللَّهُ عَزِيزٌ حَكِيمٌ ﴿٣٨﴾

چوری کرنے والا مرد ہے یا چوری کرنے والی عورت ان کے لئے اللہ کی مقرر کردہ سزا یہ ہے کہ ان کا دایاں ہاتھ کاٹ دیا جائے۔

اللہ کریم نے معاشرے کا احتساب صرف آخرت پر نہیں اٹھا رکھا:

آخرت یقینی ہے لیکن اللہ کریم نے تمام معاملات کو آخرت پر نہیں چھوڑا بلکہ دنیا میں معاشرے کی سلامتی کے لئے جزا و سزا کے قیام کو ضروری قرار دیا ہے۔ معاشرے کو عدل کے اصول عطا کئے ہیں۔ جو قوم بھی ان اصولوں کو دیا ننتداری سے اپنائے گی اسے من حیث القوم حیات ملتی رہے گی۔

اسلام میں سزاؤں کی دو اقسام ہیں۔ حدود اور تعزیرات۔ جن جرائم پر حد جاری ہوتی ہے وہ ڈاکہ، چوری، بدکاری، شراب خوری، اور زنا کی جھوٹی تہمت لگانا ہے۔ یہ سزائیں ہیں جو اللہ کریم نے خود مقرر کی ہیں۔ اسلامی عدالتی نظام کے ذمے شہادت جمع کرنا ہوگا۔ مجرم خود اقبال جرم کر لے یا اس پر ایسی بھرپور شہادت مہیا ہو جائے جو ثابت کر دے کہ یہ مجرم ہے تو اس پر حد جاری ہوگی اور وہی سزا دی جائے گی جو اللہ نے مقرر کر دی ہے۔ عدالت یا قاضی اپنی طرف سے سزا دینے کا مجاز نہیں ہے۔ شہادت قبول کرنے کے لئے بھی بہت سی شرائط رکھی گئی ہیں۔ مثلاً گواہ کے لئے ضروری ہے کہ وہ اچھی شہرت کا حامل ہو۔ سزا یافتہ نہ ہو۔ کسی طور پر دغا دار کردار کا مالک نہ ہو۔ اخلاقی طور پر مسلم ہو۔ اس حد تک احتیاط ملحوظ رکھی گئی ہے کہ جو شخص چلتے پھرتے کھاتا پیتا ہو یعنی سڑک پر جا بھی رہا ہو اور کھاپی بھی رہا ہو وہ اس قابل نہیں کہ اس کی شہادت قبول کی جائے۔ یہ اصول قائم کئے گئے ہیں کہ جتنا بڑا جرم ہے اتنی بڑی سزا ہے اس لئے حدود جیسی سزاؤں کے لئے شہادت کا ضابطہ بھی بہت سخت ہے۔

مذکورہ بالا جرائم کے علاوہ دیگر تمام جرائم کو تعزیرات کہا جاتا ہے۔ ان کی سزا عدالت کی صوابدید پر چھوڑی گئی ہے۔ نظام عدالت مختلف جرائم، ان کی نوعیت، حالات اور وقت کو مد نظر رکھتے ہوئے شہادتوں کو پرکھ کر قاضی کی صوابدید پر چھوڑتا ہے کہ اسے اس کی عمر، اور اس کے حالات کے مطابق سزا دے۔ خواہ جرمانہ

کرے یا قید کرے یا کوئی اور سزا دے۔

### اسلامی سزائیں اصلاح معاشرہ کی ضامن ہیں:

اسلام میں سزا کا مقصد مجرم کو محض تکلیف پہنچانا نہیں ہے بلکہ سزا کا مقصد معاشرے کی اصلاح ہے۔ جیسا کہ قصاص لینے کے بارے ارشاد باری تعالیٰ ہے **وَلَكُمْ فِي الْقِصَاصِ حَيٰوةٌ يَاۤوْلِيۤاۡلۡبَابِ لَعَلَّكُمْ تَتَّقُوۡنَ** (سورہ البقرہ آیت 179) اے اہل دانش! بدلہ لے لینے میں قوموں کی زندگی ہے۔ جو قومیں انصاف کرتی ہیں وہ زندہ رہتی ہیں جو انصاف نہیں کرتیں وہ ظلم کے راستے پر چل پڑتی ہیں۔ ایک دوسرے کی دشمنی میں مبتلا ہو جاتی ہیں۔ خانہ جنگی کا شکار ہو کر مٹ جاتی ہیں۔ اسلام نے انسانیت کو وہ روشن دور دیا ہے جس میں اصلاح معاشرہ کا نظام عملاً جاری ہوا اور بعد میں آنے والی تمام اقوام نے اسلام کے سدا بہار پودے سے خوشہ چینی کی اور اپنی اقوام کو بام عروج پر پہنچایا لیکن ہماری بد قسمتی ہے کہ ہم قرآن کے ضابطہ سزا و جزاء کی رحمتوں سے ناواقف ہو چکے ہیں اور جو اسلامی احکام معاشرے کی بقا کے ضامن ہیں انہیں ہم دوسری اقوام کے حوالے سے پہچاننے میں فخر محسوس کرتے ہیں مثلاً قرآن حکیم نے واضح اصول دیا ہے کہ قوموں کی زندگی اور وقار عدل و انصاف میں ہے **وَلَكُمْ فِي الْقِصَاصِ حَيٰوةٌ يَاۤوْلِيۤاۡلۡبَابِ لَعَلَّكُمْ تَتَّقُوۡنَ** (البقرہ آیت 179) لیکن ہمارے دانشور اور سیاستدان اسی بات کو چرچل کے حوالے سے بیان کرتے ہیں کہ اس نے کہا کہ جب تک ہمارے ہاں عدالتیں انصاف کرتی رہیں گی ہم بچے رہیں گے۔ یہ ہماری ذہنی غلامی کی انتہا ہے۔ اقوام مغرب کی موجودہ ترقی کا سارا فلسفہ اور ساری تفصیلات اسلامی نظام حیات سے مستعار ہیں۔ تاریخی طور پر ثابت ہے کہ جب اسلام عدل کا درس دے رہا تھا تو امریکہ مفروروں کی آماجگاہ تھا۔ ہر ملک کے مجرم مفرور وہاں پناہ لیتے تھے۔ اہل مغرب نے مسلمانوں کے درخشاں ماضی کی کھوج لگا کر معلوم کیا کہ کن اصولوں کی پاسداری نے اس قوم کو ہر جگہ ہر قسم کے مختلف حالات میں کامران و سرفراز کیا تھا اور انہوں نے اپنے ملکوں میں اسے نافذ کر کے فلاحی ریاستیں بنا ڈالیں ورنہ جب اسلامی ریاست میں روشنیاں اور تعلیم عام تھی یورپ میں تہذیب نام کی کوئی شے نہ تھی۔ ہم آج بھی مغرب سے اپنے کھوئے ہوئے اصول سیکھنے کے بجائے ان کے خلاف اسلام رسومات و عادات اپناتے ہیں اور بے راہروی کو تہذیب سمجھ کر ان سے مرعوب ہوتے رہتے ہیں۔ ایسا اس لئے ہے کہ انگریز کی برصغیر پر سو سالہ حکومت میں ہماری چند نسلیں گزر گئیں۔ غلامی کے جو جراثیم ہمارے ذہنوں میں گھسے ہیں وہ آگے منتقل ہوتے گئے۔ اور آج بھی ہم انگریز کو برتر سمجھ کر ان کی طرح رہنا سہنا اخلاق و تہذیب یہاں تک کہ گفتگو کے انداز تک کو نقل کرنے میں عزت سمجھتے ہیں۔ ہم میں سے

جو صاحب حیثیت ہو جاتے ہیں ان کا صاحب بنے بغیر گزارا نہیں ہوتا۔ یوں تو سب انسان آدم کی اولاد ہونے میں برابر ہیں لیکن جب معاشرہ قبیلوں، خاندانوں اور شعوب میں بٹ جاتا ہے تو ہر خاندان و قبیلے کے کچھ مخصوص عادات و اطوار ہوتے ہیں جو اگلی نسل کو تربیت اور موروثیت کے سبب منتقل ہوتے رہتے ہیں پھر معاشرے میں جو خاندان جس حیثیت سے زندگی گزارتا ہے جن پیشوں سے منسلک ہوتا ہے وہی انداز فکر اگلی نسلوں میں سرایت کرتا چلا جاتا ہے اور یوں اولاد آدم ہونے کے باوجود ذہن و فکر عادات و اطوار میں فرق آجاتا ہے۔ ہمارے اندر بھی بحیثیت قوم انگریز کی غلامی ذہنوں میں اس طرح جم گئی ہے کہ ابھی تک ہماری قیادت میں کوئی آزاد ذہن نظر نہیں آتا۔ کاش! ہم نے انگریز سے لڑ کر غلامی لی ہوتی اسے اس کی تہذیب سمیت ٹھکرایا ہوتا تو آج ہم آزاد ہوتے۔ فرمایا جو مرد یا عورت چوری کرے اس پر چوری ثابت ہو جائے شرعی شہادتوں کے ساتھ ثابت ہو جائے **فَاقْطِعُوا أَيْدِيَهُمْ** ان کا ایک ہاتھ کاٹ دیا جائے۔ **جَزَاءً بِمَا كَسَبُوا** **نَكَالًا مِنَ اللَّهِ وَاللَّهُ عَزِيزٌ حَكِيمٌ** ۳۸ یہ ان کے برے عمل کی سزا ہے جو اللہ کی طرف سے مقرر کی گئی ہے۔ وہ ایسا حکیم ہے کہ اس کے سارے فرمان حکمت سے پر ہیں۔ اس کے احکام میں انسانیت کی بہتری ہے اور قوموں کی حیات ہے۔

**فَمَنْ تَابَ مِنْ بَعْدِ ظُلْمِهِ وَأَصْلَحَ فَإِنَّ اللَّهَ يَتُوبُ عَلَيْهِ ۗ إِنَّ اللَّهَ غَفُورٌ رَحِيمٌ** ۳۹ بڑے سے بڑا گناہ کرنے کے بعد بھی اگر کوئی شخص تائب ہو جاتا ہے اصلاح احوال کر لیتا ہے تو اللہ معاف کر دیتا ہے۔ کسی پر چوری ثابت بھی ہوگئی۔ اس کا ہاتھ بطور سزا کاٹ بھی گیا اور اس نے آئندہ کے لئے توبہ کر لی۔ پچھلے گناہ پر نادام ہو گیا تو اللہ کی رحمت بھی بہت وسیع ہے وہ اس کی آخری سزا معاف فرمادے گا۔

### ظلم و زیادتی کے بعد توبہ کیا ہے؟

اللہ کے حضور زبانی توبہ کرنے کے ساتھ اصول یہ ہے کہ اگر کسی کا مال لیا ہے تو اسے لوٹائے۔ کسی کی توہین کی ہے تو اس سے معافی چاہے۔ کسی عہدے پر رہ کر کوئی جرم کیا ہے تو ازالہ کرے۔ کسی حقدار کا حق غصب کیا تھا تو اگر وہ موجود ہے تو اس کا ازالہ کرے۔ کسی امانت میں خیانت کی ہے یا مال ہڑپ کیا تھا تو انہیں لوٹائے اگر وہ لوگ کہیں چلے گئے یا فوت ہو گئے تو اللہ کی راہ میں خرچ کر کے اس کا ثواب انہیں پہنچائے۔ آئندہ کے لئے گناہ نہ کرنے کا پکا عہد کرے اور اللہ سے معافی چاہے۔ **وَأَصْلَحَ** جو جرم ہو چکا ہے اس کی اصلاح کرے۔ آئندہ کے لئے اپنے طرز عمل کی اصلاح کرے۔ **فَإِنَّ اللَّهَ يَتُوبُ عَلَيْهِ ۗ** تو اللہ اس کی توبہ قبول فرمائے گا۔ اس کے گناہ معاف کر دے گا۔ اسے نیکی کی توفیق دے گا۔ اسے آخرت کی رسوائی سے پناہ



دے گا۔ **إِنَّ اللَّهَ غَفُورٌ رَحِيمٌ** ﴿۳۹﴾ اللہ یقیناً بڑا معاف کرنے والا ہے بڑا رحیم ہے اور بخشنے والا ہے۔ انسانی علم اور عقل اس کی رحمت کا احاطہ نہیں کر سکتی، ہم نہیں جان سکتے کہ وہ کتنا بخشنے والا اور رحم کرنے والا ہے۔ **أَلَمْ تَعْلَمْ أَنَّ اللَّهَ لَهُ مُلْكُ السَّمَاوَاتِ وَالْأَرْضِ** کیا تو نہیں جانتا کہ زمینوں اور آسمانوں کی سلطنت اور بادشاہی صرف اللہ کی ہے۔ **يُعَذِّبُ مَنْ يَشَاءُ وَيَغْفِرُ لِمَنْ يَشَاءُ** اس نے جزا و سزا کا جو نظام مقرر کیا ہے وہ اس کی حکمت کا تقاضا ہے اور وہ حقیقی مالک ہے جسے چاہے عذاب دے جسے چاہے معاف کرے کوئی اعتراض کا حق نہیں رکھتا۔ اس کے باوجود اس کی سزا میں بھی حکمت ہے اور جزا میں بھی حکمت ہے اس کے فیصلے ہر طرح سے خیر اور بھلائی اور حکمتوں سے پر ہیں۔ اگر انسان کی ناقص عقل اس کی حکمت کو نہیں سمجھ سکتی تو پھر اسے اعتراض کرنے کا بھی حق حاصل نہیں۔ انسان مخلوق ہو کر خالق کے فیصلوں پر کیونکر اعتراض کر سکتا ہے؟ کیا اس کی کسی حیثیت سے خالق کے کاموں میں شراکت ہے؟ مخلوقات کی موت و حیات میں یا انہیں رزق دینے میں یا زمینوں و آسمانوں کی تخلیق میں؟ کہاں اس کی شراکت ہے کہ وہ خود کو اعتراض کے قابل سمجھتا ہے! اس کی اپنی حیثیت یہ ہے کہ وہ ایک حقیر پانی سے تخلیق ہوا۔ بچہ تھا تو خود پر سے مکھی نہیں ہٹا سکتا تھا اللہ نے اسے طاقت دی۔ بڑا کیا۔ ذہن اور صلاحیتیں دیں۔ زندگی دی۔ کل کو موت آجائے گی تو زیر زمین دفن ہو جائے گا کیڑے مکوڑوں کو اپنے وجود سے دور نہ کر سکے گا۔ **وَاللَّهُ عَلَىٰ كُلِّ شَيْءٍ قَدِيرٌ** ﴿۴۰﴾ بیشک اللہ ہر چیز پر قادر ہے۔

**يَا أَيُّهَا الرَّسُولُ لَا يَحْزُنْكَ الَّذِينَ يُسَارِعُونَ فِي الْكُفْرِ** اے میرے حبیب ﷺ آپ ان کے لئے دکھ محسوس نہ کریں جو کفر میں اندھا دھند آگے بھاگتے چلے جا رہے ہیں۔ یہ وہ لوگ ہیں **مِنَ الَّذِينَ قَالُوا آمَنَّا بِأَفْوَاهِهِمْ وَلَمْ تُؤْمِنْ قُلُوبُهُمْ** یہ زبان سے کہتے ہیں کہ یہ اللہ پر ایمان لائے۔ ان کے دلوں میں ایمان نہیں ہے۔ اگر ان کے دل مانتے تو یہ آپ ﷺ کا اتباع کرتے۔ احکام الہی پر عمل کرتے۔ اگر ان کے دل مانتے تو یہ آپ ﷺ کی غلامی میں آجاتے لیکن ایمان ان کے دلوں میں نہیں ہے اس لئے یہ لین دین اپنی مرضی سے کرتے ہیں۔ ہر کام میں یہ خود مختار ہیں معیشت میں سود کو رو د رکھتے ہیں۔ چوری ڈاکہ اور جھوٹ جو چاہیں کر لیتے ہیں اور یہ ان کا روزمرہ کا معمول ہے اور پھر ایمان کا دعویٰ بھی کرتے ہیں۔ یہ لوگ جھوٹ بولتے ہیں ان کے دل ایمان نہیں لائے صرف زبانیں کہہ رہی ہیں۔ قرآن حکیم کی اصطلاح میں یہ منافق ہیں۔

یہ بڑی غور طلب بات ہے کہ قرآن حکیم گزشتہ اقوام کے گمراہ کن رویے کا ذکر کر کے مسلمانوں کو متنبہ کرتا ہے کہ اس طرز عمل سے باز رہو تو ہمیں بھی قرآن حکیم پڑھتے ہوئے ان باتوں پر غور کرنا چاہیے کہ وہ زبانی کہتے تھے کہ ان کا اللہ پر ایمان ہے لیکن ان کا کردار بتاتا تھا کہ ان کے دلوں میں ایمان نہیں ہے دوستی

کافروں کے ساتھ کردار کافروں جیسا۔ سود کھانے اور شراب پینے میں کافروں جیسے دوسروں کا مال ہڑپ کرنے میں دیدہ دلیر اور ہر برائی پر بے خوف ہو کر عمل کرنے والے۔ فرمایا یہ آپ کو دکھ پہنچانے کا سبب ہیں لیکن آپ ﷺ ان سے دکھی نہ ہوں۔ خواہ وہ منافق لوگ ہوں یا ان لوگوں میں سے جو یہودی ہیں۔ یہ دونوں طرح کے لوگ جھوٹ سننے کے عادی ہیں۔ **وَمِنَ الَّذِينَ هَادُوا سَمَّعُونَ لِلْكَذِبِ سَمَّعُونَ لِقَوْمِهِمْ آخِرِينَ** لَمْ يَأْتُوكَ بِمِخْرَفُونَ الْكَلِمَ مِنْ بَعْدِ مَا وَضِعَہُ یہ اپنے علماء کی جھوٹی باتیں سننے کے عادی ہیں جو ان کی کتاب میں تحریف کر کے انہیں سنائی جاتی رہیں یعنی ان کے مغضوب و ملعون ہونے کی ایک ہی وجہ کافی ہے کہ یہ جھوٹ سننے کی عادی ہیں۔ اگر جھوٹ سننا اتنا بڑا جرم ہے کہ دل کو سیاہ کر دیتا ہے تو جھوٹ کہنا کتنا بڑا جرم ہوگا۔ اور اگر یہ لوگ حضور اکرم ﷺ کی کوئی بات سنتے بھی ہیں تو صرف اس لئے کہ مسلمانوں کے احوال کی جاسوسی کر کے کافر اقوام کو بتائیں۔ اور جو کچھ سنتے ہیں وہ بھی سچ نہیں بتاتے بلکہ اس میں تحریف کرتے ہیں جیسی اپنی کتاب میں تحریف کی۔ یعنی اس میں تبدیلی کر دیتے الفاظ بدل دیتے اور اپنے مطلب کی باتیں گھڑ لیتے۔ **يَقُولُونَ إِنْ أُوتِينَا هَذَا فَنَدُّوهُ وَإِنْ لَمْ نُؤْتُوهُ فَاخْذَرُوا** اگر حضور اکرم ﷺ سے تمہیں یہ حکم ملے تو قبول کر لینا۔ **وَإِنْ لَمْ نُؤْتُوهُ فَاخْذَرُوا** اگر اس کے خلاف کوئی اور ہو تو رہنے دینا۔ فرمایا آپ ﷺ کے ساتھ یہ سلوک کرنا آپ ﷺ کے قلب اطہر کی ایذا کا سبب بنا اور غضب الہی کو دعوت دینا ہے۔ **وَمَنْ يُدِرِ اللَّهُ فِتْنَتَهُ فَلَنْ تَمْلِكَ لَهُ مِنَ اللَّهِ شَيْئًا** ان کا یہ جرم ایسا ہے کہ اس کے بدلے اللہ نے انہیں فتنوں، فساد، خانہ جنگی، قتل و غارت گری اور دہشت گردی میں مبتلا کر دیا لہذا جسے اللہ عذاب دینے لگے آپ ﷺ اس کے لئے کیا کر سکتے ہیں؟

### مسلمانوں کے لئے سبق:

بحیثیت قوم ہمیں ان آیات مبارکہ کو بہت غور سے پڑھنے کی ضرورت ہے۔ اپنا دل کھول کر سامنے رکھنے کی ضرورت ہے۔ ہم کہتے کیا ہیں اور ہمارا کردار کیا ہے؟ تبلیغ کے لئے چلے لگاتے ہیں داڑھیاں رکھی ہوئی ہیں فرائض کے علاوہ تہجد اور نوافل کی پابندی ہو رہی ہے لیکن سود کھا رہے ہیں۔ یہ نفاق ہے کہ اللہ کے آگے سجدے بھی ہو رہے ہیں اور سود کھا کر اللہ سے اعلان جنگ بھی کر رکھا ہے۔ قرآن حکیم نے کہا **فَاذْكُرُوا** **يَحْتَرِبُونَ مِنَ اللَّهِ وَرَسُولِهِ** (سورہ البقرہ آیت 279) یہ کیا ہے یہ دو غلہ پن ہے کہ زبان سے کہتے ہیں ہم مسلمان ہیں اور اسلام پر تنقید بھی کرتے ہیں۔ یہ تو یہ ایذائے رسول ﷺ کا سبب ہے کہ صرف زبان کہتی رہے

کہ ہم مسلمان ہیں اور دل اسلام سے نہیں بلکہ کفر کے ساتھ جڑا ہوا ہو۔ **أُولَٰئِكَ الَّذِينَ لَمْ يُرِدِ اللَّهُ أَنْ يُطَهِّرْ قُلُوبَهُمْ** ایدائے رسول ایدائے پیغمبر ﷺ اتنا بڑا جرم ہے کہ اللہ نہیں چاہتا ہے کہ ان کے دلوں کو پاک کرے۔ یہ ہمیشہ عذاب میں رہیں گے **لَهُمْ فِي الدُّنْيَا خِزْيٌ ۗ وَ لَهُمْ فِي الْآخِرَةِ عَذَابٌ عَظِيمٌ** ①

ایسے لوگ دنیا میں بھی ذلت کا شکار ہوتے ہیں اور آخرت میں بہت بڑے عذاب سے دوچار ہوں گے۔ **سَمِعُونَ لِلْكَذِبِ أَكْثُونَ لِلشُّحِّ** یہودیوں کا ایک بہت بڑا ظلم یہ تھا کہ وہ جھوٹی باتیں سننا پسند کرتے تھے۔ اسلام میں اس بات کو سخت ناپسند کیا گیا ہے کہ بندہ وہ تعریف سننا چاہے جو خوبی اس میں نہیں ہے۔ اسلام نے تعمیر شخصیت کے لئے اصول یہ رکھا ہے کہ بندہ خود اپنی حیثیت کے بارے میں کسی غلط فہمی کا شکار نہ ہو اور اس کی بنیاد یہ عقیدہ ہو کہ عظمت صرف اللہ کے لئے ہے۔ دنیا میں اگر اللہ نے اسے حکمران بنا دیا ہے تو یہ اللہ کی عطا ہے۔ صدر ہو یا عوام، افسر ہو یا ماتحت، بڑا ہو یا چھوٹا ہو بندہ ہونے میں سب برابر ہیں ایک جیسے ہیں۔ آج زندگی اور توفیق عمل نصیب ہے تو کل موت بھی آئے گی۔ محاسبہ بھی ہوگا اور اللہ کریم کے روبرو حساب دینا ہوگا۔ لہذا اپنے بندہ ہونے کا احساس رہے تو درست ہے ورنہ اپنی جھوٹی حیثیت بنانے کا شکار ہو جائے گا۔ ایسا کرنا بھی جھوٹ سننے کے زمرے میں آئے گا۔ سوچنا چاہیے کہ اگر جھوٹ سننا اتنا بڑا جرم ہے تو جھوٹ بولنا کتنا بڑا جرم ہوگا۔ حضور اکرم ﷺ کا ارشاد گرامی ہے کہ کسی بندے کے جھوٹا ہونے کے لئے یہی کافی ہے کہ ہر سنی سنائی بات آگے پہنچادے اور یہ تحقیق نہ کرے کہ وہ بات صحیح ہے یا غلط۔ **أَكْثُونَ لِلشُّحِّ** اور حرام کھاتے ہیں۔ علماء حق نے سُحِّت کی تعریف یہ کی ہے کہ جس کام کے کرنے کی کوئی تنخواہ لے رہا ہو اسی کام کے کرنے کے لئے وہ زائد رقم وغیرہ کا مطالبہ کرے یعنی لوگوں کے جائز کاموں کو وہ بغیر پیسے لئے نہ کرے تو وہ سُحِّت ہے اور حرام ہے اور اگر کوئی کام ہی غلط کروائے اور پیسے دے کر کروائے تو یہ رشوت ہوگی، آپ ﷺ نے فرمایا **لَعْنَةُ اللَّهِ عَلَى الرَّاشِي وَالْمُرْتَشِي** (بخاری مسلم) اللہ کی لعنت ہو رشوت دینے والے پر اور رشوت لینے والے پر۔

### رشوت اور سُحِّت:

رشوت یہ ہے کہ کوئی شخص وہ چیز لینا چاہے جو اس کا حق نہیں ہے اور اس کے حصول کے لئے کسی کو پیسے دے اور دوسرا پیسے لے کر وہ چیز اسے دے دے۔ رشوت دینے والا اور رشوت لینے والا دونوں حرام کام کے مرتکب ہوتے ہیں اور دونوں کے لئے جہنم کی وعید ہے۔

اگر کسی کا جائز کام ہے۔ اس کو اپنا حق لینا ہے۔ اس کے لئے اس نے سرکاری ادارے سے کام

کروانا ہے لیکن وہ لوگ کام نہیں کرتے جب تک انہیں پیسے نہ دیئے جائیں تو جو شخص اس طرح پیسے لے گا وہ سُحْت ہوگا۔ سُحْت لینے والے کے لئے حرام ہے اور دینے والے کے لئے ایسا ہے جیسا کسی ڈاکو نے چھین لیا۔

فَإِنْ جَاءُوكَ فَأَحْكُمْ بَيْنَهُمْ أَوْ أَعْرِضْ عَنْهُمْ ۚ وَإِنْ تُعْرِضْ عَنْهُمْ فَلَنْ يَضُرُّوكَ شَيْئًا ۚ

إِنْ حَكَمْتَ فَأَحْكُمْ بَيْنَهُمْ بِالْقِسْطِ ۗ إِنَّ اللَّهَ يُحِبُّ الْمُقْسِطِينَ ﴿٤٣﴾ اگر یہ لوگ آپ کے پاس آئیں تو آپ

صلی اللہ علیہ وسلم کو اختیار ہے کہ آپ صلی اللہ علیہ وسلم فیصلہ فرمادیں یا ان سے اعراض کریں۔ واقعہ یہ تھا کہ ان کے کسی امیر زادے

سے جرم ہو گیا وہ اسے سزا سے بچانا چاہتے تھے اس پر یہودیوں کا آپس میں تنازعہ ہو گیا۔ انہوں نے یہ حیلہ

سوچا کہ حضور اکرم صلی اللہ علیہ وسلم کی خدمت میں جا کر جھوٹ بول کر، جھوٹی شہادت دے کر مقدمہ اپنے حق میں کرا لیتے

ہیں۔ یہ سوچ کر یہودی حضور اکرم صلی اللہ علیہ وسلم کے پاس مقدمہ لے کر آگئے اور اللہ تعالیٰ نے نبی کریم صلی اللہ علیہ وسلم کو بذریعہ

وحی مطلع فرمادیا کہ یہ بے دین اور منافق لوگ ہیں ان کے کردار کے سبب اللہ نے ان کے دل سیاہ کر دیئے

ہیں۔ یہ جھوٹ سننے کے عادی ہیں اور حرام کھانے والے ہیں۔ یہ آپ کے پاس مقدمہ لے کر آئیں گے لیکن

ان کی نیت صاف نہیں ہے۔ اس لئے اے میرے حبیب صلی اللہ علیہ وسلم آپ کو اختیار ہے کہ آپ ان کے جھگڑے کا فیصلہ

فرمائیں یا نہ فرمائیں۔ دونوں صورتوں میں اللہ آپ سے راضی ہے اور اگر آپ ان کے لئے فیصلہ صادر

فرمائیں تو اپنی شان رسالت کو پیش نظر رکھ کر عین عدل کے مطابق فیصلہ فرمائیں إِنَّ اللَّهَ يُحِبُّ الْمُقْسِطِينَ ﴿٤٣﴾

اللہ عدل کرنے والوں کو محبوب رکھتا ہے۔ وَ كَيْفَ يُحْكِمُ اللَّهُ لَكُمْ آيَاتِهِ ۚ وَاللَّهُ عَلِيمٌ خَبِيرٌ اور یہ کتنی

عجیب بات ہے کہ ان کے پاس تورات ہے تو پھر اس میں جو فیصلہ ہے اس پر عمل کیوں نہیں کرتے؟ آپ صلی اللہ علیہ وسلم

کی نبوت و رسالت پر تو ان کا ایمان ہی نہیں ہے تو جس کتاب پر ان کا ایمان ہے اور اس میں اللہ کے احکام

موجود ہیں تو پھر انہیں فیصلہ اپنی کتاب سے لینا چاہیے۔ ثُمَّ يَتَوَلَّوْنَ مِنْ بَعْدِ ذَلِكَ ۚ لَيْسَ لَهُمْ شَيْءٌ مِنْهَا وَلَا يَتَذَكَّرُونَ لیکن یہ وہ ہیں جو اپنی

کتاب کو ماننے، پڑھنے، سمجھنے کے بعد اس سے پھر جاتے ہیں۔ اس پر عمل نہیں کرنا چاہتے۔ اور اللہ کے احکام

کے مطابق فیصلے سے بچنے کے لئے آپ صلی اللہ علیہ وسلم سے جھوٹ بول کر اپنے حق میں فیصلہ لینے کے لئے یہ سارا تکلف

کر رہے ہیں وَمَا أَوْلَىٰ لَكَ بِالْمُؤْمِنِينَ ﴿٤٤﴾ یہ ہرگز ایمان والے نہیں۔ یہ اپنی کتاب کو ماننے کا زبانی دعویٰ

کرتے ہیں اگر اس پر عمل نہیں کرتے اس کے فیصلے نہیں مانتے تو یہ اپنی کتاب پر بھی ایمان رکھنے والے

نہیں ہیں۔

یہ آیات ہمارے لئے آئینہ ہیں۔ جس میں ہم اپنے آپ کو دیکھ سکتے ہیں کہ صبح سے شام تک ہم زندگی کے کتنے امور

قرآن حکیم کے مطابق انجام دیتے ہیں اور کتنے ایسے اعمال کرتے ہیں جن سے قرآن کریم ہمیں منع فرماتا ہے۔

## سورة المائدة ركوع 7 آيات 44 تا 50

إِنَّا أَنْزَلْنَا التَّوْرَةَ فِيهَا هُدًى وَنُورٌ ۖ يَحْكُمُ بِهَا النَّبِيُّونَ الَّذِينَ  
 أَسْلَمُوا لِلَّذِينَ هَادُوا وَالرَّبَّنِيُّونَ وَالْأَحْبَارُ بِمَا اسْتُحْفِظُوا مِنْ  
 كِتَابِ اللَّهِ وَكَانُوا عَلَيْهِ شُهَدَاءَ ۚ فَلَا تَخْشَوُا النَّاسَ وَاخْشَوْنِي وَلَا  
 تَشْتَرُوا بِآيَاتِي ثَمَنًا قَلِيلًا ۗ وَمَنْ لَمْ يَحْكَمْ بِمَا أَنْزَلَ اللَّهُ فَأُولَئِكَ  
 هُمُ الْكَافِرُونَ ﴿٣٤﴾ وَكَتَبْنَا عَلَيْهِمْ فِيهَا أَنَّ النَّفْسَ بِالنَّفْسِ ۖ وَالْـ  
 عَيْنَ بِالْعَيْنِ ۖ وَالْأَنْفَ بِالْأَنْفِ ۖ وَالْأُذُنَ بِالْأُذُنِ ۖ وَالسِّنَّ بِالسِّنِّ ۖ  
 وَالْجُرُوحَ قِصَاصٌ ۗ فَمَنْ تَصَدَّقَ بِهِ فَهُوَ كَفَّارَةٌ لَّهُ ۗ وَمَنْ لَمْ  
 يَحْكَمْ بِمَا أَنْزَلَ اللَّهُ فَأُولَئِكَ هُمُ الظَّالِمُونَ ﴿٣٥﴾ وَقَفَّيْنَا عَلَىٰ آثَارِهِمُ  
 بِعِيسَى ابْنِ مَرْيَمَ مُصَدِّقًا لِمَا بَيْنَ يَدَيْهِ مِنَ التَّوْرَةِ ۖ وَأَتَيْنَاهُ  
 الْإِنجِيلَ فِيهِ هُدًى وَنُورٌ ۖ وَمُصَدِّقًا لِمَا بَيْنَ يَدَيْهِ مِنَ التَّوْرَةِ وَ  
 هُدًى وَمَوْعِظَةً لِّلْمُتَّقِينَ ﴿٣٦﴾ وَلِيَحْكُمَ أَهْلَ الْإِنجِيلِ بِمَا أَنْزَلَ اللَّهُ  
 فِيهِ ۗ وَمَنْ لَمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الْفَاسِقُونَ ﴿٣٧﴾  
 وَأَنْزَلْنَا إِلَيْكَ الْكِتَابَ بِالْحَقِّ مُصَدِّقًا لِمَا بَيْنَ يَدَيْهِ مِنَ الْكِتَابِ  
 وَمُهَيِّبًا عَلَيْهِ فَاحْكُم بَيْنَهُمْ بِمَا أَنْزَلَ اللَّهُ وَلَا تَتَّبِعْ أَهْوَاءَهُمْ  
 عَمَّا جَاءَكَ مِنَ الْحَقِّ ۗ لِكُلِّ جَعَلْنَا مِنْكُمْ شِرْعَةً وَمِنْهَاجًا ۗ وَلَوْ  
 شَاءَ اللَّهُ لَجَعَلَكُمْ أُمَّةً وَاحِدَةً وَلَكِن لِّيَبْلُوَكُمْ فِي مَا آتَاكُمْ

فَاسْتَبِقُوا الْخَيْرَاتِ ۗ إِلَى اللَّهِ مَرْجِعُكُمْ جَمِيعًا فَيُنَبِّئُكُمْ بِمَا كُنْتُمْ  
 فِيهِ تَخْتَلِفُونَ ﴿٢٣﴾ وَ أَنْ أَحْكُمُ بَيْنَهُمْ بِمَا أَنْزَلَ اللَّهُ وَ لَا تَتَّبِعْ  
 أَهْوَاءَهُمْ وَ احْذَرَهُمْ أُنْ يَفْتِنُوكَ عَنْ بَعْضِ مَا أَنْزَلَ اللَّهُ إِلَيْكَ ۗ  
 فَإِنْ تَوَلَّوْا فَاعْلَمْ ۗ آمَّا يُرِيدُ اللَّهُ أَنْ يُصِيبَهُمْ بِبَعْضِ  
 ذُنُوبِهِمْ ۗ وَإِنَّ كَثِيرًا مِّنَ النَّاسِ لَفَاسِقُونَ ﴿٢٤﴾ أَفَحُكْمَ الْجَاهِلِيَّةِ  
 يَبْغُونَ ۗ وَمَنْ أَحْسَنُ مِنَ اللَّهِ حُكْمًا لِّقَوْمٍ يُوقِنُونَ ﴿٢٥﴾

ہم نے تورات نازل فرمائی تھی جس میں ہدایت تھی اور نور تھا انبیاء جو کہ اللہ تعالیٰ کے  
 مطیع تھے اس کے موافق یہود کو حکم دیا کرتے تھے اور اہل اللہ اور علماء بھی بوجہ اس کے  
 کہ ان کو اس کتاب اللہ کی نگہداشت کا حکم دیا گیا تھا اور وہ اس کی اقراری ہو گئے تھے  
 سو تم بھی لوگوں سے اندیشہ مت کرو اور مجھ سے ڈرو اور میرے احکام کے بدلہ میں  
 متاعِ قلیل مت لو اور جو شخص اللہ تعالیٰ کے نازل کئے ہوئے کے موافق حکم نہ کرے  
 سو ایسے لوگ بالکل کافر ہیں ﴿٢٤﴾ اور ہم نے ان پر اس میں یہ بات فرض کی تھی  
 کہ جان بدلے جان کے اور آنکھ بدلے آنکھ کے اور ناک بدلے ناک کے اور کان  
 بدلے کان کے اور دانت بدلے دانت کے اور خاص زخموں کا بھی بدلہ ہے پھر جو  
 شخص اس کو معاف کر دے تو وہ اس کے لئے کفارہ ہو جائے گا اور جو شخص اللہ کے  
 نازل کئے ہوئے کے موافق حکم نہ کرے سو ایسے لوگ بالکل ستم ڈھا رہے  
 ہیں ﴿٢٥﴾ اور ہم نے ان کے پیچھے عیسیٰ ابن مریم کو اس حالت میں بھیجا کہ وہ  
 اپنے سے قبل کی کتاب یعنی تورات کی تصدیق فرماتے تھے اور ہم نے ان کو انجیل دی  
 جس میں ہدایت تھی اور نور تھا اور اپنے سے قبل کی کتاب یعنی تورات کی تصدیق کرتی  
 تھی۔ اور وہ سراسر ہدایت اور نصیحت تھی اللہ سے ڈرنے والوں کے لئے ﴿٢٦﴾  
 اور انجیل والوں کو چاہیے کہ اللہ تعالیٰ نے جو کچھ اس میں نازل فرمایا ہے اس کے

موافق حکم کیا کریں اور جو شخص اللہ تعالیٰ کے نازل کئے ہوئے کے موافق حکم نہ کرے تو ایسے لوگ بالکل بے حکمی کرنے والے ہیں ﴿۴۷﴾ اور ہم نے یہ کتاب آپ کے پاس بھیجی ہے جو خود بھی صدق کے ساتھ موصوف ہے اور اس سے پہلے جو کتابیں ہیں ان کی بھی تصدیق کرتی ہے اور ان کتابوں کی محافظ ہے تو ان کے باہمی معاملات میں اس بھیجی ہوئی کتاب کے موافق فیصلہ فرمایا کیجئے اور یہ جو سچی کتاب آپ کو ملی ہے اس سے دور ہو کر ان کی خواہشوں پر عمل درآمد نہ کیجئے تم میں سے ہر ایک کے لئے ہم نے خاص شریعت اور خاص طریقت تجویز کی تھی اور اگر اللہ تعالیٰ کو منظور ہوتا تو تم سب کو ایک ہی امت کر دیتے لیکن ایسا نہیں کیا تا کہ جو دین تم کو یاد ہے اس میں تم سب کا امتحان فرمائیں تو مفید باتوں کی طرف دوڑو تم سب کو اللہ ہی کے پاس جانا ہے پھر وہ تم سب کو جلا دے گا جس میں تم اختلاف کیا کرتے تھے۔ ﴿۴۸﴾ اور ہم مکرر کر دیتے ہیں کہ آپ ان سے باہمی معاملات میں اس بھیجی ہوئی کتاب کے موافق فیصلہ کیجئے اور ان کی خواہشوں پر عمل درآمد نہ کیجئے اور ان سے یعنی ان کی اس بات سے احتیاط رکھیے کہ وہ آپ کو اللہ تعالیٰ کے بھیجے ہوئے کسی حکم سے بھی بچلا دیں پھر اگر یہ لوگ اعراض کریں تو یہ یقین کر لیجئے کہ بس اللہ ہی کو منظور ہے کہ ان کے بعض جرائم پر ان کو سزا دیں اور زیادہ آدمی تو بے حکم ہی ہوتے ہیں یہ لوگ پھر کیا زمانہ جاہلیت کا فیصلہ چاہتے ہیں اور فیصلہ کرنے میں اللہ سے اچھا کون ہوگا یقین رکھنے والوں کے نزدیک ﴿۵۰﴾

## خلاصہ و معارف

إِنَّا أَنْزَلْنَا التَّوْرَةَ فِيهَا هُدًى وَنُورٌ يَحْكُمُ بِهَا النَّبِيُّونَ الَّذِينَ أَسْلَمُوا لِلَّذِينَ هَادُوا وَالرَّبِّيُّونَ  
وَالْأَحْبَارُ بِمَا اسْتُحْفِظُوا مِنْ كِتَابِ اللَّهِ وَكَانُوا عَلَيْهِ شُهَدَاءَ فَلَا تَخْشَوُا النَّاسَ وَاحْشَوْنَ وَلَا  
تَشْتَرُوا بِآيَاتِي ثَمَنًا قَلِيلًا وَمَنْ لَمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الْكَافِرُونَ ﴿۴۷﴾ فرمایا یقیناً ہم نے

تورات نازل فرمائی، فَيَهَا هُدًى اس میں راہ حق کی راہنمائی تھی۔ سچے اور مبنی برحق فیصلے کرنے کے لئے اصول و ضوابط تھے۔ وَنُورٌ اِیْکِ رُوشْنِی تھی جو دنیا کی تاریکیوں میں راستے روشن کر دیتی تھی۔ یَحْکُمُ بِهَا التَّیْبِیُّوْنَ الذِّیْنَ اَسْلَمُوْا اللّٰہ کے برگزیدہ بندے کلی طور پر اللہ کے فرمانبردار اور مطیع انبیاء و رسل اسی نور یعنی کتاب الہی کے مطابق فیصلے کرتے تھے۔ لِلَّذِیْنَ هَادُوْا وَالرَّیْبِیُّوْنَ وَالْاَحْبَارِ بِمَا اسْتَحْفِظُوْا مِنْ کِتَابِ اللّٰہِ وَ کَانُوْا عَلَیْہِ شٰہِدَآءَ اور یہود کے علمائے ربانی اور علماء ظاہر کتاب الہی کے مطابق ہی احکام الہی یہود کو بتاتے تھے اس لئے کہ انبیاء نے انہیں اللہ کی کتاب کی حفاظت کی ذمہ داری عطا کی تھی اور انہوں نے اس کا اقرار کیا تھا۔

پہلی کتابوں کو وہ حفاظت الہیہ حاصل نہیں تھی جو قرآن حکیم کو حاصل ہے۔ سو علمائے ربانی اور علماء ظاہر کو انبیاء نے حکم دیا تھا کہ وہ کتاب الہی کی حفاظت کریں یعنی الفاظ کی بھی حفاظت کریں، مفاہیم کی بھی اور اس کے احکام پر عمل کر کے اس کی حفاظت کا حق ادا کریں۔ علماء ربانی انہیں کہتے ہیں جن کے پاس علم بھی ہو اور برکات نبوت سے جن کے سینے بھی روشن ہوں یعنی اہل اللہ اور احبار سے مراد علماء ظواہر ہیں جن کے پاس دین کا علم تو ہو کیفیات قلبی نہ ہوں۔ علوم دین علمائے ربانی کے قلوب میں راسخ ہوتے ہیں اس لئے ان سے بددیانتی محال ہے لیکن علماء ظواہر کے پاس علم ظاہری ہوتا ہے کیفیات قلبی نہیں ہوتیں اس لئے ان سے کوتاہیاں ممکن ہوتی ہیں۔ فرمایا وَ کَانُوْا عَلَیْہِ شٰہِدَآءَ ان علماء ربانی اور علماء ظواہر نے اس ذمہ داری کا اقرار بھی کیا اور اس کی گواہی بھی دی کہ وہ ایسا ہی کریں گے فَلَا تَخْشَوُا النَّاسَ وَ اَخْشَوُا اللّٰہَ الَّذِیْ اَبَیْتُ ثُمَّ اَقْلِبْ لَہِ فَرْمَیَا اِیْسَا نہ ہو کہ لوگوں سے ڈر کر میرے احکام بدل دو۔ لوگوں سے نہ ڈرو، اللہ کی عظمت سے ڈرو۔ یہ کیا بات ہوئی کہ بندوں کو خوش کرنے کے لئے اللہ کا حکم بدل دیا جائے۔ کیا حشر میں حساب اللہ کے حضور پیش کرنا ہے یا بندوں کو دینا ہے کہ ان کے رعب میں آکر یا مال و دولت لے کر احکام الہی کی غلط تعبیریں بتاؤ۔ وَلَا تَشْتَرُوْا بِاَبْتِیْ ثُمَّ اَقْلِبْ لَہِ اور دنیا کے معمولی فائدے کے لئے میری آیات کو مت بیچو۔ اگر ساری دولت بھی ایک شخص کے پاس جمع ہو جائے تو بھی آخرت کے مقابلے میں بہت قلیل ہے۔ یہ تھوڑا سا وقتی فائدہ ہے جسے چھوڑ کر چلے جانا ہے تو اس زندگی کے لئے جو کل ختم ہو رہی ہے، اللہ کی کتاب میں تبدیلی نہ کرو۔ حق کے مطابق فیصلے کرو۔

وَمَنْ لَّمْ یَحْکُمْ بِمَا اَنْزَلَ اللّٰہُ فَاُولٰٓئِکَ هُمُ الْکٰفِرُوْنَ ﴿۴۴﴾



اللہ کریم کے احکام کے مطابق فیصلہ نہ کرنے والا کافر ہے:

اسی آیت میں یہ اصول بیان فرمایا ہے جو قیامت تک کے لئے قانون ہے کہ جو لوگ اللہ کے نازل کردہ آئین و دستور کے مطابق فیصلے نہیں کرتے فَأُولَئِكَ هُمُ الْكٰفِرُونَ تو وہ لوگ کافر ہیں۔ جسے اللہ کریم کافر کہہ دے اس سے بڑی سزا کا تصور نہیں کیا جاسکتا۔ کسی کافر ہو کر مرنا یہ وہ جرم ہے جو ہمیشہ ہمیشہ بندے کو دوزخ میں رکھے گا۔ حلیۃ الاولیاء میں لکھا ہے کہ دوزخ میں جلنے والوں کا حشر کیا ہوگا۔ اللہ پناہ دے۔ قرآن حکیم کی اس آیت کے مطابق كَلِمًا نَضِجَتْ جُلُودُهُمْ بِدَلٰلَتِهِمْ جُلُودًا (سورہ النساء آیات 56) جب جہنم میں پھینکے جائیں گے تو جہنم کی تیز آگ ان کی کھالوں کو جلا دے گی تو ہم فوراً دوسری کھال پیدا کر دیں گے اور یہ سلسلہ جاری رہے گا سیدنا فاروق اعظمؓ اور حضرت سعدؓ اس آیت کریمہ کی تفسیر پر بات کر رہے تھے حضرت سعدؓ نے فرمایا کہ انہوں نے سنا تھا کہ دوزخ کی آگ اتنی تیز ہوگی کہ دوزخی کی کھال ایک لمحے میں ایک سو بیس مرتبہ بدل دی جائے گی۔ سیدنا فاروق اعظمؓ نے ان کی تصدیق کرتے ہوئے فرمایا کہ یہ بات انہوں نے آپ ﷺ سے خود سنی تھی۔ تو کافر ہو جانا کوئی معمولی بات نہیں ہے۔ جہنم کے تو اور بھی بے شمار عذاب ہیں ان سے قطع نظر صرف اس ایک عذاب پر ہی یقین آجائے کہ ایک لمحے میں ایک سو بیس مرتبہ کھال بدل جائے اور پھر بدلتی چلی جائے تو پتہ چلتا ہے کہ جہنم کتنی تکلیف دہ جگہ ہے۔ اور یہاں اللہ کریم نے خود فرمایا کہ جو اللہ کے نازل کردہ احکامات کے مطابق فیصلے نہیں کرتے وہ لوگ کافر ہیں۔

میں کسی کو کافر نہیں کہتا نہ آپ کسی کو کافر کہیں۔ لیکن مجھے بھی اور آپ کو بھی حکمرانوں کو اور عوام کو بھی اپنے فیصلوں کے بارے سوچنا چاہیے کہ ہمارے فیصلے قرآن کے مطابق ہیں۔ صرف حکومت ہی تو فیصلے نہیں کرتی ہم بھی تو دن بھر فیصلے کرتے ہیں۔ معاملات کے فیصلے، لین دین کے فیصلے، دوستی دشمنی کے، اہل خانہ کے اہل قرابت کے ساتھ تعلقات کے تو کیا ہمارے فیصلے قرآن کے مطابق ہیں؟ اور خدا نخواستہ اگر نہیں ہیں تو اللہ نے اسے کفر کہا ہے۔ اللہ معاف کرے ہم میں سے ہر ایک کی ساری اُمیدیں اس ایک بات سے وابستہ ہیں کہ ہمارے نبی کریم ﷺ شافع محشر ہیں۔ آپ ﷺ کی شفاعت ہمیں قبر سے حشر تک کام آئے گی اور ہم بخشے جائیں گے یہ امید ہر اس بندے کے دل میں ہے جس نے مسلمان ہونے کا دعویٰ کیا ہے۔ شاید ایسے بھی لوگ ہوں گے جنہیں اپنے اعمال پر ناز ہوگا لیکن اکثریت ایسے ہی لوگوں کی ہے جنہیں اپنی خطاؤں کمزوریوں کا احساس ہے اور انہیں اللہ کی بخشش کی امید ہے کہ نبی کریم ﷺ کی امت ہیں۔ آپ ﷺ کی شفاعت سے ان کی

بخشش ہو جائے گی۔ لیکن شفاعت کے لئے ایمان تو شرط ہے۔ اس آیت میں بات تو یہود کی ہو رہی ہے کہ یہ لوگ اپنی کتاب میں تحریف کر دیتے تھے۔ انہیں چاہیے تھا کہ انبیاء نے جو درس انہیں دیا تھا یہ اس پر قائم رہتے۔ کتاب اللہ کی حفاظت کرتے۔ اس کے احکام کے مطابق فیصلے کرتے لیکن انہوں نے ایسا نہیں کیا اللہ کریم نے قیامت تک کے لئے یہ قانون بنا دیا ہے وَمَنْ لَّمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الْكَافِرُونَ ﴿۴۴﴾ کہ جو کوئی قرآن کے فیصلوں کو پسند نہیں کرتا وہ اپنی اپنی اپراڑا ہوا ہے تو اس کے لئے اس آیت میں انجام مذکور ہے اور جو غلطی سے کرتا ہے وہ اقرار تو کرے کہ جو اس نے کیا وہ غلط ہے۔

وَكَتَبْنَا عَلَيْهِمْ فِيهَا أَنْ النَّفْسَ بِالنَّفْسِ وَالْعَيْنَ بِالْعَيْنِ وَالْأَنْفَ بِالْأَنْفِ وَالْأُذُنَ بِالْأُذُنِ وَالسِّنَّ بِالسِّنِّ وَالْجُرُوحَ قِصَاصًا فَمَنْ تَصَدَّقَ بِهِ فَهُوَ كَفَّارَةٌ لَهُ وَمَنْ لَّمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الظَّالِمُونَ ﴿۴۵﴾

اسلام کا نظام عدل سب کے لئے برابر انصاف:

فرمایا ہم نے ان کی کتاب میں بھی ان کے لئے ایسے ہی احکام نازل فرمائے تھے مثلاً أَنْ النَّفْسَ بِالنَّفْسِ جان کے بدلے جان لی جائے گی وَالْعَيْنَ بِالْعَيْنِ آنکھ کے بدلے آنکھ، ناک کے بدلے ناک، کان کے بدلے کان، دانت کے بدلے دانت وَالْجُرُوحَ قِصَاصًا اور اگر کوئی کسی کو زخم لگاتا ہے تو اس کے بدلے میں ویسا ہی زخم اس کو لگایا جائے گا فَمَنْ تَصَدَّقَ اور اگر کوئی معاف کر دے فَهُوَ كَفَّارَةٌ لَهُ تو معاف کرنے والے کے بھی بہت سے گناہوں کا کفارہ ہو جائے گا کسی کی جو زیادتی کوئی معاف کرتا ہے تو اللہ کریم اس کی بہت سی خطائیں معاف کر دیتے ہیں لیکن یہ اصول یاد رکھیں وَمَنْ لَّمْ يَحْكَمْ بِمَا أَنْزَلَ اللَّهُ جو کچھ اللہ کریم نے نازل فرمایا ہے وہ طریقے اور قاعدے، احکام عدل، جزا و سزا کے قانون، معاش کے اصول، معاشرت کے دستور یعنی اللہ نے جو پورا نظام عدل نازل فرمایا ہے اگر کوئی اس کے خلاف فیصلے کرتا ہے اس کے خلاف حکم دیتا ہے فَأُولَئِكَ هُمُ الظَّالِمُونَ ﴿۴۵﴾ تو ایسے لوگ ظالم ہیں، غلط کار ہیں۔ یہ دین برحق ہے۔ لوگوں کے بنائے ہوئے مذہب کی بات نہیں ہے۔ دین برحق میں اور ادیان باطلہ میں یہ واضح فرق ہے ان میں آخرت کا تصور نہیں ہے کہ لوگوں کے بنائے ہوئے مذاہب جو ہیں وہ حصول دنیا کے لئے ہیں کہ اس دیوی کی پوجا کرو تو اولاد ہو جائے گی اس دیوتا کی نذر مانو تو دولت آجائے گی یعنی بے دینوں کا دین بھی دنیا ہے جب کہ مومن کی دنیا بھی دین ہوتی ہے مومن دنیا کا کام بھی کرتا ہے تو آخرت کو مد نظر رکھ کر کرتا ہے وہ سوچتا ہے کہ یہ کاروبار میں کر رہا ہوں تو اس سے پیسے تو مجھے آجائیں گے لیکن آخرت میں اس کا کیا نتیجہ ہوگا؟ اگر وہ آخرت کے لئے

درست ہے تو پھر کرتا ہے دین میں دو طرح کی باتیں ہوتی ہیں۔ ایک اخبار دوسرے احکام۔ اخبار جو ہیں وہ تبدیل نہیں ہوتے خبر ہمیشہ ایک ہی سچی ہوتی ہے۔ لہذا دین میں اخبار ہمیشہ وہی رہتی ہیں آدم سے لے کر تمام انبیاء و رسل نے آقائے نامدار صلی اللہ علیہ وسلم نے بھی وہی ارشاد فرمایا۔ اللہ کی توحید، آخرت، حشر، حساب کتاب، عذاب و ثواب، جنت و دوزخ، محاسبہ، اخروی زندگی، فرشتوں کا وجود یہ ساری چیزیں خبر سے تعلق رکھتی ہیں لہذا ہر نبی کے دین کا جزو اول رہا ہے لا الہ الا اللہ۔ آدم نے بھی لا الہ الا اللہ پڑھوایا نوح نے بھی اور بعد میں آنے والے سارے انبیاء نے بھی۔ آقائے نامدار صلی اللہ علیہ وسلم تک کلمے کا پہلا جزو لا الہ الا اللہ ہے۔ اخبار میں تبدیلی نہیں ہوتی۔ رہ گئے احکام تو احکام اطاعت الہی کے لئے ہوتے ہیں اور وہ مالک ہے، وہ قادر ہے، وہ حکیم و دانایا ہے۔ لوگوں کے احوال، ان کی استعداد، ان کی علمی استعداد، ان کی جسمانی استعداد، ان کی روحانی استعداد کے مطابق احکام تبدیل ہوتے رہتے ہیں۔ آدم کے زمانے میں کچھ اور تھے۔ نوح کے زمانے میں کچھ اور تھے۔ موسیٰ کے اور ابراہیم کے زمانے کے کچھ اور تھے۔ احکام میں تبدیلی وقت کے لحاظ سے ہوتی چلی آئی۔ نئی کتاب آئی، نئی شریعت آئی، کچھ احکام لوگوں کی استعداد اور وقت کی ضرورت کے مطابق تبدیل کر دیئے گئے۔ اب جب آقائے نامدار صلی اللہ علیہ وسلم مبعوث ہوئے تو حضور اکرم صلی اللہ علیہ وسلم ساری کائنات کے لئے اور تمام انسانیت کے لئے مبعوث ہوئے اور ایسا پہلی اور آخری مرتبہ ہوا اور اس لئے ہوا کہ اس کے بعد کسی کی ضرورت باقی نہیں رہی۔ آدم کے بعد ان کی اولاد اور جو محدود افراد تھے ان کے لئے احکام تھے۔ نوح کے زمانے میں ممکن ہے کچھ بدل گئے ہوں لیکن جو کتابیں منزل من اللہ ہیں ان سب کتابوں میں وہ زبور ہو، تورات ہو، انجیل ہو ان میں جو احکام نازل کئے ان کے بارے میں علماء حق فرماتے ہیں کہ ان میں سے اگر کسی حکم کو قرآن نے تبدیل نہیں کیا تو وہ آج بھی نافذ العمل ہے۔ لیکن اب اس حکم پر عمل قرآن کے مطابق ہوگا اور جس کو قرآن نے برقرار رکھا وہ برقرار رہا۔ لہذا احکام وقت کے ساتھ بدلتے رہے لیکن جو احکام آقائے نامدار صلی اللہ علیہ وسلم پر نازل ہوئے وہ قیامت تک کے لئے ہیں اب ان میں کوئی تبدیلی نہیں آئے گی۔ یہ ناقابل تبدیل ہیں، ناقابل تردید ہیں، اس سے پہلے جو آیہ کریمہ گزری اس میں فرمایا کہ جو اللہ کے احکام کے مطابق فیصلے نہیں کرتے فَأُولَٰئِكَ هُمُ الظَّالِمُونَ ﴿۵﴾ وہ کافر ہیں۔ ان کا ایمان نہیں ہے۔ یہاں فرمایا کہ اللہ کریم نے نظام عدل دیا ہے اور نظام عدل میں یہ بنیادی بات ہے کہ جتنی زیادتی کسی نے کی ہو اس سے اتنا بدلہ لیا جائے۔ انصاف کا مطلب یہ ہوتا ہے کہ دونوں کے ساتھ انصاف کیا جائے۔ جس کے ساتھ زیادتی ہوتی ہے اس کے ساتھ بھی انصاف کیا جائے جس نے زیادتی کی ہے اس کے ساتھ بھی ظلم نہ کیا جائے اسکے ساتھ بھی عدل

کیا جائے۔ جتنی اس نے زیادتی کی ہے اتنی سزا کا وہ مستحق ہے زیادہ کا نہیں۔ اگر کسی نے قتل کر دیا ہے تو اس کے بدلے اس کی جان لی جائے اس نے جرم ہی ایسا کیا ہے۔ اگر اس نے کسی کا کان کاٹ دیا ہے تو اس کو قتل نہ کیا جائے اس کا کان کاٹ دیا جائے اگر کسی نے ناک کاٹ دی ہے تو ناک کاٹ دی جائے دانت توڑا ہے تو دانت توڑ دیا جائے یا زخم لگایا ہے تو زخم لگایا جائے اور اس کے ساتھ پھر ایک خوبصورت بات اس نظام عدل میں رکھی ہے کہ جس کے ساتھ زیادتی ہوئی ہے اگر وہ سمجھتا ہے کہ یہ شخص تائب ہو گیا ہے، اس نے اپنی اصلاح کر لی ہے آئندہ اس طرح کی زیادتی نہیں کرے گا لیکن اسے دکھ پہنچا ہے تو اس کا حق بنتا ہے کہ وہ چاہے تو اسے معاف کر دے اور اگر اسے معاف کر دے گا تو معاف کرنا بہت بڑی نیکی کا کام ہے۔ اللہ کی رضا کا کام ہے۔ اس کے بدلے اللہ اسکے بے شمار گناہ معاف کر دے گا۔ یہ ترغیب دلا کر معاشرے کو جھگڑوں سے پاک کیا ہے۔ اسلام کے نظام عدل نے قصاص کو نافذ کر کے معاشرے میں ہر ایک کو انصاف فراہم کیا ہے ورنہ انتقام در انتقام کی روش جاری ہو جاتی۔ اسلام نے عدل کو سب کے لئے برابر قرار دیا ہے زیادتی کرنے والے کو جو سزا دی جائے گی وہ اتنی ہی ہوگی جتنی اس نے زیادتی کی ہے۔ اس کے ساتھ بھی ظلم روا نہیں رکھا جائے گا اور پھر اس میں یہ گنجائش رکھی ہے کہ اسے معاف کر دیا جائے شاید اس کی اصلاح ہو جائے۔ معاشرے کا بہتر فرد بن جائے۔ سزا دینا مقصد نہیں مقصد جرم کا خاتمہ کرنا ہے لیکن معاف کرنے کا حق نہ حکومت کو ہے نہ صدر کو ہے نہ وزیر اعظم کو ہے، معاف کرنے کا حق اس شخص کو ہے جس کے ساتھ زیادتی کی گئی ہے جس کا نقصان ہوا ہے اس کو حق ہے کہ وہ معاف کر دے۔ اگر وہ معاف کر دے تو اللہ کریم نے فرمایا اس کے بے شمار گناہوں کا کفارہ ہو جائے گا۔ اللہ اس کے بے شمار گناہ معاف کر دے گا۔ لیکن ایک بات یاد رکھیں وَمَنْ لَّمْ يَحْكَمْ بِمَا أَنزَلَ اللَّهُ جَوَ لُوكَ اِيَسَ فَيَصَلِّ كَرْتِ هِي جَو اللّٰه كِ نَازِل كَر دِه قَانُون كِ مَطَابِق نِهِيَس هَوْتِ قَاوَلِيَك هُمُ الظّٰلِمُونَ ﴿٥﴾ یہ لوگ بڑے ظالم ہیں۔

### اس آیت کریم کی روشنی میں اصلاح احوال:

الحمد للہ پاکستان میں، پاکستان کے بننے سے پہلے بھی ایسے چند مسلمان تھے اور آج بھی ہیں جو اپنی طرف سے پوری کوشش کر کے انصاف کے مطابق فیصلہ کرتے ہیں تو یہ بات بڑی قابل توجہ ہے کہ وہ فیصلہ تو انصاف سے کرتے جو حالات واقعات و شواہد کی روشنی میں درست لگے وہ فیصلہ کرتے ہیں رشوت نہیں لیتے رشوت نہیں مانگتے۔ انصاف کرتے ہیں لیکن فیصلہ کس ضابطے کے تحت کرتے ہیں؟ کیا منزل من اللہ ضابطے کے تحت کرتے ہیں؟ یا پھر جو انسانوں کا بنایا ہوا ہے اس کے تحت کرتے ہیں؟ ہماری تو بد قسمتی ہے کہ پاکستان

بننے کو اکٹھ باسٹھ برس ہونے والے ہیں اور یہاں وہی غلامانہ نظام ہے جو انگریز نے مفتوح اور غلام لوگوں کے لئے بنایا تھا۔ قانون شہادت بھی وہی ہے، دفعات بھی وہی ہیں، جرائم کی سزا بھی وہی ہے جو انگریز نے مقرر کی۔ لہذا آج جو جج صاحبان بڑے انصاف سے فیصلہ کرتے ہیں وہ بھی ظلم کرتے ہیں کہ وہ قرآن کے مطابق نہیں کرتے۔ انگریز کے بنائے ہوئے قانون کے مطابق کرتے ہیں اور یہ ہمارا پورا معاشرہ قرآن سے اس قدر ہٹ چکا ہے کہ یا تو انہوں نے قرآن کریم کو عملیات کی کتاب سمجھ لیا ہے یا وظائف کی۔ بعض لوگ ایسے ہیں کہ قرآن بھی پڑھیں گے تو چند مخصوص آیات پڑھیں گے کچھ سورتیں پڑھیں گے کہ یہ پڑھنے سے مسائل حل ہوں گے۔ اس سے بیماری ٹھیک ہوگی اس سے روزی ملے گی یا پھر مرنے والے کے لئے قرآن پڑھتے ہیں کوئی مر رہا ہو تو سر ہانے قرآن لے کر بیٹھ جاتے ہیں۔ وہ علامہ مرحوم نے ایک شعر کہا تھا۔ اس کا دوسرا مصرعہ ہے کہ ”از یسین روح آسان بمیری“ کہ تو قرآن کی سورہ یسین کا ختم اس لئے کرتا ہے کہ مرنے والا آسانی سے مر جائے یعنی جو کتاب حیات تھی جو ایسی زندگی دینے والی کتاب تھی جو اس عالم میں بھی سر بلندی عطا کرے اور آخرت میں بھی سرفرازی عطا کرے اسے تم نے مرنے والے کے لئے مخصوص کر دیا۔ یہ تو کتاب حیات ہے اس سے دونوں عالم کی سرفرازی حاصل کرو اس کی بجائے تم نے یہ سمجھ لیا کہ قرآن پڑھو، بندہ جلدی مر جاتا ہے۔ تو ہمارے ہاں یہ ظلم تب سے ہو رہا ہے جب سے پاکستان بنا ہے۔ یہاں کے کسی کام اور کسی عدالتی فیصلے کو انصاف نہیں کہہ سکتے اس لئے کہ وہ انصاف ہے بھی تو قرآن کے مطابق نہیں ہے۔ اسلام کے مطابق نہیں ہے۔ انگریزی قانون کے مطابق ہے قانون شہادت وہی ہے جو انگریز کا تھا۔ پاکستان کا شاید ہی کوئی فرد ایسا ہو جو اسلام کے قانون شہادت کی شرائط پوری کرتا ہو۔ اسلام کے نزدیک گواہ کو سنجیدہ، سچا اور مخلص ہونا چاہیے۔ اگر کسی پر جھوٹ ثابت ہو جائے کہ یہ جھوٹ بولتا ہے تو اس کی گواہی قابل قبول نہیں ہے۔ اگر کوئی سزا یافتہ مجرم ہے تو اس کی گواہی نہیں لی جاسکتی۔ بلکہ یہاں تک کہ راستہ چلتے ہوئے جو شخص کھاتا، پیتا ہوا چلتا جاتا ہے شرعاً اس کی گواہی قبول نہیں کی جاتی کہ یہ آوارہ سا آدمی ہے اس کو تمیز نہیں ہے کہ کھانے پینے کے لئے بیٹھ کر آرام سے کھائے راستہ چلتے ہوئے کھاتا جا رہا ہے لہذا یہ کوئی معقول آدمی نہیں ہے اس کی گواہی کیسے قبول کی جائے۔ تو ہمیں جو انصاف بھی ملتا ہے وہ بھی اللہ کے حکم کے مطابق نہیں ہوتا۔ اتفاقاً مماثلت ہو جاتی ہے۔ اتفاقاً مماثلت ہو جائے تو وہ انصاف تو نہ ہو۔ فرمایا قَوْلُكَ هُمُ الظَّالِمُونَ یہ تو ظالم ہیں ظلم کرتے ہیں ایسے لوگوں کے بارے پہلے بہت سخت لفظ استعمال فرمایا تھا الكُفْرُونَ۔ اب فرمایا ہے الظَّالِمُونَ یہ ستم ہی نہیں ہے یہ تو ظلم کی انتہا ہے۔

فرمایا إِنَّ الشِّرْكَ لَظُلْمٌ عَظِيمٌ (سورہ لقمان 13) شرک سب سے بڑا جرم ہے۔ کفر ہوتا ہے

اللہ کا انکار۔ شرک ہوتا ہے اللہ کے ساتھ کسی دوسرے کو اللہ کے برابر سمجھنا اب اگر ہم اللہ کا قانون چھوڑ کر غیر کے بنائے ہوئے، کفار کے بنائے ہوئے قانون کے مطابق فیصلہ کرتے ہیں تو یہ بات شرک سے بھی بڑھ گئی کہ ہم نے ان کو اللہ کی عظمت پر اہمیت دی تو فرمایا وَمَنْ لَّمْ يَحْكَمْ بِمَا أَنزَلَ اللَّهُ جَوَلُوكَ اِيَّاهُ فَيُضِلُّهُمُ اللَّهُ جَوَالِدًا وَأَنْ يَضِلُّوا لَأَبْرَأُ مِنَ الَّذِينَ يُضِلُّونَ إِنَّهُمُ الظَّالِمُونَ یہ لوگ ظالم ہیں۔

وَقَفَّيْنَا عَلَىٰ آثَارِهِم بِعِيسَى ابْنِ مَرْيَمَ مُصَدِّقًا لِّمَا بَدَّيْنِيهِ مِنَ التَّوْرَةِ ۖ وَأَتَيْنَاهُ الْإِنجِيلَ

فِيهِ هُدًى وَنُورٌ ۚ وَمُصَدِّقًا لِّمَا بَدَّيْنِيهِ مِنَ التَّوْرَةِ وَهُدًى وَمَوْعِظَةً لِّلْمُتَّقِينَ ﴿٤٥﴾ اسی طرح جس طرح

پہلے رسول تھے تورات وزبور نازل ہوئیں انہیں کے نقش قدم پر ہم نے مریم کے بیٹے عیسیٰ کو مبعوث فرمایا

مُصَدِّقًا لِّمَا بَدَّيْنِيهِ اِسے سے پہلے جو انبیاء اور احکام منزل من اللہ تھے ان کے حق ہونے کی انہوں نے

تصدیق فرمائی مِنَ التَّوْرَةِ ۖ وَأَتَيْنَاهُ الْإِنجِيلَ تورات کے احکامات کی بھی انہوں نے تصدیق فرمائی اور

انہیں ہم نے صاحب کتاب نبی مبعوث فرمایا انہیں ان کی کتاب انجیل عطا فرمائی۔ انجیل بھی منزل من اللہ

کتاب تھی۔ اس میں بھی وہ خوبیاں موجود تھیں جو پہلی کتابوں میں موجود تھیں فِيهِ هُدًى وَنُورٌ اس میں ہدایت

تھی۔ کسی بھی کام کو کرنے کے صحیح طریقہ کار کو ہدایت کہتے ہیں۔ عقائد سے لے کر اعمال تک ہدایت چلتی ہے۔

اللہ کو صحیح وحدہ لا شریک ماننا ہدایت ہے، نبی کریم کی نبوت ﷺ کا اقرار، تمام انبیاء و مرسلین کی نبوت کا اقرار

ہدایت ہے، فرشتوں کا وجود، ضروریات دین کا اقرار ہدایت ہے، اور احکام جو منزل من اللہ ہیں ان کو حق سمجھنا

اور اپنی ساری کوشش اس پہ صرف کرنا کہ عمل ان کے مطابق ہو یہ ہدایت ہے اور جو منزل من اللہ کتابیں ہیں،

ان میں صرف ہدایت نہیں ہوتی۔ ان میں نور ہوتا ہے، روشنی ہوتی ہے، کیفیات ہوتی ہیں، دل روشن

ہو جاتا ہے، سینے منور ہو جاتے ہیں۔ یاد رکھیں کہ دنیا میں بڑے بڑے اہل علم ہوئے ہیں ان میں علم کے مختلف

شعبے ہیں۔ مثلاً بڑے نامور شعراء ہوئے ہیں، ادیب، مورخ، مقرر، بڑے فلاسفر، فلسفے کے ماہر، بڑے طب

کے ماہرین ہوئے ہیں۔ لیکن نبی اور غیر نبی کی تعلیم میں ایک فرق ہے۔ نبی کی تعلیم میں پہلی بات ہے ہدائی

یعنی نبی کی تعلیم یقینی طور پر سچ ہوتی ہے۔ اس میں شبہ کی گنجائش نہیں ہوتی اور اسی میں ہدایت ہوتی ہے۔ دنیا کا

کوئی عالم جو بات بتاتا ہے وہ اس کا اپنا ذاتی تجربہ، ذاتی مطالعہ ہے یا ذاتی سمجھ کی بات ہے۔ جو وقتی ہوتی ہے

حتمی نہیں ہوتی۔ لیکن جو بات اللہ کا نبی بتاتا ہے اس میں غلطی کا کوئی ذرہ برابر امکان نہیں ہوتا۔ دوسرا فرق یہ

ہوتا ہے کہ کوئی عالم، کوئی فلاسفر، کوئی حکیم و دانایان جو بات کسی کو بتاتا ہے اس بات کے الفاظ اس تک منتقل ہوتے

ہیں اس کے ساتھ کوئی کیفیت منتقل نہیں ہوتی۔ نبیؐ جب ارشاد فرماتا ہے وہ صرف بات سچی نہیں ہوتی اس کے ساتھ کیفیت بھی ہوتی ہے۔ دل میں وہ کیفیت بھی آجاتی ہے۔ برکات نبوت بھی انہیں علوم کو کہا گیا ہے **فِيهِ هُدًى وَ نُورٌ** اس میں دو باتیں ہوتی ہیں بات بھی کھری ہوتی ہے سچی ہوتی ہے اور حق ہوتی ہے اس میں اللہ کا نور ہوتا ہے کیفیات ہوتی ہیں۔ بندہ اللہ کو دیکھتا نہیں لیکن دیکھ رہا ہوتا ہے یعنی دیکھنے سے زیادہ یقین ہو جاتا ہے اسے تو حید باری پر بعض چیزیں اگر وہ دیکھتا ہے تو دیکھنے کے بعد بھی اسے شبہ رہتا ہے کہ مثلاً جب وہ ایک درخت کو دیکھتا ہے خوبصورت ہے، اچھا ہے، بڑا گھنا ہے لیکن اسے شبہ تو رہتا ہے کہ شاید اندر سے خالی ہو۔ شاید اس کے اندر کیڑا لگا ہو۔ خود جو چیزیں بعض اوقات ہم دیکھتے ہیں ویسی نہیں ہوتیں جیسی ہم دیکھتے ہیں ان میں کچھ اور چیزیں گڈمڈ ہو جاتی ہیں۔ ایک بندے کو ہم دیکھتے ہیں بڑا صحت مند ہے اگر اس کے پاس بیٹھ کر پوچھا جائے تو کسی ایسے مرض کا نام بتاتا ہے جس سے کانوں کو ہاتھ لگانے کو جی جاہتا ہے کہ اللہ اس سے پناہ دے۔ وہاں سامنے تو ہمیں نظر نہیں آ رہا لیکن جو اللہ کا نبیؐ بتاتا ہے وہ سب کا سب حق ہوتا ہے اس میں شبہ کی گنجائش نہیں ہوتی۔ دوسری بات اس میں یہ تھی کہ اس میں نور ہوتا ہے۔ روشنی ایک نور ہے جو اندر چلا جاتا ہے اور دل کو روشن کر دیتا ہے اور نبیؐ کی اس بات پر وہ یقین کامل حاصل ہو جاتا ہے جو دیکھنے سے نہیں آتا۔ تو فرمایا تورات میں بھی یہی وصف تھا۔ انجیل میں بھی یہی وصف تھا۔ **وَمُصَدِّقًا لِّمَا بَيْنَ يَدَيْهِ مِنَ التَّوْرَةِ وَ هُدًى وَ مَوْعِظَةً لِّلْمُتَّقِينَ** ہاں اپنے سے پہلے تورات کی تصدیق انجیل نے کی، انبیاء کی، انبیاء کے حق ہونے کی اور ساری خبر کی تصدیق کی۔ احکام میں کوئی تبدیلی آئی تو **هُدًى** اور رہنمائی کا حق ادا کر دیا۔ اللہ کی نازل کردہ کتابیں جو ہیں وہ رہنمائی کا حق ادا کر دیتی ہیں اور **مَوْعِظَةً** اور نصیحت کرتی ہیں۔

### قرآن حکیم سے استفادہ کے لئے قلبی رجحان شرط ہے:

پہلی قوموں کے قصے سنا کر سمجھایا جاتا ہے۔ ان کے انجام دکھا کے سمجھایا جاتا ہے۔ دینیوی مثالیں دے کر سمجھایا جاتا ہے لیکن دین کو سمجھنے کے لئے ایک بات ضروری ہے وہ ہے **لِّلْمُتَّقِينَ** قرآن کا پیغام سب کے لئے ہے، قرآن سب کو مخاطب کرتا ہے، نبیؐ سب کو ارشاد فرماتا ہے لیکن سمجھتا وہ ہے جس کا اپنی قلبی رجحان بھی اللہ کی طرف ہو، انسان کو اللہ نے بے شمار خصوصیات دی ہیں۔ جو دوسری مخلوق میں نہیں ہیں۔ ایک ٹی وی پروگرام میں کوئی دانشور انسان کی وہ خصوصیات شمار کر رہے تھے جو ان کے خیال میں کسی دوسری مخلوق میں نہیں۔ لیکن میں سمجھتا ہوں کہ ہمارے دانشور جو ارشاد فرما رہے تھے وہ صحیح نہیں ہیں۔ بڑی عجیب بات ہے کہ یہ

چیزیں جو انہوں نے گنیں وہ دوسری مخلوق میں بھی ہیں۔ مثلاً یہ کہ انسان سوچ سکتا ہے لیکن کوئی اور مخلوق ایسا نہیں کر سکتی اس کی سوچ محسوس نہیں کر سکتی کہ اس کے ساتھ اچھا ہوا ہے یا برا ہوا ہے لیکن انہوں نے غلط کہا جانور بھی یہ سوچتے سمجھتے ہیں اور پیڑ پودے بھی یہ سوچتے سمجھتے ہیں آپ ایک پودے کو پیار محبت سے پانی دیں تو اس کے پھلنے پھولنے کا انداز اور ہوگا اور کسی کو ویسے ہی پانی دیتے رہیں تو وہ اور طرح پھلے پھولے گا۔ آپ کسی جانور کو اپنے سے ہلا بھی دیں اور پیار بھی کریں اس کا رد عمل اور ہوگا اور اس کے ساتھ کے دوسرے جانور کو خوراک دیتے رہیں پیار نہ کریں اس کا رد عمل اور ہوگا۔ اس کا مطلب ہے جانور بھی سمجھتے ہیں۔

### انسان کی خصوصیت:

ایک خصوصیت صرف ایسی ہے جو انسان میں زائد ہے اور کسی دوسری مخلوق میں نہیں ہے حتیٰ کہ فرشتوں میں بھی نہیں اور وہ ہے معرفت الہی۔ فرشتے جو ہمیشہ اطاعت الہی کرتے ہیں۔ حکم کی اطاعت کرتے ہیں۔ انہیں حاکم کی بارگاہ کی طرف نگاہ اٹھانے کی جرأت نہیں ہے۔ یہ انسان ہے کہ ہوش سنبھالتے ہی پہلا سوال جو اس کے دل میں آتا ہے وہ یہ ہے کہ اللہ کون ہے؟ تو فرمایا جو اس سوال سے متاثر ہو کر اللہ کو پانا چاہے گا وہ نبی کریم ﷺ کے ارشادات سے مستفید ہوگا اور جس کا دل ہی سیاہ ہو گیا یا پھر گیا یا دوسری طرف لگ گیا جس کا مطمح نظر ہی دنیاوی عہدہ ہوگا یا دنیاوی دولت ہوگی اللہ کی عظمت سے اسے کوئی تعلق نہیں ہوگا۔ اسے سارا قرآن سناتے رہو اسے کوئی فائدہ نہیں ہوگا۔ نبی کریم ﷺ کی بات بتاتے رہو وہ ٹس سے مس نہیں ہوگا۔ یہی حال ہمارے حکمرانوں اور ہمارے ارباب اقتدار کا ہے۔ کیا یہ قرآن کو نہیں سمجھتے؟ کیا یہ نبی کریم ﷺ کو نہیں جانتے؟ مرنے لگیں تو شہادت کا اور شہید ہونے کا تو پتہ ہے، زندگی میں اللہ کی توحید کی گواہی دینے کا کوئی پتہ نہیں۔ شہید کا معنی ہوتا ہے گواہ اور شہید اُسے کہتے ہیں جس نے جان دے کر عظمت الہی کی گواہی دی اس لئے جان دی کہ اس کے جان دینے سے توحید باری کی تصدیق ہو۔ اُسے شہید کہتے ہیں اس لئے کہ وہ گواہ ہے اللہ کی توحید پر، اللہ کی عظمت پر، دین کی حقانیت پر، محمد رسول اللہ ﷺ کی رسالت پر، یہ آپ اور میں آپس میں لڑ کر مرنے والے کیسے شہید ہو گئے؟ فسادوں میں لوگ شہید نہیں ہوتے۔ شہید کے لئے بنیاد ہے دین کی تصدیق اور دین کی عظمت۔ عظمت الہی کو منوانے کے لئے شہید ہوتے ہیں۔ ظالموں، لٹیروں اور چوروں کی عظمت کو منوانے والے شہید نہیں ہوتے اگر انہیں شہادت کا پتہ ہے تو پھر ان کی زندگی اللہ کی توحید کی گواہی کیوں نہیں دیتی؟ ان کا کردار عظمت الہی کا گواہ کیوں نہیں بنتا؟ یہ جو حکومت کرتے ہیں ان کا انداز حکمرانی محمد رسول اللہ ﷺ کی عظمت کی گواہی کیوں نہیں دیتا؟ حکمرانی انگریز کے طریقے سے کرتے ہیں اور مارے



جائیں تو شہید ہونے کی فکر پڑی ہوتی ہے۔ جانتے تو یہ ہیں، علم انہیں ہے۔ مانتے کیوں نہیں؟ نہ ماننے کی وجہ اللہ کریم نے بتادی کہ نبی کی تعلیمات میں بڑا لطف ہوتا ہے۔ ایک تو بات کھری ہوتی ہے اس میں شبہ نہیں جیسے کوئی شخص یہاں سے کسی جگہ جانا چاہتا ہے وہ کسی سے راستہ پوچھتا ہے وہ اسے بتائے کہ میرا اندازہ ہے یہاں سے فلاں شہر جاؤ گے وہاں سے فلاں جگہ سے بس ملے گی، وہاں جاؤ گے تو اپنی منزل پر پہنچ جاؤ گے لیکن مجھے صحیح پتہ نہیں ہے تو وہ راستہ پوچھنے والا بے مزہ ہو جائے گا۔ دوسرا شخص کہتا ہے کہ مجھے بالکل پتہ ہے کہ یہاں سے فلاں بس، فلاں جگہ تک جاتی ہے۔ وہاں سے فلاں جگہ تم اترو گے، اور مطلوبہ جگہ تم پہنچ جاؤ گے۔ میں نے وہ جگہ دیکھی ہے۔ میں آیا گیا ہوں تو دونوں خبروں میں کتنا فرق ہے، راستہ پوچھنے والا یہ سن کر کتنا مطمئن ہوگا۔ اسی طرح اللہ کا نبی جو بھی راستہ، جو بھی پتہ بتاتا ہے وہ یقینی ہوتا ہے پھر اس میں ایک تو یہ مزہ ہوتا ہے کہ شبہ کوئی نہیں ہوتا دوسرا مزہ یہ ہوتا ہے کہ کیفیات دل میں اتر جاتی ہیں۔ دل میں نور اترتا ہے، دل کو سکون ملتا ہے، قرب الہی نصیب ہوتا ہے، عند اللہ درجات بڑھتے ہیں۔ اس میں ساری لذتیں ہیں لیکن دل ہو تو تب۔ آپ بہت خوبصورت چیزیں لے آتے ہیں دکھانے کے لئے لیکن کسی کے پاس آنکھ ہی نہیں آپ سارا کمرہ بھر دیں اور کہیں بڑی خوبصورت ہیں۔ اسے کیا فائدہ ہوگا؟ ایسے ہی آپ بڑی خوبصورت باتیں قرآن و حدیث کی کریں لیکن جن کے پاس دل ہی نہیں وہ کیا سمجھیں؟ فرمایا ہدایت ہوتی ہے اللہ کی کتابوں میں، یہ نصیحت بھی ہے بڑے پیارے انداز میں بھی ہے **وَهُدًى وَمَوْعِظَةً لِّلْمُتَّقِينَ** لیکن فائدہ ان لوگوں کو دیتی ہے جن کے دلوں میں رجوع الی اللہ ہے اور جو اللہ سے رُخ پھیر جائیں انہیں پھر کیا فائدہ؟ ہمارے ارباب اقتدار کو اگر کافرانہ نظام ہی پسند ہے اور صرف یہی نہیں کہ اس پر عمل نہیں کرتے ہیں بلکہ اس کی بر ملا تردید بھی کرتے ہیں۔ ناقابل عمل بتاتے ہیں جو صریح کفر ہے۔ یہ کہنا کہ اسلام ناقابل عمل ہے یہ ذات باری کی بارگاہ میں گستاخی ہے۔ ایسا کہنے والا دراصل یہ کہتا ہے کہ پیدا کرنے والے نے وہ احکام دیئے جو انسانوں کے لئے ممکن ہی نہ تھے اس نے انسان پیدا کر دیئے پھر معاذ اللہ اس کو پتہ نہیں کہ ان کے ساتھ کیا سلوک کرنا ہے؟ یہ کہنا کہ یہ قابل عمل نہیں ہے یہ عظمت باری کا صریح انکار ہے اور یہ کام اب لوگ سرعام کرتے ہیں اور سارے شہید ہوتے ہیں۔ تو فرمایا انہیں اس لئے فائدہ نہیں ہوتا کہ ان کے دل اللہ کی طرف سے دوسری طرف پھرے ہوئے ہیں۔ فائدہ ان کو ہوتا ہے جن کے دلوں میں رجوع الی اللہ ہوتا ہے۔ جن میں یہ آرزو تو ہو کہ میں اللہ کو پالوں، اللہ کی رضا کو پالوں، پھر انہیں فائدہ ہے **وَلِيَحْكُمَ أَهْلَ الْأَنْجِيلِ بِمَا أَنْزَلَ اللَّهُ فِيهِمْ** اور اہل انجیل آپ کے پاس کیوں حاضر ہوتے ہیں جب یہ انجیل کو اللہ کی کتاب مانتے ہیں آپ صلی اللہ علیہ وسلم کی نبوت کا تو یہ اقرار نہیں کرتے تو پھر آپ صلی اللہ علیہ وسلم کے پاس کیا لینے آتے ہیں؟ کم از کم اتنا تو کریں کہ انجیل کے احکام پر تو عمل کریں۔ انہوں نے

بجائے عمل کرنے کے جہاں سے حکم مشکل لگا وہاں سے بدل دیا اپنی مرضی سے دوسرا حکم بنا ڈالا۔ یہ ایسے ظالم ہیں کہ اللہ کے کلام میں انہوں نے تحریف کر دی وَمَنْ لَّمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الْفٰسِقُونَ ﴿٤٧﴾ جو اللہ کے حکم کے مطابق فیصلے نہیں کرتے بنیادی طور پر یہی وہ لوگ ہیں جو گناہ کی بنیاد رکھتے ہیں یہ دنیا کے وہ ظالم ہیں جو دوسری مخلوق کو بھی گناہ میں مبتلا کرنے کا سبب بن جاتے ہیں۔ اصل فاسق، اصل گناہگار یہ لوگ ہیں۔ یہاں پر تین جرم لگائے گئے۔ تین فتوے دیئے گئے۔ تین دفعات لگائی گئیں فَأُولَئِكَ هُمُ الْكٰفِرُونَ، فَأُولَئِكَ هُمُ الظَّالِمُونَ، فَأُولَئِكَ هُمُ الْفٰسِقُونَ یہ گناہ کی بنیاد رکھنے والے بھی ہیں یہ ظلم کرنے والے بھی ہیں اور اسلام سے ان کا دور کا بھی تعلق نہیں۔ یہ کافر ہیں۔ وَأَنْزَلْنَا إِلَيْكَ الْكِتَابَ بِالْحَقِّ لِتُبَيِّنَ لِلنَّاسِ مَا ظَلَمُوا لَعَلَّهُمْ يَرْجِعُونَ ﴿٤٨﴾ ہم نے جو کتاب آپ ﷺ پر نازل فرمائی ہے وہ سراسر حق ہے اس میں شبہ کی کوئی گنجائش نہیں۔

موجودہ دور کے غیر مسلموں کو اس لفظ الحق سے بہت چڑ ہے ان کے الفاظ ہیں

Muslims claim Monoply on the truth یعنی انہوں نے

سچائی پر اپنی اجارہ داری قائم کر رکھی ہے کہ جو کچھ ہم کہتے ہیں وہی حق ہے اس کے خلاف کوئی حق نہیں ہے۔ یہ

لفظ اجارہ داری یا Monoply اچھے معنوں میں استعمال نہیں ہوتا۔ کہتے ہیں صرف اسلام سچ ہے باقی جھوٹ

ہے لیکن سوال یہ ہے کہ یہ اجارہ داری ہم مسلمانوں نے بنا رکھی ہے یا اللہ ایسا فرماتا ہے وَأَنْزَلْنَا إِلَيْكَ

الْكِتَابَ بِالْحَقِّ اس میں اجارہ داری نہیں ہے پھر فرماتے ہیں مُصَدِّقًا لِّمَا بَيْنَ يَدَيْهِ مِنَ الْكِتَابِ جو پہلی

کتابیں نازل ہوئی ہیں ان کی بھی قرآن تصدیق کرتا ہے لیکن قرآن احکام الہی کی تصدیق کرتا ہے تمہاری

تحریف شدہ باتوں کی تصدیق کیسے کرے؟ قرآن حکیم احکام الہی کی تصدیق کرتا ہے ساری خبر کی تصدیق

کرتا ہے، ساری ایمانیات کی تصدیق کرتا ہے، اجارہ داری تو نہ رہی ہر نبی کے عقیدے کو اسلام ہی قرار دیا ہے

ہاں! لوگوں کی گھڑی ہوئی باتوں کو سچ نہیں مانتا۔ اسلام نہ صرف حق کی تصدیق کرتا ہے بلکہ فرمایا وَمُهَيِّبًا

عَلَيْهِمْ پہلی باتوں کا محافظ ہے یعنی تصدیق کر کے ان کو اللہ کا حکم بتا کر ان کی حفاظت کا حق ادا کرتا ہے کوئی حکم اگر

اسلام نے تبدیل بھی کر دیا تو اس زمانے کی تردید نہیں کرتا جب وہ حکم اس وقت کے لئے تھا۔ اسے اللہ کا حکم

بتاتا ہے اس پر عمل کرنے کو ثواب قرار دیتا ہے تو ان احکام کے منزل من اللہ ہونے کی تصدیق کرتا ہے

مُهَيِّبًا ان کی حفاظت کرتا ہے۔ فرمایا فَاحْكُم بَيْنَهُم بِمَا أَنْزَلَ اللَّهُ اے میرے حبیب ﷺ اللہ کے حکم کے

مطابق فیصلے کریں مومن آئے یا کافر، نیک آئے یا بد، اہل کتاب میں سے ہو یا مشرکین میں سے۔ آپ کی بارگاہ

میں جو آئے اس کا فیصلہ ایسے ہونا چاہیے جیسے اللہ نے نازل فرمایا۔ انصاف سب کے لئے وَلَا تَتَّبِعِ أَهْوَاءَهُمْ اور

ہر کوئی یہ چاہتا ہے کہ جو میں کہتا ہوں فیصلہ میرے حق میں ہو جائے ہر آدمی کی اپنی خواہش ہوتی ہے فرمایا لوگوں کی خواہشات کو آپ پر کاہ اہمیت نہ دیں آپ کے پاس منزل من اللہ ضابطہ حیات موجود ہے لہذا لوگوں کی خواہشات کو رائی برابر اہمیت نہ دیں۔ فیصلے اس کے مطابق کئے جائیں۔

### قرآن حکیم کی عظمت:

وَأَنزَلْنَا إِلَيْكَ الْكِتَابَ بِالْحَقِّ ۖ اے میرے حبیب ﷺ ہم نے آپ پر کتاب نازل فرمائی حق کے ساتھ جس کا نزول حق ہے۔ جس کا لفظ لفظ اور حرف حرف حق ہے۔ جو قصے بیان ہوئے وہ حق ہیں۔ جو پیشگوئیاں بیان ہوئیں وہ حق ہیں۔ جو احکام بیان ہوئے وہ حق ہیں۔ یہ سراسر حق ہے۔ قرآن حکیم کا یہ اعجاز بھی ہے اور خاصہ بھی ہے کہ یہ اللہ کی آخری کتاب ہے۔ جو اللہ کے آخری رسول ﷺ پر نازل ہوئی۔ اور نزول سے لے کر قیامت تک صرف اس کتاب کے احکام جاری رہیں گے نافذ العمل ہوں گے۔ اور اس کا کوئی حکم کسی زمانے میں بھی ناقابل عمل نہیں ہوگا۔ جو پہلی کتابیں نازل ہوئیں وہ بھی حق ہیں لیکن وہ اپنے اپنے زمانے کے لئے تھیں۔ مخصوص اقوام اور اس مخصوص ماحول کے لئے نازل ہوئی تھیں۔ ہر قوم ایک خاص علاقے میں آباد تھی۔ اس کا اپنا ایک خاص ماحول تھا۔ لوگوں کے رویے تھے۔ لوگوں کی استعداد کار تھی۔ لوگوں کا فہم و شعور تھا۔ اس کے مطابق وہ کتابیں نازل کی گئیں اور جب ان کا عہد ختم ہوا دوسری کتاب آگئی۔ پہلی کتاب کے جو احکام اللہ کریم قائم رکھنا چاہتے تھے وہ دوسری کتاب میں قائم رکھے۔ وہ کتاب جب قابل عمل نہ رہی تیسری آگئی۔ جب یہ چوتھی اور آخری کتاب آئی تو یہ اپنے نزول سے لے کر قیامت تک کے لئے تمام انسانوں کے لئے یکساں طور پر واجب العمل بھی ہے اور قابل عمل بھی اور یہ کام صرف وہی ذات اقدس کر سکتی تھی جو انسانی ضرورتوں کی اور انسانی استعداد کی خالق ہے۔ جس کے لئے کوئی ماضی، کوئی مستقبل نہیں ہے۔ سب کچھ جس کے علم میں حاضر ہے اور اس کے روبرو ہے۔ اس نے ایسی کتاب نازل فرمائی جس میں ہر خطے کے لوگوں کے لئے بہترین راہنمائی ہے۔

امریکہ میں باون ریاستیں ہیں۔ بنیادی، اصولی طور پر وہ ایک ہیں۔ لیکن ہر ریاست کے بڑے بڑے قوانین الگ ہیں۔ عدالتی نظام الگ ہے، ایک ہی جرم پر کسی ریاست میں سزائے موت ہے، کسی میں نہیں ہے، کسی میں جرمانے کی شرح مختلف ہے دوسرے میں مختلف ہے۔ کسی ریاست میں ایک چیز جائز ہے،

دوسری ریاست میں وہی چیز ممنوع ہے۔ اس لئے کہ ایسا قانون بنانا جو ساری مخلوق کے لئے قابل عمل ہو آسان نہیں ہے۔ پھر جو لوگ دوسروں کے لئے قوانین بناتے ہیں وہ بہت پڑھے لکھے، سمجھدار اور قانونی موٹو گائیوں سے واقف لوگ ہوتے ہیں۔ قانون سازی کرتے ہیں۔ قانون بناتے ہیں لیکن جب اس قانون کی تکمیل کا مرحلہ آتا ہے تو پتہ چلتا ہے کہ اس میں چند خامیاں ہیں پھر وہاں ترمیم کرنا پڑتی ہیں۔ پھر جب یہ قانون نافذ ہوتا ہے تو پتہ چلتا ہے کہ جو کہہ دیا گیا تھا ویسا کرنا مشکل ہے پھر مزید ترمیم آتی ہیں۔

فرمایا اس کتاب میں کوئی ترمیم نہیں آئے گی۔ اس کا کوئی حکم ناقابل عمل نہیں ہوگا کوئی حکم ناممکن نہیں ہوگا۔ اور یہ سارے انسانوں کے لئے یکساں آسان ہے اور رہے گا۔ یہ کسی ایک ملک، ایک ماحول کے لئے نہیں کہ گرم علاقوں کے لئے آسان ہو اور سرد علاقوں کے لئے مشکل ہو یا بر فانی علاقوں کے لئے تو ہے لیکن ریگستان اور صحرا میں اس پر عمل نہیں ہو سکتا۔ فرمایا ایسا نہیں ہو سکتا۔ اپنے نزول سے قیام قیامت تک ہر وہ فیصلہ جو قرآن نے دیا ہے وقت اور تاریخ بھی اسی کو صحیح ثابت کرتی رہے گی عدل بھی اسی سے ہوگا۔ انصاف بھی اسی سے ہوگا۔ لوگوں کو امن بھی اسی سے نصیب ہوگا اور پھر اس کے ساتھ ضمانت دی کہ یہ آخری کتاب ہے اس کے بعد کوئی کتاب نہیں آئے گی پہلی کتابوں میں اگر لوگ رد و بدل بھی کرتے تھے تو پھر دوسری کتاب آجاتی تھی تو تصحیح ہو جاتی تھی۔ دوسری میں اگر لوگوں نے تحریف کی تو تیسری آگئی اس نے تصحیح کر دی۔ لوگوں نے احکام الہی میں جو آمیزش کر دی ہوتی اسے رد کر دیا جاتا۔

اللہ کی آخری کتاب اپنے سے پہلی کتابوں کی بھی حفاظت کرنے والی ہے:

اس کے بعد یہ آخری کتاب آگئی۔ یہ کام اس نے بھی کیا۔ مُصَدِّقَاتِنَا بَيْنَ يَدَيْهِ پھلی کتابوں کی تصدیق بھی فرمائی۔ وہ احکام وہ اوامر و نواہی جو قانون اور ضابطے نازل ہوئے جو منزل من اللہ تھے ان کی تصدیق فرمائی۔ جو لوگوں نے اپنی طرف سے گھڑ لئے تھے۔ ان کو رد کر دیا۔ وَمُهَيِّبِنَا اس لحاظ سے یہ کتاب ان کتابوں کی بھی حفاظت کرنے والی ہے۔

قرآن حکیم کی حفاظت کے معنی:

خود قرآن کریم میں اللہ کریم نے فرمایا ہے ہم نے یہ کتاب نازل کی ہے۔ إِنْ أَنْعَمْنَا نَزَّلْنَا الذِّكْرَ وَإِنَّا لَهُ لَحَافِظُونَ (سورہ الحجر 9) اس کی حفاظت ذات باری نے اپنے ذمے لے لی۔ قیام قیامت تک قرآن حکیم اسی طرح محفوظ رہے گا۔ اس کے کسی زیر زبر، کسی نقطے، کسی حرف میں کوئی تبدیلی

نہیں ہوگی اور سوا چودہ سو سال کا یہ طویل عرصہ اس پہ گواہ ہے کہ دشمنان اسلام نے کون سی کوشش نہیں کی کہ قرآن کی عبارت کو بدلا جائے۔ مختلف طرح سے قرآن چھاپ کر تقسیم کئے گئے کہ الفاظ و حروف میں کوئی تبدیلی کر سکیں لیکن کوئی نہیں کر سکا۔ جس کسی نے بہت جرأت کی ہے یہ گستاخی کی ہے، تو دوسری زبانوں میں جب ترجمے ہوئے تو ان تراجم میں اپنی بات داخل کرنے کی کوشش کی لیکن اس کی عبارت کو کوئی نہیں چھیڑ سکا۔ اور یہ ہمیشہ محفوظ رہے گی کیونکہ یہ اللہ کا وعدہ ہے۔

یہ بڑی عجیب بات ہے کہ وعدہ قرآن کی حفاظت کا ہے۔ **إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ** اور وہ دوسری کتابیں جن میں تحریف ہوئی وہ انہی نسخوں میں ہوئی جو دنیا پر موجود تھے۔ جو اللہ کے پاس لوح محفوظ میں ہے اس میں کوئی تحریف نہیں کر سکا۔ اگر قرآن کی حفاظت سے مراد بھی لوح محفوظ میں محفوظ ہونا ہے تو پھر قرآن کی کیا خصوصیت؟ اگر قرآن کی حفاظت بھی آسمانوں پہ ہوتی تو پھر زمین پہ تو کچھ نہ ملتا؟ فرمایا زمین پہ جو نسخہ موجود ہے ہم اس کی حفاظت کر رہے ہیں۔ لہذا جب نسخے کی حفاظت مسلم ہے تو اس کا مطلب ہے کہ اس کے لکھنے والے بھی قیامت تک باقی رہیں گے۔ جو اس نسخے کو نقل در نقل کرتے رہیں گے اس کے پڑھنے والے بھی تا قیامت باقی رہیں گے۔ ایسے خوش نصیب بھی ہمیشہ رہیں گے جو کتاب حق کی تلاوت کریں گے ایسے بھی ہمیشہ رہیں گے جو اس کو حفظ کریں گے اور اپنے سینوں میں محفوظ کریں گے۔ ایسے لوگ بھی ہمیشہ رہیں گے جن کا جینا، مرنا، رات، دن قرآنی احکام کے مطابق بسر ہوتا رہے گا اس طرح حفاظت الہیہ تمام پہلوؤں پر محیط ہے یہ قرآن کا اعزاز ہے کہ قرآن کریم بھی اس کے پڑھنے والے، لکھنے والے، سننے والے، یاد کرنے والے، عمل کرنے والے ہمیشہ موجود رہیں گے۔

تھوڑے ہوں یا زیادہ یہ ختم نہیں ہوں گے نابود نہیں ہوں گے اور اس کا اعجاز یہ بھی ہے کہ **وَمُهَيَّبْنَا عَلَيْهِ** پہلی کتابوں کی تصدیق بھی کرتی ہے اور ان کی حفاظت فرماتی ہے۔ لہذا یہ طے ہے کہ **فَأَحْكُم بَيْنَهُم بِمَا أَنْزَلَ اللَّهُ** لوگوں کے درمیان اس طرح فیصلہ کیجئے جیسا فیصلہ اللہ نے نازل فرمایا ہے۔ **وَلَا تَتَّبِعْ أَهْوَاءَهُمْ عَمَّا جَاءَكَ مِنَ الْحَقِّ** لوگوں کی خواہشات کی پرواہ نہ کیجئے۔ لوگوں کی سوچوں پر عمل نہ کیجئے لوگوں میں تو مدعی اور مدعا علیہ دو فریق ہوتے ہیں۔ دونوں چاہتے ہیں فیصلہ میرے حق میں ہو۔ دو آدمیوں کے درمیان جھگڑا ہوگا تو دونوں چاہیں گے اور دونوں دلیلیں دیں گے کہ میں حق پر ہوں۔ ہر کوئی اپنے آپ کو حق پر سمجھتا ہے فرمایا حق پر وہ ہے جو اللہ کے حکم کے مطابق بات کرتا ہے۔ جو اللہ کے دیئے ہوئے ضابطے کے بغیر کچھ لینا چاہتا ہے وہ حق پر نہیں ہے۔ لہذا آپ ﷺ فیصلہ اس کے مطابق کیجئے جو اللہ نے نازل فرمایا ہو اور

لوگوں کی رائے اور لوگوں کی خواہشات کے پیچھے مت جائیے ان کی پرواہ نہ کیجئے۔ چونکہ بات ہو رہی تھی یہود کے جھگڑے کی تو فرمایا یہود زیادہ سے زیادہ بھی اگر چاہتے ہیں تو ان کی کتاب میں اللہ نے جو احکام نازل کئے ہیں ان کے مطابق فیصلہ کر دیجئے۔ ان کے پاس اللہ کی کتاب ہے پھر اس کی تصدیق قرآن سے ہو گئی یعنی اس کتاب کے وہ احکام مانے جائیں گے جن کی قرآن تصدیق کرتا ہے تو اگر یہ اہل کتاب ہیں تو انہیں اپنی کتاب پہ تو کم از کم عمل کرنا چاہیے۔

### مسئلہ:

اس سے یہ مسئلہ بھی ثابت ہوا کہ اسلامی ریاست میں اگر کوئی اہل کتاب میں سے یہودی ہو یا نصرانی ہو تو ان کے فیصلے ان کے مذہب کے مطابق کئے جائیں۔ تو پھر انصاف ہوگا یعنی یہود و نصاریٰ یا اہل کتاب کو قرآن کے احکام ماننے پر یا مسلمانوں کی طرح کے احکام ماننے پر مجبور نہیں کیا جائے گا اور ان کے پاس جو کتابیں ہیں ان کتابوں سے وہ فیصلے قابل قبول ہوں گے جن کی تصدیق قرآن کرے گا۔ یہ فیصلہ منزل من اللہ ہے اور جو احکام انہوں نے اپنی طرف سے گھڑ لئے ان کی تصدیق نہیں ہوگی اسی طرح خود اسلام میں بعض لوگوں نے اسلام کے نام پر عجیب و غریب فرقے گھڑ لئے مثلاً قادیانی ہی دیکھ لیں وہ کہتے ہیں ہم مسلمان ہیں اور ختم نبوت کا بھی انکار کرتے ہیں مرزا قادیانی کو کبھی ظلی کہتے ہیں کبھی بروزی نبی کہتے ہیں اور کبھی متصل نبی کہتے ہیں۔ اگر کوئی ضروریات دین کا انکار مسلمان ہونے کے بعد کرے تو اسلامی ریاست کے ذمے ہے کہ اسے مرتد قرار دے کر مرتد کی سزا اس پر جاری کی جائے لیکن آپ اس کو قتل کرنے کے مجاز نہیں ہیں۔ یہ اسلامی ریاست کی ذمہ داری ہے۔ لیکن جسے ہم اسلامی ریاست کہتے ہیں اگر وہ نام کی اسلامی ہو مسلمانوں کی ریاست ہو اسلام کو اس کے نظام میں عمل دخل نہ ہو تو وہ دوسروں کی اصلاح کیا کرے گی؟ اور یہ بھی طے شدہ امر ہے کہ کوئی کتنا بڑا دانشور ہو اس کے بنائے ہوئے ضابطوں کی قرآن میں کوئی حیثیت نہیں۔ اب تو حالات سو فیصد بگڑ چکے ہیں کہ اگر کہا جائے کہ فیصلے قرآن کے مطابق کئے جائیں تو کہا جاتا ہے یہ دہشت گرد ہیں۔ انہیں گولی سے اڑا دو لیکن یہ اللہ کا حکم ہے اور آپ ﷺ کو تا کیداً کہا جا رہا ہے **فَاَحْكُمْ بَيْنَهُمْ بِمَا** **اَنْزَلَ اللَّهُ** لوگوں کے درمیان فیصلہ اس طرح فرمائیے جس طرح فیصلہ کرنے کا حکم اللہ کی طرف سے نازل ہوا ہے **وَلَا تَتَّبِعْ اَهْوَاءَهُمْ** لوگوں کی خواہشات کی پرواہ نہ کیجئے۔ لوگوں کی خواہشات ان کے اپنے انداز کے مطابق اپنے فہم و ادراک کے مطابق ہوتی ہیں۔ لوگ یہ بھی نہیں سمجھتے کہ جو وہ چاہتے ہیں اس میں ان کا اپنا

بھلا بھی ہے یا نہیں؟ جب انسان یہ تک نہیں سمجھتا تو کیسے اس کی خواہشات پر عمل ہو سکتا ہے؟  
یہ بھی عجیب رو یہ ہے کہ دنیا کے معاملے میں ہر کوئی محتاط ہوتا ہے کوئی بیمار ہو جائے تو وہ خود اپنا علاج شروع نہیں کر دیتا ڈاکٹر کے پاس جاتا ہے رقم خرچ کرتا ہے وقت نکالتا ہے پھر ڈاکٹر کے کہنے کے مطابق دوا کھاتا ہے اس کے مشورے پر عمل کرتا ہے اس سے پوچھا جائے کہ بھلا ڈاکٹر کے پاس کیوں جاتے ہو؟ یہ تمہارا اپنا وجود ہی تو ہے خود ہی علاج کر لو تو کہتا ہے ڈاکٹری میرا شعبہ نہیں مجھے اس کی سمجھ نہیں ہے شاید میں کوئی غلط دوا نہ کھا لوں اور بجائے صحت کے مزید بیمار ہو جاؤں۔ جسمانی صحت کے بارے اتنا محتاط رو یہ ہے اور دین کے معاملے میں جسے دیکھو خود عالم بنا ہوا ہے اور تمام معاملات کے بارے فیصلے اپنی رائے پر کرتا ہے۔ دین کے علم کا یہ حال ہے کہ اسمبلیوں میں بیٹھے ہوئے لوگوں کو فرائض و واجبات یا اسلامی طور اطوار تک سے واقفیت نہیں۔ اسمبلی اراکین کو کسی افسر کی وفات پر فاتحہ پڑھنی تھی ہمارے وزیر داخلہ صاحب کھڑے ہو گئے ان سے قل شریف نہیں پڑھا جا رہا تھا۔ یعنی قرآن کریم کی مختصر ترین سورۃ ان سے نہیں پڑھی گئی۔ اور یہ لوگ مسلمان قوم کے لئے فیصلے کرتے ہیں۔ ملک کے معاملات اندرونی پر یہ مختار کل ہیں انہوں نے فیصلہ کرنا ہے کون واجب القتل ہے کس کو گولی مار دو اور کس کو چھوڑ دو؟ لیکن یاد رکھیں کہ امن اور لوگوں کے آرام و سکون کا انحصار قرآنی فیصلوں پر ہے۔

تاریخ گواہ ہے کہ جب مسلمان علم و عمل تہذیب و تمدن میں عروج پر تھے تو اقوام مغرب جہالت میں غرق تھیں۔ یہ اتنی وحشی قومیں تھیں کہ ان کی روش یہ تھی کہ لوگوں کی قبریں اکھیڑ کر مردہ باہر پھینک کر اس کے تابوت میں اپنا سامان رکھ کر رسی کندھے پر ڈالتے اور چل پڑتے تھے۔ آج اقوام مغرب اس لئے تہذیب یافتہ ہیں کہ انہوں نے اسلام سے سیکھا کہ زندگی کیا ہے؟ انہوں نے اسلام سے سیکھا ہے کہ مملکت کا نظم و نسق کیسے چلانا ہے؟ کس طرح سے تعلیم دی جائے؟ نظام عدل کیسا ہو؟ علاج معالجے کی سہولتیں کیسی ہوں؟ اہل مغرب نے ویلیئر سٹیٹس یعنی فلاحی ریاستیں بنائیں جن کا تصور ہی اسلام نے دیا۔ یہ لوگ ایمان نہیں لائے لیکن احکام الہی اپنائے اور احکام الہی کی خصوصیت ہے کہ اگر کافر بھی عمل کرے گا تو دنیاوی راحت پائے گا مومن عمل کرے گا تو دنیا میں بھی پائے گا آخرت میں بھی پائے گا۔ جیسے ٹھنڈا پانی کافر کو پلائیں اسے بھی فائدہ ہوگا، اس کی بھی پیاس بجھ جائے گی۔ دھوپ میں کسی سایہ دار درخت کے نیچے کافر کو بٹھادیں وہ بھی آرام پائے گا اسی طرح قرآن احکام پر اگر کافر عمل کرے گا تو دنیا اس کی بھی سنور جائے گی آپ اس پس منظر میں آج مغرب میں جو اچھائیاں ہیں اسکی وجہ تلاش کریں تو اس کے پیچھے وہ احکام ہیں جو قرآن نے دیئے ہیں۔ انہوں نے

اسلامی فتوحات سے چیزیں اخذ کیں کہ ان لوگوں کے پاس کیا اصول ہیں کہ لوگ اسلام میں جوق در جوق داخل ہوتے جا رہے ہیں اور ان کی سلطنت وسیع ہوتی جا رہی ہے۔ ہم نے اقوام مغرب کی تقلید میں ان کی خباثتیں اور برائیاں اختیار کر لیں۔ احکام قرآن سے منہ موڑ لیا اور حد یہ ہے کہ آج ہماری حکومتیں کہتی ہیں کہ اسلامی سزائیں وحشیانہ ہیں۔ یعنی قرآن ناقابل عمل ہے۔ لیکن یہ یاد رکھیں کہ ہمارے حکمران مانیں یا نہ مانیں قرآن قیامت تک رہے گا اس کو ماننے والے قیامت تک رہیں گے اس پر عمل کرنے والے ہمیشہ رہیں گے اور جب یہ دنیا سے اٹھ جائے گا تو پھر دنیا نہیں رہے گی قیامت آجائے گی وَلَا تَتَّبِعْ أَهْوَاءَهُمْ عَمَّا جَاءَكَ مِنَ الْحَقِّ ۗ جب اللہ کی طرف سے حق نازل ہو چکا تو پھر لوگوں کی رائے کی اس میں کیا ضرورت ہے؟ اور اللہ کے مقابلے میں کون ہے جو رائے دے سکتا ہے؟ کس کی جرأت ہے؟ لِحُكْمٍ جَعَلْنَا مِنْكُمْ شُرَعًا وَمِنْهَا جَاءَ هَرَقَوْمٍ کے لئے ہم نے الگ رستہ، الگ طریقہ بنایا۔ یہ اللہ کا کرم تھا اللہ کا احسان تھا لوگوں کو جیسی استعداد کا ردی جتنا فہم و شعور دیا اسی حساب سے ان کے لئے احکام نازل فرمائے۔ جب انسانیت جو ان ہوئی شعور بڑھا تو اللہ کریم نے پوری انسانیت کے لئے ایک نبی و رسول ﷺ مبعوث فرمائے۔

مادی ترقی نے دنیا کو آج گلوبل ویلج قرار دیا ہے لیکن اسلام نے آج سے سو اچودہ سو سال پہلے اسے گلوبل ویلج قرار دے کر ایک ہی قوم بنا کر ایک ہی شہر بنا کر ایک ہی طرح کے احکام نافذ کر دیئے۔ فرمایا: ہر قوم کے لئے ہم نے راستے بنائے، طریقے بنائے، کام کرنے کا سلیقہ بنایا، اگر اللہ چاہتا تو شروع سے ایک ہی قانون نافذ کر دیتا۔

وَلَوْ شَاءَ اللَّهُ لَجَعَلَكُمْ أُمَّةً وَاحِدَةً لٰكِن وَه حَكِيمٌ ہے۔ وہ کریم ہے۔ اس نے ان انسانوں کو جن کا شعور ابھی اتنا بالغ نہیں ہوا تھا، وہ احکام نہیں دیئے جو ان کی سمجھ میں نہیں آتے تھے۔ جتنا ان میں شعور و ادراک تھا جتنی ان میں استعداد تھی اس طرح کے احکام انہیں دیئے۔ وَلٰكِن لِّيَبْلُوَكُمْ فِي مَا آتٰكُمْ لٰكِن اَصُوْلِي بات یہ ہے کہ دیکھا یہ جائے گا کہ کس نے کتنے خلوص سے اللہ کے احکام کی پیروی کی۔ احکام میں مماثلت کا ہونا ضروری نہیں، اس بحث میں پڑنے کی ضرورت نہیں کہ پچھلی امتوں میں روزہ کس طرح کا تھا یا نمازیں کتنی فرض تھیں؟ دیکھنا یہ ہے کہ کس نے کس خلوص سے اور کتنی محنت و جانفشانی سے اللہ کی اطاعت کی۔ فرمایا وَلٰكِن لِّيَبْلُوَكُمْ فِي مَا آتٰكُمْ آزماش اس بات کی ہوگی کہ جس کو جو حکم ملا اس کو اس نے کتنے خلوص، کتنی محبت، کتنی جانفشانی سے اپنایا؟ سَوْفَ نَسْتَبِيْهُمُ الْخَيْرَاتِ ۗ نِيْكَى کے کاموں میں سبقت حاصل کرو۔ ایک دوسرے سے بڑھ جاؤ۔ اللہ کریم تو نیکیوں میں سبقت لے جانے کی ترغیب دلاتے ہیں اور ہم اس سبقت کو حاصل کرنے میں لگے



رہتے ہیں کہ دولت زیادہ ہو جائے۔ دوسروں سے زیادہ نامور کہلائیں۔ فرمایا یہ سب عارضی اور وقتی باتیں ہیں۔ باقی رہنے والی بات یہ ہے کہ اللہ کی اطاعت میں دوسروں سے آگے بڑھ جاؤ۔ فَاسْتَبِقُوا الْخَيْرَاتِ نیکی میں دوسروں سے سبقت لے جاؤ۔ دوسروں سے بڑھ جاؤ اس لئے کہ إِلَى اللَّهِ مَرْجِعُكُمْ جَمِيعًا تم سب کو لوٹ کر اللہ کی بارگاہ میں حاضر ہونا ہے تم کسی جانے والے کو روک نہیں سکتے کسی آنے والے کو روک نہیں سکتے۔ یہ قدرت باری کا طے شدہ نظام ہے۔

ہمارے ہاں لوگوں کو اس وہم نے جکڑ رکھا ہے کہ ان کا روزگار کسی نے باندھ دیا ہے۔ ایسا ہی مسئلہ لے کر ایک شخص میرے پاس آیا۔ میں نے اس سے پوچھا کہ بیروزگار ہونے سے پہلے وہ کیا کام کرتا تھا؟ اس نے بتایا کہ اس کے والد صاحب زندہ تھے اور اسے خرچہ دیا کرتے تھے۔ پھر وہ اللہ کو پیارے ہو گئے۔ میں نے اسے کہا کہ تمہارا کیا خیال ہے کہ جو رزق تمہارے والد صاحب تمہیں دیتے تھے اسے کوئی نہیں باندھ سکا اور جو اللہ دیتا ہے وہ لوگوں نے باندھ دیا؟ تم خود سوچو جو رزق تمہیں تمہارے والد صاحب دیتے تھے اسے تو کوئی عامل کوئی جادوگر نہ باندھ سکا تو جو اللہ نے تمہارے لئے مقرر کیا وہ جادوگروں نے باندھ دیا؟ قدرت کا طریقہ یہ ہے کہ وہ آسمانوں سے آٹے کی بوریاں نہیں برساتا۔ اس نے شعور دیا ہے۔ ہاتھ پاؤں دیئے ہیں۔ عقل دی ہے اور محنت فرض کر دی ہے لہذا محنت کرو، ملازمت کرو، مزدوری کرو، تجارت کرو۔ یہ چار معروف ترین ذریعے ہیں حصول رزق کے لئے۔ پانچواں کوئی ایسا طریقہ نہیں جو حلال ہو۔ جو معروف ہو۔ تو اگر کام نہیں کرو گے تو وہ تمہیں پھر بھی رزق دے گا۔ کبھی تم آج تک بھوکے سوئے ہو؟ تمہاری روزی کیسے بند ہو گئی؟ روزانہ کھا تو لیتے ہو پھر تم کام کیوں نہیں کرتے؟ تو آسمان سے آٹے کی بوریاں نہیں برسیں گی محنت کرو گے، وہ کام میں برکت دے گا۔ ہاتھ کھلا ہو جائے گا، خوشحال ہو جاؤ گے۔ کام نہیں کرو گے تو پھر طفیلی کھانا ہے اسی طرح کھاتے رہو گے، رزق اللہ کے ہاتھ میں ہے۔ کسی سے نہ بندھتا ہے، نہ کھلتا ہے۔ اسی طرح کچھ لوگوں کو وہم ہوتا ہے کہ کسی نے ان کی اولاد باندھ دی ہے۔ پیدا نہیں ہونے دیتے۔

حیرت ہے کوئی مرنے والے کو کیوں نہیں روکتا؟ پیدا ہونے والے کو روکتا ہے تو کسی مرنے والے کو بھی روک دے۔ اگر موت سے کوئی روک نہیں سکتا ہے تو پیدائش سے کون روک سکتا ہے؟ یہ طے شدہ نظام ہے قدرت کا ہر ایک کو دے رہا ہے۔ کافر کے ہاں بھی اولاد ہو رہی ہے کسی نے نہیں باندھی، مومن، نیک و بد سب کو مل رہی ہے۔ سب ہی کھا کے سوتے ہیں۔ ہاں طریقہ کار متعین ہے۔ فرمایا کام اس طرح سے کرو جس طرح کرنے کا حکم اللہ نے دیا ہے۔ يٰۤاَيُّهَا الَّذِيْنَ اٰمَنُوْا اللّٰهُ كَرِهَ اَنْ يَّكُوْنَ عَلَيْكُمْ اَوْسَاطٌ مِّنْ بَيْنِ يَدَيْكُمْ وَالَّذِيْنَ كَفَرَ بِاللّٰهِ هُوَ اَوْسَطٌ مِّنْ بَيْنِ يَدَيْكُمْ اُولٰٓئِكَ سَيُعَذِّبُ اللّٰهُ يَوْمَ يَخْرُجُ السَّاعٰتُ سَاۤءًا لِّلْكَافِرِيْنَ

سبقت لے جاؤ۔ ایک دوسرے سے آگے نکل جاؤ۔ کسی کی دولت پر حسد نہ کرو۔ کسی کی خوشحالی پر رشک نہ کرو۔ کسی کے لباس پر رشک نہ کرو۔ کسی کی بڑی گاڑی دیکھ کر اپنا سرت پھوڑو۔ نیکی میں کوشش کرو کہ دوسروں سے آگے نکل جاؤ۔ نیکیاں کمالو۔ زیادہ محنت کرلو۔ زیادہ خلوص پیدا کرلو۔ زیادہ دل کی گہرائی سے اللہ کی اطاعت کرو۔ اس لئے کہ تم سب کو اللہ کی بارگاہ میں واپس جانا ہے۔ اگر موت کو کوئی نہیں روک سکتا تو حیات کو کون روک سکتا ہے؟ حیات کے وسائل کو کون روک سکتا ہے؟ **فَيُنَبِّئُكُمْ بِمَا كُنْتُمْ فِيهِ تَخْتَلِفُونَ** ﴿۴۸﴾ تم تو کام کر کے شاید بھول جاؤ اور کتنی نیکیاں شاید تم نے کر لی ہوں تو تمہیں یاد نہ ہو وہ تمہیں اور تمہاری زندگی کا ذرہ ذرہ بتائے گا۔ **فَيُنَبِّئُكُمْ** اسے تم سے پوچھنے کی ضرورت نہیں وہ تمہیں بتائے گا کہ تم نے یہ بھی کیا تم نے یہ بھی کیا۔ نبی کریم ﷺ کے ارشادِ عالی کا مفہوم یہ ہے کہ اللہ بتائے گا تو نے یہ بھی کیا لیکن اگر یہ پوچھ لیا کہ تو نے ایسا کیوں کیا؟ تو کسی بندے کے پاس اللہ کی نافرمانی کرنے کا کوئی جواز نہیں ہوگا۔ جس سے مؤاخذہ ہو گیا وہ یقیناً جہنم جائے گا۔ سو فرمایا نیکی میں بڑھو۔ اس لئے کہ تم سب کو اللہ کریم کی بارگاہ میں حاضر ہونا ہے اور وہ اتنا باریک بین ہے کہ تم بھول جاؤ گے لیکن اس کی بارگاہ میں کچھ چھپا نہیں وہ ساری چیزیں تمہیں بتائے گا کہ تم نے یہ بھی کیا یہ بھی کیا۔ اور وہ بھی کیا تو اس وقت کو سامنے رکھ کر اپنا نامہ اعمال مرتب کرو کہ یہ دوسروں سے بہتر ہو۔ اس میں ایک دوسرے سے سبقت لے جاؤ۔

وَإِنِ احْكَمْتُمْ بَيْنَهُمْ بِمَا أَنْزَلَ اللَّهُ وَلَا تَتَّبِعْ أَهْوَاءَهُمْ وَاحْذَرْهُمْ أَنْ يَفْتِنُوكَ عَنْ بَعْضِ مَا أَنْزَلَ اللَّهُ إِلَيْكَ ۗ

سابقہ آیت مبارکہ میں وہ بات چل رہی تھی کہ جب یہود بعض جھگڑوں کا فیصلہ نبی کریم ﷺ سے کروانے کیلئے آئے تو چونکہ اس میں ان کا خلوص نیت شامل نہیں تھا تو پہلے یہ جواب دیا گیا کہ خود ان کے پاس آسمانی کتاب ہے اس کے مطابق فیصلہ کیوں نہیں کرتے؟ انہوں نے یہ سمجھا ہے کہ وہ اس فیصلے سے بچ جائیں گے اور چکنی چڑی باتیں کر کے جھوٹی شہادتیں دے کر شاید آپ ﷺ سے اپنے حق میں فیصلہ لے لیں گے تو اللہ کریم نے یہ دونوں جواب دیئے پہلا تو یہ کہ ان کی اپنی کتاب منگوائی جائے اور دوسری بات یہ کہ آپ ﷺ فیصلہ کریں یا نہ کریں آپ کو اختیار ہے اور اگر کریں تو ایک ہی راستہ ہے **وَإِنِ احْكَمْتُمْ بَيْنَهُمْ بِمَا أَنْزَلَ اللَّهُ** اس طرح فیصلہ کیجئے جس طرح کے قوانین و ضوابط اللہ کریم نے نازل فرمائے اس سے آگے جو بات ارشاد فرمائی وہ بہت ہی قابل غور ہے۔ فرمایا **وَلَا تَتَّبِعْ أَهْوَاءَهُمْ** ان کی خواہشات یا ان کی تمنائیں جو ہیں ان کی پرواہ نہ کیجئے۔ ان کی باتوں پر مت جائیے اس لئے کہ اگر آپ ﷺ ان کی باتیں سنیں گے تو یہ ایسے لوگ

ہیں کہ **وَاحْذَرُهُمْ أَنْ يَفْتِنُوكَ عَنْ بَعْضِ مَا أَنْزَلَ اللَّهُ إِلَيْكَ** ۱۰ یہ اللہ کے احکام کے خلاف آپ ﷺ سے فیصلہ لینا چاہتے ہیں۔ یہ اپنی پسند کا فیصلہ چاہتے ہیں۔ احکام الہی کے خلاف فیصلہ چاہتے ہیں۔ آپ ان کی پرواہ مت کیجئے گا۔

نبی معصوم عن الخطا ہوتا ہے یہ اجماعی عقیدہ ہے۔ نبی سے خطا سرزد نہیں ہوتی تو پھر حضور اکرم ﷺ کو تنبیہ فرمانے کے کیا معنی؟ اس کا معنی یہ ہے کہ آپ ﷺ ان کی بات سنیں گے تو یہ آپ کو بھی راہِ حق سے بھٹکانے کی کوشش کریں گے۔ اس سے مراد یہ ہے کہ قیامت تک امت میں کوئی دوسرا آدمی نہیں ہے جو قانون الہی کو قرآنی قاعدوں اور ضابطوں کو چھوڑ کر یہود و نصاریٰ یا دنیا داروں کی باتوں میں آجائے اور پھر وہ حق پر بھی رہے۔ یقیناً حق اللہ کا کلام ہے اور اللہ کے کلام کے خلاف جو بھی جائے گا وہ حق پر نہیں ہوگا کہ ان کی کوشش تو یہ ہے کہ رسول اللہ ﷺ کو بھی اس نظام، اس ضابطے، اس قانون سے ہٹا کر لے جائیں جو اللہ نے نازل فرمایا۔ لہذا آپ ﷺ کو حکم ہوا کہ آپ ﷺ ان کی رائے کی پرواہ نہ کریں اور اس ضابطے کے مطابق فیصلہ کریں جو اللہ کریم نے آپ ﷺ پر نازل فرمایا ہے۔

**فَإِنْ تَوَلَّوْا فَاَعْلَمُ أَنَّمَا يُرِيدُ اللَّهُ أَنْ يُصِيبَهُمْ بِبَعْضِ ذُنُوبِهِمْ وَإِنَّ كَثِيرًا مِنَ النَّاسِ لَفَاسِقُونَ** ۱۱

فرمایا یہ جو اپنی خواہشات کے اسیر ہیں۔ اپنے مفادات و اغراض کے پجاری ہیں۔

اے میرے حبیب ﷺ ان کی باتوں پر توجہ نہیں دیجئے گا کہ اگر آپ ﷺ ان کی باتوں کو کچھ اہمیت دیں تو یہ آپ کو بھی فتنے میں ڈال دیں گے **أَنْ يَفْتِنُوكَ عَنْ بَعْضِ مَا أَنْزَلَ اللَّهُ إِلَيْكَ** ۱۰ اللہ نے جو آئین و دستور آپ پر نازل فرمایا ہے اس سے بہکانے کی کوشش کریں گے۔ ہاں! اگر آپ کے رویے سے یہ دل برداشتہ ہوں کہ ہماری نہیں سنی جاتی اور قرآن کا حکم نافذ ہو جاتا ہے **فَإِنْ تَوَلَّوْا فَاَعْلَمُ** اگر اس سے دل برداشتہ ہو کر یہ پیچھے مڑتے ہیں اور کہتے ہیں کہ ہمیں قرآن کا فیصلہ نہیں منظور تو پھر ایک بات سمجھ لیجئے **أَنَّمَا يُرِيدُ اللَّهُ أَنْ يُصِيبَهُمْ بِبَعْضِ ذُنُوبِهِمْ** ۱۰ ان پر اللہ کے عذاب آئیں گے اور ان کے گناہوں کی پوری سزا تو حشر کو ملے گی لیکن کچھ کر تو توں کا مزہ اللہ انہیں دنیا میں ضرور چکھائے گا۔ جو قرآن کے حکم سے نبی کریم ﷺ کے حکم سے روگردانی کرے گا۔ اپنی خواہشات کی تکمیل کے لئے اپنی مرضی اپنی پسند نافذ کرنے کے لئے جو لوگ اس کا ساتھ دیں گے تو یہ آپ کی بارگاہ سے منہ پھرتے ہیں لہذا آپ ﷺ ان کی پرواہ نہ کیجئے کہ جو آپ ﷺ کے در سے پھر رہا ہے اس پر اللہ کا عذاب آنے والا ہے۔ اللہ نے اس کے کچھ گناہوں کی گرفت کر لی ہے اور بعض کر تو توں کا مزہ اسے چکھائے گا۔ اس لئے کہ **وَإِنَّ كَثِيرًا مِنَ النَّاسِ لَفَاسِقُونَ** ۱۱ اس لئے کہ لوگوں کی

اکثریت بدکار ہوتی ہے۔ یہ لوگ مخلص نہیں ہوتے یہ لوگ دیندار نہیں ہوتے اور بدکار ہوتے ہیں ان کے عقائد و نظریات بھی درست نہیں ہوتے۔ ان کا کردار بھی صحیح نہیں ہوتا۔ اصل میں لوگوں کی اکثریت گناہ آلود زندگی بسر کرنا چاہتی ہے۔

أَفَحُكْمَ الْجَاهِلِيَّةِ يَبْغُونَ ۗ جو اللہ اور اللہ کے رسول ﷺ سے فیصلہ نہیں کروانا چاہتے یہ لوگ کیا زمانہ جاہلیت کا فیصلہ چاہتے ہیں؟ ہمارے آزاد خیال اور حکمران طبقے کی بھی یہی سوچ ہے کہ جس کا تذکرہ اس آیت مبارکہ میں آیا ہے کہ أَفَحُكْمَ الْجَاهِلِيَّةِ جولوگ اللہ کے نظام کو نہیں ماننا چاہتے۔ رسول ﷺ کی بات کو نہیں ماننا چاہتے وہ بعثت آقائے نامدار ﷺ سے پہلے کے ایام جاہلیت اور اس کے ظالمانہ طرز حیات کو رائج کرنا چاہتے ہیں۔ دو میں سے ایک بات ہوگی یا اسلام نافذ ہوگا یا اس سے روگردانی ہوئی تو وہ ظالمانہ نظام آئے گا جو اسلام سے پہلے تھا اور اگر وہ نظام آیا تو پھر وہ ہمارے اعمال کی سزا کے طور پر آئے گا۔ پھر شکایت کیسی؟ آپ ﷺ ارشاد فرماتے ہیں اعمالکم عما لکم او کما قال رسول اللہ ﷺ کہ تمہارا کردار ہی تم پر حکومت کرے گا۔ جیسا تمہارا کردار ہوگا ویسے لوگ تم پر حکومت کریں گے۔ آپ اپنے حکمرانوں کی فہرست سامنے رکھ کر دیکھ لیجئے کہ ہمارا کردار کیا ہے؟ کیسے کیسے لوگ ایوان اقتدار میں بیٹھے ہیں۔ یہ ہمارے اعمال کا پھل ہے جو ہم کرتے ہیں اس کی عملی شکل ہے حجاج بن یوسف گورنر بنا سخت آدمی تھا بے شمار لوگ اس نے تہ تیغ کر دئیے جس سے اختلاف ہوتا اسے قتل کروا دیتا تھا۔ اس کے ہاتھوں بعض بہت اچھے لوگ شہید ہوئے۔ متنازع شخصیت ہے۔ اس کی اچھائیاں بھی تاریخ میں بہت لکھی ہیں اور اس کے جرائم بھی بہت لکھے ہیں اس کا معاملہ اللہ کے ساتھ ہے دنیا سے چلا گیا وہ جانے اللہ رب العالمین جانے لیکن ایک دفعہ پورے عراق میں صوبے میں ایک تحریک چل پڑی حجاج بن یوسف کے خلاف خواجہ حسن بصری رحمۃ اللہ علیہ اسی عہد میں تھے۔ انہیں پتہ چلا کہ لوگوں نے حجاج کے خلاف تحریک شروع کرنے کا سوچ لیا ہے تو آپ حجرہ مبارک سے باہر آگئے آپ نے دورے کئے لوگوں میں گئے اور انہیں بتایا کہ حجاج کی صورت میں جو تم پر زیادتی ہو رہی ہے یہ اللہ کا عذاب ہے۔ اور عذاب تلواروں سے نہیں ملتا عذاب توبہ کرنے سے ملتا ہے۔ اگر تم چاہتے ہو اس سے تمہاری جان چھوٹ جائے تو گذشتہ پر توبہ کر لو اور آئندہ کی اصلاح کرو تو وہ تمہاری جان چھڑا دے گا۔ تلوار لے کر میدان میں نکلو گے تو اور تکلیف دہ صورت حال پیدا ہو جائے گی۔ شدت آجائے گی۔ مارے جاؤ گے۔ بے گناہ لوگ مارے جائیں گے لہذا وہ تحریک حضرت رحمۃ اللہ علیہ کے ارشاد پر ختم ہو گئی۔ مسلح تحریک شروع نہ کی گئی۔ اس میں آج حکومت کے خلاف جو مسلح تحریکیں شروع ہو رہی ہیں ان کے لئے درس عبرت ہے کہ حکومت پر بندوق اٹھانے

کی بجائے توبہ کرو اور اپنی اصلاح کرو۔ ہر فرد قوم کا ایک حصہ ہوتا ہے اور ہر فرد کے کردار کا ایک اثر پوری قوم پر ہوتا ہے۔ کیا ہم اتنا نہیں کر سکتے کہ ہم گناہ سے توبہ کر لیں اور آئندہ اپنی عملی زندگی قرآن و سنت کے مطابق ڈھال لیں اور اگرچہ ملک میں کوئی قانون قرآن و سنت کا نہیں ہے لیکن یہ اللہ کا احسان ہے کہ قرآن و سنت پر عمل کرنے سے کوئی روکتا بھی نہیں۔ یہ تو احسان ہے کہ کوئی شخص قرآن و سنت کے مطابق سود نہ لینا چاہے تو اسے مجبور کوئی نہیں کر سکتا کہ ضرور لو۔ حرام نہ کھانا چاہے تو اسے مجبور کوئی نہیں کر سکتا۔ یہ بھی اللہ کا احسان ہے ہم میں سے ہر فرد کو یہ چاہیے کہ جو گزر چکا اس پر مغفرت چاہیں توبہ کریں توبہ کا مطلب ہے ایک عہد کرے کہ جو کوتاہیاں پہلے کرتا تھا وہ میں نے چھوڑ دیں اور آئندہ وہ نہیں کروں گا اللہ اور اللہ کے نبی ﷺ کی اطاعت کروں گا تو اللہ کی ذات اتنی کریم ہے کہ وہ ہر عمر میں اور ہر حال میں توبہ قبول کر لیتا ہے۔ فتنوں کی یہ آگ عذاب الہی ہے۔ اس کا علاج توبہ ہے۔ وہ ایسا قادر ہے کہ ہو سکتا ہے کہ کسی ایک کی سچے دل کی توبہ قبول کر لے اور سب کے لئے مثال بن جائے اور اللہ کی توبہ کے سبب دوسروں کا عذاب معاف کر دے۔ جو خود تائب ہو جاتا ہے وہ رحمت الہی کے سائے میں آجاتا ہے اور ساری مشکلات میں بھی اللہ کریم اس کے لئے آسانیاں پیدا فرما دیتا ہے۔ اور جو لوگ قرآن و سنت کا نظام نہیں چاہتے اللہ کریم فرماتے ہیں کیا یہ چاہتے ہیں کہ وہی عہد جاہلیت کا نظام رہے۔ وہی جو روٹم رہے۔ عہد جاہلیت کا نظام کیا تھا؟ طاقتور کمزور کے ساتھ ہر ظلم کر سکتا تھا۔ بیٹیاں چھین کر لے جاتے تھے۔ عورتیں اٹھا کے لے جاتے تھے گھر لوٹ کے لے جاتے تھے۔ میں وسط ایشیاء کے اقوام کے حال پڑھ رہا تھا ایک شخص گھر سے باہر کہیں گیا ہوا تھا وہ بہت بڑی آبادی تھی اور وہ قبیلے کا سردار تھا۔ واپس آیا تو باغات وغیرہ جو تھے وہ بھی اجڑے پڑے تھے۔ مویشی بھی کوئی لے گیا۔ بیویاں بھی کوئی لے گیا۔ بیٹیاں بھی لے گیا۔ کچھ لوگ مارے گئے۔ کچھ لوگ بچ گئے وہ لٹا پٹا قبیلہ تھا وہ آیا بچے کھچے افراد کے ساتھ بیٹھا رو رہا تھا۔ اس کا ایک دوست آ گیا پوچھا کیا ہوا؟ ہر چیز برباد پڑی ہے اور تم بیٹھے رو رہے ہو؟ انہوں نے کہا ہمارے ساتھ بہت زیادتی ہوئی ہے۔ فلاں قبیلے نے چھاپہ مارا ہماری بچیاں لے گئے، بیویاں لے گئے، مال مویشی لے گئے، گھر اجڑ گئے، باغ ویران کر دیا تو اس نے کہا کہ اس کا جواب باہر بیٹھ کر رونے سے کیا ہوگا؟ تم روتے رہو گے تو چیزیں مل جائیں گی؟ ایسا کرو اپنے سے کوئی کمزور قبیلہ دیکھو اسے لوٹ کے لے آؤ اور اپنی کمی کو پوری کر لو۔ یہ نظام تھا عہد جاہلیت کا۔ فرمایا جو اللہ اور اللہ کے رسول ﷺ کا نظام نہیں چاہتے **أَفَكُمۡ الْجَاهِلِيَّةُ يَسۡغُونُ عہد جاہلیت** کا جو نظام ہے وہ چاہتے ہیں۔ کیا اب یہاں وہی کچھ نہیں ہو رہا؟ اس عہد جاہلیت کے مقابلے میں آج کون سی

کمی ہے؟ اگر وہ شراہیں پیتے تھے تو بڑوں کو تو چھوڑو آج آپ کی میٹرک کی بچیاں نشہ کرتی ہیں۔ کیوں آپ حقائق سے منہ موڑتے ہیں۔

أَفَحُكْمَ الْجَاهِلِيَّةِ يَبْغُونَ<sup>۱</sup> یہ لوگ کیا چاہتے ہیں؟ قرآن کا نظام چھوڑ کر محمد رسول اللہ ﷺ کا نظام چھوڑ کر یہ چاہتے ہیں کہ بعثت عالی سے پہلے جاہلیت کا جو ظلم تھا وہ جاری رہے وَمَنْ أَحْسَنُ مِنَ اللَّهِ حُكْمًا لِقَوْمٍ يُوقِنُونَ<sup>۲</sup> اگر اللہ تمہیں نور ایمان دے دے یقین کی دولت حاصل ہو جائے پھر تم سمجھ سکتے ہو کہ اللہ سے زیادہ خوبصورت کسی کا نظام نہیں۔ جس پر عمل آسان اور جس پر اجر بے پناہ ہو۔ کام تھوڑا ہو اور اجرت بے حساب ہو۔ یہ قانون صرف اللہ کریم عطا کر سکتا ہے۔ یہ ہمارا اپنے آپ پر بھی احسان ہوگا اس قوم پر بھی اور اس عہد پر بھی کہ ہم تائب ہو جائیں کہ اللہ جو ہو چکا وہ معاف فرمادے اور آئندہ اپنی پوری کوشش اتباع رسالت کے لئے وقف کر دیں اور حضور اکرم ﷺ کے نقش قدم کو حرز جان بنائیں۔ اللہ ہمیں توفیق دے۔ آمین۔



## سورہ المائدہ رکوع 8 آیات 51 تا 56

يَا أَيُّهَا الَّذِينَ آمَنُوا لَا تَتَّخِذُوا الْيَهُودَ وَالنَّصَارَىٰ أَوْلِيَاءَ ۚ بَعْضُهُمْ  
 أَوْلِيَاءُ بَعْضٍ ۚ وَمَنْ يَتَوَلَّهُمْ مِنْكُمْ فَإِنَّهُ مِنْهُمْ ۗ إِنَّ اللَّهَ لَا يَهْدِي  
 الْقَوْمَ الظَّالِمِينَ ﴿٥١﴾ فَتَرَى الَّذِينَ فِي قُلُوبِهِمْ مَرَضٌ يُسَارِعُونَ  
 فِيهِمْ يَقُولُونَ نَخْشَىٰ أَنْ تُصِيبَنَا دَآئِرَةٌ ۚ فَعَسَىٰ اللَّهُ أَنْ يَأْتِيَ بِالْفَتْحِ  
 أَوْ أَمْرٍ مِنْ عِنْدِهِ فَيُضْبِحُوا عَلَىٰ مَا أَسْرَوْا فِي أَنْفُسِهِمْ لَدِيمِينَ ﴿٥٢﴾  
 وَيَقُولُ الَّذِينَ آمَنُوا أَ هَؤُلَاءِ الَّذِينَ أَقْسَمُوا بِاللَّهِ جَهْدَ أَيْمَانِهِمْ  
 إِنَّهُمْ لَبَعَكُمْ حَبِطَتْ أَعْمَالُهُمْ فَأَصْبَحُوا خَاسِرِينَ ﴿٥٣﴾ يَا أَيُّهَا الَّذِينَ  
 آمَنُوا مَنْ يَرْتَدَّ مِنْكُمْ عَنْ دِينِهِ فَسَوْفَ يَأْتِي اللَّهُ بِقَوْمٍ يُحِبُّهُمْ وَ  
 يُجِبُّونَهُ ۗ أَذِلَّةٍ عَلَى الْمُؤْمِنِينَ أَعِزَّةٍ عَلَى الْكَافِرِينَ ۗ يُجَاهِدُونَ فِي  
 سَبِيلِ اللَّهِ وَلَا يَخَافُونَ لَوْمَةَ لَائِمٍ ۚ ذَلِكَ فَضْلُ اللَّهِ يُؤْتِيهِ مَنْ  
 يَشَاءُ ۗ وَاللَّهُ وَاسِعٌ عَلِيمٌ ﴿٥٤﴾ إِنَّمَا وَلِيُّكُمُ اللَّهُ وَرَسُولُهُ وَالَّذِينَ  
 آمَنُوا الَّذِينَ يُقِيمُونَ الصَّلَاةَ وَيُؤْتُونَ الزَّكَاةَ وَهُمْ زَاكِعُونَ ﴿٥٥﴾  
 وَمَنْ يَتَوَلَّ اللَّهَ وَرَسُولَهُ وَالَّذِينَ آمَنُوا فَإِنَّ حِزْبَ اللَّهِ هُمُ  
 الْغَالِبُونَ ﴿٥٦﴾

اے ایمان والو! تم یہود اور نصاریٰ کو دوست مت بنا نا وہ ایک دوسرے کے دوست  
 ہیں اور جو شخص تم میں سے ان کے ساتھ دوستی کرے گا بے شک وہ انہی میں سے ہوگا  
 بے شک اللہ تعالیٰ سمجھ نہیں دیتے ان لوگوں کو جو اپنا نقصان کر رہے ہیں ﴿٥١﴾ اسی

لئے تم ایسے لوگوں کو جن کے دل میں مرض ہے دیکھتے ہو کہ دوڑ دوڑ کر ان میں گھستے ہیں کہتے ہیں کہ ہم کو اندیشہ ہے کہ ہم پر کوئی حادثہ پڑ جائے سو قریب امید ہے کہ اللہ تعالیٰ کامل فتح کا ظہور فرمادے یا کسی اور بات کا خاص اپنی طرف سے۔ پھر وہ اپنے پوشیدہ دلی خیالات پر نادم ہوں گے ﴿۵۲﴾ اور مسلمان لوگ کہیں گے کیا یہ وہی لوگ ہیں کہ بڑے مبالغہ سے اللہ تعالیٰ کی قسمیں کھایا کرتے تھے کہ ہم تمہارے ساتھ ہیں ان لوگوں کی ساری کارروائیاں غارت گئیں جس سے ناکام رہے ﴿۵۳﴾ اے ایمان والو! جو شخص تم میں سے اپنے دین سے پھر جائے تو اللہ تعالیٰ بہت جلد ایسی قوم پیدا کر دے گا جن سے اللہ تعالیٰ کو محبت ہوگی اور ان کو اللہ تعالیٰ سے محبت ہوگی۔ مہربان ہوں گے وہ مسلمانوں پر اور تیز ہوں گے کافروں پر جہاد کرتے ہوں گے اللہ کی راہ میں اور وہ لوگ کسی ملامت کرنے والے کی ملامت کا اندیشہ نہ کریں گے یہ اللہ تعالیٰ کا فضل ہے جس کو چاہیں عطا فرمائیں اور اللہ تعالیٰ بڑے وسعت والے بڑے علم والے ہیں ﴿۵۴﴾ تمہارے دوست تو اللہ تعالیٰ اور اس کے رسول اور ایماندار لوگ ہیں جو کہ اس حالت سے نماز کی پابندی رکھتے ہیں اور زکوٰۃ دیتے ہیں کہ ان میں خشوع ہوتا ہے ﴿۵۵﴾ اور جو شخص اللہ تعالیٰ سے دوستی رکھے گا اور اس کے رسول سے اور ایماندار لوگوں سے سو اللہ تعالیٰ کا گروہ بلا شک غالب ہے۔ ﴿۵۶﴾

### خلاصہ رکوع:

فرمایا اے ایمان والو! یہود و نصاریٰ کو دلی دوست نہ بناؤ۔ یہ آپس میں ایک دوسرے کے دوست ہیں اور تم میں سے جو کوئی ان سے دلی دوستی رکھے گا تو وہ انہی میں شمار ہوگا اس لئے کہ اللہ غلط کام کرنے والوں کو ہدایت نصیب نہیں فرماتے اور جن لوگوں کے دلوں میں مرض ہے وہ یہود و نصاریٰ سے دلی دوستی بنانے میں تیزی دکھاتے ہیں اور کہتے ہیں کہ انہیں خطرہ یہ ہے کہ یہود و نصاریٰ سے دوستی نہ کریں تو ان پر مصیبت آپڑے گی۔ اللہ قادر ہے۔ وہ چاہے تو مسلمانوں کو ان پر واضح فتح دے دے گا اور جو لوگ منافقین ہیں کہ یہود و



نصاری سے دلی دوستی کرنا چاہتے ہیں یہ اپنے کردار پر نادم ہوں گے اور مسلمان حیران ہوں گے کہ یہ وہ لوگ ہیں جو بڑی بھاری قسمیں کھایا کرتے تھے کہ اے ایمان والو! ہم تمہارے ساتھ ہیں۔ فرمایا: ان کی سزا یہ ہے کہ ان کے اعمال ضبط ہو جائیں گے ضائع کر دیئے جائیں گے اور حشر میں انہیں سمجھ آئے گی کہ یہ کس قدر خسارے میں رہے اور کتنا نقصان اٹھایا!

## تفسیر و معارف

### مسلمان اور کافر کے تعلقات کی نوعیت:

اللہ تعالیٰ کا واضح حکم ہے کہ یہود و نصاریٰ سے دلی دوستی نہ رکھو۔ تعلقات دو طرح کے ہوتے ہیں۔ ایک انسانی تعلق دوسرا قلبی و ایمانی تعلق۔ بحیثیت انسان ہر انسان کا دوسرے انسان سے ایک رشتہ ہے جس میں مومن اور کافر کی کوئی تفریق نہیں۔ یہودی و نصرانی کے ہاں مسلمان ملازمت تو کر سکتا ہے، لین دین کر سکتا ہے، اس سے سودا خرید سکتا ہے، اس کے ہاں مزدوری کر کے اپنی اجرت لے سکتا ہے، اس کے علاوہ انسانی ہمدردی کے تحت ان کی مدد کر سکتا ہے اور کرنی چاہیے۔ وہ بھوکا ہو تو اسے کھانا کھلایا جائے۔ بیمار ہو تو اس کا علاج کروایا جائے۔ کسی تکلیف میں ہو تو مدد کی جائے۔ یہ انسانی رشتے ہیں اور انسانی اقدار ہیں۔

دوسرا تعلق ایک دلی رشتہ ہوتا ہے جس کے نتیجے میں بہت سی باتیں ایک دوسرے پر اثر انداز ہوتی ہیں۔ یہ ایسا تعلق ہوتا ہے کہ انسان متاثر ہو کر ان جیسا بننا پسند کرتا ہے۔ جس سے دلی دوستی ہو وہاں اپنے نفع و نقصان کی بات کی جاتی ہے۔ اپنے معاملات میں ان سے مشورہ لیا جاتا ہے۔ ان کے معاملات میں اپنا مشورہ دیا جاتا ہے۔ اسے دلی دوستی کہتے ہیں۔ ایسی دوستی کفار سے کرنا شرعاً حرام ہے اور اس کی سزا اللہ کریم نے یہ مقرر فرمائی ہے **وَمَنْ يَتَوَلَّهُمْ مِنْكُمْ فَإِنَّهُ مِنْهُمْ** کہ جو یہود و نصاریٰ سے دلی دوستی کرے گا اللہ کے نزدیک اسے یہودی و نصرانی ہی سمجھا جائے گا خواہ وہ اپنے آپ کو مسلمان ہی کہتا رہے۔

علامہ ابن خلدون اپنی مشہور تصنیف ”مقدمہ“ میں فرماتے ہیں کہ جس سے دلی دوستی ہو جائے اس سے انسان متاثر ہونے لگتا ہے اور سب سے پہلا اثر یہ آتا ہے کہ اس کی برائیاں ہلکی لگنے لگتی ہیں۔ پھر بندہ ان برائیوں میں غیر محسوس طریقے سے ملوث ہونے لگتا ہے۔ اگلا درجہ یہ ہوتا ہے کہ ان جیسا بننا پسند کرتا ہے۔ لباس، گفتگو، انداز خورد و نوش، معاشرت اور تہذیب ان جیسی کر لیتا ہے۔ حتیٰ کہ اس کی اپنی حیثیت ختم ہو جاتی ہے اور وہ ان ہی میں مدغم ہو جاتا ہے۔

## یہود و نصاریٰ سے دلی دوستی کے نقصانات:

ذہنی غلامی: ہماری تاریخ ان نقصانات کی نشاندہی کرتی ہے۔ برصغیر پر انگریز حکمران رہا پھر انگریز چلا گیا لیکن اس کا وہ تسلط کہ وہ آقا تھا اور ہم غلام یہ ابھی تک ہمارے ذہنوں پر قائم ہے اور ہمارے کردار میں موجود ہے۔ یعنی پہلا نقصان ذہنی غلامی میں مبتلا ہونا ہے۔ دوسرا نقصان معاشرے میں سے حیا کا اٹھا جانا ہے۔ آج اخلاق باختگی زمانے کی روش بن گئی ہے۔ آج باپ اور بھائی تماشائی بن کر اپنی نیم ملبوس بیٹیوں اور بہنوں کو سٹیج پر رقص کرتا دیکھ کر فخر کرتے ہیں۔

## بے حمیتی:

ایسی بے حمیتی چودہ سو سال کی تاریخ میں کہیں نظر آتی ہے سوائے ان زمانوں کے جب مسلمانوں نے یہود و نصاریٰ سے دلی دوستی کی؟ آج اس دوستی کا نتیجہ ہمارے سامنے ہے۔ مسلمان کلمہ گو نمازیں پڑھتے ہیں۔ حج کرتے ہیں اور سود کھاتے ہیں۔ قرآن حکیم میں اللہ کریم کا ارشاد ہے جو لوگ سُد سے باز نہیں آتے۔ فَأَذْنُوا بِحَرْبٍ مِّنَ اللَّهِ وَرَسُولِهِ (سورة البقرہ آیت 279) وہ اللہ اور اللہ کے رسول ﷺ سے جہاد کے لئے تیار ہو جائیں ان کے لئے اللہ کی طرف سے اعلان جنگ ہے۔ جن لوگوں کے خلاف اللہ اعلان جنگ کرتا ہے تو کیا اپنے فرشتوں کی فوجیں ان کے خلاف زمین پر اتارتا ہے؟ نہیں۔ اللہ کی جنگ اپنی شان کے مطابق ہوتی ہے وہ اس طرح مارتا ہے کہ عقل دنگ ہو جاتی ہے۔

## ماحول کا غیر محفوظ ہو جانا:

آج کے عہد میں دیکھا جاسکتا ہے کہ لوگ اپنے گھروں میں محفوظ نہیں۔ بازاروں میں، سکولوں میں، کالجوں میں، حتیٰ کہ مساجد میں بھی محفوظ نہیں۔ آج شہر غیر محفوظ ہیں اور جنگل محفوظ سمجھے جاتے ہیں۔ دیہاتی علاقوں میں لوگ اپنی خواتین کو جنگل میں لکڑیاں جمع کرنے، مویشی چرانے، یا چشموں سے پانی لینے بھیج دیتے ہیں اور بے فکر ہو جاتے ہیں اور دکان سے سودا لانا ہو تو خود جاتے ہیں۔ اللہ سے جنگ کا نتیجہ ہے کہ جہاں درندوں کا خطرہ ہے وہاں سے نہیں ڈرتے اور جہاں انسان بستے ہوں وہاں ڈر لگتا ہے کہ انسان درندے ہو گئے ہیں۔

## اشیائے ضرورت کا پہنچ سے باہر ہو جانا:

اللہ کی مار کا یہ انداز ہے کہ لوگ رقم ہاتھ میں لئے پھر رہے ہیں اور آنا نہیں ملتا۔ ٹیوب ویل ہے لیکن

چلتا نہیں کہ لوڈ شیڈنگ ہے۔ بجلی بند ہے۔ پانی تک نہیں ملتا۔ لوگ سرمایہ لئے پھرتے ہیں اور زندگی کی بنیادی ضرورتیں پوری کرنے کے وسائل نہیں ملتے۔

### حاکموں کا محافظ کے بجائے ڈاکو بن جانا:

یہ اللہ کی جنگ کا انداز ہے کہ حکمران جو رعیت کے محافظ ہوا کرتے تھے اب رعیت کا استحصال کرنے پر تلے ہیں اور رعیت کے منہ سے نوالہ چھینتے رہتے ہیں۔ یہی اللہ کا اعلان جنگ ہے جس میں معیشت تنگ کر دی جاتی ہے۔ کئی ماہ سے بارش کا قطرہ نہیں ٹپکا۔ قحط سالی ہے اور کیسی عجیب بات ہے کہ جہاں بارش ہوئی ہے وہاں بھی بصورت عذاب ہوئی ہے۔ مکان بہہ گئے، جانور اور انسان غرق ہو گئے اور جہاں غلہ اُگنا تھا وہاں بارش کے نہ ہونے کے سبب قحط سالی ہے۔ یعنی جہاں بارش ہوئی وہاں بھی عذاب اور جہاں نہیں ہوئی وہاں بھی عذاب ہے۔ ہم سمجھیں یا نہ سمجھیں اس کا طریق جنگ یہی ہے۔ اللہ اسی طرح سے جنگ لڑتا ہے۔ وہ تو خالق کائنات ہے۔ مالک ہے۔ اس کا اپنا انداز ہے۔

### اپنی شناخت کھو بیٹھنا:

ہمارے حکمرانوں کا یہود و نصاریٰ کی تابعداری کرنے کا انداز دیکھیے جب عوام سے خطاب کرتے ہیں تو یہود و نصاریٰ کی زبان میں کرتے ہیں۔ اپنے ملک کی شرح خواندگی کو نہیں دیکھتے کہ ملک میں کتنے لوگ پڑھے لکھے ہیں لیکن جب عوام سے خطاب کرتے ہیں تو انگریزی میں کرتے ہیں ایسا لگتا ہے کہ جیسے ساری عوام نے اعلیٰ تعلیم حاصل کر رکھی ہے کہ ان سے بات صرف انگریزی میں ہی ہوگی تو انہیں سمجھ آئے گی۔

ترقی یافتہ اقوام میں یہ رواج نظر نہیں آتا۔ میں جاپان میں تھا۔ کاروباری اور ملازمت پیشہ افراد سے بات چیت ہوئی جب ہم انگریزی میں سوال کرتے تو وہ سمجھ لیتے لیکن جواب انگریزی میں نہیں دیتے تھے۔ اشارے میں سمجھا دیتے۔ لیکن انگریزی بولنا پسند نہیں کرتے تھے۔ کیوں؟ اس لئے کہ وہ انگریز کو پسند نہیں کرتے۔ میں نے جرمنی میں بھی رویہ دیکھا کہ کسی سے اگر انگریزی بول کر راستہ پوچھا ہے تو بھی اس نے اشارے سے جواب دیا، انگریزی میں جواب نہ دیا۔ خود امریکہ اور کینیڈا نے انگریزوں سے لڑ کر آزادی حاصل کی۔ آزادی کے بعد انہوں نے اپنے زبردستی بنے آقا سے یوں اظہار نفرت کیا کہ ان کے طور طریقوں سے مختلف طریقے اپنائے معمولی معمولی باتوں میں بھی ان کے طریقے کے خلاف کیا حتیٰ کہ انگریز جس طرح تمہے باندھتے اس کے مخالف طریقہ اپنایا۔ انگریزی زبان کے ہجے اپنے طریقے پر بنائے۔ یعنی ایک ایک چیز

کا انداز بدل ڈالا۔ لیکن ہم نے کچھ نہیں بدلا بلکہ ہم خود ان جیسا بننے کے جنون میں اپنی شناخت کھو بیٹھے ہیں۔ جب انگریز چلا گیا تھا تو چاہیے تھا کہ ہم بھی اپنا نظام بناتے۔ اصلاحات کرتے۔ ہمارا اپنا تعلیمی، معاشی اور معاشرتی نظام ہوتا۔ افسر اور ماتحت ہوتے۔ صدر اور عوام ہوتے لیکن کوئی کسی کا آقا نہ ہوتا۔ صدر اپنے صدارتی فرائض انجام دیتا اور مزدور اپنی اپنی ذمہ داریاں پوری کرتا۔ کاشتکار اور تاجر اپنا کام کرتے کوئی کسی کو غلام نہ سمجھتا۔ ہر ایک کے اپنے اپنے فرائض اپنی اپنی ذمہ داریاں ہوتیں۔ ہر ایک کے اپنے حقوق ہوتے جو اسے باسانی مہیا ہوتے۔ لیکن یہود و نصاریٰ کی دوستی رنگ لائی انگریز کے بعد دیسی گورے ہمارے حکمران بنے جو انگریزوں کی طرح بننے میں فخر کرتے ہیں۔ انہی کا نظام جاری رکھنے میں کوشاں رہتے ہیں جس میں صدر اور وزیر اعظم، گورنر اور آرمی چیف اپنے اپنے عالی شان محلات میں کچھرے اڑاتے ہیں اور عوام پس پس کر قومی خزانہ بھرتی رہتی ہے۔ عوام میں سے بھی جو ذرا پڑھ لکھ جاتا ہے اسے صاحب بننے کی دھن سوار ہو جاتی ہے۔ یہ نقصان ہے کفار سے دوستی کا کہ مسلمان کلمہ گوا اپنی شناخت تک کھو بیٹھا ہے۔

ہم کہتے ہیں کہ حضرت محمد ﷺ کے آخری نبی اور رسول ہیں۔ امام الانبیاء ہیں۔ یہ حق ہے۔ آپ ﷺ کے بعد کوئی نیا نبی نہیں آئے گا۔ یہ حق ہے۔ قرآن حکیم اللہ کی آخری کتاب ہے اور برحق کتاب ہے۔ اس کے بعد کوئی کتاب نہیں آئے گی تو پھر اس کتاب کی بات سنیں۔ یہ آخری اور برحق کتاب کہہ رہی ہے اے وہ لوگو! جو اپنے آپ کو مسلمان کہتے ہو۔ ایماندار کہلاتے ہو! لَا تَتَّخِذُوا الْيَهُودَ وَالنَّصْرَىٰ أَوْلِيَاءَ یہودیوں اور نصرائیوں کو اپنا دوست مت بناؤ بَعْضُهُمْ أَوْلِيَاءُ بَعْضٍ یہ ایک دوسرے کے دوست ہیں۔ چوروں کی دوستی چوروں سے ہوتی ہے تمہارے ساتھ نہیں ہو سکتی۔ اگر تم میں سے کسی نے ان کے ساتھ دوستی کی تو وہ انہی میں شمار ہوگا اور ایسے لوگوں کی سزا یہ ہے کہ وہ گمراہی میں بھٹک بھٹک کر مرجائیں گے۔ ایسے ظالموں اور بدکاروں کو جو مسلمان ہونے کا دعویٰ کریں اور دوستی یہود و نصاریٰ سے رکھیں اللہ ایسے لوگوں کو ہدایت نصیب نہیں فرماتا۔ اللہ ہر زمانے کے ہر لمحے کے حالات سے باخبر ہے۔ یہ آیات مبارکہ چودہ سو سال پہلے نازل ہوئیں اور ہر زمانے کے حالات زیر بحث لا رہی ہیں۔ آج کی صورت حال بھی یہی ہے۔ اور یہ آیات الہی اسباب و علامات کو بیان کر رہی ہیں۔ فَتَرَى الَّذِينَ فِي قُلُوبِهِمْ مَرَضٌ آپ ان لوگوں کو دیکھتے ہیں جن کے دلوں میں مرض ہے کہ يُسَارِعُونَ فِيهِمْ یہود و نصاریٰ سے بھاگ بھاگ کر دوستی کرتے ہیں۔

## دلوں کا مرض کیا ہے؟

دلوں کا مرض منافقت ہے۔ بظاہر مسلمانی کا دعویٰ ہو دل ایمان سے خالی ہو۔ جو بات زبان کہہ رہی

ہو دل کو اس پر یقین نہ ہو۔ دل میں یقین نہ ہونا دل کا مرض ہے۔ فرمایا: جن کے دل بیمار ہیں وہ یہود و نصاریٰ سے دوستی کرنے میں بڑی سرعت سے کام لیتے ہیں اور کہتے کیا ہیں؟ تَخَشَى أَنْ تُصِيبَنَا دَائِرَةً ان سے دوستی نہ کریں تو پھر ہم پر کوئی مصیبت آجائے گی۔ کیا آج اکثر ملکی سیاسی لیڈران کا یہی انداز فکر نہیں؟ کچھ لوگ کہتے ہیں کہ اگر امریکہ ناراض ہو گیا تو حکومت نہیں ملے گی اور جن کے پاس ہے وہ کہتے ہیں انہیں امریکہ نے دی ہوئی ہے۔ کیا خود فریبی ہے! حقیقت یہ ہے کہ ہر چیز اللہ کے دست قدرت میں ہے۔ وَتُعْزُ مَنْ تَشَاءُ وَتُنْزِلُ مَنْ تَشَاءُ طِبْيَدِكَ الْخَيْرُ إِنَّكَ عَلَىٰ كُلِّ شَيْءٍ قَدِيرٌ (سورة ال عمران 26)

تو شاہوں کو گدا کر دے گدا کو بادشاہ کر دے

اشارہ تیرا کافی ہے گھٹانے اور بڑھانے میں

لیکن منافق یہی کہتے ہیں کہ یہود و نصاریٰ سے دوستی نہ کی تو نقصان ہو جائے گا۔ جیسے ہمارے حکمران کہتے ہیں کہ امریکہ سے دوستی نہ کی تو حکومت نہیں ملے گی۔ اللہ کریم فرماتے ہیں یہود و نصاریٰ سے نہیں اللہ اور اللہ کے رسول صلی اللہ علیہ وسلم سے دوستی کر کے دیکھو۔ فَعَسَى اللَّهُ أَنْ يَأْتِيَ بِالْفَتْحِ أَوْ أَمْرٍ مِّنْ عِنْدِهِ وَه قَادِر تَمْهِي ان پر فتح بھی دے سکتا ہے۔ تم ان پر غالب آ سکتے ہو۔ یا اللہ کریم اپنی طرف سے کوئی ایسا حکم صادر کر دیتا ہے کہ وہ تمہارے محتاج ہو جاتے ہیں اور تم سے کمزور ہو جاتے ہیں۔

جب یہ آیات کریمہ نازل ہوئیں تو یہود و نصاریٰ مدینہ منورہ میں تھے۔ منافقین ان سے دوستی میں پیش پیش تھے کہ ان کے پاس قلعے، طاقت اور مال و دولت تھی اور مسلمان تو گنتی کے افراد تھے۔ منافقین کو یہ اندیشہ تھا کہ اہل مکہ آ کر ان مسلمانوں کو ملیا میٹ کر جائیں گے لہذا یہود و نصاریٰ سے دوستی انہیں محفوظ رکھے گی۔ اللہ کا کرنا یہ ہوا کہ مکہ فتح ہو گیا۔ اہل مکہ مفتوح ہو گئے۔ یہود و نصاریٰ کو مدینہ منورہ چھوڑنا پڑا کچھ لوگ قتل ہوئے کچھ ملک بدر ہوئے۔ اللہ پاک فرما رہے ہیں مجھ پر بھروسہ کرو۔ میرے نبی کریم صلی اللہ علیہ وسلم کا اتباع کرو۔ میرے رسول صلی اللہ علیہ وسلم کا ساتھ دو۔ میں قادر ہوں کہ تمہیں یہود و نصاریٰ پر فتح دے دوں یا ایسا انقلاب برپا کر دوں کہ وہ بھی حیران اور ششدر رہ جائیں۔ فَيُضِيبُحُوا عَلَىٰ مَا آسَرُوا فِي أَنْفُسِهِمْ لِيَمِينِ ۗ جب ایسے حالات ہوتے ہیں تو یہ منافق جنہوں نے اپنے دل میں بغض چھپا رکھا ہوتا ہے انہیں شرمندگی ہوتی ہے اور یہ منہ دکھانے کے قابل نہیں رہتے۔ اللہ قادر ہے اس کے دست قدرت میں ہے کہ وہ جسے چاہے غالب کر دے اسلام تو نام ہی غلبہ کا ہے یہ کفر سے مغلوب نہیں ہوتا۔ مسلمان صرف اللہ کی اطاعت کرتا ہے اس کا سر صرف اللہ کی بارگاہ میں جھکتا ہے کسی کافر کے سامنے نہیں جھکتا۔

وَيَقُولُ الَّذِينَ آمَنُوا أَوْلَآءِ الَّذِينَ أَقْسَمُوا بِاللَّهِ جَهْدَ أَيْمَانِهِمْ إِنَّهُمْ لَمَعَكُمْ حَبِطَتْ أَعْمَالُهُمْ  
فَأَصْبَحُوا خَسِرِينَ ﴿٥٢﴾ فرمایا: ایمان والوں کو تو ہمیشہ حیرت ہوتی ہے کہ یہ وہ لوگ ہیں جو بڑی قسمیں کھاتے تھے  
کہ وہ اللہ کے بندے اور حضور اکرم ﷺ کے غلام ہیں۔ اسلام کے بڑے بڑے دعوے کرتے تھے۔ ان  
کا کردار یہ ہے کہ امیدیں کافروں سے باندھتے ہیں غلامی کافروں کی کرتے ہیں۔ فرمایا: ان منافقین کی سزا یہ  
ہے کہ ان کے اعمال ضائع ہو جائیں گے اگر زندگی میں ان سے کوئی بھلا کام بھی ہوتا ہے تو وہ عند اللہ قبول نہیں  
ہوتا۔ منافقت کے باعث ان کے اعمال ضائع ہو جاتے ہیں انہیں تب پتہ چلے گا جب یہ قبر میں پہنچیں گے اور  
فردائے حشر انہیں اندازہ ہوگا کہ انہوں نے کتنے گھائے کا سودا کیا؟ کتنے خسارے میں رہے۔ خلاصہ یہ کہ  
مومن کو کفار سے دلی دوستی سے منع فرما دیا گیا ہے کہ یہ ایسا معاملہ ہے کہ کافر کی دوستی مومن کے ایمان کو کمزور  
کرنے کا سبب بنے گی اور کافر اس دوستی سے فائدہ اٹھائے گا اور کفر کے لئے اس دوستی کے ذریعے جاسوسی  
کرے گا۔ اس لئے کہ کافر کبھی مومنین کا فائدہ سوچ نہیں سکتا۔ یہاں یہ سوال پیدا ہوتا ہے کہ کیا کافروں سے  
دوستی کرنے سے اسلام خطرے میں پڑ جائے گا؟ یہ سمجھنے کی بات ہے۔

### کفار کی دوستی سے اسلام کو نہیں کلمہ گو کو خطرہ ہے:

اسلام اللہ کا نازل کردہ دین ہے۔ اس کی حفاظت کا ذمہ اللہ نے خود لیا ہے۔ یہ قیام قیامت تک  
موجود رہے گا۔ اللہ کی کتاب بھی رہے گی حضور ﷺ کے ارشادات بھی رہیں گے اور سنت مبارکہ پر عمل کرنے  
والے لوگ بھی رہیں گے۔ جو کافروں سے دوستی کرے گا اور اسلام کو چھوڑے گا وہ خود خطرے میں ہوگا۔  
اسلام کے سائے میں آنا اور مومنین سے دوستی رکھنا ہماری بقاء کے لئے ضروری ہے اس میں ہمارا اپنا فائدہ  
ہے۔ اسلام پر یہ احسان نہیں ہے۔ اسے تو اللہ نے باقی رکھنا ہے۔ اور انشاء اللہ یہ باقی رہے گا۔ سو فرمایا یٰٓأَيُّهَا  
الَّذِينَ آمَنُوا مَنْ يَزِدَّ مِنْكُمْ عَنْ دِينِهِ إِذَا تَدَارَكَ دِينُكُمْ فَهُوَ كَافِرٌ مَّا يَفْعَلُ لِحَاقِهِ إِنَّ اللَّهَ لَا يُغْنِي عَنْكَ كَثْرَتُ دِينِكَ إِذَا تَدَارَكَ دِينُكَ وَأَنْتَ تَكْفُرُ بِاللَّهِ وَالرَّسُولِ فَأَنْتَ مِنَ الْكٰفِرِيْنَ ﴿٥٣﴾  
نہیں ہوگا۔ جو دین چھوڑے گا وہ خود تباہ ہو جائے گا اللہ اس بات پر قادر ہے کہ کسی اور قوم کو توفیق ایمان دے  
دے گا ایسے لوگ پیدا کر دے گا جو اس کے محبوب ہوں گے اور اس سے جنون کی حد تک محبت کرتے ہوں گے  
اللہ کو ان سے محبت ہوگی اور ان کو اللہ سے محبت ہوگی فَسَوْفَ يَأْتِي اللّٰهُ بِقَوْمٍ يُحِبُّهُمْ وَيُحِبُّوْنَہ اور اللہ کی محبت  
میں ہر چیز سے دستبردار ہو کر محبت الہی کے دعوے کو سچا کر دکھائیں گے۔ اذِلَّةٍ عَلَى الْمُؤْمِنِينَ أَعِزَّةٍ عَلَى  
الْكَافِرِينَ وہ مسلمانوں پر مہربان اور کفار کے لئے شدید ہوں گے يُجَاهِدُونَ فِي سَبِيلِ اللّٰهِ وَلَا يَخَافُونَ لَوْمَةَ

لا ٲچہ اللہ کی راہ میں جہاد کرنے والے ہوں گے اور اس راستے پر کسی کی ملامت کو خاطر میں نہ لائیں گے۔ اللہ سے جنون کی حد تک محبت کرنے والوں کے اوصاف بتائے گئے ہیں کہ ایسے لوگ اللہ کے احکام کے آگے اپنی رائے چھوڑ دیتے ہیں۔ فرمان الہی کے آگے اپنی خواہشات پامال کر دیتے ہیں۔ دنیا کے خطرات کو خاطر میں نہیں لاتے اور سب سے مشکل کام ملامت سہنا ہے وہ یہ کام بھی کر جاتے ہیں لیکن اللہ کی راہ سے نہیں ہٹتے۔ ملامت کی ایک شکل پراپیگنڈا ہے جو بندوق کی گولی یا کسی بھی اسلحے سے زیادہ طاقتور اور کارگر ہے اس کے مختلف مدارج ہیں یہ گھر سے شروع ہوتا ہے کوئی اللہ کی راہ میں نکلے تو قریبی لوگ شروع ہوتے ہیں پھر رشتہ دار بیوقوفی کا طعنہ دیتے ہیں۔ دوست طعن کرتے ہیں اور یہ سلسلہ حکومت کی سطح تک جاتا ہے تو دنیاوی تکالیف، مالی نقصان، جانی خطرات، اس کے ساتھ مخالف پروپیگنڈا اور ملامت کرنے والوں کی ملامت کو خاطر میں وہی شخص نہیں لاتا جو محبت الہی کا اسیر ہو چکا ہو جسے اللہ سے جنون کی حد تک محبت ہو وہ یہ پرواہ نہیں کرتا کہ کوئی اسے برا بھلا کہے اسے یہ تک پرواہ نہیں ہوتی کہ کون اس کے قتل کے درپے ہے۔ اللہ سے اتنی محبت کیسے ہو جاتی ہے؟ جبکہ اللہ کو دیکھ نہیں سکتے۔ اللہ سے بات نہیں کر سکتے، اس کی کوئی مثال نہیں ہے، اسے سوچا نہیں جاسکتا، وہ اللہ سے اس لئے محبت کریں گے کہ اللہ ان سے محبت کرتا ہوگا اور جب اللہ ان کو محبوب رکھے گا تو اللہ کی محبت ان کے دلوں میں بھی جنون کی حد تک ہو جائے گی۔

اس آیت کریمہ کا مصداق سیدنا ابو بکر صدیقؓ ہیں:

تمام صحابہ کرامؓ کا اپنا اپنا مرتبہ ہے اور درجہ بدرجہ فضیلت کے حامل ہیں لیکن سیدنا ابو بکر صدیقؓ تمام امت میں افضل ترین ہستی ہیں جو بے مثل و بے مثال ہیں۔ مسلمانوں پر دکھ کی سب سے بڑی گھڑی وہ تھی جب نبی کریم صلی اللہ علیہ وسلم کا وصال ہوا۔ آپ صلی اللہ علیہ وسلم دنیا سے پردہ فرمائے تو بعض صحابہ کرامؓ ایسے تھے کہ جس حال میں بھی تھے ویسے ہی رہ گئے۔ جو بیٹھے تھے وہ زندگی بھرا ٹھنہ نہ سکے اور بعض جو کھڑے تھے وہ یہ خبر سن کر ہمیشہ کے لئے اسی حال میں رہ گئے اور پھر کبھی بیٹھ نہ سکے۔ مدینہ منورہ کے رہنے والوں کا کہنا تھا کہ ایسے لگتا تھا جیسے رات ہو گئی ہو۔ انہیں دن کی روشنی بھی نظر نہیں آتی تھی۔ اس حالت میں دنیاوی خطرات ہر سمت سے اٹھ کر آ گئے۔ دنیا کی ایک دنیاوی طاقت قیصر روم کی فوجیں اسلامی ریاست کی طرف بڑھ رہی تھیں۔ آپ صلی اللہ علیہ وسلم نے ان کے مقابلے کے لئے اپنی حیات مبارکہ میں ایک لشکر تیار فرمایا جو ابھی مدینہ منورہ میں تھا کہ آپ صلی اللہ علیہ وسلم کا وصال ہو گیا۔ آٹھ بڑے بڑے قبائل نے یہ کہہ کر زکوٰۃ دینے سے انکار کر دیا کہ وہ مرکز زکوٰۃ دیتے تھے جب حضور

اکرم صلی اللہ علیہ وسلم حیات تھے۔ اب وصال نبوی صلی اللہ علیہ وسلم کے بعد وہ مرکز کو زکوٰۃ نہیں دیں گے۔ دوسری طرف ایک عورت سمیت کئی جھوٹے مدعیان نبوت کھڑے ہو گئے ان میں مسیلمہ کذاب سب سے زیادہ طاقتور تھا۔ اس کے ساتھ چالیس ہزار جنگجو سپاہی تھے۔

حضرت ابو بکر صدیقؓ نے ان تمام محاذوں پر لڑنے کا فیصلہ فرمایا۔ آپؓ نے فرمایا سب سے پہلے مسیلمہ کذاب کے خلاف لشکر کشی ہوگی جن قبائل نے مرکز کو زکوٰۃ دینے سے انکار کیا ہے ان کے خلاف لشکر کشی ہوگی قیصر کے خلاف جو بڑا لشکر حضور اکرم صلی اللہ علیہ وسلم نے ترتیب فرمایا تھا وہ فی الفور روانہ ہوگا۔ آپؓ کے اس فیصلے پر عظیم المرتبت صحابہ کرام لڑ کر رہ گئے۔ جبکہ ان میں وہ صحابہ بھی تھے جو بدر میں شامل تھے۔ اُحد، خندق، خیبر میں شامل تھے۔ حتیٰ کہ فاروق اعظمؓ نے عرض کیا ”امیر المؤمنین مسلمانوں کی تعداد کم ہے اگر آپ ان تمام محاذوں پر بیک وقت لڑیں گے تو نتیجہ کیا ہوگا؟“ آپؓ نے فرمایا ”اگر مجھے یہ خطرہ ہو کہ میں مدینہ منورہ میں تنہا رہ جاؤں گا اور بھیڑیے مجھے پھاڑ کر کھا جائیں گے میں تب بھی ان سب کے خلاف جہاد کروں گا“۔ حضرت ابو بکر صدیقؓ نے حضور اکرم صلی اللہ علیہ وسلم کے ترتیب دیئے ہوئے لشکر کو خود ساتھ جا کر روانہ کیا۔ مسیلمہ کذاب کی سرکوبی کے لئے فوج روانہ کی۔ منکرین زکوٰۃ پر چڑھائی کر دی۔

قیصر کو لڑنے کی توفیق ہی نہ ہوئی وہ محاذ پر ہی نہ آیا اور لشکر واپس آ گیا۔ مسیلمہ کذاب کو بری طرح شکست ہوئی وہ مارا گیا۔ اس کے بے شمار لوگ قتل ہوئے اور اس کی اتنی بری شکست دیکھ کر باقی مدعیان نبوت کی بھی کمر ٹوٹ گئی۔ منکرین زکوٰۃ بھی تائب ہوئے۔ سارے معاملات اللہ کی مہربانی اور تائید سے فتح اور غلبے پر منتج ہوئے۔ مفسرین کرام فرماتے ہیں کہ محبت، عشق اور جنون کی بہترین مثال حضرت ابو بکر صدیقؓ ہیں۔ آپؓ اللہ سے محبت کرنے کی تابندہ مثال ہیں اور اس محبت کے اظہار کے ان کے انداز امت کے لئے نشان منزل ہیں۔

### اللہ سے محبت کیسے ہو؟

اطاعت الہی کے لئے، جہاد کے لئے، لوگوں کے طعنے اور ملامت سننے کے لئے، مالی نقصان اور دنیوی تکالیف برداشت کرنے کے لئے جنون چاہیے۔ محبت کا وہ درجہ چاہیے اور وہ بھی اللہ سے تو اللہ سے محبت کیسے ہو؟ اس کا جواب اللہ کریم نے بتا دیا **يُحِبُّهُمْ وَيُحِبُّونَهُ** جب اللہ کریم کسی سے محبت فرماتا ہے تو جو اب اس کے دل میں بھی محبت پیدا ہو جاتی ہے۔ محبت الہی اسکے دل میں محبت کا جنون پیدا کر دیتی ہے۔ اس جواب نے



تو ایک اور مشکل پیدا کر دی یعنی یہ کہ ہم اللہ کریم سے محبت کرنا چاہتے ہیں تو اس کی بنیاد یہ ہے کہ اللہ ہم سے محبت کرے۔ یہ تو مشکل بن گئی بندے کے بس میں نہیں ہے کہ اللہ کریم کے ہاں اپنی محبت پیدا کر دے اور اس سے محبت کرنے لگے۔ یہ کیسے ممکن ہے؟ اور انسان تو محسوس چیزوں کو دیکھ کر ان سے محبت کرتا ہے۔ ہمیں وہ چیزیں اچھی لگتی ہیں جنہیں ہم دیکھتے ہیں۔ کوئی آواز سنتے ہیں تو پیاری لگتی ہے۔ اولاد نظروں کے سامنے ہوتی ہے، پیاری لگتی ہے، دوست بھلے لگتے ہیں، ہم ان سے محبت کرتے ہیں، مال سے فائدہ اٹھاتے ہیں، جائیداد سامنے ہوتی ہے، ہمیں اچھی لگتی ہے۔ اللہ سے محبت کیسے کہ نظر نہیں آتا، سامنے نہیں ہے۔ اللہ کو ہماری ضرورت نہیں۔ اللہ ہر شے سے بے نیاز ہے۔ اللہ سے محبت تو اور مشکل ہو گئی کہ وہ تب ہوگی جب اللہ آپ سے محبت کرے گا۔ بندہ اللہ سے کیسے محبت کرے گا؟ تو اس مشکل کا آسان ترین حل اللہ کریم نے خود عطا فرما دیا۔ اپنے رسول ﷺ کی زبان مبارک سے کہلوا یا کہ اے میری نبی ﷺ! ان سے کہہ دیجئے قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ (سورة ال عمران 31) اے لوگو! اگر تمہیں اللہ کی محبت چاہیے تو پھر میرا اتباع کر لو۔ زندگی کو میری غلامی میں ڈھال دو۔ اپنا جینا، مرنا، دوستی، دشمنی، کمانا، کھانا، جاگنا، سونا تعلقات سب کو میرے اتباع میں کر لو تو يُحِبُّكُمُ اللَّهُ اللہ تم سے محبت کرنے لگے گا۔ اللہ تم سے محبت کرے گا تو ایسا عشق نصیب ہوگا کہ تم مومنوں کے لئے نرم دل اور کافروں کے لئے سخت دل ہو جاؤ گے۔ مومنوں کو تم سے کوئی دکھ نہیں پہنچے گا اور کافر تمہیں مسخر نہیں کر سکیں گے۔ جہاد کے لئے توفیق بھی نصیب ہو جائے گی اور راہ حق پر اس طرح استقامت نصیب ہوگی کہ طنز و تشنیع، پراپیگنڈے اور ملامت سے متاثر ہوئے بغیر راہ حق پر ڈٹے رہو گے۔

یاد رہے! تلواروں اور توپوں کا مقابلہ کرنا آسان ہوتا ہے اور طنز کے تیراتنے تلخ ہوتے ہیں کہ ان کا مقابلہ مشکل ہو جاتا ہے گھر میں بعض اوقات بیویاں، رشتہ دار، میکے، سسرال، دوست احباب میں سے بعض ایسے لوگ ہوتے ہیں جو مذاق اڑاتے ہیں کہ یہ کیا بیوقوفی ہے۔ اس کا لباس دیکھو۔ حلیہ دیکھو۔ جب دیکھو مسجد کی جانب دوڑا جاتا ہے۔ اسے نمازوں سے ہی فرصت نہیں۔ اسی طرح حکومت اور بین الاقوامی طاقتیں بہت سوچ سمجھ کر پراپیگنڈا مہم چلاتی ہیں خاص اصطلاحات وضع کرتی ہیں مثلاً جب تک افغان روس کے خلاف لڑے تو امریکہ نے انہیں مجاہدین کے نام سے پکارا۔ جب وہ امریکہ کے خلاف لڑے تو انہیں دہشت گرد کہا گیا۔ القاعدہ کی اصطلاح ان کے لئے ایجاد کی گئی۔ ان دنوں ہمارے ملک کے ایک حصے وزیرستان میں امریکہ بمباری میں مصروف ہے۔ ہماری جماعت کا ایک ساتھی اسی بمباری کی زد میں آ گیا۔ اس کی عادت تھی کہ وضو

کرنے کے بعد آسمان کی طرف انگلی اٹھا کر کلمہ شہادت پڑھتا تھا۔ اس دن بھی وہ اسی حالت میں تھا کہ موت واقع ہو گئی۔ دوسرے ساتھیوں نے اس کے وجود کی تلاش کی لیکن کچھ نہ ملا سوائے اس بازو کے جس کے ہاتھ کی انگلی اٹھی ہوئی تھی۔ ساتھیوں نے بازو پر کفن کا کپڑا رکھ کر نماز جنازہ پڑھا، دفن کیا لیکن حکومتی سطح پر جو خبر نشر ہوئی وہ یہ تھی کہ اتنے دہشت گرد مارے گئے۔ یہ اثر ہوتا ہے بین الاقوامی پروپیگنڈے کا کہ ایسے لوگ بھی حکومتی اعداد و شمار میں دہشت گرد کہلاتے ہیں۔

فرمایا: جنہیں اللہ سے محبت ہوتی ہے وہ ان چیزوں کو خاطر میں نہیں لاتے۔ یہ چیزیں ان کے قدم نہیں روک سکتیں نہ وہ توپ و تلوار سے ڈرتے ہیں نہ کسی انسان سے۔ ان کی نظر حقائق پر ہوتی ہے۔ وہ یہ نہیں سوچتے کہ لوگ کیا کہیں گے وہ یہ سوچتے ہیں کہ اللہ کیا فرماتا ہے؟ اللہ نے اس کے نبی علیہ الصلوٰۃ والسلام نے کیا حکم دیا ہے؟ لوگ جو کہتے ہیں وہ کہتے رہیں۔ نظر اللہ اور اللہ کے رسول صلی اللہ علیہ وسلم کے حکم پر ہوتی ہے کہ میرے لئے اللہ نے کیا حکم دیا ہے؟ میرے لئے میرے محبوب نبی کریم صلی اللہ علیہ وسلم نے کیا حکم دیا ہے؟ مجھے صرف وہی کرنا ہے۔

یہ اللہ کا بہت بڑا احسان ہے وَاللَّهُ وَاسِعٌ عَلِيمٌ ۝ اللہ کریم بہت وسعت والے ہیں۔ اللہ کریم کی تمام صفات وسیع اور وسیع تر ہیں اور علیم بھی بے مثال ہیں۔ ہر ایک کے دلی جذبے کو جانتے ہیں کہ کس کے دل میں کتنی محبت ہے؟ کس کے دل میں اتباع نبوی صلی اللہ علیہ وسلم کا کتنا جذبہ ہے؟ اسے میرے نبی کریم صلی اللہ علیہ وسلم کی سنتیں کتنی محبوب ہیں؟ ان جذبوں سے وہ آگاہ ہے اور اسی حساب سے اتباع رسالت صلی اللہ علیہ وسلم کرنے والوں سے محبت کرتا ہے۔ جب اللہ محبت کرتا ہے تو بندے کو بھی اللہ سے محبت ہو جاتی ہے۔

### اللہ کی دوستی اور خشوع:

فرمایا: اللہ کے دوست جب عبادات انجام دیتے ہیں خواہ وہ عبادات مالی ہوں یا جسمانی تو ان میں انہیں اللہ کی حضوری نصیب ہوتی ہے وہ ہر عبادت اللہ کے لئے کرتے ہیں۔ اللہ کے روبرو کرتے ہیں اور دل و جان سے کرتے ہیں۔ اِيْمَانًا وَلِيْلِكُمْ اللّٰهُ وَرَسُوْلُهُ وَالَّذِيْنَ اٰمَنُوا الَّذِيْنَ يُقِيْمُوْنَ الصَّلٰوةَ وَيُوْتُوْنَ الزَّكٰوةَ وَهُمْ ذٰكِعُوْنَ ۝ اے ایمان والو! اے وہ لوگو جن کا تعلق اللہ اور اللہ کے رسول صلی اللہ علیہ وسلم سے ہے یقیناً تمہارا دوست اللہ ہے۔ اللہ کا رسول صلی اللہ علیہ وسلم ہے اور وہ مومنین تمہارے دوست ہیں جو نام نہاد مسلمان نہیں بلکہ باعمل اور مخلص مسلمان ہیں۔ وہ ایمان والے تمہارے دوست ہیں جو اللہ کی اطاعت کرتے ہیں اور دلی

گرویدگی سے کرتے ہیں ان کی ہر عبادت میں خشوع ہوتا ہے۔ ایمان والے وہ ہیں جو عملاً مسلمان ہیں جو وفا کرتے ہیں، اللہ اور اللہ کے رسول ﷺ سے۔

مردم شماری میں تو بے شمار لوگ مسلمان ہیں لیکن جو کلمہ پڑھ کر اللہ اور اللہ کے نبی کریم ﷺ سے بغاوت کرتے ہیں۔ اس کی کھلے بندوں نافرمانی کرتے ہیں عبادات ادا نہیں کرتے معاملات میں دیدہ دانستہ بددیانتی کرتے ہیں ایسے لوگوں سے دوستی کی امید نہ رکھو۔ تمہارا دوست اللہ ہے اگر سارا جہاں مخالف ہو جائے اور اللہ ساتھ ہو تو کیا فرق پڑتا ہے کہ جس کے ساتھ اللہ ہے اس کے ساتھ اللہ کے رسول ﷺ ہیں۔ اور وہ مسلمان تمہارے دوست ہیں جو اللہ کے حکم کے مطابق صلوٰۃ ادا کرتے ہیں اور زکوٰۃ دیتے ہیں۔ تمام اعمال کرتے ہوئے بھول ہو جانا یا غلطی ہو جانا انسانی خاصہ ہے لیکن ان کی خلوص دل سے یہ کوشش ہوتی ہے کہ وہ ہر کام اللہ اور اللہ رسول ﷺ کی اطاعت میں کریں۔ ایسے لوگ اطاعت کرنے کے لئے یقیناً ضروری علم بھی حاصل کرتے ہیں۔ جب اطاعت الہی کا جذبہ سچا ہو تو سیکھنے کی توفیق عطا ہوتی ہے۔ فقہا فرماتے ہیں کہ فرض کا جاننا فرض ہے، سنت کا جاننا سنت ہے، واجب کا جاننا واجب ہے۔ وَمَنْ يَتَوَلَّ اللَّهَ وَرَسُولَهُ وَالَّذِينَ آمَنُوا فَإِنَّ حِزْبَ اللَّهِ هُمُ الْغَالِبُونَ ﴿۱۰۱﴾ ایسے شخص کو جسے اللہ کی دوستی نصیب ہو، اللہ کے رسول ﷺ کی دوستی نصیب ہو، اللہ کے ایماندار بندوں کی دوستی نصیب ہو اسے زندگی کے کسی محاذ پر کوئی شکست نہیں دے سکتا۔ ایسا شخص تو اللہ کی فوج میں سے ہے اور بڑا خوش نصیب ہے کہ اللہ کا لشکر ہمیشہ غالب رہتا ہے وہ ہر میدان میں کامیاب ہوتا ہے۔ زندگی میں، موت میں، بعد الموت، حشر، ہر میدان میں کامیابی مقدر بن جاتی ہے۔



## سورة المائدة ركوع 9 آيات 57 تا 66

يَأْتِيهَا الَّذِينَ آمَنُوا لَا تَتَّخِذُوا الَّذِينَ اتَّخَذُوا دِينَكُمْ هُزُؤًا  
وَلَعِبًا مِّنَ الَّذِينَ أُوتُوا الْكِتَابَ مِنْ قَبْلِكُمْ وَالْكَفَّارِ  
أُولِيَاءٍ ۗ وَاتَّقُوا اللَّهَ إِنَّ كُنتُمْ مُؤْمِنِينَ ﴿٥٧﴾ وَإِذَا نَادَيْتُمْ إِلَى  
الصَّلَاةِ اتَّخَذُوهَا هُزُؤًا وَلَعِبًا ۗ ذَٰلِكَ بِأَنَّهُمْ قَوْمٌ لَا يَعْقِلُونَ  
﴿٥٨﴾ قُلْ يَا أَهْلَ الْكِتَابِ هَلْ تَنقِبُونَ مِنَّا إِلَّا أَنْ أَمَّنَّا بِاللَّهِ وَمَا  
أُنزِلَ إِلَيْنَا وَمَا أُنزِلَ مِن قَبْلُ ۖ وَأَنَّ أَكْثَرَكُمْ فَسِقُونَ ﴿٥٩﴾  
قُلْ هَلْ أَنْبِئُكُمْ بِشَرِّ مِّنْ ذَٰلِكَ مَثُوبَةً عِنْدَ اللَّهِ ۗ مَنْ لَعَنَهُ  
اللَّهُ وَغَضِبَ عَلَيْهِ وَجَعَلَ مِنْهُمْ الْقِرَدَةَ وَالْخَنَازِيرَ وَعَبَدَ  
الطَّاغُوتَ ۗ أُولَٰئِكَ شَرٌّ مَّكَانًا وَأَضَلُّ عَن سَوَاءِ السَّبِيلِ ﴿٦٠﴾ وَإِذَا  
جَاءُوكُمْ قَالُوا آمَنَّا وَقَدْ دَخَلُوا بِالْكَفْرِ وَهُمْ قَدْ خَرَجُوا بِهِ ۗ  
وَاللَّهُ أَعْلَمُ بِمَا كَانُوا يَكْتُمُونَ ﴿٦١﴾ وَتَرَى كَثِيرًا مِّنْهُمْ  
يُسَارِعُونَ فِي الْإِثْمِ وَالْعُدْوَانِ وَأَكْلِهِمُ الشَّحْتَ ۗ لَبِئْسَ مَا  
كَانُوا يَعْمَلُونَ ﴿٦٢﴾ لَوْلَا يَنْهَاهُمُ الرَّبُّنِيُّونَ وَالْأَحْبَارُ عَنِ  
قَوْلِهِمُ الْإِثْمَ وَأَكْلِهِمُ الشَّحْتَ ۗ لَبِئْسَ مَا كَانُوا يَصْنَعُونَ ﴿٦٣﴾  
وَقَالَتِ الْيَهُودُ يَدُ اللَّهِ مَغْلُوبَةٌ ۗ غُلَّتْ أَيْدِيهِمْ وَلَعِنُوا بِمَا

قَالُوا مَبَلْ يَدُهُ مَبْسُوطَتَيْنِ يُنْفِقُ كَيْفَ يَشَاءُ ۗ وَ لَيَزِيدَنَّ  
 كَثِيرًا مِّنْهُمْ مَّا أُنزِلَ إِلَيْكَ مِنْ رَبِّكَ طُغْيَانًا وَ كُفْرًا ۗ وَ  
 أَلْقَيْنَا بَيْنَهُمُ الْعَدَاوَةَ وَالْبَغْضَاءَ إِلَى يَوْمِ الْقِيَامَةِ ۗ كُلَّمَا  
 أَوْقَدُوا نَارًا لِلْحَرْبِ أَطْفَأَهَا اللَّهُ ۗ وَيَسْعَوْنَ فِي الْأَرْضِ فَسَادًا ۗ  
 وَ اللَّهُ لَا يُحِبُّ الْمُفْسِدِينَ ﴿٦٣﴾ وَ لَوْ أَنَّ أَهْلَ الْكِتَابِ آمَنُوا وَ  
 اتَّقَوْا لَكَفَّرْنَا عَنْهُمْ سَيِّئَاتِهِمْ وَ لَا دَخَلْنَاهُمْ جَنَّةِ النَّعِيمِ ﴿٦٥﴾ وَ  
 لَوْ أَنَّهُمْ أَقَامُوا التَّوْرَةَ وَ الْإِنْجِيلَ وَ مَا أُنزِلَ إِلَيْهِمْ مِنْ رَبِّهِمْ  
 لَأَكَلُوا مِنْ فَوْقِهِمْ وَ مِنْ تَحْتِ أَرْجُلِهِمْ ۗ مِنْهُمْ أُمَّةٌ مُّقْتَصِدَةٌ  
 ۗ وَ كَثِيرٌ مِّنْهُمْ سَاءَ مَا يَعْمَلُونَ ﴿٦٦﴾

اے ایمان والو! جن لوگوں کو تم سے پہلے کتاب مل چکی ہے جو ایسے ہیں کہ جنہوں  
 نے تمہارے دین کو ہنسی اور کھیل بنا رکھا ہے ان کو اور دوسرے کفار کو دوست مت  
 بناؤ۔ اور اللہ تعالیٰ سے ڈرو اگر تم ایمان دار ہو۔ ﴿٥٧﴾ اور جب تم نماز کے لئے  
 اعلان کرتے ہو تو وہ لوگ اس کے ساتھ ہنسی اور کھیل کرتے ہیں یہ اس سبب سے ہے  
 کہ وہ لوگ ایسے ہیں کہ بالکل عقل نہیں رکھتے ﴿٥٨﴾ آپ کہیے کہ اے اہل کتاب  
 تم ہم میں کون سی بات معیوب پاتے ہو بجز اس کے کہ ہم ایمان لائے ہیں اللہ پر  
 اور اس پر جو ہمارے پاس بھیجی گئی ہے اور اس پر جو پہلے بھیجی جا چکی ہے باوجود اس  
 کے کہ تم میں اکثر لوگ ایمان سے خارج ہیں ﴿٥٩﴾ آپ کہیے کہ کیا میں تم کو ایسا  
 طریقہ بتلاؤں جو اس سے بھی اللہ کے یہاں پاداش ملنے میں زیادہ برا ہو وہ ان  
 اشخاص کا طریقہ ہے کہ جن کو اللہ تعالیٰ نے دور کر دیا ہو اور ان پر غضب فرمایا ہو اور

ان کو بندر اور سور بنا دیا ہو اور انہوں نے شیطان کی پرستش کی ہو ایسے اشخاص مکان کے اعتبار سے بھی بہت برے ہیں اور راہِ راست سے بھی بہت دور ہیں ﴿۶۰﴾ اور جب یہ لوگ تم لوگوں کے پاس آتے ہیں تو کہتے ہیں کہ ہم ایمان لائے حالانکہ وہ کفر ہی کو لے کر آئے تھے اور کفر ہی کو لے کر چلے گئے اور اللہ تعالیٰ تو خوب جانتے ہیں جس کو یہ پوشیدہ رکھتے ہیں ﴿۶۱﴾ اور آپ ان میں بہت آدمی ایسے دیکھتے ہیں کہ جو دوڑ دوڑ کر گناہ اور ظلم اور حرام کھانے پر گرتے ہیں واقعی ان کے یہ کام بہت برے ہیں۔ ان کو مشائخ اور علماء گناہ کی بات کہنے سے اور حرام مال کھانے سے کیوں نہیں منع کرتے؟ واقعی ان کی یہ عادت بری ہے اور یہود نے کہا کہ اللہ تعالیٰ کا ہاتھ بند ہو گیا ہے ان ہی کے ہاتھ بند ہیں اور اپنے اس کہنے سے یہ رحمت سے دور کر دیئے گئے بلکہ اللہ تعالیٰ کے تو دونوں ہاتھ کھلے ہوئے ہیں جس طرح چاہتے ہیں خرچ کرتے ہیں جو مضمون آپ کے پاس آپ کے پروردگار کی طرف سے بھیجا جاتا ہے وہ ان میں سے بہتوں کی سرکشی اور کفر کی ترقی کا سبب ہو جاتا ہے اور ہم نے ان میں باہم قیامت تک عداوت اور بغض ڈال دیا۔ جب کبھی لڑائی کی آگ بھڑکانا چاہتے ہیں حق تعالیٰ اس کو فرو کر دیتے ہیں اور ملک میں فساد کرتے پھرتے ہیں اور اللہ تعالیٰ فساد کرنے والوں کو محبوب نہیں رکھتے ﴿۶۲﴾ اور اگر اہل کتاب ایمان لے آتے اور تقویٰ اختیار کرتے تو ہم ضرور ان کی تمام برائیاں معاف کر دیتے اور ضرور ان کو چین کے باغوں میں داخل کرتے ﴿۶۵﴾ اور اگر یہ لوگ توریت کی اور انجیل کی اور جو کتاب ان کے پروردگار کی طرف سے ان کے پاس بھیجی گئی ہے اس کی پوری پابندی کرتے تو یہ لوگ اپنے اوپر سے اور اپنے نیچے سے خوب فراغت سے کھاتے ان میں ایک جماعت راہِ راست پر چلنے والی ہے اور زیادہ ان میں ایسے ہی ہیں کہ ان کے کردار بہت برے ہیں ﴿۶۶﴾

## خلاصہ رکوع

فرمایا: اے ایمان والو! ایسے لوگوں کے ساتھ قلبی تعلق یا دلی دوستی نہ رکھو جو تمہارے دین کا مذاق اڑاتے ہیں ایسے لوگ اہل کتاب میں سے بھی ہیں اور کفار میں سے بھی۔ سو جو لوگ دین کا مذاق اڑانے والے ہیں ان سے دلی دوستی کوئی معنی نہیں رکھتی۔ اس معاملے میں اللہ کریم کی عظمت کا احساس رکھو۔ **وَ اتَّقُوا اللَّهَ** کا اردو ترجمہ اللہ سے ڈرو کیا جاتا ہے لیکن تقویٰ سے مراد اللہ تعالیٰ سے تعلق میں ٹوٹ پھوٹ کا ڈر ہے کہ جو تعلق تمہارا اللہ سے ایمان کا ہے، عبادت اور اطاعت کا ہے اس رشتے میں دراڑ نہ آجائے۔ اور ہر ایمان دار کو اپنے ایمان کی سلامتی سب سے مقدم ہونی چاہیے۔ اگر کفار سے دلی دوستی کرو گے اور وہ تمہارے دین کا، تمہارے نبی صلی اللہ علیہ وسلم کا، تمہارے لئے نازل ہونے والی کتاب کا مذاق اڑا رہے ہوں گے تو تم بھی اس کی زد میں آ جاؤ گے۔ تمہارا اللہ سے جو تعلق ہے وہ سلامت نہیں بچے گا۔ اس بات سے ڈرو۔ اور تم دیکھتے نہیں ہو کہ جب تم اذان کہتے ہو تو وہ اس کا مذاق اڑاتے ہیں حالانکہ اذان عظمت الہی کا بہت خوبصورت مظہر ہے۔ اذان کے الفاظ اور اس کا ترجمہ اس کا ایک ایک لفظ عظمت الہی پر دلالت کرتا ہے۔ اذان تو ساری انسانیت کے لئے رحمت عامہ کی صدا ہے اس میں دعوت عام ہے کہ جو چاہے آئے اور اللہ کی اطاعت کرے اور اللہ سے انعام پائے لیکن یہ لوگ اس کا مذاق اڑاتے ہیں۔ یہ ایسا اس لئے کرتے ہیں کہ ان میں عقل نہیں ہے۔ ان سے پوچھو کہ تم اہل کتاب ہو؟ نبیوں کے ماننے والے ہو تو مسلمانوں سے کس بات کا انتقام لے رہے ہو یعنی اگر تمہارے پاس کتاب ہے تم اسے منزل من اللہ کہتے ہو تو یہی دعویٰ تو مسلمانوں کا بھی ہے کہ اللہ نے اپنے آخری نبی صلی اللہ علیہ وسلم پر اپنی آخری کتاب نازل فرمائی ہے تو یہ کوئی نئی بات نہیں ہے۔ اگر تمہارے پاس کتاب ہونا اچھی بات ہے تو مسلمانوں کے پاس کتاب الہی ہونا کیسے جرم ہے؟ تم کس بات پر خفا ہو؟ صرف اس بات پر کہ یہ کہتے ہیں کہ ہم اللہ وحدہ لا شریک پر ایمان لے آئے اور جو کتاب ہماری طرف نازل ہوئی ہے اس پر بھی ایمان لائے اور ہم ان کتابوں کو بھی منزل من اللہ مانتے ہیں جو ہم سے پہلے دنیا پر نازل ہوئی ہیں۔ ہم کسی ایک کتاب کا بھی انکار نہیں کرتے لیکن تم جو مسلمانوں پر اعتراض کرتے ہو، ذرا اپنی تاریخ پر نظر دوڑاؤ، اپنے آباؤ اجداد کی نافرمانیوں اور ان کے انجام کو یاد کرو کہ اکثریت بدکاروں کی ملتی ہے۔ کسی پر اعتراض کرنے کے لئے اپنا دامن تو صاف ہونا چاہیے۔ فرمایا: ان سے کہیے کہ ہم بتائیں عند اللہ سب سے برابر کن لوگوں کو ملے گا؟ کن لوگوں پر غضب الہی ہوگا اور بہت سخت سزا کن لوگوں کو ملے گی؟ ان لوگوں پر جن کا کردار اتنا مسخ ہوا کہ ان

پر اللہ کی لعنت ہوئی وہ دنیا میں بھی اللہ کے غضب کا شکار ہوئے ان کا کردار مسخ ہوا، ایمان ختم ہوا اور روحانی شکل بھی انسانی نہ رہی۔ تمہارے آباؤ اجداد میں سے بعض ایسے بد بخت تھے کہ ان کی جسمانی شکلیں بھی بدل گئیں۔ کوئی ان میں سے بندر بن گئے اور کسی کو خنزیر بنا دیا گیا۔ وہ شیطان کے پجاری بن گئے تھے وہ اپنے مقام کے لحاظ سے سب سے برے ہیں اور بہت دور کی گمراہی میں جا گرے ہیں۔

یہ سادہ سا ترجمہ تھا ان آیات مبارکہ کا۔ میں یہ ترجمہ اس لئے کر دیتا ہوں کہ اکثر تراجم کی زبان قدیم ہو چکی ہے۔ ترجمہ کو عام فہم بنانے کے لئے علیحدہ سے مفہوم بیان کر دیتا ہوں۔

## تفسیر و معارف

يَا أَيُّهَا الَّذِينَ آمَنُوا لَا تَتَّخِذُوا الَّذِينَ اتَّخَذُوا دِينَكُمْ هُزُؤًا وَلَعِبًا مِّنَ الَّذِينَ أُوْتُوا الْكِتَابَ مِن قَبْلِكُمْ وَالْكَفَّارَ أَوْلِيَاءَ فرمایا جو لوگ دین کا مذاق اڑاتے ہیں ان میں وہ بھی ہیں جنہیں آپ سے پہلے کتابیں دی گئی تھیں اور بے دین کافر بھی ہیں یہ سارے تو تمہارے نبی، تمہارے رسول، تمہاری کتاب اور تمہارے دین کا مذاق اڑاتے تھے تو تم کس برتے پر ان کو دوست بناتے ہو؟ کس طرح ان کے سامنے دست سول دراز کرتے ہو؟ ان سے کیسے مانگتے ہو؟ کیا تمہاری غیرت ایمانی کو یہ گوارا ہے؟ وہ تو ہین کرتے ہیں تو ان کے خلاف جلوس نکالتے ہو کہ تو ہین رسالت ہوئی ہے اور پھر انہی کے دروازے پر جھولی پھیلانے کھڑے ہوتے ہو کہ وہ خیرات دیں۔ غیرت نہیں آتی؟ ان سے دوستی کس بات پر؟

وَ اتَّقُوا اللَّهَ إِنَّ كُنْتُمْ مُؤْمِنِينَ ۝ اگر تم واقعی ایمان رکھتے ہو تو پھر اللہ سے اپنے تعلق کو استوار رکھو۔ مومن کون ہے؟ وہ جس کی جان، مال، آبرو دین پر قربان ہونے کے لئے تیار رہے، جسے دین، جان و مال اور اولاد سے زیادہ عزیز ہو۔ نبی کریم ﷺ کا ارشاد پاک ہے لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِّنْ وَالِدِهِ وَوَلَدِهِ وَالنَّاسِ أَجْمَعِينَ (بخاری و مسلم) او کما قال رسول الله ﷺ۔ ”تم میں سے کوئی شخص ایمان والا نہ ہو گا جب تک کہ اس کے دل میں اپنے والد اور اپنی اولاد اور تمام لوگوں سے زیادہ میری محبت نہ ہو جائے“ (بخاری)

مومن کفر سے نفرت کرتا ہے کافر سے نہیں۔ اس لئے اسلام نے یہ نہیں سکھایا کہ کافروں کو جینے نہ دو بلکہ اسلامی ریاست کی ذمہ داری لگائی ہے کہ انہیں جینے کی ساری سہولتیں بہم پہنچاؤ۔ تمام انسانی تعلقات ان



سے بحال رکھو یہاں تک فرمایا گیا ہے کہ اسلامی ریاست میں رہنے والے غیر مسلموں پر ریاست کے دفاع کی ذمہ داری نہیں ہے۔ ریاست پر حملہ ہوا تو مسلمان جانیں دیں گے کہ وہ ریاست کے مالک ہیں۔ غیر مسلموں کی بھی جان و مال کے تحفظ کی ذمہ داری مسلمانوں کی ہے۔ غیر مسلم جزیہ دیں گے اور مسلمانوں کی پناہ میں رہیں گے۔ لیکن کافروں سے دلی دوستی نہیں ہو سکتی۔ ایسے تعلقات نہیں بنائے جاسکتے، ایک دوسرے کی ایسی دعوتیں نہیں ہو سکتیں جو دلی دوستی پر منتج ہوں۔ ان کے ہاں رشتے نہیں ہو سکتے۔ شادیاں نہیں ہو سکتیں۔ اس لئے بھی کہ کافروں کو مسلمانوں سے کوئی ہمدردی نہیں۔ وہ اس دوستی کا ہمیشہ غلط فائدہ ہی اٹھائیں گے۔

### کفار سے دلی دوستی غیر محسوس انداز سے اثر انداز ہوتی ہے:

وطن عزیز اسلامی ریاست کہلاتی ہے اور ہمارے وفاقی وزیر کے بارے اطلاع آئی ہے کہ جب اسلام آباد میں کہیں سے اذان کی آواز آجائے تو وہ مؤذن کو برا بھلا کہتے ہیں کہ دن بھر اذانوں کی آواز نے تنگ کر رکھا ہے۔ تو کلمہ گو میں یہ بات کہاں سے آگئی۔ کافروں کی دوستی رنگ لائی اور کافروں کی خصوصیات مسلمانوں نے اپنائیں۔ U-tube پر ایک اور وفاقی وزیر کی بیرون ملک مشغولیت دکھائی گئی ہے وہ امریکہ کے دورے پر تھے۔ حمرلیموزین میں سوار تھے جس کے اندر شراب سے لے کر مزید لوازمات تک سب میسر تھا۔ وہ شراب پی رہے تھے، عیاشی کر رہے تھے، گاڑی سے جہاں اترے وہاں اچھل کود ہو رہی تھی اور ڈالروں کی بارش ہو رہی تھی۔

یہ اسلامی ریاست کے وزراء تھے۔ یہ لوگ ایسے کیوں ہو گئے؟ یہ تو جب پیدا ہوئے تھے تو ان کے کانوں میں سب سے پہلی آواز اشہد ان الاله الا اللہ واشہد ان محمد رسول اللہ پہنچائی گئی تھی۔ پھر انہیں کیا ہوا؟ ایک ہی وجہ ہے۔ کافروں کی دوستی نے انہیں یہاں پہنچایا۔ قرآن حکیم نے اس دوستی سے منع فرمایا ہے۔ کفار سے دوستی غیر محسوس طریقے سے کام کرتی ہے مثلاً ہمارے ارباب اقتدار جب امریکہ یا برطانیہ میں زیر تعلیم ہوتے ہیں تو ان کی دوستی کفار و مشرکین سے ہو جاتی ہے پھر وہ آپس میں روابط قائم رکھتے ہیں اور جب ہمارے ملک کے حکمرانوں کو ملتے ہیں تو برسبیل تذکرہ کچھ ایسی بات کہہ جاتے ہیں جس کو ہمارے حکمران جوں کاتوں قبول کر لیتے ہیں۔ خواہ اس پراجیکٹ پر ملکی ماہرین کی شبانہ روز محنت لگی ہو اور تجربہ کام آیا ہو مثلاً جب موٹروے بن رہی تھی تو اس کی چھ رو Lanes تھیں۔ امریکہ یا برطانیہ کا وہ شخص جو کبھی ہمارے صدر اور وزیر اعظم کا شناسا تھا وہ ہانگ کانگ جا رہا تھا راستے میں اپنے دوست سے ناشتے پر ملاقات

کی۔ دوران گفتگو پتہ چلا کہ بڑی خوب صورت موٹر وے بن رہی ہے، چھ روہیں ویسے ہی کہہ دیا کہ آپ کو چار روہی کافی ہونی تھیں خواجواہ چھ روہ بنا ڈالیں۔ گفتگو ختم ہو گئی دوست اپنی منزل پر روانہ ہو گیا۔ ہمارے صدر یا وزیر اعظم اپنے دفتر پہنچے اور حکم جاری کر دیا کہ زیر تعمیر چھ LANES روک کر چار بنائی جائیں گی پورا منصوبہ تبدیل کرنا پڑا صرف اس لئے کہ صاحب بہادر سے ہمارے حکمران اتنے مرعوب اور متاثر ہوئے کہ ان کی عام سی بات کو ماہرین اور قومی مفادات پر یوں ترجیح دی جیسے یہ بہت بڑی بات ہے اور بے حد ضروری حکم ہے جو بجالانا ہے۔ میں نے یہ بات اس وقت کے صدر پاکستان فاروق لغاری کو بتائی تو انہوں نے اقرار کیا کہ ہاں ہم لوگ واقعی اسی طرح غیر محسوس انداز سے ان غیر ملکوں کی بات کو مان لیتے ہیں وہ اس تجزیے پر بھی حیران تھے اور اس روئے پر بھی۔

### معاشی اور معاشرتی بے انصافی کی وجہ کفار کی پیروی:

انصاف کی بنیاد دین حق پر ہے۔ ملک میں اگر انصاف ممکن ہوگا تو صرف اسلامی نظام عدل کے رائج ہونے سے ہوگا۔ انگریزوں کے رائج کردہ نظام سزا سے عدل نہیں ہوگا۔

وَإِذَا كَادَ يْتُمُّ إِلَى الصَّلَاةِ اتَّخَذُوا مَهْزُومًا وَوَلِعِبَاءَ ذَلِكَ بِأَنَّهُمْ قَوْمٌ لَا يَعْقِلُونَ ﴿٥٨﴾ تم اللہ کی

عظمت اور بڑائی بیان کرتے ہو۔ نبی کریم ﷺ کی رسالت کا اعلان کرتے ہو۔ اللہ کی عبادت کی دعوت دیتے ہو اور کتنے خوبصورت اور پروقار انداز میں بھلائی کی طرف بلا تے ہو کہ آؤ اللہ کی عبادت کی طرف اس میں تمہاری اپنی بہتری ہے، اپنا فائدہ حاصل کرنے کی طرف آؤ تو یہ اذان کا تمسخر اڑاتے ہیں۔ یہ اتنے بے عقل ہیں کہ اپنی بھلائی کو بھی نہیں پہچانتے۔

### بے عقل و بے دانش کون؟

فرمایا یہ بے عقل و بے دانش ہیں جو دین کے شعائر کا مذاق اڑاتے ہیں۔ قرآن حکیم بتا رہا ہے کہ یہ من حیث القوم بے شعور لوگ ہیں کہ انسان ہو کر، شرف انسانی پا کر بھی جو اللہ کو نہ پہچانے، انبیاء کو نہ پہچانے، انسانی تصانیف اور کتاب الہی میں فرق نہ کر سکے تو فرمایا یہ وہ ہیں جن کی عقل ماری گئی ہے۔

ہم لوگ حضرت رحمۃ اللہ علیہ کے پاس بیٹھے تھے۔ ہمارے ساتھ حضرت قاضی لیٹی والے بھی تھے۔ قاضی

صاحب رحمۃ اللہ علیہ سادہ سے کاشتکار تھے۔ زیادہ پڑھے لکھے تو نہیں تھے لیکن بہت پائے کے دانش مند تھے۔

ان کے منازل بھی بلند تھے اور ان کا مجاہدہ بھی بے مثل تھا۔ کافی ضعیفی کی حالت میں بھی دن رات

میں پانچ سو رکعت پڑھنا معمول تھا۔ اسی محفل میں کسی شخص نے نہرو کی موت کی خبر دی اور یہ کہا کہ وہ ہندوؤں کا بڑا زیرک سیاستدان اور قوم کا دانا آدمی تھا۔ تو قاضی صاحب بول پڑے اور پوچھنے لگے کیا وہ مسلمان تھا؟ اس شخص نے کہا کہ نہرو تو ہندوؤں کا وزیر اعظم تھا اور ان ہی کی قوم کا فرد تھا۔ قاضی صاحب نے کہا زیرک ہوتا تو محمد رسول اللہ صلی اللہ علیہ وسلم کو نہ پہچان جاتا۔ جس نے نبی کریم صلی اللہ علیہ وسلم کا کلمہ نہیں پڑھا تم اس کی عقل کی تعریف کر رہے ہو؟ وہ کیسا عقل مند آدمی تھا۔ ساٹھ ستر برس زندگی گزار لی اور محمد رسول اللہ صلی اللہ علیہ وسلم کو نہیں پہچان سکا؟ تو وہ عقلمند نہیں بے وقوف اور بے عقل تھا۔

قُلْ يَا أَهْلَ الْكِتَابِ هَلْ تَنْقُضُونَ مِيثَاقًا آتَيْنَاكُمْ وَمَا أُنزِلَ إِلَيْنَا وَمَا أُنزِلَ مِنْ قَبْلُ وَأَنْ أَكْثَرُكُمْ فَسِقُونَ ﴿٥٨﴾ فرمایا ان سے پوچھئے تو سہی کہ یہ لوگ مسلمانوں کی مخالفت کیوں کرتے آرہے ہیں؟ آخر کار مسلمانوں کا جرم کیا ہے؟ سوائے اس کے کہ وہ اللہ وحدہ لا شریک پر یقین رکھتے ہیں۔ حالانکہ تمہارے انبیاء کی دعوت حق بھی یہی تھی۔ تم نے لا الہ الا اللہ کو بھلا دیا تم نے اپنے انبیاء کے پیغام کو پس پشت ڈال دیا اپنی کتابوں میں تحریف کر دی۔ اگر لا الہ الا اللہ پر ایمان لانا جرم ہے تو یہ جرم تم مسلمانوں سے پہلے کر چکے ہو پھر مسلمانوں سے مخالفت کی وجہ؟ لیکن بات یہ ہے کہ تم نے تو اپنی کتابوں کے احکام کو بدل دیا اور اب بدلے ہوئے احکام کو دین کہتے ہو ان پر ہمارا ایمان نہیں۔ ہم ایمان لائے ان حقیقی کتابوں پر جو اللہ نے اپنے انبیاء پر نازل کیں جن کی تصدیق قرآن حکیم نے کی۔ تمہاری نظر میں ہمارا جرم یہ ہے کہ ہم اس کتاب اللہ کو مانتے ہیں جو اللہ نے ہمارے نبی کریم صلی اللہ علیہ وسلم پر نازل فرمائی آپ صلی اللہ علیہ وسلم کے بتانے پر ہم اللہ کی ان کتابوں کو مانتے ہیں جو ہم سے پہلے دنیا پر اللہ نے بھیجیں۔ جب ہم تمہارے نبیوں کو بھی نبی مانتے ہیں اور ان پر نازل ہونے والی کتابوں کو بھی کتاب الہی مانتے ہیں تو پھر تم کس بات پر خفا ہو؟ وَأَنْ أَكْثَرُكُمْ فَسِقُونَ ﴿٥٩﴾

قُلْ هَلْ أُنَبِّئُكُمْ بِشَرِّ مِنْ ذَلِكَ مَثُوبَةٌ عِنْدَ اللَّهِ مَنْ لَعَنَهُ اللَّهُ وَغَضِبَ عَلَيْهِ وَجَعَلَ مِنْهُمْ الْقِرَدَةَ وَالْخَنَازِيرَ وَعَبَدَ الطَّاغُوتِ ۗ أُولَٰئِكَ شَرٌّ مَكَانًا وَأَضَلُّ عَنْ سَوَاءِ السَّبِيلِ ﴿٥٩﴾ مسلمانوں پر اعتراض کیسے کرتے ہو جبکہ تمہارا قومی کردار وہ ہے جس پر اللہ کی طرف سے لعنت آچکی ہے تم راہ راست سے دور ہو اور لعنت زدہ لوگوں کا ٹھکانہ جہنم ہے۔

فاسقین:

تم اپنی کتابوں میں تحریف کر کے، احکامات الہیہ بدل کر من مانے احکام تراش کر اس حالت کو پہنچے ہو کہ تمہاری غذا حرام ہے، شراب پیتے ہو، خنزیر کھاتے ہو، ہر حرام چیز رغبت سے کھاتے ہو، نجاستیں

کھانا تمہاری عبادت ہے، سو دکھاتے ہو، شراب خوری کرتے ہو، بدکاری کرتے ہو اور اسے باعث فخر سمجھتے ہو۔ بحیثیت مجموعی فاسق و فاجر تم ہو۔ خواتین کو کھلونہ بنانے والے تم ہو۔ خواتین کی عزت کو برسرعام نیلام کرنے والے لوگ تم ہو۔ اپنی حالت دیکھو! تمہارے ہاں نہ ماں کی ممتا محفوظ ہے نہ رشتوں کی حرمت، نہ کمانے میں حلال ہے نہ کھانے میں حلال۔ خود سیاہی کے سمندر میں غوطہ زن ہو اور مسلمانوں پر اعتراض کرتے ہو! اپنے گھناؤنے طور طریقوں کو تہذیب کہتے ہو اور مسلمانوں کے پاکیزہ اطوار کو غیر مہذب!

دکھ کی بات یہ ہے کہ کفار کی بد تہذیبی کوجس میں بے حیائی عبادت کا درجہ رکھتی ہے جہاں بہن بھائی باپ بیٹی کے درمیان عزت و حرمت محفوظ نہیں اسے تہذیب سمجھ کر کلمہ گو لوگوں نے اپنا لیا ہے۔ اگر ہندوؤں کے ہاں بے لباسی کی حد تک نیم لباسی کو مذہب ہونے کی علامت سمجھا گیا ہے تو آج وطن عزیز کے ٹی وی چینلز کو دیکھ لیں مسلمانوں کی بیٹیاں، مسلمانوں کی بہنیں، حتیٰ کہ مسلمانوں کی سفید بالوں والی مائیں بھی بے پردہ ہی نظر آ رہی ہیں۔ لباس میں بے حیائی، حرکات میں فحاشی، اچھلتی کودتی نظر آئیں گی اور بھائی، باپ اور بیٹے خوشی سے تالیاں پیٹتے نظر آتے ہیں۔ یہ کیسی مسلمانی ہے اور کیسی اسلامی ریاست ہے؟ کفار کی تہذیب یہاں کیسے در آئی؟ اس کا سبب وہی ہے جو قرآن حکیم نے بتایا ہے کہ فاسقوں سے دلی دوستی فاسق بنا دے گی جتنی کسی کی ان فاسقین سے دوستی ہوگی اتنی ہی بدکاری ان کے گھروں میں داخل ہو جائے گی۔ چونکہ برسر اقتدار طبقے کی ان کے ساتھ دوستی ہے اس لئے ان کے ہاں زیادہ آچکی ہے۔ میڈیا پر کنٹرول ان کا ہے اس لئے عوام بھی دیکھنے پر مجبور ہو گئے ہیں۔ خبریں دیکھنے کے دوران بھی ایسے ایسے اشتہار آتے ہیں جنہیں اپنے بیوی بچوں کے ساتھ بیٹھ کر نہیں دیکھا جاسکتا۔

یہ سب بے حیائی کہاں سے آگئی؟ کافروں کی دوستی سے۔ قرآن حکیم اسی دوستی سے منع کر رہا ہے۔ فرمایا: جب یہ آپ لوگوں کے پاس آتے ہیں تو دعویٰ ایمان کرتے ہیں لیکن یہ جھوٹ بولتے ہیں۔ یہ کفر لے کر ہی آتے ہیں اور کفر لے کر ہی چلے جاتے ہیں اس لئے کہ اللہ کریم جانتا ہے جو باتیں یہ دل میں پوشیدہ رکھتے ہیں۔ آپ ان کو دیکھتے ہیں کہ ان کی اکثریت گناہ کرنے، جرم، بغاوت میں مبتلا ہونے، حرام کھانے میں اور ناجائز مال حاصل کرنے میں بہت تیزی دکھاتی ہے۔ **وَ أَكْلِهِمُ السُّخْتِ** سحت اس حرام آمدنی کو کہتے ہیں جو اس کام کے لئے بطور رشوت لی جائے جس کام کے کرنے کی اسے پہلے سے اجرت مل رہی ہو۔ یعنی جس کام کی اسے تنخواہ ملتی ہو وہی کام وہ رشوت لے کر کرے۔ جیسے سرکاری ملازم تنخواہ لیتے ہیں لیکن جو

کام ان کے فرائض میں داخل ہے وہ رشوت لے کر کرتے ہیں لَيْبَسُوا مَا كَانُوا يَصْنَعُونَ ﴿٦١﴾ ان کا یہ عمل بہت ہی برا ہے۔ ان کے دینی علماء اور دینی رہنما ان کو اس بات سے کیوں نہیں روکتے؟ ان کی یہ عادت بہت بری ہے یہودی کہتے ہیں کہ اللہ کے ہاتھ بندھے ہوئے ہیں اللہ کرے ان کے اپنے ہاتھ بند ہوں۔ جس طرح کی یہ باتیں کرتے ہیں اس کی وجہ سے اللہ ان پر لعنت کرے اللہ کے ہاتھ کوئی نہیں روک سکتا اس کے ہاتھ کھلے ہیں اور اس کی دلیل یہ ہے کہ وہ کائنات کا پالنے والا ہے وہ جو چاہتا ہے اور جیسے چاہتا ہے خرچ کرتا ہے لیکن اس کی ایسی باتوں سے ان کا کفر ان کی برائی اور بغاوت اور بڑھ جاتی ہے اور ہم نے ان کے اور اپنے درمیان بغض اور دشمنی ڈال دی ہے۔ اس کی وجہ سے یہ روئے زمین پر فساد پھیلاتے ہیں اور اللہ تعالیٰ فساد پھیلانے والوں کو پسند نہیں فرماتا اگر آپ ﷺ کی بعثت کے بعد اہل کتاب آپ ﷺ اور آپ ﷺ پر نازل ہونے والی کتاب پر بھی ایمان لے آتے وَاتَّقُوا اپنے کردار کی اصلاح اس طرح کر لیتے جیسا کہ اللہ نے قرآن حکیم میں ارشاد فرمایا لَكْفَرُوا عَنْهُمْ سِتَابًا بِهٖمْ تُوهِمُوا ان کی خطائیں معاف فرمادیتے وَلَا تَدْخُلُوْهُمْ جَنَّتِ النَّعِيْمِ ﴿٦٢﴾ اور ہم انہیں جنت کی نعمتوں میں داخل کرتے۔ وَلَوْ اَنَّهٗمْ اَقَامُوا التَّوْبَةَ وَالْاِنْحِيْلَ وَمَا اُنزِلَ اِلَيْهٖمْ اِگر وہ تورات وانجیل اور جو ان پر نازل ہو اس کے احکام پر بھی قائم رہتے اپنا عقیدہ اور کردار اس کے مطابق رکھتے تو یقیناً انہیں ایمان نصیب ہو جاتا۔ قرآن حکیم کا انکار کر کے اہل کتاب نے صرف قرآن کا انکار نہیں کیا بلکہ اپنی کتابوں کا بھی انکار کر دیا۔ اگر یہ اپنی کتابوں پر قائم رہتے اور ان میں موجود ہدایات کے مطابق قرآن پر بھی ایمان لے آتے لَا كُلُّوْا مِنْ فَوْقِهٖمْ وَمِنْ تَحْتِ اَرْجُلِهٖمْ تُوَالِدُ اللہ تعالیٰ ان پر دنیا میں بھی فراخی بھیج دیتے۔ انہیں اوپر سے بھی رزق ملتا ہے اور پاؤں کے نیچے سے بھی رزق ملتا ہے مِنْهُمْ اُمَّةٌ مُّقْتَصِدَةٌ ان میں بھی ایک جماعت ایسی تھی جو راہ راست پر رہی اور جب قرآن حکیم نازل ہوا تو انہیں ایمان نصیب ہو گیا اور وہ شرف صحابیت سے مشرف ہوئے لیکن ان کی اکثریت عملاً بدکار ہی تھی۔ سَاءَ مَا يَعْمَلُوْنَ ﴿٦٣﴾ یاد رکھیں! عمل کا اثر ایمان و یقین پر اسی طرح پڑتا ہے جس طرح ایمان کا اثر عمل پر پڑتا ہے اور ایمان مضبوط ہو تو اعمال سدھر جاتے ہیں۔

بارگاہ نبوی علیہ الصلوٰۃ والسلام سے خالی ہاتھ اٹھنے کا سبب:

وَإِذَا جَاءُوكُمْ قَالُوا آمَنَّا مَنْفِقِينَ بَارِغَاهُ رِسَالَتِ پناہی میں آتے اپنا نفاق اپنے دل میں قائم

رکھتے اور بظاہر کہتے کہ ہم ایمان لے آئے ہیں ہمیں دین سکھایا جائے لیکن ایسے بد نصیب تھے کہ حضور اکرم ﷺ

کی ذات والا صفات جو چشمہ حیات ہے یہ اس جگہ پہنچ کر بھی جیسا مردہ دل لے آتے ویسا ہی مردہ دل لے کر چلے جاتے اس لئے کہ دل میں کفر پال رکھا تھا۔

جب تک دل اسلام کی تصدیق نہ کرے، دل قبول نہ کرے، دل سے سارا کفر زائل نہ ہو جائے، تب تک ایمان نصیب نہیں ہوتا۔ یہ ایسے بدنصیب ہیں کہ بارگاہ رسالت میں بھی آتے ہیں تو اپنا کفر دل میں چھپا کر لے آتے ہیں حالانکہ اللہ دلوں کی پوشیدہ باتوں کو جانتا ہے وَإِذَا جَاءُوكُمْ قَالُوا آمَنَّا وَقَدْ دَخَلُوا بِالْكَفْرِ وَهُمْ قَدْ خَرَجُوا بِهِ وَاللَّهُ أَعْلَمُ بِمَا كَانُوا يَكْتُمُونَ ⑩

فارسی شاعر نے خالی ہاتھ اٹھنے والوں کا سبب بتایا

تہی دستا نے قسم را کہ چہ سود از رہبر کامل

کہ خضر از آب حیات آل تشنہ یارب سکندر را

ایک منظوم حکایت ہے ایک کہانی ہے جو اس حقیقت کو واضح کرتی ہے کہ اخلاص سے عاری شخص تہی دست ہی رہتا ہے خواہ خضر جیسا رہنما ہو اور آب حیات کا چشمہ ہو۔ مختصراً کہانی یوں ہے کہ سکندر نے حضرت خضر سے درخواست کی کہ اسے آب حیات کے چشمے تک لے جائیں تاکہ وہ پانی پی کر حیات جاوداں پاسکے۔ حضرت خضر اسے وہاں لے گئے اس نے وہاں ایک کوادیکھا جس کا وجود غیر معمولی طور پر بڑا تھا۔ اس نے کہا میں بہت مدت سے یہاں اپنا بیج اور معذور ہو کر پڑا ہوں۔ میں نے غلطی کی کہ آب حیات چکھ لیا۔ اب مجھے نہ موت آتی ہے نہ میں کسی قابل ہوں کوتاہ اندیش کوئے کی رائے پر سکندر نے کان دھرا اور آب حیات کے چشمہ سے خالی دامن اٹھ آیا۔ شاعر نے اس بات کو منظوم کیا ہے کہ جو محروم قسمت ہو اسے رہبر کامل سے بھی کچھ نہیں ملتا۔ لیکن حقیقت یہ ہے جو قرآن حکیم بیان کر رہا ہے کہ جب تک دل صاف کر کے نہ جائیں کچھ نصیب نہیں ہوتا۔

دنیا میں معرفت الہی کے سارے خزینے ہمیشہ انبیاء کی معرفت تقسیم ہوئے۔ حضور اکرم صلی اللہ علیہ وسلم تمام نبیوں کے نبی صلی اللہ علیہ وسلم اور ذات باری تعالیٰ اور مخلوق کے درمیان واحد واسطہ ہیں پھر اندازہ لگائیں کہ حق و ایمان کا، معرفت الہی کا کتنا بڑا بحر ذخار ہیں ذات محمد صلی اللہ علیہ وسلم اول و آخر ساری کائنات میں جس کسی کو بھی ایمان کا نور نصیب ہوا وہ بواسطہ محمد رسول اللہ صلی اللہ علیہ وسلم نصیب ہوا۔ حضور اکرم صلی اللہ علیہ وسلم کے طفیل نصیب ہوا۔ اتنی بڑی ہستی کے سامنے بھی جب یہ جاتے تو کفر کو دل میں پوشیدہ رکھ کر زبانی اقرار ایمان کرتے رہتے۔ وَقَدْ دَخَلُوا بِالْكَفْرِ وَهُمْ قَدْ خَرَجُوا بِهِ اور کفر کے ساتھ ہی واپس چلے جاتے جب کہ یہ وہ بارگاہ ہے جس میں بڑے بڑے کافر

حاضر ہوتے تو اپنے سینوں کو نور ایمان سے منور کر کے جاتے تھے۔ غزوہ خیبر کا ایک واقعہ ہے کہ کسی یہودی کے پاس ایک حبشی غلام تھا اور اس کی بکریاں چرایا کرتا تھا۔ خیبر سے بکریاں لے کر باہر جاتا اور پھر واپس لے آتا۔ خیبر کا ایک بہت بڑا قلعہ تھا۔ اس کے گرد پانچ چھ چھوٹے قلعے تھے جہاں یہود نے اپنی فوج رکھی ہوئی تھی۔ کچھ قلعے پہلے فتح ہو گئے پھر بڑے قلعے کا محاصرہ کیا گیا۔ اس محاصرے کے بیس دن بعد یہود نے ہتھیار ڈال دیئے۔ یہ واقعہ انہی دنوں کا ہے کہ اس حبشی غلام نے اپنے آقا سے دریافت کیا کہ کیا معاملہ ہے کہ خیبر کے باہر فوجوں نے گھیرا ڈالا ہوا ہے اور اندر بھی ہر شخص اسلحہ لئے گھوم رہا ہے اس نے بتایا کہ عرب میں ایک شخص نے نبوت کا دعویٰ کر دیا ہے وہ کہتا ہے کہ اس پر اللہ کا کلام وحی کے ذریعے نازل ہوتا ہے اسی نے ہمارے قلعے کا محاصرہ کر رکھا ہے اور لڑائی جاری ہے اس غلام کے دل میں یہ خواہش بیدار ہوئی کہ ایسے شخص کو دیکھنا چاہیے اس مرتبہ جب وہ بکریاں لے کر باہر آیا تو سیدھا بارگاہ رسالت ﷺ پہنچا۔ آپ ﷺ کی خدمت میں عرض کی کہ مجھے آپ ﷺ کے بارے میں پتہ چلا ہے کہ آپ اللہ کے رسول ﷺ ہیں۔ آپ ﷺ نے فرمایا تم نے سچ سنا ہے میں اللہ کا رسول ﷺ ہوں میرے پاس وحی آتی ہے اس نے کہا اگر میں آپ کی بات مان لوں تو کیا اللہ مجھے بخش دے گا اور مجھے جنت مل جائے گی جبکہ میرا رنگ سیاہ ہے شکل و صورت میں خوبصورت نہیں ہوں۔ غریب اور مفلس ہوں اس لئے لباس بھی اچھا نہیں ہوتا تو کیا ایسا شخص بھی جنت میں جاسکتا ہے؟ آپ ﷺ نے فرمایا: اللہ تعالیٰ جنت میں تمہیں خوبصورت شکل عطا فرمائیں گے تمہیں لباس سے آسائش تک سب کچھ اپنی رحمتوں سے عطا فرمائیں گے۔ اس نے عرض کی پھر مجھے کلمہ پڑھائیے۔ مشرف بہ اسلام ہونے کے بعد اس نے عرض کی حضور اکرم ﷺ میرے پاس یہ بکریاں امانت ہیں۔ آپ ﷺ نے فرمایا انہیں قلعے کی طرف ہانک دو۔ اللہ کی شان کہ وہ قلعے کی طرف چلی گئیں۔ جب خیبر فتح ہو گیا اور شہداء کے وجود آپ ﷺ کے سامنے لائے گئے تو ان شہداء میں وہ حبشی نو مسلم بھی تھا۔ آپ ﷺ کی نگاہ مبارک پڑی اور آپ ﷺ نے چہرہ مبارک دوسری طرف پھیر لیا۔ صحابہؓ نے رخ انور پھیرنے کا سبب جاننا چاہا تو آپ ﷺ نے فرمایا اس شخص کو اللہ نے بے پناہ حسن بھی عطا کیا ہے اور کے دونوں طرف دو حوریں بھی بیٹھی ہیں۔ یہ جھینپ نہ جائے اس لئے حضور ﷺ نے دوسری طرف متوجہ ہونا پسند فرمایا۔ صحابہ کرامؓ میں یہ واقعہ مشہور تھا اور اللہ کی عطا پر حیران ہوا کرتے تھے کہ کلمہ پڑھا اور جہاد میں شامل ہو کر اگلے لمحے جنت جا پہنچا۔ آپ ﷺ کی بارگاہ اللہ کی رحمتوں کا بے کنار سمندر ہے شرط یہ ہے کہ آنے والا دل لے کر آئے۔ اس شخص نے بھی حاضر ہو کر دل پیش کیا۔ ایک صلوٰۃ ادا کرنے کی مہلت نہ ملی۔ جہاد نصیب ہوا اور سیدھا جنت پہنچ گیا۔

فرمایا: اس بارگاہ میں جو دل میں کفر لے کر آتا ہے وہ کفر ہی لے کر جاتا ہے۔ اللہ کے خزانے میں کمی نہیں نہ رسول ﷺ کی طرف سے کوئی کمی ہے۔ مصیبت یہ ہے کہ مانگنے والوں نے کاسہ دل الٹا رکھا ہوا ہے وہ چاہتے ہی نہیں کہ اس میں کچھ آئے۔

اہل اللہ اور مشائخ نبی کریم ﷺ کی برکات کے امین ہوتے ہیں:

حصول برکات کا قاعدہ اور سلیقہ بھی یہی ہے کہ پہلے ان کے دل میں خلوص ہو۔ کاسہ دل سیدھا ہو۔ برکات نبوی وہ نعمت ہے جو نبی کریم ﷺ کی امانت ہے۔ اس کا اہل ہونے کے لئے طلب کا خالص ہونا اور خالص رکھنا اس نعمت کی حفاظت کے لئے لازم ہے اس راستے کا زادِ راہ بھی خلوص ہی ہے۔

میں حضرت رحمۃ اللہ علیہ کے خطوط پڑھ رہا تھا۔ میرے پاس اب بھی وہ خط پڑا ہے جس میں آپ نے کچھ لوگوں کے نام لے کر لکھا ہے کہ یہ بندے ابتلائے الہی میں آگئے ہیں ان کے مراقبات و منازل میرے ساتھ رہنے سے، تعلق کی وجہ سے اللہ نے دے دیئے۔ اس کی ان میں استعداد نہیں تھی۔ آگے لکھتے ہیں کہ ان کے لئے دعا کرتا ہوں کہ جو انعام انہیں دے دیئے ہیں وہ ان سے واپس نہ لینا لیکن یہ صرف میری دعا تو نہیں ہے۔ یہ لوگ میرا ساتھ چھوڑ دیں گے تو ان کے پاس کچھ نہیں بچے گا آگے فرماتے ہیں کہ ان منازل کی ان میں ذاتی استعداد نہیں ہے حصول برکات نبوی اتنا نازک معاملہ ہے۔

جو لوگ بارگاہ رسالت میں بھی خلوص لے کر نہیں جاتے تھے انہیں کچھ نہیں ملتا تھا مفسرین کے مطابق ان آیات مبارکہ سے صحابہ کرام منافقین کے بارے اندازہ لگایا کرتے تھے اگلی آیات میں ان کے نفاق کی ظاہری دلیل ارشاد فرمائی ہے۔ وَتَرَى كَثِيرًا مِنْهُمْ يُسَارِعُونَ فِي الْإِثْمِ فرمایا: ان کا نفاق اس سے بھی ظاہر ہوتا ہے کہ یہ گناہ میں بڑی تیزی دکھاتے ہیں وَالْعُدْوَانِ بَغَاوَتِ، سرکشی، ظلم میں آگے آگے ہوتے ہیں حرام پر لپکتے ہیں۔ جس کام کی اجرت لیتے ہیں وہ بھی رشوت لے کر کرتے ہیں لَيْسَ مَا كَانُوا يَعْمَلُونَ ﴿١٧﴾ یہ بہت برا کام کر رہے ہیں حقیقت میں یہ اپنے ساتھ برا کر رہے ہیں۔ نہ اس کائنات کا کچھ بگڑے گا، نہ اللہ کی مخلوق کا اور نہ ہی اللہ کے نظام کا۔ اللہ کی رٹ کو چیلنج کرنے والا اپنی تباہی کے اسباب پیدا کرتا ہے۔ اللہ کے احکام کو تو وہ روک نہیں سکتا خود اس کے وجود میں اللہ کی صنعت کا نظام جاری ہے۔ ذرا اس نظام کو روک کر دکھائے۔ لَوْلَا يَنْهَاهُمُ الرَّبُّنِيُّونَ وَالْأَحْبَارُ عَنْ قَوْلِهِمُ الْإِثْمَ وَأَكْلِهِمُ الشَّعْطَ لَيْسَ مَا كَانُوا يَصْنَعُونَ ﴿١٨﴾ ان کے مشائخ، علماء ربانی، احبار، دینی رہنماء، صاحب علم انہیں ظلم و گناہ کرنے



اور حرام کھانے سے کیوں نہیں روکتے؟ قرآن حکیم نے یہاں یہ انداز اپنایا ہے جیسے حیرت ہوتی ہے لَوْ لَا کیوں نہیں روکتے؟ گویا علماء مشائخ اور اہل حق کا کام اصلاح احوال ہے ان کا یہ کام نہیں کہ جو جس حال میں رہے۔ وہ نذرانہ لیس دعا کریں اور بس۔ حق یہ ہے کہ جو ان کے پاس آئے اس کی اصلاح کی فکر کریں، اسے نیکی کی تعلیم دیں، برائی سے روکنے کی کوشش کریں، سمجھائیں اور ان کے لئے دعا کریں۔ لَيْسَ مَا كَانُوا يَصْنَعُونَ ﴿١٣﴾ اور جو کچھ یہ کرتے ہیں یعنی علماء و مشائخ جو لوگوں کو برائی سے منع نہیں کرتے وہ بہت برا کام کرتے ہیں۔ اگر اسے علماء کی طرف سمجھا جائے تو علماء و مشائخ کے لئے کہا جا رہا ہے اور اگر لوگوں کی طرف نسبت کی جائے تو پھر بھی یہ سمجھ آتی ہے کہ دیکھ نہیں رہے علماء و مشائخ کہ یہ لوگ کتنی برائی پھیلا رہے ہیں اور کتنا فساد مچا رہے ہیں۔ حلیۃ الاولیاء میں فرماتے ہیں غالباً سفیان ثوری رحمۃ اللہ علیہ کے حالات میں ہے کہ گناہ اور اللہ کی نافرمانی یہ بیماری ہے اور مشائخ اور علماء کرام اس کی دوا ہیں اگر علماء ہی بیمار ہو جائیں تو دوسروں کا علاج کون کرے گا؟ علماء و مشائخ گناہ میں مبتلا ہو جائیں یا جرائم پیشہ ہو جائیں تو معاشرے میں اللہ کی نافرمانی اور گناہ کتنے پھیل جائیں گے؟ جب اقوام تباہ ہوتی ہیں تو تباہی ہمیشہ اوپر سے آتی ہے۔ جب حکمران برائی میں لگ جائیں تو پوری قوم برائی کی طرف چل پڑتی ہے۔ الناس علیٰ دین ملوکھم او کما قال رسول اللہ صلی اللہ علیہ وسلم۔ حکمران یا حکومت کی قوم میں حیثیت ایسی ہوتی ہے جیسے بدن میں دماغ۔ جب کسی کا دماغ خراب ہو جائے تو وہ ہر کام خراب کرتا ہے۔ لوگ بھی اسے ذہنی معذور سمجھ کر درگزر کرتے ہیں۔ حکومتیں بھی جب حق حکمرانی ادا نہیں کرتیں، عیش و عشرت اور بد اعمالیوں میں مصروف ہو جاتی ہیں تو گویا قوم کا دماغ خراب ہو جاتا ہے لوگ ایک دوسرے کو لوٹنے لگ جاتے ہیں اور بد امنی پھیل جاتی ہے۔ علماء و مشائخ کا قوم میں مقام وہ ہوتا ہے جیسے بدن انسانی میں دل۔ دماغ خراب ہو جائے تو انسان غلط حرکات کرتا ہے لیکن زندہ رہتا ہے۔ دل جواب دے جائے موت واقع ہو جاتی ہے۔ اللہ نہ کرے اگر یہ لوگ برائی میں مبتلا ہو جائیں تو قوم کی قومی حیثیت باقی نہیں رہتی۔ وہ من حیث القوم ختم ہو جاتی ہے۔ عرب شاعر نے ایسے لوگوں کے بارے میں کہا تھا

واجسا مهم قبل القبور قبورهم

ان کے وجود قبر میں جانے سے پہلے ان کی قبور بن جاتے ہیں۔

وَقَالَتِ الْيَهُودُ يَدُ اللَّهِ مَغْلُوبَةٌ ۗ

سے لی جائے اور معاشرے کے غرباء و مساکین کی بحالی اور کفالت پر خرچ کی جائے تو یہودیوں نے طنز کیا کہ اللہ کے اپنے ہاتھ بندھے ہوئے ہیں کہ لوگوں پر ٹیکس لگا دیا ہے کہ جن کے پاس مال ہے وہ اس میں سے غرباء پر خرچ کریں۔ اللہ کریم نے فرمایا بلکہ تمہارے ہاتھ بندھے ہوئے ہیں کہ کثیر سرمایہ رکھنے کے باوجود دوسروں

کو لوٹنے کی فکر میں ہو۔ اور جہاں تک قدرت باری کا تعلق ہے تو وہ رب ایک ایک تنفس کو پال رہا ہے۔ زمین کی تہوں میں اور آسمانوں کی بلندیوں میں پلنے والی مخلوق کو وہ خود ہی روزی پہنچاتا ہے۔ اس کی ہر صفت لامحدود ہے اور اس کی صفت رزاقیت کا کوئی اندازہ نہیں لگا سکتا۔

میں نے اللہ کریم کی قدرت کاملہ کا ایک نظارہ اپنی آنکھوں سے دیکھا۔ میں اپنی زمین پر کنواں بنا رہا تھا۔ اس کھدائی میں پندرہ فٹ گہرائی تک مٹی اور پتھر تھے اس سے نیچے چٹانیں تھیں وہ ہم نے بارود سے توڑیں۔ غالباً ایک سو پینتیس فٹ بنایا تھا۔ اب بھی موجود ہے۔ نوے اور سو فٹ کے درمیان جب کام پہنچا تو مزدوروں نے ایک گنید کی طرح گول پتھر دکھایا۔ تجسس ہوا۔ انہوں نے اسے درمیان سے توڑا تو پتھر کے وسط میں چھوٹا سا خلاء تھا جس میں ایک تتلی نما مخلوق زندہ سلامت اپنے پر اور ٹانگوں سمیت موجود تھی۔ نوے فٹ نیچے چٹانوں کی گہرائی میں ایک بند گولے کے اندر کون اسے آکسیجن پہنچا رہا تھا کون اسے کھانا دے رہا تھا پانی دے رہا تھا میں نے خود اسے دیکھا وہ ایک مکمل مخلوق تھی جو باقاعدہ چل پھر رہی تھی تو اللہ کی رزاقیت کے پہلو کتنے ہیں؟ اور انہیں کون شمار کر سکتا ہے۔

فرمایا: ان کا دین پر طنز کرنا، اللہ کی ذات اور اللہ کے رسول ﷺ کی ذات پر زبان طعن دراز کرنا یہ ایک ایسا گرا ہوا فعل ہے کہ اس کے سبب ان کے کفر میں اضافہ ہوتا چلا آ رہا ہے۔ ارادتا ایسی بات کرنا صریح کفر ہے غضب الہی کو دعوت دینا ہے لیکن غیر ارادی طور پر کوئی ایسا جملہ کہہ دے جس میں دین کی توہین ہوتی ہو یا دین کا مذاق بنتا ہو تو وہ جملہ اتنا خطرناک ہے کہ زندگی بھر کے سجدوں کو غارت کرنے کے لئے وہ ایک جملہ ہی کافی ہوتا ہے تو کوئی ایسا لفظ جو اللہ کی عظمت، نبی کریم ﷺ کی شان کے خلاف ہو جس میں دین کے احکام کی توہین کا پہلو نکلتا ہو زبان سے نہیں نکالنا چاہیے۔ **وَلَيَزِيدَنَّ كَثِيرًا مِّنْهُمْ مَّا أُنزِلَ إِلَيْكَ مِنْ رَبِّكَ طُغْيَانًا وَكُفْرًا** لیکن کلام حق کی توہین سے یہود کی ایسی باتوں سے ان کے کفر اور سرکشی میں مزید اضافہ ہو جاتا ہے اس کی سزا میں ان پر کفر کا مزید بوجھ لدا جاتا ہے۔ **وَ الْقَيْمَاتُ بَيْنَهُمُ الْعَدَاوَةَ وَالْبَغْضَاءَ إِلَى يَوْمِ الْقِيَامَةِ** ان کی ان باتوں کی وجہ سے ان پر اللہ کا عذاب اس طرح سے مسلط ہوا کہ یہ آپس میں ایک دوسرے سے دشمنی کرتے رہیں گے اور قیامت تک کرتے رہیں گے تاریخ دیکھ لیں اور موجودہ حالات دیکھ لیں۔ امریکہ کی معیشت اور امریکہ کا میڈیا یہودیوں کے قبضے میں ہے۔ بظاہر وہ امریکہ سے دوستی کرتے ہیں عملاً امریکہ کی تباہی کا سبب ہیں۔ خنزیر اور شراب یہود و نصاریٰ دونوں کے ہاں حرام ہیں لیکن یہودی خود خنزیر نہیں کھاتے نہ شراب پیتے ہیں عیسائیوں کو ان دونوں خباث میں مبتلا کر رکھا ہے۔ یہ مسلمانوں کے خلاف تو متحد ہو جاتے ہیں لیکن ان کی آپس کی دشمنی قیامت تک قائم رہے گی۔ **كُلَّمَا أَوْقَدُوا نَارًا لِلْحَرْبِ أَطْفَأَهَا اللَّهُ** یہ مل جل کر اسلام کے خلاف منصوبے بناتے ہیں اپنی دانست میں مسلمانوں کو تباہی میں جھونک رہے

ہوتے ہیں کہ اللہ ان کے منصوبوں کو خاک میں ملا دیتا ہے۔ اسلام کو مٹانے کی یہود نے کتنی کوششیں کیں۔ لوگوں سے غلط کتابیں لکھوائیں۔ غلط فتوے بنوائے، کتنے لوگوں کو اصل جہنم کروایا اور کتنے لوگوں کو گمراہ کرنے کی کوششیں کیں۔ فرمایا یہ بڑے بڑے منصوبے بناتے ہیں **أَظْفَأَهَا اللَّهُ** اللہ تعالیٰ ان کے منصوبے ناکام کر دیتے ہیں۔ **وَيَسْعَوْنَ فِي الْأَرْضِ فَسَادًا وَاللَّهُ لَا يُحِبُّ الْمُفْسِدِينَ** ﴿۱۶﴾ ان کی پوری کوشش ہوتی ہے کہ روئے زمین فساد سے بھر جائے۔ جیسے آج کے یہود و نصاریٰ اسلحہ بیچنے کے لئے ملکوں کے ملک لڑائی کی آگ میں جھونک رہے ہیں لیکن یاد رکھیں فساد کی کوئی بھی ہو اللہ کسی فساد کرنے والے کو پسند نہیں کرتا۔ کبھی کوئی مفسد اللہ کا محبوب نہیں بن سکتا۔

**وَلَوْ أَنَّ أَهْلَ الْكِتَابِ آمَنُوا وَاتَّقَوْا لَكَفَّرْنَا عَنْهُمْ سَيِّئَاتِهِمْ** یہ اہل کتاب اگر تورات و انجیل پر عمل کرتے اللہ کے احکام کی پیروی کرتے تو ان کے ایمان کا تقاضا تھا کہ وہ قرآن پر ایمان لے آتے۔ اللہ ان کے گناہ معاف کر دیتا۔ **وَلَا دُخْلَنَّهُمْ جَنَّاتٍ التَّعِيمِ** ﴿۱۷﴾

### ایمان، نعمت عظمیٰ:

حضرت سفیان ثوری رحمۃ اللہ علیہ کا آخری وقت قریب تھا اور ان پر گریہ طاری تھا۔ دوست نے دلا سہ دیا کہ آپ کی تو عمر دین کی خدمت میں اور لوگوں کی بھلائی میں بسر ہو گئی اب آپ اپنے گناہوں سے ڈر رہے ہیں؟ انہوں نے زمین سے تیکہ اٹھا کر کہا: میں گناہوں کو اس پر کاہ کی حیثیت بھی نہیں دیتا۔ میرے گناہوں کے لئے اس کی رحمت بہت وسیع ہے میں رو اس لئے رہا ہوں کہ کہیں میرا ایمان سلب نہ ہو جائے۔ اور ایمان کے بغیر نجات نہیں۔

اللہ کریم جب کسی سے بہت زیادہ ناراض ہوں تو ایمان سلب ہو جاتا ہے ایمان قائم رہے تو غلطی ہو جانے پر دکھ ہوتا ہے۔ ایمان کی دلیل یہ ہے کہ گناہ سرزد ہو جاتا ہے لیکن اس کے سرزد ہونے پر دل کانپ اٹھتا ہے۔ خوشی نہیں ہوتی دکھ ہوتا ہے۔

ایمان کی کمزوری کی دلیل یہ ہے کہ گناہ سرزد ہو جانے کے بعد دکھ نہیں لگتا اور ایمان سلب ہو جائے تو گناہ اور ظلم بیباکی سے کرتا ہے۔ اس پر فخر کرتا ہے، اتنے لوگ قتل کر ڈالے، لوگوں کا مال دبا لیا اور کوئی کچھ بگاڑ نہ سکا۔ گناہ پر فخر کرنا اس بات کی دلیل بن جاتی ہے کہ ایمان سلب ہو چکا ہے۔ ایمان موجود ہو تو گناہ پر حیا آتی ہے عظمت الہی اور ہیبت الہی طاری ہو جاتی ہے جو مغفرت کا سبب بنتی ہے۔

### بدعات ایمان کے مفاتیح ہیں:

بدعات بالآخر ایمان کو لے ڈوبتی ہیں۔ ہمارے معاشرے میں ثواب کے نام پر رسومات، خرافات

اور فضولیات رائج ہو چکی ہیں کہ اگر ویسے ہی انجام دی جائیں تو گناہ کے زمرے میں آتی ہیں اور دین سمجھ کر باعث ثواب سمجھ کر کی جائیں تو بدعات ہوتی ہیں۔ ہر بدعت کسی سنت کو ہٹا کر اس کی جگہ رائج کی جاتی ہے۔ اس لئے کہ زندگی کا ہر چھوٹا اور ہر بڑا کام اور اس کے کرنے کا طریقہ آپ ﷺ کے اسوۂ حسنہ میں موجود ہے۔ ہمارا دور ایسی بد نصیبی کا دور ہے کہ شادی بیاہ ہو یا موت دونوں صورتوں میں شریعت کے بجائے رسومات کی پیروی کی جاتی ہے۔ مثلاً دسواں، چالیسواں اور برسی ہندوؤں کی رسمیں ہیں۔ آج مسلمانوں کا جزو بن گئی ہیں۔ توحید باری تعالیٰ اسلام کا بنیادی عقیدہ ہے لیکن عوام الناس عالموں اور وظیفوں کے ذریعے اپنے عقائد خراب کر رہے ہیں۔ حالانکہ نبی کریم ﷺ نے مسنون دعائیں تلقین فرمائی ہیں۔ درود شریف جیسا وظیفہ عطا فرمایا ہے۔ پھر بھی جسے دیکھو وظیفہ ہی پوچھتا ہے کہ مسائل نے گھیر رکھا ہے کاروبار اور اولاد کی شادی جیسے مسائل ہیں۔ میں ہمیشہ یہی کہتا ہوں کہ جب اللہ نے اطاعت نبی علیہ الصلوٰۃ والسلام کا حکم دے دیا تو اس سے بڑا وظیفہ کوئی کیا بتائے گا؟ پھر آپ ﷺ کی مسنون دعائیں موجود ہیں اس طرح دعا مانگو، پھر کسی اور سے پوچھنے کی کیا ضرورت ہے؟ مجھے سب سے زیادہ دکھ ان باتوں سے ہوتا ہے جب لوگ کہتے ہیں کہ فلاں نے ہمارے کاروبار کی بندش کر دی، اولاد باندھ دی، روزگار بند کر دیا۔ اللہ کا نظام نہایت وسیع، جامع مربوط اور انتہائی پیچیدہ ہے۔ جسے کما حقہ سمجھنا محال ہے لیکن ذرا سا غور کرنے سے یہ حقیقت واضح ہو جاتی ہے کہ صرف اللہ ہی کو لائق ہے کہ وہ کائنات کی تمام ضرورتوں کو ہر آن جانے اور انہیں پورا کرتا رہے۔ اب تو سائنس اپنے تجربات و مشاہدات کی روشنی میں یہ ثابت کر چکی ہے کہ D.N.A میں انسان کی کتاب زندگی موجود ہوتی ہے اور اس حد تک تفصیل مذکور ہوتی ہے کہ اس شخص کا پہلا دانت کس عمر میں گرے گا، کس عمر میں اس کا ایک بال سفید ہوگا، جب اتنی باریک بینی سے اللہ کا نظام اس کے اپنے فیصلوں کے تحت چل رہا ہے تو ایسا کون سا عمل ہے جو اللہ کے نظام میں دخل اندازی کر کے اس اولاد کو پیدا ہونے سے روک دے جسے اللہ نے پیدا کرنا مقدر کر دیا ہو؟ وہ قادرِ مطلق ہے۔ وہ اپنی کائنات کا نظام بڑی حکمت سے اکیلا چلا رہا ہے پھر ایسا کون ہے جو اس قادرِ مطلق کی تحریر کو بدل کر، کتاب زندگی سے ہٹا کر اپنی تحریر لکھ دے؟

### مصائبِ دنیوی اور ان کا حل:

اگر دنیوی مصائب نے ہمیں گھیر رکھا ہے تو ہمیں دیکھنا ہوگا کہ اللہ کے دین نے جو تقاضے رکھے ہیں کیا ہم وہ پورے کر رہے ہیں؟ کیا وہی عقائد اپنا رکھے ہیں جو آقائے نامدار ﷺ نے بتائے ہیں یا ادھر ادھر سے ادھار لئے ہیں۔ کیا وہی اعمال ہیں جو آپ ﷺ نے تعلیم فرمائے ہیں یا ہم نے خود گھڑ لئے ہیں۔ اور یہ کہ کیا ہم احکام الہی کو اپنا بھی رہے ہیں؟ اللہ کریم فرماتے ہیں کہ جو کام میں نے تمہارے ذمہ لگائے ہیں تم وہ کام

پورے کرو اور جو کام میں نے اپنے ذمے رکھے ہیں یعنی تمہیں بخشا، تمہیں روزی دینا اور تمہیں خوش رکھنا یہ میں کروں گا اور اگر تم بندے ہو کر میرے احکام نہیں مانو گے تو میں مالک ہو کر تمہاری پرواہ نہیں کروں گا۔ لہذا یہ طے ہے کہ نہ کوئی کسی کی روزی بند کر سکتا ہے، نہ شادی روک سکتا ہے، نہ اولاد بند کر سکتا ہے۔ ہاں ہمارا کردار اس کا سبب بن سکتا ہے ہم خود ہی اپنے لئے نعمتوں کے دروازے بند کر دیتے ہیں۔ ہماری خطائیں، ہماری گستاخیاں اور دینی معاملات کو غیر اہم سمجھنے کا رویہ آڑ بن جاتا ہے۔ کیا یہ فرق نظر نہیں آتا کہ ہم اپنے کھانے پینے کا کس قدر اہتمام کرتے ہیں لیکن عبادات کے وقت افراتفری میں وضو کرتے ہیں۔ آدھے اعضاء گیلے ہوتے ہیں آدھے خشک رہ جاتے ہیں۔ اسی طرح جلد بازی میں صلوٰۃ ادا کرتے ہیں نہ رکوع مکمل نہ سجدے پورے۔ گویا صلوٰۃ کوئی بوجھ ہے جو اتارنا ہے۔ ان چیزوں سے نکلنے اللہ کریم سے تعلق پیدا کریں وہ فرماتا ہے مَا كَانَ لَهُمْ أَنْ يَدْخُلُوهَا إِلَّا تَخَافِينَ ﴿سورة البقرہ آیت 114﴾ مساجد میں داخل ہوتے ہوئے خشیت باری سے لرزاں ہونا چاہیے اور ہم ہیں کہ مساجد میں نمازیوں پر گولیاں برساتے ہیں۔ یہ کیسی مسلمانی ہے؟ ہم کس قسم کے مسلمان ہیں؟ یہ ہم کیا کر رہے ہیں؟ اگر ہمارا کردار یہ ہو گا تو اس کے نتیجے میں کیا ہماری زندگی تکلیف دہ نہیں ہوگی؟ اگر اللہ کریم ہمارے ہاتھ میں ہمارا انصاف دے کر فرمائے کہ اپنا فیصلہ خود کرو تو کیا ہم یہ فیصلہ کریں گے کہ ہم اللہ کی نافرمانی بھی کرتے رہیں اور عیش بھی کرتے رہیں؟ تو یہ روش بدلنا ہوگی، اتباع نبوی علیہ الصلوٰۃ والسلام کرنا ہوگا، پھر اللہ کا حکم ماننا اچھا لگنے لگے گا۔ معاملات میں کھرا پن آئے گا۔ کام کرنے کا سلیقہ آئے گا۔ قدرت کے قوانین پر عمل پیرا ہو کر مصائب سے خلاصی ہوتی ہے۔ کام اس طریقے سے کیا جائے جیسا کہ آپ ﷺ نے تعلیم فرمایا ہے تو کامیابی یقینی ہوگی۔ ہر چیز کا ایک فطری ردِ عمل ہے۔ آگ لگائیں تو چیزیں جلیں گی پھر انہیں جلنے سے روکنا ہو تو پانی ڈالنا ہوگا۔ پانی ڈالے بغیر نہیں بجھے گی۔ اسی طرح اللہ کی اطاعت اور نبی کریم ﷺ کے اتباع سے زندگی آسان، متوازن، متعدل اور خوبصورت ہوگی۔ موت بھی آسان ہو جائے گی اور آخرت بھی کامیاب ہوگی۔ اللہ کی نافرمانی کرو گے تو مشکلات ہر شعبہ زندگی میں در آئیں گی۔ مسائل و مصائب گھیر لیں گے۔ یہ ممکن نہیں ہے کہ ہم اللہ کی نافرمانی بھی کریں اور خوش بھی رہیں۔

وَلَوْ أَنَّهُمْ أَقَامُوا التَّوْبَةَ وَالْإِحْسَانَ لَأَمْلَأْنَا رِزْقَهُمْ مِنْهُمْ أَكْثَرَ مِمَّا رَزَقْنَاهُمْ وَأَنَّهُمْ لَشَاكِرُونَ ﴿سورة المائدة آیت 66﴾

لانے کے نتیجے میں قرآن پر ایمان لے آتے تو اللہ ان پر اوپر سے بھی رزق برساتے۔ پاؤں کے نیچے سے بھی نعمتیں اُبلتیں۔ مِنْهُمْ أُمَّةٌ مُّقْتَصِدَةٌ ﴿سورة المائدة آیت 67﴾ ان ہی میں سے ایک چھوٹی سی جماعت حق پر چلنے والوں کی بھی ہے۔ یہ خوش نصیب لوگ تورات و انجیل پر بھی ایمان لانے والوں میں سے تھے اور بعثت نبی کریم ﷺ کے بعد قرآن کریم پر ایمان لانے کا شرف بھی انہیں نصیب ہوا۔ آپ ﷺ کے فیض صحبت سے فیض یاب ہو کر اعلیٰ پائے کے صحابی بنے۔ وَ كَوَيْدٌ مِنْهُمْ سَاءَ مَا يَحْكُمُونَ ﴿سورة المائدة آیت 68﴾ لیکن ان کی اکثریت برائی کے راستے پر ہی چلتی رہی۔

## سورة المائدة ركوع 10 آيات 67 تا 77

يَأْتِيهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ ۗ وَإِنْ لَمْ تَفْعَلْ  
فَمَا بَلَّغْتَ رِسَالَتَهُ ۗ وَاللَّهُ يَعْصِيكَ مِنَ النَّاسِ ۗ إِنَّ اللَّهَ لَا  
يَهْدِي الْقَوْمَ الْكَافِرِينَ ﴿٦٧﴾ قُلْ يَا أَهْلَ الْكِتَابِ لَسْتُمْ عَلَى شَيْءٍ  
حَتَّى تُقِيُمُوا التَّوْرَةَ وَالْإِنْجِيلَ وَمَا أُنزِلَ إِلَيْكُمْ مِنْ رَبِّكُمْ ۗ  
وَلَيَزِيدَنَّ كَثِيرًا مِّنْهُمْ مَا أُنزِلَ إِلَيْكَ مِنْ رَبِّكَ طُغْيَانًا وَ  
كُفْرًا ۗ فَلَا تَأْسَ عَلَى الْقَوْمِ الْكَافِرِينَ ﴿٦٨﴾ إِنَّ الَّذِينَ آمَنُوا  
وَالَّذِينَ هَادُوا وَالصَّابِقُونَ وَالنَّصَارَى مَنْ آمَنَ بِاللَّهِ وَالْيَوْمِ  
الْآخِرِ وَعَمِلَ صَالِحًا فَلَا خَوْفٌ عَلَيْهِمْ وَلَا هُمْ يَحْزَنُونَ ﴿٦٩﴾  
لَقَدْ أَخَذْنَا مِيثَاقَ بَنِي إِسْرَائِيلَ وَارْسَلْنَا إِلَيْهِمْ رَسُولًا ۗ  
قُلْنَا جَاءَ هُمْ رَسُولٌ بِمَا لَا تَهْوَى أَنْفُسُهُمْ ۗ فَرِيقًا كَذَّبُوا  
وَفَرِيقًا يَقْتُلُونَ ﴿٧٠﴾ وَحَسِبُوا أَلَّا تَكُونَ فِتْنَةٌ فَعَمُوا وَصَمُوا  
ثُمَّ تَابَ اللَّهُ عَلَيْهِمْ ثُمَّ عَمُوا وَصَمُوا كَثِيرٌ مِّنْهُمْ ۗ وَاللَّهُ  
بَصِيرٌ بِمَا يَعْمَلُونَ ﴿٧١﴾ لَقَدْ كَفَرَ الَّذِينَ قَالُوا إِنَّ اللَّهَ هُوَ  
الْمَسِيحُ ابْنُ مَرْيَمَ ۗ وَقَالَ الْمَسِيحُ يَبْنِي إِسْرَائِيلَ اعْبُدُوا  
اللَّهَ رَبِّي وَرَبَّكُمْ ۗ إِنَّهُ مَنْ يُشْرِكْ بِاللَّهِ فَقَدْ حَرَّمَ اللَّهُ عَلَيْهِ

الْجَنَّةَ وَمَأْوَاهُ النَّارُ ۖ وَمَا لِلظَّالِمِينَ مِنْ أَنْصَارٍ ﴿٤٦﴾ لَقَدْ كَفَرَ  
 الَّذِينَ قَالُوا إِنَّ اللَّهَ ثَالِثُ ثَلَاثَةٍ ۖ وَمَا مِنْ إِلَهٍ إِلَّا إِلَهٌ وَاحِدٌ ۖ  
 وَإِنْ لَمْ يَنْتَهُوا عَمَّا يَقُولُونَ لَيَمَسَّنَّ الَّذِينَ كَفَرُوا مِنْهُمْ  
 عَذَابٌ أَلِيمٌ ﴿٤٧﴾ أَفَلَا يَتُوبُونَ إِلَى اللَّهِ وَيَسْتَغْفِرُونََهُ ۖ وَاللَّهُ  
 غَفُورٌ رَحِيمٌ ﴿٤٨﴾ مَا الْمَسِيحُ ابْنُ مَرْيَمَ إِلَّا رَسُولٌ قَدْ خَلَتْ  
 مِنْ قَبْلِهِ الرُّسُلُ ۖ وَأُمُّهُ صِدِّيقَةٌ ۖ كَانَا يَأْكُلَنِ الطَّعَامَ ۖ انظُرْ  
 كَيْفَ نُبَيِّنُ لَهُمُ الْآيَاتِ ثُمَّ انظُرْ إِلَىٰ يَوْمِ كُفُونٍ ﴿٤٩﴾ قُلْ أ  
 تَعْبُدُونَ مِنْ دُونِ اللَّهِ مَا لَا يَمْلِكُ لَكُمْ ضَرًّا وَلَا نَفْعًا ۗ وَاللَّهُ  
 هُوَ السَّمِيعُ الْعَلِيمُ ﴿٥٠﴾ قُلْ يَا أَهْلَ الْكِتَابِ لَا تَغْلُوا فِي دِينِكُمْ  
 غَيْرَ الْحَقِّ وَلَا تَتَّبِعُوا أَهْوَاءَ قَوْمٍ قَدْ ضَلُّوا مِنْ قَبْلُ وَأَضَلُّوا  
 كَثِيرًا وَضَلُّوا عَنْ سَوَاءِ السَّبِيلِ ﴿٥١﴾

اے رسول جو جو کچھ آپ کے رب کی جانب سے آپ پر نازل کیا گیا ہے آپ سب  
 پہنچا دیجئے اور اگر آپ ایسا نہ کریں گے تو آپ نے اللہ تعالیٰ کا ایک پیغام بھی  
 نہیں پہنچایا اور اللہ تعالیٰ آپ کو لوگوں سے محفوظ رکھے گا یقیناً اللہ تعالیٰ ان کافر لوگوں  
 کو راہ نہ دیں گے ﴿٤٦﴾ آپ کہیے کہ اہل کتاب تم کسی راہ پر بھی نہیں جب تک کہ  
 توریت کی اور انجیل کی اور جو کتاب تمہارے پاس رب کی طرف سے بھیجی گئی ہے  
 اس کی بھی پوری پابندی نہ کرو گے اور ضرور جو مضمون آپ کے پاس آپ کے رب  
 کی طرف سے بھیجا جاتا ہے وہ ان میں سے بہتوں کی سرکشی اور کفر کی ترقی کا سبب

بن جاتا ہے تو آپ ان کافر لوگوں پر غم نہ کیجئے ﴿۶۸﴾ یہ تحقیقی بات ہے کہ مسلمان اور یہودی اور فرقہ صائبین اور نصاریٰ میں سے جو شخص یقین رکھتا ہو اللہ تعالیٰ پر اور روز قیامت پر اور کارگزاری اچھی کرے ایسوں پر نہ کسی طرح کا اندیشہ ہے اور نہ وہ مغموم ہوں گے۔ ﴿۶۹﴾ ہم نے بنی اسرائیل سے عہد لیا اور ہم نے ان کے پاس بہت سے پیغمبر بھیجے جب کبھی ان کے پاس کوئی پیغمبر وہ حکم لایا جس کو ان کا جی نہ چاہتا تھا سوا انہوں نے بعضوں کو جھوٹا بتلایا اور بعضوں کو قتل ہی کر ڈالتے تھے ﴿۷۰﴾ اور یہی گمان کیا کہ کچھ سزا نہ ہوگی تو وہ اس سے اور بھی اندھے اور بہرے بن گئے پھر اللہ تعالیٰ نے ان پر توجہ فرمائی پھر بھی ان میں سے اکثر اندھے اور بہرے بنے رہے اور اللہ تعالیٰ ان کے اعمال کو خوب دیکھنے والے ہیں ﴿۷۱﴾ بیشک وہ لوگ کافر ہو چکے جنہوں نے یہ کہا کہ اللہ تعالیٰ عین مسیح ابن مریم ہے حالانکہ مسیح نے خود فرمایا تھا کہ اے بنی اسرائیل تم اللہ تعالیٰ کی عبادت کرو جو میرا بھی رب ہے اور تمہارا بھی رب ہے بے شک جو شخص اللہ تعالیٰ کے ساتھ شریک قرار دے گا سوا اس پر اللہ تعالیٰ جنت کو حرام کر دے گا اور اس کا ٹھکانا دوزخ ہے اور ایسے ظالموں کا کوئی مدد گار نہ ہوگا ﴿۷۲﴾ بلاشبہ وہ لوگ بھی کافر ہیں جو کہتے ہیں کہ اللہ تعالیٰ تین میں کا ایک ہے حالانکہ بجز ایک معبود کے اور کوئی نہیں اور اگر یہ لوگ اپنے ان اقوال سے باز نہ آئے تو جو لوگ ان میں کافر رہیں گے ان پر دردناک عذاب ہوگا ﴿۷۳﴾ کیا پھر بھی اللہ تعالیٰ کے سامنے توبہ نہیں کرتے اور اس سے معافی نہیں چاہتے حالانکہ اللہ تعالیٰ بڑی مغفرت کرنے والے بڑی رحمت فرمانے والے ہیں ﴿۷۴﴾ مسیح ابن مریم کچھ بھی نہیں صرف ایک پیغمبر ہیں جن سے پہلے اور بھی پیغمبر گزر چکے ہیں اور ان کی والدہ صدیقہ یعنی ایک ولی بی بی ہیں دونوں کھانا کھایا کرتے تھے دیکھیے تو ہم ان سے کیسے کیسے دلائل بیان کر رہے ہیں پھر دیکھیے وہ اُلٹے کدھر جا رہے ہیں ﴿۷۵﴾ آپ فرمائیے کیا خدا کے سوا ایسے کی عبادت کرتے ہو



جو کہ تم کو نہ کوئی ضرر پہنچانے کا اختیار رکھتا ہو اور نہ نفع پہنچانے کا حالانکہ اللہ تعالیٰ سب سنتے ہیں سب جانتے ہیں ﴿۷۶﴾ آپ فرمائیے کہ اے اہل کتاب تم اپنے دین میں ناحق کا غلومت کرو اور ان لوگوں کے خیالات پر مت چلو جو پہلے خود بھی غلطی میں پڑ چکے ہیں اور بہتوں کو غلطی میں ڈال چکے ہیں اور وہ لوگ راہ راست سے دور ہو گئے تھے۔ ﴿۷۷﴾

### خلاصہ رکوع:

فرمایا: اے میرے رسول صلی اللہ علیہ وسلم جو کچھ آپ صلی اللہ علیہ وسلم پر نازل ہوا ہے اسے کل انسانیت کو پہنچا دیجئے کیونکہ آپ صلی اللہ علیہ وسلم سب کے لئے اللہ کے رسول صلی اللہ علیہ وسلم ہیں۔ اس میں اگر کمی رہ گئی تو رسالت مکمل نہیں ہوگی۔ دین یہ نہیں ہے کہ اس کا کچھ حصہ مان لیا جائے اور کچھ حصہ چھوڑ دیا جائے۔ کچھ حصہ پہنچا دیا جائے اور کچھ حصہ روک لیا جائے۔ اگر اس میں کمی رہ گئی تو اللہ کا پیغام ادھورا رہ جائے گا۔ اگرچہ یہ کام آسان نہیں ہے کہ روئے زمین کی بڑی بڑی طاقتیں کفر میں مبتلا ہیں۔ کوئی بتوں کو پوجتا ہے، کوئی آگ کا پجاری ہے تو کس کو اولیت دی جائے یا کس کے ساتھ بعد میں بات کی جائے یا سب کو بیک وقت چھیڑا جائے تو اللہ آپ کا محافظ ہے۔ اور رہا یہ کہ انہیں ہدایت نصیب ہو جائے تو ہدایت تو تب ہی نصیب ہوگی جب یہ ہدایت طلب کریں گے اور اگر کفر پر اڑے رہے تو انہیں ہدایت نصیب نہیں ہوگی۔

فرمادیں کہ اے اہل کتاب تمہارے پاس کوئی دلیل نہیں تمہاری دلیل ایک ہی ہے کہ اللہ کی کتاب پر عمل کرو حتیٰ تَقِيْمُوا التَّوْرَةَ وَالْاِنْجِيلَ وَمَا اُنزِلَ اِلَيْكُمْ مِنْ رَبِّكُمْ تورات، انجیل اور اللہ کی جو کتابیں تم پر نازل ہوئی ہیں ان پر قائم ہو جاؤ اپنے نبی صلی اللہ علیہ وسلم پر اترنے والی کتاب پر عمل کرو۔ اگر تمہاری بات اس کتاب کے ہی خلاف ہے جو تم پر نازل ہوئی تو پھر تمہاری پاس کون سی دلیل ہے؟ اور جب تم اپنی کتابوں کو ہی نہیں مانتے تو اس کا نتیجہ یہ ہوتا ہے وَلَيَزِيدَنَّ كُفْرًا مِنْهُمْ مَا اُنزِلَ اِلَيْكَ مِنْ رَبِّكَ طُغْيَانًا وَكُفْرًا کہ آپ صلی اللہ علیہ وسلم پر اللہ کی طرف سے جو پیغام نازل ہوتا ہے اس کی وجہ سے یہ لوگ کفر اور بغاوت میں اور بڑھ جاتے ہیں، انکار میں مزید آگے چلے جاتے ہیں تو آپ صلی اللہ علیہ وسلم ایسے لوگوں کے لئے غم نہ کھایا کریں۔

اصول یہ ہے کہ جو لوگ یقینی طور پر ایمان لے آئیں اور ایمان لانے سے پہلے وہ یہودی ہوں، بے

دین ہوں، نصاریٰ ہوں، کسی بھی فرقے سے تعلق رکھتے ہوں، جو کوئی اللہ پر، آخرت پر ایمان لے آئے اور نیک عمل کرے اللہ سے قبول فرمائے گا اسے کوئی خوف، خطرہ اور دکھ نہیں ہوگا۔

یہود و نصاریٰ تو ایسے ہیں کہ ہم نے بنی اسرائیل سے بڑے وعدے لئے اور پھر جب ان کے پاس رسول بھیجے گئے تو یہ اپنی خواہشات نفس پر اس طرح جمے ہوئے تھے کہ جب رسولوں کی تعلیم کو اپنی خواہشات نفس کے خلاف دیکھا تو کچھ کی تکذیب کی اور کچھ رسولوں کو تو انہوں نے شہید ہی کر دیا پھر ان اعمال کے بعد یہ امید کرتے تھے کہ ان پر اللہ کی گرفت نہیں آئے گی۔ ہدایات الہی کی طرف سے یہ بالکل اندھے اور بہرے بن گئے اور بے تحاشا ظلم کرتے رہے۔ اللہ کریم نے پھر بھی ان کے ساتھ رعایت فرمائی انہوں نے اس رعایت کا بھی فائدہ نہ اٹھایا، اندھے اور بہرے بن کر بغاوت میں آگے ہی بڑھتے رہے اور یہ بھول گئے کہ اللہ کریم ہر کام کو خود ملاحظہ فرما رہا ہے۔

بلاشبہ وہ لوگ جو کافر ہیں کہتے ہیں کہ اللہ تعالیٰ تین میں کا ایک ہے۔ حالانکہ ایک معبود برحق اللہ کے سوا کوئی معبود نہیں۔ اگر یہ لوگ اپنے قول سے باز نہ آئے تو جو ان میں کافر رہیں گے ان پر دردناک عذاب واقع ہوگا۔ کیا اب بھی یہ اللہ کریم کی بارگاہ میں توبہ نہیں کرتے اور اس سے بخشش نہیں مانگتے یعنی اتنے دلائل سننے کے بعد اور اتنے احسانات کے باوجود یہ بات کیوں نہیں سمجھتے کہ اللہ بخشنے والا بھی ہے اور رحم کرنے والا بھی، عیسیٰؑ تو حضرت مریم کے بیٹے اور اللہ کے رسول تھے۔ اور یہ کوئی نئی بات نہیں۔ اس سے پہلے بھی اللہ کے کئی رسول ہو گزرے ہیں۔ ان کی والدہ حضرت مریم صدیقہ تھیں۔ دونوں کھاتے پیتے تھے یعنی کھانے پینے کے محتاج تھے۔ آپ ملاحظہ فرمائیے۔ اے مخاطب ہم ان کے لئے کس طرح دلائل پیش کرتے ہیں اور کتنے مثبت دلائل ہوتے ہیں لیکن یہ کتنے بدنصیب ہیں کہ اللہ کریم کو چھوڑ کر مخلوق کی پوجا میں لگے ہوئے ہیں جو ان کے کسی نفع و نقصان کے مالک نہیں بلکہ وہ خود اپنی تخلیق میں، اپنی ذات میں اور اپنے اوصاف میں اللہ کے محتاج ہیں اور اللہ سب کچھ سننے والا جاننے والا ہے۔ اے اہل کتاب دین میں زیادتی نہ کرو، اور ناحق چیزیں اس میں داخل نہ کرو اور ایسے لوگوں کی پیروی نہ کرو جو خواہشات نفس کے لئے رسومات ایجاد کرتے ہیں اور انہیں دین کا نام دیتے ہیں۔ خود بھی گمراہ ہوتے ہیں اور دوسروں کو بھی گمراہ کرنے کا سبب بنتے ہیں۔

## تفسیر و معارف

نبی کریم ﷺ کے داعیانہ اوصاف درجہ کمال کو پہنچے ہوئے ہیں۔ ان آیات کے نزول کا وقت اور اس زمانے کے حالات دیکھیں تو پتہ چلتا ہے کہ رحمۃ اللعالمین ﷺ ہی کا حوصلہ تھا کہ یہ آیات سرعام بیان فرمادیں۔ آپ ﷺ وہ ہستی ہیں کہ آپ ﷺ نے دنیائے کفر کو چیلنج کر دیا۔ ان بڑے بڑے کفار سے مخاطب ہوئے جن کے نام سے جزیرہ نمائے عرب کا نپتا تھا۔ حالات یہ تھے کہ مدینہ منورہ تین ہزار گھروں پر مشتمل اسلامی ریاست تھی۔ اس سے باہر اور تمام جزیرہ نمائے عرب میں اس ریاست اور اس نظام کے دشمن تھے جو اس ریاست کو مٹانے پر تلے ہوئے تھے۔ دنیا کی دو عظیم مادی طاقتیں قیصر و کسریٰ تھیں۔ ان کے علاوہ روئے زمین پر کافرانہ حکومتیں قائم تھیں۔ ہر شعبہ حیات میں ظلم و جور، قتل و غارت گری کا طوفان بپا تھا۔ بیشمار مذاہب تھے آگ، سورج، چاند، ستاروں کی پوجا ہوتی تھی۔ جانوروں، بتوں اور فرضی چیزوں کی پرستش کی جاتی تھی۔ ان حالات میں آپ ﷺ نے پوری کائنات کے کفر کو چیلنج کرنا تھا اور یہ معمولی بات نہیں تھی۔ آج اس زمانے میں قرآن حکیم کا سیدھا ترجمہ منبر پر بیان کرنا مشکل ہو گیا ہے۔ لوگ نت نئی تاویلیں کرتے ہیں کہ حق بات کہنے سے لوگ ناراض ہو جاتے ہیں اور اہل عرب کی تو مادری زبان عربی تھی وہ ہر بات سمجھتے تھے۔ آپ ﷺ کو اللہ کریم نے ارشاد فرمایا **يَا بَلَّغْ مَا أُنزِلَ إِلَيْكَ مِنْ رَبِّكَ** جو کچھ اللہ کی طرف سے نازل ہوا ہے سب کو بتا دیجئے۔ آپ ﷺ مکہ مکرمہ میں انفرادی طور پر افراد اور قبائل کو اللہ کا پیغام پہنچاتے رہے۔ اب ریاست عطا ہو گئی ہے تو ریاست کا کام ریاست سے بات کرنا ہے اور حکومت کا کام حکومتوں سے بات کرنا ہے۔ اکثر مفسرین کرام کی رائے ہے کہ یہ آیت حدیبیہ میں نازل ہوئی اور حکم آ گیا کہ اب روئے زمین کی حکومتوں کو بحیثیت سربراہ ریاست دعوت دیجئے۔ اور اس میں کوئی تخصیص نہ رکھی جائے کہ پہلے مشرکین سے بات کی جائے یا کفار سے کہ کفر سارا ہی کفر ہے اور ہر نبی و رسولؑ توحید کا علمبردار اور ہر قسم کے کفر کا مخالف ہوتا ہے تو فرمایا اے حبیب ﷺ آپ سب کو چیلنج کیجئے اور سب سے فرماد دیجئے کہ تم غلط کر رہے ہو لہذا توبہ کرو۔ اللہ کی فرمانبرداری میں آ جاؤ ورنہ عذاب الہی میں گرفتار ہو جاؤ گے۔ اے میرے حبیب ﷺ آپ سب کو سب کچھ بتا دیجئے اس لئے کہ یہ پیغام ایسا ہے کہ اس کا کچھ حصہ بھی رہ گیا تو مقصد پورا نہیں ہوگا۔ **وَإِنْ لَّمْ تَفْعَلْ فَمَا بَلَغْتَ رِسَالَتَهُ** ایسا ہوا تو پھر رسالت کی تکمیل ہی نہ ہوئی۔ لہذا بلا خطر آپ ﷺ یہ پیغام سب کو سنا دیجئے۔ اس کا رد عمل جو بھی ہوگا اس کا اندیشہ کرنے کی ضرورت نہیں۔ **وَاللَّهُ يُعْصِمُكَ مِنَ النَّاسِ** میرے حبیب ﷺ آپ کو لوگوں سے بچانا میرا کام ہے۔ لوگوں سے آپ کو محفوظ کرنا میری ذمہ داری ہے۔ سیرت پاک ﷺ سے

واضح ہے کہ جو نبی آپ ﷺ حدیبیہ سے واپس مدینہ منورہ پہنچے آپ ﷺ نے عرب و عجم کے حکمرانوں کو خطوط لکھے اور قاصد روانہ فرمائے۔ توحید کی دعوت دی اور کفر سے روکا۔ آپ ﷺ کے خطوط قیصر روم، شاہ متوقس اور کسریٰ ایران کو پہنچے۔ کسریٰ نامہ مبارک دیکھ کر برا فروختہ ہو گیا کیونکہ نامہ مبارک میں درج تھا۔ من محمد رسول اللہ ﷺ۔ اس نے کہا کہ کس کی یہ جرأت کہ میرے نام سے پہلے اپنا نام لکھے۔ اس نے آپ ﷺ کے نامہ مبارک کے پرزے پرزے کر دیئے اور توہین کی۔ اسی پر بس نہیں کیا بلکہ یمن میں اپنے گورنر باذان کو حکم دیا کہ اس شخص کو گرفتار کر کے پیش کرو۔ نبی کریم ﷺ کو جب نامہ مبارک کے بارے اس کے رد عمل کی اطلاع ملی تو آپ ﷺ نے فرمایا: ”یا اللہ جس طرح اس نے میرے خط کے ٹکڑے کئے ہیں اسی طرح سے اس کی سلطنت کے ٹکڑے کر دیجئے“۔ اس کے بعد باذان نے اپنے ایک افسر فیروز ویلی کو یہ ہدایت دے کر بھیجا کہ پہلے بات کرنا پھر کسی کا حکم پہنچانا اور میری طرف سے یہ کہنا کہ اگر وہ گرفتاری دے دیں تو میں بادشاہ سے ان کی جان بخشی کی سفارش کروں گا لیکن میں یہ ضمانت نہیں دے سکتا کہ وہ میری بات مانے گا یا نہیں۔ فیروز ویلی اس حلیے میں حضور اکرم ﷺ کی بارگاہ میں پیش ہوا کہ داڑھی منڈھی ہوئی تھی اور مونچھیں بڑی بڑی تھیں۔ آپ ﷺ نے ایسے چہرے کو دیکھنا پسند نہیں فرمایا۔ پہلی نظر کے بعد رخ انور پھیر لیا۔ اس نے پیغام پہنچایا اور کہا کہ یہ میرے رب کا پیغام ہے۔ وہ لوگ اپنے بادشاہ کو رب کہتے تھے۔ آپ ﷺ نے فرمایا: تم نے اپنے رب کا حکم پیش کیا ہے اب میں تمہیں وہ جواب دوں گا جو میرا رب مجھے فرمائے گا۔ ابھی ٹھہر جاؤ کل کا انتظار کرو۔ صبح وہ خدمت میں پیش ہوا تو آپ ﷺ نے فرمایا: کسریٰ کو اس کے بیٹے شیرویہ نے رات قتل کر دیا ہے۔ بادشاہ مر گیا۔ اب نیا بادشاہ جو حکم دے گا وہ لے کر آنا۔ فیروز ویلی ٹھٹھک گیا۔ اس نے وہ وقت اور تاریخ نوٹ کر لی اور واپس چل پڑا۔ یمن پہنچ کر باذان کو صورت حال سے مطلع کیا۔ وہ بھی یہ خبر سن کر حیران ہو گیا۔ ابھی وہ اس حیرت میں ہی تھا کہ ایران سے شیرویہ کا قاصد پہنچ گیا۔ اس نے بتایا کہ کسریٰ مر گیا ہے اس کا حکم ختم ہو گیا ہے۔ نئے بادشاہ کا یہ حکم ہے کہ جس عرب شخص کو گرفتار کرنے کا حکم اس کے باپ نے دیا تھا ان سے تعرض نہ کیا جائے۔ اس پر باذان اور فیروز ویلی دونوں مسلمان ہو گئے کہ حضور اکرم ﷺ واقعتاً اللہ کے نبی ﷺ ہیں کہ آپ ﷺ نے فیروز ویلی کو کوئی جواب نہ دیا جب تک اللہ کا حکم نہ آیا اور یہ کہ آپ ﷺ کی بات بھی درست ثابت ہوئی اس کے علاوہ سب سے بڑھ کر یہ کہ نبی کریم ﷺ کا سچا نبی ﷺ ہونا ہی رعب کا باعث ہے۔

اور رہی یہ بات کہ کفر پراڑے رہنے والوں کا انجام کیا ہوگا؟ تو اس کا نتیجہ یہ ہے **إِنَّ اللَّهَ لَا يَهْدِي الْقَوْمَ الْكَافِرِينَ** ﴿۶۷﴾

کہ جو کفر کرتا ہے وہ صرف آپ ﷺ کی مخالفت نہیں کرتا۔ صرف اللہ کی عظمت کا انکار

نہیں کرتا۔ بلکہ وہ ایسے عذاب میں گرفتار ہو جاتا ہے کہ اللہ اسے زندگی کا کوئی سلیقہ بھی سیکھنے کی توفیق نہیں دیتا۔ جو آپ ﷺ کی بات نہیں مانیں گے انہیں کبھی ہدایت نصیب نہیں ہوگی۔ ہم ہدایت سے مراد صورت ایمان سمجھ لیتے ہیں حالانکہ ہدایت بڑا وسیع المفہوم لفظ ہے۔ ہر کام کا صحیح ترین طریقہ ہدیٰ کہلاتا ہے۔ ہدیٰ میں ایمان، ورع و تقویٰ اور زندگی گزارنے کا اسلوب شامل ہے۔

### محرومی ایمان سلیقہ زندگی سے عاری کر دیتی ہے:

عظمت الہی اور نبی کریم ﷺ کی رسالت کا انکار ایسی مصیبت ہے جو بندے کو ایسا بے شعور کر دیتی ہے کہ وہ زندگی کا کوئی کام بھی صحیح طریقے اور سلیقے سے نہیں کر سکتا۔ آج کی ترقی یافتہ اقوام جو دنیا کی قیادت کرنا چاہتی ہیں۔ جنہیں زمانہ دانش مند سمجھتا ہے جن کے پیچھے چلنے میں آج کا کلمہ گو فخر محسوس کرتا ہے ان کے معمولات زندگی دیکھیں کتوں اور پالتو جانوروں کے ساتھ زندگی گزارتے ہیں ان کی خدمت کرتے ہیں۔ ان کی نجاستیں صاف کرتے ہیں انہیں ورزش کرواتے ہیں اور ان کے اپنے والدین اولاد ہوم میں رہتے ہیں۔ اگر اولاد ہو تو وہ اپنے حال میں رہتی ہے۔ یہ بھی اللہ سے روگردانی کا نتیجہ ہے کہ انسانی معیار سے گری ہوئی زندگی گزارتے ہیں۔ ان اقوام کے بڑے بڑے، نامور سائنسدانوں اور دانشوروں کی ذاتی زندگی دیکھیں تو رشتوں کی محبت سے عاری، ویران و برباد لٹے ہوئے لوگ جو حرام کھاتے اور حرام کاموں میں زندگی بسر کر جاتے ہیں نہ عزت نہ پاکیزگی نہ طہارت۔ لباس کے نام پر جو کچھ پہنا ہو وہ بے لباسی ہے۔ ماں، باپ، بھائی، بہن موجود ہیں۔ عزت و غیرت غائب ہے۔ غذا دیکھیں تو چوہے، میڈک اور سانپ کھانا ان کا معمول ہے۔ زندہ بندر کو میز کے نیچے باندھ دیتے ہیں میز میں سوراخ کر کے اس کے سر کو کاٹ کر اس کا مغز چچ سے کھاتے ہیں۔ بندر چیختا چلاتا رہتا ہے اور یہ اس کا مغز کھاتے رہتے ہیں اسی طرح زندہ کتے کو اہلتے ہوئے کڑا ہے میں ڈال دیتے ہیں اور اس کا سوپ پیتے ہیں۔ یہ دونوں کھانے فار ایسٹ کی پسندیدہ غذائیں ہیں۔ کیا یہ پاگل ہیں؟ نہیں یہ کافر ہیں۔ آج یہ کلمہ پڑھ لیں دین اسلام سیکھ لیں تو انہیں آج ہی زندگی گزارنے کا سلیقہ آ جائے۔ انہیں غذا سے لے کر رہن سہن تک انسانی معیار پر جینا آ جائے۔ یہ واضح حقیقت ہے کہ جتنا جس میں ایمان ہے اور جتنا مضبوط ہے اس کی زندگی اتنی ہی صاف ستھری ہے اور جو جتنا ایمان سے دور ہے یا جس کے ایمان میں جتنی کمزوری ہے اتنا ہی اس کا طرز زندگی انسانی معیار سے گرا ہوا ہے۔ یہود و نصاریٰ نے خصوصاً یہودیوں نے حضور اکرم ﷺ کی بعثت سے لے کر آج تک یہ بیڑا اٹھایا ہوا ہے کہ ہر قدم پر اسلام کی مخالفت

کرنی ہے۔ ظہور اسلام کے وقت مشرکین مکہ انہی یہودیوں کے پاس میثرب جاتے اور یہ انہیں حضور اکرم ﷺ پر اعتراضات سکھا کر مکہ بھیجتے۔ عہد جاہلیت میں مدینہ منورہ کا نام میثرب تھا اور یہ اچھا نام نہیں ہے۔ میثرب سے مراد ہے تکلیف دہ جگہ اس زمانے میں یہاں ایک خاص قسم کی مکھی ہوتی تھی جس کے کاٹنے سے بخار ہو جاتا تھا تو جو بھی وہاں جاتا وہ بیمار ہو جاتا اس بناء پر میثرب تکلیف دہ آبادی کے معنوں میں استعمال ہوتا تھا آپ ﷺ کی مدینہ آمد نے مدینہ کو مدینۃ النبی ﷺ بنا دیا مدینہ منورہ بنا دیا اور حضور اکرم ﷺ کی تشریف آوری کے بعد یہ کیفیت ہمیشہ کے لئے ختم ہو گئی اور مدینہ منورہ ذات نبی علیہ السلام کی خوشبو سے مہک رہا ہے۔

فرمایا: قُلْ يَا أَهْلَ الْكِتَابِ لَسْتُمْ عَلَىٰ شَيْءٍ إِلَّا ان سے کہیے تمہارے پاس کیا دلیل ہے تم کس دلیل سے بات کرتے ہو۔ تمہارے پاس تو رات ہے انجیل ہے اگر تم اس کتاب کے مطابق بات کرو تو اس میں نبی کریم ﷺ کی بعثت کی پیشن گوئی موجود ہے پھر تمہیں حضور اکرم ﷺ کو اللہ کا رسول ماننا چاہیے اور اگر تم اللہ کی اس کتاب کو بھی تسلیم نہیں کرتے جو تمہارے پاس ہے تو پھر تمہارے پاس اپنے رویے اور اپنے عمل کی کوئی دلیل نہیں ہے پھر تو تم محض بحث برائے بحث کر رہے ہو۔ ورنہ کتاب الہی پر ایمان لانے، نبی پر ایمان لانے کی خصوصیت ہی یہ ہوتی ہے کہ جس کو کوئی شتمہ برکات کا نصیب ہو جائے اسے نور ایمان نصیب ہو جاتا ہے۔ معرفت الہی اور قرب الہی نصیب ہو جاتا ہے لیکن جب کوئی جان بوجھ کر ضد کر کے انکار کرتا ہے تو وہ انکار اسے گمراہی اور بغاوت میں اور بڑھا دیتا ہے وہ بہت بڑا مجرم بن جاتا ہے۔ ان کی بد نصیبی دیکھیے!

وَمَا أُنزِلَ إِلَيْكُمْ مِنْ رَبِّكُمْ طَّوَّافًا عَلَيْكُمْ فِي بَعْثِ الْمُرْسَلِينَ ۗ بَلْ كَذَّبْتُمْ عَنْهَا كَذَّبَ الْتَقَاتُ ۗ فَوَيْلٌ لِلَّذِينَ كَفَرُوا مِنْ عَذَابِ اللَّهِ الَّذِي هُوَ عَذَابٌ أَلِيمٌ ﴿٦٨﴾

ہوا ہے یہ بہت بڑی نعمت ہے اور اتنا بڑا انعام ہے جو کفر کی ظلمت سے نکال کر نور ہدایت میں لانے کا سبب ہے اللہ کی دوری سے اللہ کے قرب میں لانے کا ذریعہ ہے لیکن یہ ایسے بد نصیب ہیں کہ کلام الہی انکی گمراہی کا سبب بن رہا ہے۔ یہ ضد میں آکر انکار کئے جا رہے ہیں اور یہ انکار ان کی بدبختی کا سبب بنتا چلا جا رہا ہے۔ جو کلام ان کی ہدایت کے لئے نازل ہوا تھا اس سے ان میں گمراہی بڑھ رہی ہے۔ فَلَا تَأْسَ عَلَى الْقَوْمِ الْكَافِرِينَ ﴿٦٨﴾ تو آپ ﷺ ایسے لوگوں کا غم نہ کھایا کریں جو اللہ کے کلام اور آپ ﷺ کی نبوت کا انکار کریں، حقائق کا انکار کریں اور نہ ان پر افسوس کیا کریں۔

حضور اکرم ﷺ رحمۃ اللعالمین ہیں سارے جہانوں کے لئے باعث رحمت ہیں آپ ﷺ کے قلب اطہر میں۔ سب کے لئے رحمت و محبت کا سمندر موجزن ہے تو حضور اکرم ﷺ کو ان کفار کے کفر کا بھی رنج ہوتا

تھا کہ یہ ایسے بدنصیب ہیں کہ رحمۃ اللعالمین کی بعثت کے بعد بھی جہنم میں جائیں گے اس پر اللہ کریم نے فرمایا کہ جو لوگ اس کتاب ہدایت کے نزول کے بعد پھر گمراہی میں پڑ جاتے ہیں، گمراہی پسند کرتے ہیں، اسے اختیار کرتے ہیں اور کتاب ہدایت کا انکار کرتے ہیں ان لوگوں پر آپ ﷺ افسوس نہ کیجئے۔ یہ ان کا اپنا انتخاب ہے۔ اللہ نے فرمایا ہاں! یہ میرا وعدہ ہے یہ سچی اور یقینی بات ہے کہ قرآن کے نزول سے پہلے آپ ﷺ کی بعثت سے پہلے یا آپ ﷺ پر ایمان لانے سے پہلے کوئی کچھ بھی ہو إِنَّ الَّذِينَ آمَنُوا وَالَّذِينَ هَادُوا وَالطَّيِّفُونَ وَالنَّضْرَىٰ مَنْ آمَنَ بِاللَّهِ وَالْيَوْمِ الْآخِرِ وَعَمِلَ صَالِحًا فَلَا خَوْفٌ عَلَيْهِمْ وَلَا هُمْ يَحْزَنُونَ ﴿۶۹﴾ یہودی ہو یا نصرانی یا صابی ہو اگر وہ اللہ پر اور یوم آخرت پر ایمان لے آئے اور عمل صالح کرے تو ایسوں کو نہ خوف ہو گا نہ حزن۔ اللہ پر ایمان اور یوم آخرت پر ایمان سے مراد ہے وہ ایمان جس کی دعوت حضرت محمد ﷺ دے رہے ہیں اور عمل بھی صالح وہی ہے جسے اللہ کے رسول ﷺ نے تعلیم فرمایا ہو۔ یعنی ایمان و عمل کی درستی کا ثبوت صرف ارشاد رسول ﷺ ہے۔

اللہ کے رسول ﷺ کو نہ ماننا اللہ کا انکار ہے:

یہاں یہ بات سمجھ آتی ہے کہ بندے کے لئے اللہ پر ایمان لانا بغیر ایمان بالرسالت کے ممکن ہی نہیں۔ کسی کے پاس کیا دلیل ہے کہ اللہ وحدہ لا شریک ہے؟ کیا دلیل ہے کہ یہ کتاب اللہ کی کتاب ہے؟ کیا دلیل ہے کہ فرشتوں کا وجود ہے؟ کیا دلیل ہے کہ آخرت ہے؟ کیا دلیل ہے کہ بعد ایک زندگی ہے؟ دلیل صرف ایک ہے پہلی، آخری اور حتمی دلیل یہ ہے کہ اللہ کے رسول ﷺ نے بتایا ہے کہ اللہ وحدہ لا شریک ہے یہ کتاب الہی ہے اور یہ کہ فرشتے، آخرت، حساب، کتاب سب حق ہیں۔ یہ سوال تو بعثت عالی سے پہلے بھی تھے اور دنیا میں بڑے بڑے فلسفی اور دانشور ہو گزرے تو انہوں نے اتنا آسان جواب کیوں نہ دے دیا؟ اس لئے کہ ان کے پاس کوئی دلیل نہیں تھی۔ حضور اکرم ﷺ کو مبعوث فرما کر اللہ نے دلیل قائم کر دی کہ جیسا میرا رسول ﷺ میرا تعارف کروائے اللہ کو ویسا ہی ماننا ایمان ہے اور ضروری ہے۔ اسی لئے فقہ کی کتابوں میں لکھا ہے کہ بچہ جب ہوش سنبھالے تو اسے بتایا جائے کہ اللہ پر ایمان کیسے لایا جائے اسے سکھائیں کہ وہ کہے کہ میں اس اللہ کو مانتا ہوں جس کو حضرت محمد ﷺ جو حضرت عبد اللہ کے بیٹے، حضرت عبدالمطلب کے پوتے جو مکہ میں پیدا ہوئے مکہ میں مبعوث ہوئے ہجرت کر کے مدینہ منورہ تشریف لے گئے جو روضہ اطہر میں آرام فرما ہیں۔ جس اللہ کو جیسا منواتے ہیں، میں اس اللہ کو ویسا ہی ماننا ہوں، ورنہ اللہ کو ماننے کے لئے تو ہر قوم نے

کوئی نہ کوئی عقیدہ گھڑا ہوا ہے۔ ہر ایک کسی غیبی طاقت کو مانتا ہے جو سب سے بڑی ہے اسی لئے کوئی پہاڑ کو معبود مانتا ہے تو کوئی کسی جانور کو ہر شخص کا اپنا اپنا ادراک ہے لیکن اللہ کو ماننے کا مطلب یہ ہے کہ ویسا مانا جائے جیسا ماننے کا حکم اللہ کے رسول ﷺ نے دیا ہے پھر اس کے ساتھ رسول ﷺ پر ایمان لانا ضروری ہو گیا کہ کوئی اگر اللہ کے رسول ﷺ کو نہیں مان رہا تو پھر وہ اللہ کا بھی انکار کر رہا ہے۔ اس کے پاس کوئی دلیل نہیں ہے کہ وہ اللہ کو مانے۔

وَعَمَلٌ صَالِحًا فَلَا خَوْفٌ عَلَيْهِمْ وَلَا هُمْ يَحْزَنُونَ ﴿٦٩﴾ پھر اللہ پر ایمان اور آخرت پر ایمان کی

گواہی اس کے اعمال بھی دیں یعنی وہ اعمال صالحہ بھی کرے۔ علماء حق فرماتے ہیں کہ ایمان لانا اور مسلمان ہونا ایک دعویٰ ہے کہ ایمان ہے اور اس دعویٰ کی دلیل بندے کا کردار ہے۔ بندے کے اعمال ہی اس کے مسلمان ہونے پر گواہ ہیں اگر اس کے اعمال وہ ہیں جن کا اسلام حکم دیتا ہے تو اس کا ایمان کا دعویٰ سچا ہے اور اگر اس کے اعمال وہ نہیں تو پھر وہ محض دعویٰ کر رہا ہے اور اس کے اس دعویٰ کو سچا ثابت کرنے کے لئے اس کے پاس کوئی دلیل نہیں۔ اس لئے قرآن حکیم میں جہاں ایمان کا ذکر آتا ہے وہاں اعمال صالحہ کی بات لازماً آتی ہے۔ لیکن عمل صالح کی تعین ہونا ضروری ہے کہ کون سے عمل کو صالح کہا جائے۔ اگر اس کی تعین افراد پر چھوڑ دی جائے تو ہر شخص کا عمل صالح الگ الگ معیار کا ہوگا۔ لہذا قرآن حکیم نے یہ طے کر دیا ہے کہ صرف وہی عمل صالح ہے جو نبی کریم ﷺ نے پسند فرمایا اس کے کرنے کا حکم دیا اور جو عمل آپ ﷺ کی سنت اور آپ کے منشاء کے خلاف ہے وہ عمل صالح نہیں ہو سکتا یعنی عمل میں صلاحیت کا معیار ہیں محمد رسول اللہ ﷺ۔ تو فرمایا اے میرے حبیب ﷺ آپ بے شک رحمۃ اللعالمین ہیں۔ آپ کو دشمنوں کے لئے بھی دکھ محسوس ہوتا ہے کہ یہ جہنم کیوں جائیں! لیکن میں آپ کو یقین دلاتا ہوں کہ کوئی کیسا بھی ہو جب وہ آپ ﷺ پر اعتبار کر کے مجھ پر ایمان لے آئے میری عظمت قبول کر لے آخرت پر یقین حاصل کر لے اور اس کی دلیل یہ ہے کہ اس کا کردار سدھر جائے آپ ﷺ کے طریقے کے تابع ہو جائے۔ فَلَا خَوْفٌ عَلَيْهِمْ وَلَا هُمْ يَحْزَنُونَ ﴿٦٩﴾ پھر اسے نہ کوئی ڈر ہوگا نہ حزن خوف، آنے والے وقت سے متعلق ہے کہ نجانے کل میرے ساتھ کیا ہوگا اور حزن کا معنی ہے افسوس، ملال، دکھ جیسے کافر کو ملال ہوگا افسوس ہوگا کہ اس نے زندگی کیوں ضائع کر دی۔ فرمایا جو ایمان لے آئے اور آپ ﷺ کے طریقے پر عمل خلوص نیت سے کرے تو نہ اسے گذشتہ کا افسوس ہوگا نہ آئندہ کا خوف۔ اسے اللہ ہر طرح سے امن عطا فرمائے گا۔



لَقَدْ أَخَذْنَا مِيثَاقَ بَنِي إِسْرَائِيلَ وَارْسَلْنَا إِلَيْهِمْ رَسُولًا قُلْنَا جَاءَهُمْ رَسُولٌ اور رہے یہ بنی اسرائیل تو آپ ان کا دکھ نہ کیجئے اس لئے کہ یہ آج کی بات نہیں ہم نے پہلے بھی بہت مرتبہ ان سے عہد لئے انہوں نے وعدے کئے اور پھر جب ہم نے ان کے پاس اپنے نبی اور رسول بھیجے بِمَا لَا يَنْفُؤى أَنْفُسُهُمْ فَرِيقًا كَذَّبُوا وَفَرِيقًا يَقْتُلُونَ ﴿٦٠﴾ تو یہ ایسے بدنصیب تھے کہ انبیاء کے دشمن بن گئے۔ انبیاء اور رسل تو بندوں کی ہدایت کے لئے مبعوث کئے گئے انہیں ماننے کا مطلب تو یہ ہے کہ اس روش کو ترک کر دیا جائے جو نفسانی خواہشات کی اندھا دھند پیروی پر مشتمل ہے اور اس روش کو اپنا لیا جائے جس کی تعمیل کا اللہ حکم دیتا ہے۔ بندہ اپنی خواہشات الگ کر دے اپنی مرضی چھوڑ دے اور اللہ اور اللہ کے نبی کے احکام ماننا شروع کر دے کہ نبی کی تعلیمات تو ہمیشہ حق و انصاف پر مبنی ہوتی تھیں اور کسی فرد کی خواہشات کی تکمیل کے لئے نہیں تھیں اللہ کے احکامات میں ساری مخلوق کا تحفظ تھا لیکن انہوں نے جب یہ دیکھا کہ کتاب اللہ کے احکامات ان کی خواہشات کے خلاف ہیں تو ان بدنصیبوں نے بہت سے رسولوں کا انکار کر دیا ان کی نبوت کا انکار کر دیا اور اسی پر بس نہیں کیا انہوں نے اللہ کے بہت سے رسولوں کو شہید بھی کر دیا۔ ماننا تو درکنار انہوں نے انبیاء کو شہید کر دیا اور اتنا بڑا ظلم کرنے کے بعد وَحَسِبُوا إِلَّا تَكُونُ فِتْنَةً ان کا یہ خیال تھا کہ ان پر کوئی گرفت نہیں آئے گی یعنی یہ اللہ کی گرفت سے ہی بے خوف ہو گئے۔ حقیقت یہ ہے کہ بندہ اس وقت ہی جرم کرتا ہے جب اسے گرفت کا احساس نہیں رہتا وہ باور کرتا ہے کہ کوئی اس کا کیا کر لے گا؟ لیکن اس کی مخلوق ہو کر، عاجز بندہ ہو کر، اسکی دی ہوئی نعمتیں کھا کر اس کی نافرمانی کرنا یہ بہت بڑا جرم ہے۔ فَعَمُوا وَصَمُوا لَمْ تَابِ اللَّهُ عَلَيْهِمْ ثُمَّ عَمُوا وَصَمُوا كَثِيرٌ مِّنْهُمْ ط لیکن انہیں یہ احساس ہی نہیں رہا گویا ان کے کان بند ہو گئے ان کی آنکھیں بند ہو گئیں اور ان کے دل بے حس ہو گئے اور بے خطر گناہ کرتے رہے انبیاء کو شہید کرنے سے بھی باز نہ آئے۔ لیکن اللہ ایسا کریم ہے کہ اس نے پھر بھی ان کو مہلت دی ان کی روزی بند نہیں کی ان کی سانسیں نہیں روکیں انہیں روشنی، ہوا، پانی، رزق ہر نعمت عطا کرتا رہا لیکن ان کے دل اس طرح مردہ ہو چکے تھے کہ جوں جوں انہیں فرصت عمل ملتی گئی وہ مزید اندھے اور بہرے ہوتے گئے گناہ ہی میں آگے بڑھتے چلے گئے ان کی اکثریت اسی روش پر کار بند رہی وَاللَّهُ بَصِيرٌ بِمَا يَعْمَلُونَ ﴿٦١﴾ حق یہ ہے کہ اللہ تعالیٰ ہر عمل کو دیکھ رہا ہے بندہ جو عمل بھی کرتا ہے وہ روز روشن میں کرے یا رات کی تاریکی میں چھپ کر کرے وہ کسی تاریک کمرے میں کرے یا بر ملا کرے ہر عمل کو اللہ تعالیٰ دیکھ رہے ہیں۔

اللہ کے نبی کو اللہ کا بیٹا ماننا اور تثلیث کا عقیدہ رکھنا دونوں باتیں کفر اور شرک ہیں:

لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ ۗ وَقَالَ الْمَسِيحُ يَبْنِي إِسْرَائِيلَ اعْبُدُوا

اللَّهُ رَبِّي وَرَبَّكُمْ ۗ إِنَّهُ مَنْ يُشْرِكْ بِاللَّهِ فَقَدْ حَزَمَهُ اللَّهُ عَلَيْهِ الْجَنَّةَ وَمَأْوَاهُ النَّارُ ۗ وَمَا لِلظَّالِمِينَ مِنْ

أَنْصَارٍ ﴿٦٥﴾ یہ لوگ کفر میں اتنے آگے بڑھ گئے کہ اللہ نے جو رسول ان کی طرف بھیجا اس کی نسبت کہنے لگے کہ

مسیح ابن مریم اللہ کے بیٹے ہیں حالانکہ عیسیٰؑ کی تعلیمات یہ تھیں کہ اے اہل بنی اسرائیل اللہ کی عبادت کرو وہ

میرا بھی رب ہے اور تمہارا بھی رب ہے میرا پالنے والا اور نعمتیں دینے والا بھی اللہ ہے اور تم سب کو بھی پالنے

والا اور نعمتیں دینے والا بھی اللہ ہے۔ لہذا صرف اسی کی عبادت کرو اور جان رکھو کہ یہ بات یقینی ہے کہ جو اللہ

کے ساتھ کسی کو شریک کرے گا وَمَأْوَاهُ النَّارُ اس کا انجام جہنم ہوگا وہ جہنم کی آگ میں جلے گا اور یہ بھی یاد رکھو

وَمَا لِلظَّالِمِينَ مِنْ أَنْصَارٍ ﴿٦٥﴾ مشرکین کا کوئی مددگار نہیں ہوگا کوئی انہیں جہنم سے بچا نہیں سکے گا۔

لَقَدْ كَفَرَ الَّذِينَ قَالُوا إِنَّ اللَّهَ ثَالِثُ ثَلَاثَةٍ ۗ يَهْتَدُونَ فِيهَا ۗ يَكْفُرُونَ بِاللَّهِ وَبِآيَاتِهِ ۗ وَبِأَنَّ اللَّهَ

تین میں سے ایک ہے یہ کہنا صریح کفر ہے اور یہ لوگ تثلیث کا عقیدہ رکھنے کے بعد قطعی کافر ہو گئے۔ وَمَا مِنْ

إِلَٰهٍ إِلَّا إِلَٰهٌ وَاحِدٌ ۗ سِوَا اللَّهِ فَكُلٌّ مِنْهَا لَشْرِكٌ لَهُ ۗ أَلْفٌ مِنْ دُونِهِ ۗ لَئِن سَأَلْتَهُ عَمَّا فِي سَمَوَاتٍ

نہیں جس کی عبادت کی جائے۔ عبادت یہ ہے کہ کسی نفع کی امید میں یا کسی نقصان کے ڈر سے کسی کی اطاعت کی

جائے اگر کسی سے نفع کی امید پر اللہ کے حکم کے خلاف اس کی اطاعت کی جائے تو گویا اسے رب مان لیا گیا

یا کسی سے خطرہ ہو کہ اس کی بات نہ مانی تو وہ نقصان پہنچائے گا اور اس کی بات اللہ کے حکم کے خلاف ہو اور پھر

بھی نقصان کے ڈر سے مان لی جائے اور اللہ کی نافرمانی کر کے اس کی اطاعت کی جائے تو یہ اس انسان کی

عبادت کرنا ہوگا۔ فرمایا جب ان لوگوں نے یہ کہا کہ اللہ تین میں ایک اور ایک میں تین ہے تو یہ کافر ہو گئے ان

کے کفر میں کوئی شبہ نہ رہا۔ لَقَدْ كَفَرَ الَّذِينَ قَالُوا إِنَّ اللَّهَ ثَالِثُ ثَلَاثَةٍ ۗ يَكْفُرُونَ بِاللَّهِ وَبِآيَاتِهِ ۗ وَبِأَنَّ اللَّهَ

حالانکہ حق یہ ہے کہ سوائے اللہ تعالیٰ کے کوئی دوسرا ایسا نہیں ہے جس کی عبادت کی جائے۔ وَإِن لَّمْ يَنْتَهُوا

عَمَّا يَقُولُونَ لَيَمَسَّنَّ الَّذِينَ كَفَرُوا مِنْهُمْ عَذَابٌ أَلِيمٌ ﴿٦٦﴾ اور اگر یہ ان باتوں سے باز نہ آئے تو یہ بات

یقینی ہے کہ ان کافروں کو بڑے دردناک عذاب دیئے جائیں گے۔

عذاب کا ظہور صرف آخرت میں نہیں ہوتا:

عذاب الہی کردار و اعمال پر مرتب ہوتا ہے جو کردار یہود و نصاریٰ کا تھا جس کردار پر عذاب الہی کی

وعید یہود و نصاریٰ کو سنائی گئی وہی کردار کلمہ گو مسلمان اپنائے گا تو اسی عذاب الیم سے وہ بھی دوچار ہوگا کہ اللہ کا عذاب اعمال پر واقع ہوتا ہے۔ حتمی اور مکمل عذاب تو آخرت میں ملے گا یہ عذاب برزخ میں بھی ہوگا اور دنیا میں بھی ہوتا ہے۔ نبی کریم ﷺ کی بعثت کے بعد آپ ﷺ کی برکت سے اقوام پر آنے والے اجتماعی عذاب ختم کر دیئے گئے۔ آپ ﷺ سے پہلے قوموں کی قومیں غرق ہو جاتی تھیں خنزیر اور بندر بن جاتی تھیں۔ آپ ﷺ کی بعثت کے بعد قیامت تک کبھی اجتماعی عذاب نہیں آئے گا لیکن عذاب کی مختلف صورتیں واقعہ ہوتی رہتی ہیں۔ جیسے باوجود میڈیکل تحقیق کے، دواؤں کی جدید دریافت کے، ایڈز جیسا مرض پھیل گیا۔ کیا یہ عذاب الہی کی صورت نہیں؟ ابھی اس مصیبت سے چھٹکارا نہیں ہوا تھا کہ swine flue آ گیا۔ ہندوستان کے جریدے نے اس کا ترجمہ کیا ہی خوب کیا ہے۔ اس نے اسے ”خنزیری بخار“ کا نام دیا ہے۔ یہ بھی عذاب الہی کی صورت ہے۔

### کلمہ گو مسلمان عذاب الہی کی لپیٹ میں کیوں؟

کلمہ گو مسلمان جس طرح غیر مسلم اقوام کی تقلید میں ان کے کردار و اخلاق کو اختیار کرتے چلے جا رہے ہیں اسی طرح ان کو یہ مصیبتیں بھی وراثت میں ملتی چلی جا رہی ہیں۔ مغربی اقوام سے ایڈز پاکستان میں بھی آچکا ہے اور اب خنزیری بخار کا مریض بھی پاکستان میں پایا گیا ہے یہ عذاب پاکستان میں کیسے آ گیا؟ یہی وجہ ہے کہ دعوے کے اعتبار سے تو ہم مسلمان ہیں کردار کے اعتبار سے نہیں۔ عملی زندگی میں ہم وہی کردار اپنانا چاہتے ہیں جو یہود و نصاریٰ کا ہے تو پھر فیصلے تو کردار پر ہی ہوتے ہیں جن کو تو توں کی وجہ سے ان پر عذاب آرہے ہیں اگر وہی کرتوت ہم کریں گے تو اس مصیبت میں ہمیں بھی حصہ دار ہونا پڑے گا لیکن ہمیں اس بات کی سمجھ کیوں نہیں آتی؟ اس کی بنیادی وجہ یہ ہے کہ جو قرآن حکیم میں پہلے گزر چکی ہے یعنی امن باللہ والیوم الآخر

### اللہ پر ایمان اور آخرت پر ایمان:

ایمان باللہ میں ایمان بالرسالت بھی داخل ہے۔ جب اللہ پر ایمان کی بات ہوگی تو ایمان باللہ میں ایمان بالرسالت اور ایمان بالآخرت شامل ہے یعنی جب ایمان باللہ کی بات ہوتی ہے تو تمام ضروریات دین اس میں آ جاتی ہیں کہ جس نے اللہ کو مانا، اس نے اللہ کی ساری باتوں کو مانا، اس نے رسولوں کو مانا، فرشتوں، کتابوں، حساب کتاب، قبر کے سوال و جواب، جنت و دوزخ، آخرت سب کو مانا۔ اسے کہتے ہیں ضروریات دین۔ ان میں کسی ایک کا انکار پورے دین کا انکار ہے۔

## آخرت کا انسانی کردار پر اثر:

قرآن حکیم میں آخرت کا ذکر علیحدہ سے فرما کر عقیدہ آخرت کے انسانی کردار پر اثرات کی اہمیت کو واضح کیا گیا ہے۔ اس لئے کہ لوگ کلمہ تو پڑھ لیتے ہیں لیکن آخرت کا یقین نہیں کرتے۔ اگر آخرت کا یقین کر لیں تو کردار بدل جاتا ہے۔ ہم کلمہ گو ہیں تو پھر ہمارا کردار کیوں نہیں بدلتا؟ ہم کیوں حرام کھاتے ہیں؟ کیوں جھوٹ بولتے ہیں؟ کیوں دوسروں کی حق تلفی کرتے ہیں؟ کیوں زخیرہ اندوزی کر کے اللہ کے بندوں کو افلاس میں مبتلا رکھتے ہیں؟ ہم لوگوں کو بنیادی ضروریات زندگی سے محروم کر کے پھر کیوں غریبوں کی بے بسی کا تماشا دیکھتے ہیں؟ ہمارے ملک میں وافر غلہ پیدا ہوتا ہے اور لوگ اس کی تلاش میں سڑکوں پر ڈنڈے کھا رہے ہیں ایسا کیوں ہے؟ ہم اجارہ داری بنا کر لوگوں سے مال چھینتے ہیں اور ان کی عزت نفس کو بھی کچلتے ہیں ہم ایسا کیوں کر رہے ہیں؟ اس لئے کہ ہمیں یہ یقین نہیں کہ اس کردار کا محاسبہ ہوگا! ہمیں اس کردار کی جوابدہی کرنی ہوگی اس پر ہمیں سزا ملے گی۔ ہم نے تو یہ سمجھ لیا ہے کہ ہم نے یہ کہہ دیا ہے کہ ہم مسلمان ہیں اب ہم موج کرتے رہیں جو جی چاہے وہ کیا کریں ہماری یہی مسلمانی کافی ہے۔ ہمارے تاجر پیشہ لوگوں میں سے شاید ہی کوئی حاجی نہ ہو یہ ہر سال حج اور عمرے پر جاتے ہیں۔ حج اور عمرہ تو کرتے ہیں اپنے کاروبار میں وہ روش نہیں لاتے جو نبی کریم ﷺ نے بتائی ہے جس کا حکم اللہ کا دین دیتا ہے یہ لوگ زخیرہ اندوزی کر کے لوگوں کو مصیبت میں کیوں ڈالتے ہیں؟ ناجائز منافع کیوں لیتے ہیں؟ اس لئے کہ یہ ساری عبادات رسماً کرتے ہیں۔ عبادت تو وہ ہے جو حضور اکرم ﷺ نے سکھائی جس عبادت کا نتیجہ انسان کو اللہ کے آگے جوابدہ بناتا ہے لیکن ان لوگوں کو آخرت کا یقین نہیں۔ انہیں عظمت الہی کا احساس نہیں۔ انہیں یہ احساس ہی نہیں کہ کل اللہ کے آگے پیش ہو کر ان اعمال کا حساب دینا ہے یہ حکومتی اداروں کی باز پرس کا بھی توڑ نکالنا جانتے ہیں انہیں حکومتی اداروں کی باز پرس کی بھی کوئی پروا نہیں۔ سپریم کورٹ حکم دیتی ہے اور کوئی ماننا نہیں عدالتیں تو حکم دیتی ہیں عملدرآمد نہیں کروا سکتیں۔ عملدرآمد تو حکومتی مشینری نے کروانا ہے اور حکومت کے ارکان خود زخیرہ اندوزی کر رہے ہیں تو انہیں دنیا میں کون پوچھے؟ لیکن ایک ہستی ایسی ہے جو یہ سب دیکھ رہی ہے آخرت کی جواب دہی سے پہلے اسی دنیا میں ان کو اپنے کردار کے اثرات ملتے ہیں آخرت کے عذابوں کا ہلکا سا اثر دنیا میں بھی مل کر رہتا ہے۔ یہی دنیا اور یہی عدالتیں نہیں ہیں ہر انسان کے کردار کا محاسبہ ہونے والا ہے اور اس عدالت میں ہونے والا ہے جو قادر مطلق خالق کائنات کی عدالت ہے۔ وہ عدالت فیصلہ کرے گی اور اس پر عملدرآمد بھی

کروائے گی وہ طاقت کا سرچشمہ ہے وہ جو چاہے کر سکتا ہے۔

اسی ذات نے ایمان کے ساتھ اعمال صالحہ کی شرط لگا دی ہے کہ نرا دعویٰ کر لینا صرف کلمہ پڑھ لینا کافی نہیں۔ بندے کا کردار اس کی عملی زندگی بھی گواہی دے کہ یہ شخص مسلمان ہے۔

فرمایا میرے نبی عیسیٰؑ نے تو انہیں بتایا تھا کہ صرف اللہ کی عبادت کرو جو میرا بھی رب اور تمہارا بھی رب ہے اور یہ یاد رکھو کہ جو اللہ کے ساتھ شرک کرے گا وہ بخشا نہیں جائے گا۔ اس کا ٹھکانہ دوزخ ہوگا۔ ایسے لوگوں کی مدد کو بھی کوئی نہیں آئے گا لیکن اس کے باوجود انہوں نے اصلاح کی روش نہیں اپنائی تو جو جہنم جانے کے لئے اتنی ضد کرے تو اے میرے حبیب صلی اللہ علیہ وسلم! آپ ان کا افسوس نہ کریں۔ آپ صلی اللہ علیہ وسلم ان کے لئے دکھی نہ ہوا کریں۔ اگر یہ لوگ ان باتوں کے کہنے سے باز نہ آئے۔ **مِنْهُمْ عَذَابٌ عَذَابٌ** انہیں نہایت تکلیف دینے والا عذاب ہوگا۔ **أَفَلَا يَتُوبُونَ إِلَى اللَّهِ** اللہ کے احسانات، انبیاء کی بعثت اور دلائل حقہ کے بعد بھی اللہ کریم نے توبہ کا دروازہ کھلا رکھا ہے اور فرمایا جو کچھ کر چکے ہو اس سب سے توبہ کر لو۔ اپنے عقیدے اور عمل کی اصلاح کر لو تو اللہ کی بخشش کو پا لو گے۔ فرمایا؛ تو پھر یہ اتنی رعایتوں کے باوجود توبہ کیوں نہیں کرتے؟ **وَاللَّهُ غَفُورٌ رَّحِيمٌ** حالانکہ اللہ کریم کی مغفرت و رحمت ناپیدا کنار ہے۔ **مَا الْمَسِيحُ ابْنُ مَرْيَمَ إِلَّا رَسُولٌ** کیا یہ نہیں جانتے کہ عیسیٰؑ جنہیں یہ اللہ کا بیٹا اور خدا مانتے ہیں وہ تو صرف اللہ کے رسول ہیں۔ ان کے معجزات و کمالات ان کی رسالت کا ثبوت تھے۔ ان معجزات کو انہوں نے ان کی الوہیت کی دلیل کیسے مان لیا؟ اللہ تعالیٰ نے پہلے بھی انبیاء کو معجزات عطا فرمائے تھے۔ یہ اللہ کریم کی شان ہے کہ اللہ نے ہر نئی کو ان کے عہد میں وہ معجزات عطا فرمائے کہ اس عہد کے ماننے ہوئے علوم کو انہوں نے عاجز کر دیا۔ ہر عہد میں اپنے زمانے کے حساب سے ترقی ہوتی رہی۔ اقوام گزشتہ کی عظیم الشان مادی ترقی کے مظاہر آج بھی زمین کے سینے پر ایستادہ ہیں۔ مثلاً قوم عاد کے گھر جو انہوں نے پہاڑوں کو تراش کر بنائے اور احرام مصر جو اپنی بناوٹ اور تعمیر کے لحاظ سے شاہکار ہیں۔ ہر زمانے کے کمالات کے مطابق اس زمانے کے نبیؑ اور رسولؑ کو معجزات عطا ہوئے۔ حضرت موسیٰؑ کے زمانے میں جادو گروں کا زور تھا۔ حضرت موسیٰؑ کے معجزات نے جادو گروں کو عاجز کر دیا۔ حضرت عیسیٰؑ کی ولادت ہوئی تو تب علم طب اپنے عروج پر تھا۔ حضرت عیسیٰؑ مادرِ ذاد اندھوں اور دیگر مریضوں کو محض دعا دیتے اور اللہ کریم انہیں شفا دے دیتے تھے۔ حضرت عیسیٰؑ کے معجزات تو بے شمار تھے جو ان کی اپنی ذات میں رونما ہوئے آپ کی پیدائش، پھر پیدائش کے بعد بڑوں کی طرح کلام کرنا، اپنی نبوت

کا اعلان کرنا یہ سب آپ کی نبوت اور رسالت کی دلیل تھا۔ فرمایا: **قَدْ خَلَتْ مِنْ قَبْلِهِ الرُّسُلُ** یہ کوئی پہلے رسول نہیں تھے۔ تمہارے پاس رسولوں کی تاریخ موجود ہے۔ تمہیں پتہ ہے کہ اللہ کریم نے پہلے بھی رسول مبعوث فرمائے لیکن انبیاء کو شہید کر دیا اور جس کو مانا اسے معبود ماننے لگے۔ **وَأُمُّهُ صِدِّيقَةٌ** اور حضرت عیسیٰ کی والدہ ماجدہ صدیقہ تھیں۔ ان کا مقام یہ تھا کہ انہیں غیب سے رزق ملتا تھا۔ مکالمہ باری نصیب ہوا۔ جبرئیل سے اسی زندگی میں کلام نصیب ہوا۔ بغیر باپ کے بیٹے کی ولادت ہوئی۔ ان کا عظیم مقام و مرتبہ ہے۔ لیکن **كَانَ يَأْكُلُ مِنَ الطَّعَامِ** وہ بہر حال انسان تھیں۔ حضرت عیسیٰ اور ان کی والدہ ماجدہ دونوں انسانوں کی طرح حاجات رکھتے تھے اور کھانا کھانے کے لئے کمانا پڑتا ہے، سامان خورد و نوش خریدنا، اسے تیار کرنا، کھانا اور اس کے ساتھ وابستہ صحت و بیماری وغیرہ ایسے مسائل ہیں جو انسانوں کے ساتھ پیش آتے ہیں اور ان کی بشریت کو ثابت کرتے ہیں پھر جو بشر ہو وہ الہ کیسے ہو سکتا ہے؟ تو یہاں اللہ کریم نے بہت خوبصورت انداز ارشاد فرمایا ہے کہ اللہ کے رسول اور ان کی والدہ ماجدہ مقرب بارگاہ ہستیاں تھیں لیکن کھاتے پیتے تھے اور کھانے پینے اور دیگر لوازمات کی حاجت رکھتے تھے تو جس میں احتیاجات ہوں وہ کس طرح عبادت کے لائق ہو سکتا ہے۔

جو خود محتاج ہو دوسرا اس کی عبادت کیوں کرے؟

ہمارے علاقے میں خانہ بدوش جھگیاں ڈال کر رہتے ہیں اور صرف مانگنے سے ہی گزر اوقات کرتے ہیں۔ مجھے ان سے ملنے کا اتفاق ہوا تو میں نے دیکھا کہ وہ اگر بیمار پڑ جائیں تو فاقہ کر لیتے ہیں اپنے ساتھ والے گھر سے مانگ کر نہیں کھاتے کہتے ہیں کہ یہ تو ہمارے جیسا ہے یہ تو خود مانگ کر لاتا ہے یہ دوسرے کو کیا دے گا؟ اس حقیقت سے تو ایک خانہ بدوش گداگر بھی آگاہ ہے کہ جو خود محتاج ہے اس سے یہ امید نہیں رکھنی چاہیے کہ وہ کسی دوسرے کو دے گا۔ یہی بات اللہ کریم سمجھا رہے ہیں کہ جو خود اپنی حاجات میں میرے محتاج ہیں وہ انسانوں کے معبود کیسے ہو سکتے ہیں؟ **أَنْظُرْ كَيْفَ نُبَيِّنُ لَهُمُ الْآيَاتِ ثُمَّ أَنْظُرْ أَتَى يُؤْفَكُونَ** ۱۰۱ اے مخاطب! دیکھو! ہم کتنے خوبصورت دلائل سے اور کتنی سمجھ آنے والی باتوں سے ان کو سمجھاتے ہیں اور ان کے رویے دیکھ کہ یہ کہاں بھٹکتے پھرتے ہیں۔ **قُلْ أَتَعْبُدُونَ مِنْ دُونِ اللَّهِ مَا لَا يَمْلِكُ لَكُمْ ضَرًّا وَلَا نَفْعًا** انہیں یہ کیوں سمجھ نہیں آتی کہ اللہ کریم کو چھوڑ کر جس کسی کی بھی عبادت کریں گے وہ ان کے نفع و نقصان کا مالک نہیں۔ ہر انسان خواہ نبی بھی ہو وہ اپنے وجود اپنی بقاء اپنے علم اپنے رزق ہر صفت اور ہر چیز کے لئے اپنے خالق و مالک کا محتاج ہوتا ہے اس کا ذاتی کچھ بھی نہیں ہوتا لہذا مخلوق کسی طرح عبادت کی مستحق نہیں ہو سکتی۔ اللہ

کے سوا نہ کوئی کسی کو نفع پہنچا سکتا ہے نہ کسی کو نقصان سے بچا سکتا ہے۔ اگر کسی شخص کی اطاعت اللہ کی نافرمانی میں کی جائے کہ اس کی بات نہیں مانوں گا تو یہ مجھے نقصان پہنچائے گا تو یہی شرک ہے۔ کسی کو باقی رکھنا یا فنا کرنا یہ اللہ کا اپنا کام ہے۔ مخلوق میں سے کسی کی دشمنی یا دوستی نہ کسی کا کچھ بگاڑ سکتی ہے نہ سنوار سکتی ہے۔ وَاللَّهُ هُوَ السَّمِيعُ الْعَلِيمُ ﴿۷۶﴾ اور اللہ تعالیٰ سب سنتے ہیں اور سب جانتے ہیں۔

مخلوق تو ہر حال سے واقف نہیں ہوتی اس کے سامنے کتنی بھی عاجزی کرو اس کے دل میں شبہ ہی رہتا ہے کہ یہ دل سے کر رہا ہے یا میری خوشامد کر رہا ہے؟ اللہ کریم تو حقائق سے آگاہ رہتے ہیں۔ اللہ کریم کی نظر انسان کے دل کی گہرائیوں پر ہے انسانی سوچوں سے وہ واقف ہے لہذا اس کی عبادت کی جائے جو ہمارے ظاہر و باطن سے واقف ہے۔ قُلْ يَا أَهْلَ الْكِتَابِ لَا تَغْلُوا فِي دِينِكُمْ غَيْرَ الْحَقِّ اے اہل کتاب دین میں غلو نہ کرو۔ اور حق میں ناحق کو نہ ملاؤ۔ یہود و نصاریٰ کا یہ رویہ تھا کہ انہوں نے بیشتر انبیاء کو شہید کر دیا کچھ کی نبوت کو ماننے سے انکار کر دیا اور جب ماننے پر آئے تو نبیؐ اور رسولؐ کو اللہ کا بیٹا اور الہ ماننے لگ گئے۔ فرمایا تم کیا کرتے ہو؟ زیادتی کرنے میں یا اس طرف نکل جاتے ہو یا اس طرف چلے جاتے ہو۔ دین میں ناحق چیزیں نہ شامل کرو۔ اور ان لوگوں کی پیروی نہ کرو جو خود بھی گمراہ ہیں اور دوسروں کو بھی گمراہ کرنے کا سبب ہیں۔ وَلَا تَتَّبِعُوا أَهْوَاءَ قَوْمٍ قَدْ ضَلُّوا مِنْ قَبْلُ وَأَضَلُّوا كَثِيرًا وَضَلُّوا عَنْ سَوَاءِ السَّبِيلِ ﴿۷۷﴾ گمراہ لوگوں کی پیروی نہ کرو۔ اس آیت میں یہ بات واضح کر دی گئی ہے کہ جو شخص دین میں رسومات ایجاد کر کے فائدہ اٹھانے کی کوشش کرتا ہے وہ تو پہلے سے گمراہ ہے اس کے نزدیک دین کی کوئی اہمیت نہیں وہ دین سے صرف وقتی فائدہ اٹھانا چاہتا ہے شہرت، اقتدار یا کوئی اور دنیوی فائدہ اٹھانا چاہتا ہے تو ایسے لوگوں کی بنائی ہوئی رسومات کی پیروی نہ کرو۔ اس آیت مبارکہ میں حق کے مقابلے میں ناحق کی پیروی کرنے سے منع فرمایا ہے۔

خالص اور کھری بات صرف انبیاء ہی بتاتے ہیں۔ بعثت رحمت عالم صلی اللہ علیہ وسلم کے بعد حق وہی ہے جو اللہ کے نبی صلی اللہ علیہ وسلم نے ارشاد فرمایا۔ صرف قرآن حکیم اور سنت رسول صلی اللہ علیہ وسلم ہی حق ہے یہ خالص اور کھرا دین ہے۔ صحابہ کرام، خیر القرون متقدمین سے نقل ہو کر سلف صالحین سے ہوتا ہوا سینہ بہ سینہ اور سفینہ در سفینہ موروثی طریقے سے پہنچا ہے۔ دین وہی ہے جو نبی کریم صلی اللہ علیہ وسلم نے عطا فرمایا۔ کسی کے مفادات کے لئے اس میں کمی بیشی کرنا درست نہیں اور جو لوگ کمی بیشی کرنے کی جسارت کرتے ہیں ان کا سبب ان کے مادی مفادات ہوتے

ہیں خود تو یہ پہلے سے گمراہ ہوتے ہیں کہ ایسی جسارت کرتے ہیں لیکن جو ان کی بات مانتا ہے وہ بھی گمراہ ہو جاتا ہے۔ معاشرے میں جتنی بھی رسومات رائج ہیں اگر وہ رسمیں خلاف شرع نہ ہوں اور انہیں رسم ہی سمجھا جائے دین کا حصہ نہ بنایا جائے تو خیر ہے اگر کوئی کام خلاف شرع ہے یعنی شریعت کسی کام سے روکتی ہے پھر بھی بندہ یہ سوچ کر کرتا ہے کہ دین پر عمل کرنے سے ناک کٹ جائے گی تو پھر یہ گناہ ہے۔ لیکن اگر کسی رسم پر عمل کرتا ہے یا کوئی رسم ایجاد کرتا ہے اور اس پر عمل کرنا باعث ثواب سمجھتا ہے تو پھر یہ بدعت ہے یہ دین میں اضافہ ہے۔ بدعت کے بارے میں نبی کریم ﷺ نے فرمایا کُلُّ بَدْعَةٍ ضَلَالَةٌ وَكُلُّ ضَلَالَةٍ فِي النَّارِ (مشکوٰۃ) ہر بدعت گمراہی ہے اور ہر گمراہی جہنم میں لے جائے گی۔ لہذا رسومات کو مذہب میں گڈنڈ نہیں کرنا چاہیے۔





## سورہ المائدہ رکوع 11 آیات 78 تا 82

لُعِنَ الَّذِينَ كَفَرُوا مِنْ بَنِي إِسْرَائِيلَ عَلَى لِسَانِ دَاوُدَ وَ  
 عِيسَى ابْنِ مَرْيَمَ ۗ ذَٰلِكَ بِمَا عَصَوْا وَكَانُوا يَعْتَدُونَ ﴿٧٨﴾  
 لَا يَتَنَاهَوْنَ عَنْ مُنْكَرٍ فَعَلُوهُ ۗ لَبِئْسَ مَا كَانُوا يَفْعَلُونَ ﴿٧٩﴾  
 تَرَى كَثِيرًا مِنْهُمْ يَتَوَلَّوْنَ الَّذِينَ كَفَرُوا ۗ لَبِئْسَ مَا قَدَّمَتْ  
 لَهُمْ أَنفُسُهُمْ أَنْ سَخِطَ اللَّهُ عَلَيْهِمْ وَفِي الْعَذَابِ هُمْ خَالِدُونَ ﴿٨٠﴾  
 وَلَوْ كَانُوا يُؤْمِنُونَ بِاللَّهِ وَالنَّبِيِّ وَمَا أُنزِلَ إِلَيْهِ مَا اتَّخَذُوهُمْ  
 أَوْلِيَاءَ وَلَكِنَّ كَثِيرًا مِنْهُمْ فَسِقُونَ ﴿٨١﴾ لَتَجِدَنَّ أَشَدَّ النَّاسِ  
 عَدَاوَةً لِلَّذِينَ آمَنُوا الْيَهُودَ وَالَّذِينَ أَشْرَكُوا ۗ وَلَتَجِدَنَّ  
 أَقْرَبَهُمْ مَوَدَّةً لِلَّذِينَ آمَنُوا الَّذِينَ قَالُوا إِنَّا نَصْرِي ۗ ذَٰلِكَ  
 بِأَن مِّنْهُمْ قِسِيْسِيْنَ وَرُهْبَانًا وَأَنَّهُمْ لَا يَسْتَكْبِرُونَ ﴿٨٢﴾

بنی اسرائیل میں جو لوگ کافر تھے ان پر لعنت کی گئی تھی داؤد اور عیسیٰ ابن مریم کی زبان سے۔ یہ لعنت اس سبب سے ہوئی کہ انہوں نے حکم کی مخالفت کی اور حد سے نکل گئے ﴿٧٨﴾ جو برا کام انہوں نے کر رکھا تھا اس سے ایک دوسرے کو منع نہ کرتے تھے واقعی ان کا فعل بیشک برا تھا۔ ﴿٧٩﴾ آپ ان میں بہت آدمی دیکھیں گے کہ کافروں سے دوستی کرتے ہیں جو کام انہوں نے آگے کے لئے کیا ہے وہ بیشک برا ہے کہ اللہ تعالیٰ ان سے ناخوش ہوا اور یہ لوگ عذاب میں دائم

رہیں گے۔ ﴿۸۰﴾ اور اگر یہ لوگ اللہ تعالیٰ پر ایمان رکھتے اور پیغمبر پر اور اس کتاب پر جو ان کے پاس بھیجی گئی تو ان مشرکین کو کبھی دوست نہ بناتے لیکن ان میں زیادہ لوگ ایمان سے خارج ہی ہیں ﴿۸۱﴾ تمام آدمیوں سے زیادہ مسلمانوں سے عداوت رکھنے والے آپ ان یہود اور ان مشرکین کو پائیں گے اور ان میں مسلمانوں کے ساتھ دوستی رکھنے کے قریب تر ان لوگوں کو پائیں گے جو اپنے کو نصاریٰ کہتے ہیں یہ اس سبب سے ہے کہ ان میں بہت سے علم دوست عالم ہیں اور بہت سے تارک دنیا درویش اور یہ اس سبب سے ہے کہ یہ لوگ متکبر نہیں ہیں ﴿۸۲﴾

### خلاصہ رکوع:

قرآن حکیم کا مقصد قصے سنانا یا تاریخ بیان کرنا نہیں ہے بلکہ پہلی قوموں کے حالات ہمیں سنانے کا مقصد یہ ہے کہ ان جرائم میں ملوث نہ ہوں جن پر اللہ کی لعنت ہوئی تھی ایسے لوگوں کو ان کے تمام نبیوں اور حضرت داؤد اور حضرت عیسیٰ کے ذریعے بھی ہدایت کی دعوت دی گئی تھی لیکن انہوں نے حکم کی مخالفت کی اور حد سے باہر نکل گئے۔ بنی اسرائیل ایسی بد بخت قوم تھی کہ کسی کو برائی سے نہیں روکتے تھے اور یہ بہت ہی بری بات تھی۔ آپ ان میں سے اکثر کو دیکھتے ہیں کہ یہ کافروں سے دوستی کرتے ہیں حالانکہ انسان جو بھی کرتا ہے وہ اپنے لئے آگے بھیج رہا ہے ابدی زندگی میں اسے پائے گا۔ یہ اپنے لئے بہت ہی برا بھیج رہے ہیں کہ یہ جو کچھ بھی کر رہے ہیں اس پر اللہ تعالیٰ ناخوش و ناراض ہیں لہذا انہیں ہمیشہ عذاب میں ہی رہنا پڑے گا۔ کیا ہی اچھا ہوتا کہ یہ اللہ پر ایمان لاتے اللہ کے نبی صلی اللہ علیہ وسلم پر ایمان لاتے۔ جو کچھ ان کے انبیاء پر نازل ہوا اس پر ایمان لاتے اور بدکاروں کو دوست نہ بناتے لیکن ان میں سے اکثر لوگ خود بدکار ہیں آپ دیکھیں گے کہ مسلمانوں کے ساتھ دشمنی میں یہودی اور مشرکین سب سے آگے ہیں۔ اے مخاطب جو لوگ خود کو نصاریٰ کہتے ہیں یہ مسلمانوں کے دشمن تو ہیں لیکن یہود اور مشرکین کی نسبت کم درجہ دشمنی رکھتے ہیں اس لئے کہ ان میں سے بعض لوگ علم دوست تارک دنیا اور درویش ہیں اور متکبر نہیں ہیں۔

## تفسیر و معارف

فرمایا بنی اسرائیل پر ان کے من گھڑت عقائد و اعمال بد کے سبب انبیاء بنی اسرائیل کے ذریعے حضرت داؤد اور حضرت عیسیٰ کے ذریعے لعنت کی گئی۔ لعنت سے مراد ہے اللہ کی رحمت سے دوری۔ انہیں انبیاء نے بتا دیا تھا کہ جو باتیں تم خود ایجاد کرتے ہو اور پھر انہیں دین کا نام دے کر رائج کرتے ہو یہ اللہ کریم کی رحمت سے محرومی کا سبب ہے۔ فرمایا: یہود پر لعنت دو وجوہات کی بناء پر کی گئی ذلک یماعصوا ایک یہ کہ وہ اللہ کی نافرمانی کرتے تھے جس کام کو کرنے کا حکم اللہ نے دیا اللہ کے نھی نے دیا وہ نہیں کرتے تھے۔ اور دوسری بات یہ تھی وَكَانُوا يَعْتَدُونَ ﴿۵۸﴾ حد سے بڑھ گئے تھے دین کے مقابلے میں اپنی رسومات گھڑ لیتے تھے۔ یعنی ان کا ایک جرم اللہ کی نافرمانی اور دوسرا دین کے مقابلے میں رسومات ایجاد کرنا اور اسے دین کا حصہ بنانا۔ ان دو وجوہات سے اللہ کریم نے ان پر لعنت فرمائی اور اپنی رحمت سے محروم کر دیا۔ امت مرحومہ کے لئے ان آیات میں یہی سبق ہے کہ اس احساس کو زندہ رکھا جائے کہ دین برحق وہی ہے جو آقائے نامدار صلی اللہ علیہ وسلم سے ثابت ہے اور رسومات کو دین کا درجہ نہ دیا جائے۔ انسان سے بحیثیت انسان غلطی کا صدور ممکن ہے لیکن کسی خطا اور گناہ کو جواز بنانے کی کوشش نہیں کرنی چاہیے بندہ اپنی خطا کو قبول کر لے تو اللہ ہدایت نصیب فرمانے والے اور توبہ قبول کرنے والے ہیں۔

برائی کو نہ روکنا برائی کی تائید کرنا ہے:

كَانُوا إِلَّا يَتَنَاهَوْنَ عَنْ مُنْكَرٍ فَعَلُوهُ ۗ لَبِئْسَ مَا كَانُوا يَفْعَلُونَ ﴿۵۹﴾  
 ضروری ہے نبی کریم صلی اللہ علیہ وسلم کے ارشاد پاک کا مفہوم ہے کہ اگر برائی دیکھو اور تم میں قوت ہے تو اپنے بازو سے اپنے ہاتھ سے روکو اگر یہ قوت تم میں نہیں ہے تو ان لوگوں کو زبان سے منع کرو کہ ایسا نہیں کرنا چاہیے لیکن اگر یہ بھی نہیں کر سکتے تو خود اس جگہ سے الگ ہو جاؤ تو فرمایا: ذَلِكِ أَوْضَعُ الْإِيمَانِ (صحیح مسلم) ایمان کا کم ترین درجہ یہ ہے کہ برائی ہوتی دیکھ کر تم خود کو وہاں سے الگ کر دو۔ ان کے ساتھ شامل نہ ہو جاؤ اور فرمایا ایمان کا یہ سب سے کم تر درجہ ہے۔ فرمایا یہ ایسے بد بخت لوگ ہیں کہ یہ کسی کو برائی سے روکتے نہیں اور جو یہ کر رہے ہیں یہ بہت برا ہے نہ روکنا بجائے خود اس برائی کے قریب ہونے کے برابر ہے۔ جیسے آج کل ملک میں دہشت گردی ہو رہی ہے بے گناہ لوگ مارے جا رہے ہیں بم بلاسٹ ہو رہے ہیں۔ بازار میں دھماکا ہوتا ہے خبر آ جاتی ہے کہ پینتیس لوگ مر گئے سوز خمی ہو گئے۔ غریب لوگ تھے۔ کوئی مزدوری کر رہا تھا کوئی کاروبار کر رہا تھا

کوئی اپنے کسی کام سے جا رہا تھا اسے کسی سے کوئی غرض نہیں تھی تو ایسے مظالم کو غلط نہ کہنا اور ان کے خلاف لوگوں کو نہ سمجھانا ظلم ہے۔ کیسی عجیب بات ہے کہ واقعے کے ساتھ ہی مذمتی بیان شروع ہو جاتے ہیں اور ساری مذمت حکمرانوں کی طرف سے آتی ہے۔ حالانکہ حکمرانوں کی ذمہ داری جرائم کی مذمت کرنا نہیں ہے ان کو روکنا ہے اور انصاف فراہم کرنا ہے لیکن ہمارے ہاں طریقہ عجیب ہے کہ وہ مذمت کر کے فارغ ہو جاتے ہیں اور سمجھتے ہیں کہ یہ طریقہ ٹھیک ہے حکومت کا کام انصاف کرنا ہے عدل کرنا ہے مجرموں کو پکڑنا ہے اور اپنی رعیت کو شہروں کو تحفظ دینا ہے۔ اگر وہ یہ سب مہیا نہیں کر سکتے تو انہیں حکومت کرنے کا کیا حق حاصل ہے؟ یہ بڑی شرمناک بات ہے کہ ارباب اقتدار کہتے ہیں کہ اتنے دہشت گرد پکڑے گئے ان میں سے کسی کے بارے آج تک ہم نے نہیں سنا ہے کہ اسے کیا سزا ملی یا وہ کہاں قید ہو یا اسے پھانسی ہوئی؟ یہاں ایک عجیب رواج ہے آپ نے بھی سنا ہوگا کہ یہاں ہندوستان کا ایک ایجنٹ تھا۔ اس نے یہاں اسی دھماکے کئے لیکن اسے سزا نہ ہوئی۔ ہماری جو برائے نام فلاحی تنظیمیں بنی ہوئی ہیں انہوں نے بھی شور کر دیا کہ اسے پھانسی نہ دی جائے۔ اسے چھوڑ دیا جائے اور اسے بحفاظت ہندوستان پہنچایا جائے۔ وہاں جا کر بھی اس نے اعلان کیا کہ اس نے بڑے دھماکے کئے تھے اور بڑے لوگ مارے گئے۔ یہاں الٹی گنگا بہتی ہے جرم کرنے والوں کے حمایتی نکل آتے ہیں اور مظلوم کا کوئی نہیں ہوتا۔ جہاں علاقے میں وارداتیں ہوتی ہیں ڈاکے ہوتے ہیں چوریاں ہوتی ہیں چوروں اور ڈاکوں کے بے شمار سفارشی نکل آتے ہیں اور مظلوم کو کوئی پوچھنے والا نہیں یہ رویے مسلمانوں کے ہیں جو اوپر سے نیچے آتے ہیں حکمران قوم کا دماغ ہوتے ہیں اور اگر کسی کا دماغ خراب ہو جائے تو اس کے اپنے ہاتھ اس کا لباس نوچ لیتے ہیں اس کے اپنے پاؤں اسے گرا دیتے ہیں جھاڑیوں میں لے جاتے ہیں کپڑے پھٹ جاتے ہیں اس کی اپنی زبان ہر ایک کے خلاف بدزبانی پر اتر آتی ہے۔ ہم اس سے درگزر کرتے ہیں کہ اس کا دماغ خراب ہے اس کے بس میں نہیں۔ جب حکمران خراب ہوتے ہیں تو ساری قوم پاگلوں جیسی حرکتیں کرنے لگ جاتی ہے کوئی پوچھنے والا نہیں ہوتا۔ ہماری بد نصیبی یہ ہے کہ قومی دماغ صحیح نہیں ہے۔ حکمران صحیح نہیں ہیں۔ حکمران خرابیاں کرتے ہیں مجرموں کی پشت پناہی کرتے ہیں۔ کیسی عجیب بات ہے کہ ہمیشہ مجرموں کو سفارشی ملتے ہیں اور مظلوموں کو کوئی نہیں ملتا۔ قرآن حکیم اس برائی کو جڑ سے اکھیڑنا چاہتا ہے۔ قرآن حکیم فرما رہا ہے کہ جو برائی کرتا ہے وہ تو برائی کرتا ہے لیکن دوسرا جو خاموش رہتا ہے وہ بھی اتنا ہی بڑا ظالم ہے اور پھر جو ارباب اختیار ہیں جب وہ نہیں روکتے تو گویا وہ خود بھی ظلم کر رہے ہیں یا کرانے میں مدد کر رہے

ہیں۔ تَرَى كَثِيرًا مِنْهُمْ يَتَوَلَّوْنَ الَّذِينَ كَفَرُوا ان میں سے اکثر لوگوں کو تم دیکھو گے کہ یہ کافروں سے دوستیاں کرتے ہیں۔ بڑی سادہ سی بات ہے کوئی شخص آپ کے ماں باپ کو جھوٹا کہتا ہے کیا آپ اس سے دوستی کریں گے؟ تو کافر آپ کے نبی کریم ﷺ پر الزام دھرتا ہے تو آپ اس سے کیسے دوستی کریں گے؟ وہ آپ کے عقیدہ توحید کو جھٹلاتا ہے۔ اللہ کی عظمت کا انکار کرتا ہے۔ اللہ کی توحید کا انکار کرتا ہے۔ نبی کریم ﷺ کی رسالت کا انکار کرتا ہے۔ آپ کی دوستی اس سے کیسے ہوگئی؟ اگر کوئی کسی کے والدین کو برا بھلا کہتا ہے وہ ان سے دوستی کرتا ہے تو لوگ کہتے ہیں کہ اس کا والدین سے تعلق کوئی نہیں، یہ شاید ان کی حقیقی اولاد نہیں ہے۔ کوئی کلمہ گو کافروں سے دوستی کرتا ہے تو وہ کیسے اللہ اور اللہ کے نبی ﷺ کا صحیح وارث ہو سکتا ہے۔ فرمایا: اے مخاطب تو دیکھتا ہے اکثریت کی دوستی کافروں کے ساتھ ہے۔ جو کفر کو برداشت کرتا ہے اور کافروں سے دوستی کرتا ہے لَيْسَ مَا قَدَّمَتْ لَهُمْ أَنْفُسُهُمْ أَنْ يَكْفُرُوا لِيَكُونُوا فِي سَبِيلِ اللَّهِ لَئِنْ رَأَوْا كِسْفًا مِّنَ السَّمَاءِ مَنَاطِدَ وَجَارٍ مُّغْرِبًا أَوْ أَسْفَلَ سَفَاهًا أَوْ يُرْسِلَ عَلَيْهِمْ جُرُفًا مِّنَ السَّمَاءِ مَلْحُومَةً أَوْ يُنَزِّلَ عَلَيْهِمْ صَوْبًا مِّنَ السَّمَاءِ فَيُكْفِرُوا بِهِ لَوْ كُنُوا قَوْمًا يَعْقِلُونَ وہ سرمایہ ہے۔ وہ ہر ایک کے سامنے آئے گا کوئی بھی عمل فضول نہیں جا رہا مٹ نہیں رہا تحریر میں بھی آ رہا ہے اور ہر عمل کی ایک صورت بھی ہوگی۔ جو سامنے آئے گی میدان حشر میں اللہ کریم فرماتا ہے ہاتھ یا کھال تک گواہی دیں گے کہ یا اللہ! اس نے یہ یہ کام کیا تو بندہ اپنے ہاتھ، پاؤں، جلد سے کہے گا۔ لِمَ شَهِدْتُمْ عَلَيَّ يَا رَبِّ هَذَا؟ تم ہمارے خلاف گواہ کہاں سے کھڑے ہو گئے؟ اگر ہم دوزخ میں جائیں گے تو تم بھی ساتھ چلو گے۔ اپنی کھال سے کہے گا تمہیں جلنا پڑے گا تو کیوں بول رہی ہے؟ قَالُوا أَنْطَقَنَا اللَّهُ الَّذِي أَنْطَقَ كُلَّ شَيْءٍ (حم السجده 21) ہمیں اس اللہ نے زبان دے دی ہے جس نے ہر ایک کو بولنے کی قوت دی ہے اس کے سامنے جھوٹ نہیں کہہ سکتے جو تم نے کیا تھا ہم بتائیں گے۔ اس طرح ہاتھ اور پاؤں کو زبان مل جائے گی۔ اسی طرح ہر عمل کو بھی ایک صورت مل جائے گی وہ بات بھی کرے گا وہ بولے گا بھی تو فرمایا یہ اپنے لئے بہت ہی بری چیز آگے بھیج رہے ہیں۔ وہ ان پر مصیبت بن کر پلٹے گی اس لئے کہ جو ان کا کردار ہے وہ اللہ کی ناراضگی کا سبب بن رہا ہے۔ وہ یہ کہ برائی کو روکنے کے بجائے اس کی تائید کرتے ہیں یا اس پر خاموش ہو جاتے ہیں۔ ایسی خاموشی بھی برائی کی تائید ہے۔ اسی لئے آج ہم دیکھتے ہیں کہ ایک گھر میں جتنے افراد ہیں اگر ان کے عقائد دیکھے جائیں تو تھوڑے لوگ ہوں گے جن کے گھر کے افراد ایک عقیدے پہ متفق ہوں گے۔ باپ کا اور بیٹے نے اور اختیار کر لیا اسکے بھائی کا اور ہے۔ کیوں؟ کیا اسلام ایک نہیں ہے؟ اللہ وحدہ لا شریک نہیں ہے؟ اللہ کریم کی ذات ایک نہیں ہے؟ بے شک اللہ ایک ہے، کتاب ایک ہے، اسلام ایک ہے، اسلام

کے کسی اصول میں کوئی اختلاف نہیں۔ فروعات اور تشریحات میں فرق ہے لیکن ان کی حیثیت ثانوی ہوتی ہے۔ فروعات میں اختلاف ہو سکتا ہے لیکن اصول میں کوئی اختلاف نہیں۔ یہاں جگہ جگہ دیکھو اللہ کے بارے میں عقیدے میں اختلاف ہے۔ رسالت کے بارے میں عقیدے میں اختلاف ہے۔ کیوں؟ اس لئے کہ لوگ برائی کرتے رہتے ہیں۔ برائی پر خاموش رہتے رہتے دل سیاہ ہو جاتے ہیں۔ ایمان کمزور ہو جاتا ہے اور ایک وقت آتا ہے کہ جب دلوں پر مہر ہو جاتی ہے اور ایمان ختم ہو جاتا ہے آدمی آوارہ کئی ہوئی پتنگ کی طرح کوئی کہیں اٹکتا ہے کوئی کہیں اٹکتا ہے۔ یہ حشر اس دنیا میں سامنے آتا ہے۔ **وَفِي الْعَذَابِ هُمْ خَالِدُونَ** ﴿۸۰﴾ اس حد تک پہنچ گئے کہ ایمان بھی ضائع کر بیٹھے اب انہیں ہمیشہ ہمیشہ عذاب میں رہنا ہے۔ کیا ہی اچھا ہوتا کہ اللہ پر ایمان لاتے اور اللہ کو مانتے اور ایسا مانتے کہ جیسا حضور اکرم صلی اللہ علیہ وسلم نے ماننے کا حکم دیا ہے۔ ہمارے پاس اللہ کریم کو جاننے کا کوئی دوسرا ذریعہ نہیں، نہ ہم اللہ کا کلام ذاتی طور پر سن سکتے ہیں کہ اللہ کیا فرما رہا ہے، نہ ہم اس دنیاوی نظر سے اللہ کو دیکھ سکتے ہیں، نہ ہی اس کی کوئی مثال ہے اور نہ ہی اس کی ذات اور ہستی کو کوئی سوچ سکتا ہے وہ ہماری سوچوں سے بلند و بالا ہے۔ انسان مخلوق ہے اس کی سوچیں مخلوق ہیں اس کی طاقتیں مخلوق ہیں اور وہ خالق ہے۔ دائرہ تخلیق سے بالاتر ہے جو اس کے اندر سمائے گا وہ مخلوق ہوگا تو پھر ہم کیسے مانیں اللہ کیسا ہے کہاں ہے؟ اس کا ایک ہی ذریعہ ہے کہ نبی کریم صلی اللہ علیہ وسلم پر اعتبار کیا جائے۔ نبی کریم صلی اللہ علیہ وسلم نے بتایا کہ اللہ وحدہ لا شریک ہے اللہ کریم ہے اللہ خالق ہے اللہ قادر ہے اللہ رازق ہے، ذات اور صفات کے بارے میں ساری معلومات محمد رسول اللہ صلی اللہ علیہ وسلم نے ہم تک پہنچائیں ہیں۔ لہذا ہمیں اللہ کریم کو ویسا ہی ماننا ہوگا جیسا کہ محمد رسول اللہ صلی اللہ علیہ وسلم منواتے ہیں اس لئے فقہانے یہ لکھا ہے کہ بچے کو اللہ کا تعارف دینے کا طریقہ یہ ہے کہ بچہ جب بولنا شروع کرے تو اسے سب سے پہلا لفظ اللہ سکھاؤ تو یہ اللہ کا تصور دینا ہوگا جب وہ ہوش سنبھالتا ہے تو اسے یہ سمجھاؤ کہ میں اس اللہ کو مانتا ہوں اور ویسا ہی مانتا ہوں جس کو حضرت محمد صلی اللہ علیہ وسلم جو حضرت عبد اللہ کے بیٹے تھے جو مکہ مکرمہ میں پیدا ہوئے اور مکہ میں مبعوث ہوئے اور مدینہ منورہ میں ہجرت کر کے تشریف لے گئے وہ جس اللہ کو جیسا منواتے ہیں اسی اللہ کو ویسا ہی مانتا ہوں لہذا فرمایا کیسا ہی اچھا ہوتا کہ یہ اللہ پر ایمان لاتے اور اللہ کے نبی کریم صلی اللہ علیہ وسلم پر ایمان لاتے کہ اللہ پر ایمان اللہ کے نبی صلی اللہ علیہ وسلم پر ایمان لانے پر منحصر ہے۔ جو بھی نعتی کی عظمت کو تسلیم نہیں کرے گا اس کے پاس اللہ کی عظمت کو جاننے کا اور کوئی ذریعہ نہیں اور نبی کریم صلی اللہ علیہ وسلم کا ماننا کیا ہے؟ نعتی پر ایمان لانا کیا ہے؟ ویسے تو ہر کوئی کہتا ہے کہ میں اللہ کو مانتا ہوں اللہ کے نبی صلی اللہ علیہ وسلم کو مانتا ہوں

لیکن ماننا کیا ہے؟ قرآن حکیم فرماتا ہے کہ اللہ اور اللہ کے رسول ﷺ کو ماننا یہ ہے وَمَا أُنزِلَ إِلَيْهِ اس بات کو تسلیم کیا جائے جو نبی علیہ السلام پر نازل ہوئی ہے۔ عملی زندگی میں وہ راستہ اختیار کیا جائے جو قرآن بتاتا ہے۔ اللہ کا نبی بتاتا ہے اللہ کے رسول ﷺ نے جو متعین فرمایا ہے اس کو عملی زندگی میں اختیار کیا جائے تو یہ ماننا ہو گا اگر کسی کا کوئی استاد یا کوئی بزرگ کوئی کام کہتا ہے اور شاگرد کہتا ہے کہ جی بالکل میں نے آپ کی بات مان لی لیکن کام اس کے اُلٹ کرتا ہے تو استاد کیا یہ سمجھے گا کہ اس نے اس کی بات مانی؟ بلکہ اس کا یہ کہنا کہ میں نے آپ کی بات تسلیم کر لی اُسے مذاق لگے گا وہ سوچے گا کہ اس نے میری توہین کی۔ اسی طرح عملی زندگی میں ہم آوارگی اختیار کرتے ہیں اور دینی طرز حیات کو چھوڑ دیتے ہیں کمانے میں، خرچ کرنے میں، دوستی دشمنی کرنے میں، لین دین میں، تعلقات میں، معیشت میں، عدالت میں، جب ہم حق کو چھوڑ دیتے ہیں تو اس طرح ہمارے ایمان پہ حرف آتا ہے فرمایا تمہارا ایمان کیا ہے؟ تم تو کہتے تھے اللہ کو مانا، اللہ کے نبی ﷺ کو مانا۔ تم تو کلمہ پڑھتے تھے لا الہ الا اللہ محمد رسول اللہ۔ لیکن کر کیا رہے ہو؟ اور فرمایا مَا اتَّخَذُوا آلِيَاءَ كَاشٍ! یہ کفار کو دوست نہ بناتے کہ بے دین سے دوستی ہو تو پھر دین پر عمل مشکل ہو جاتا ہے میں شائد کئی دفعہ بیان کر چکا ہوں کہ قرآن حکیم میں منشاء یہ ہوتا ہے کہ دلی دوستی جو کسی کے جیسا ہونے پر مجبور کر دیتی ہے وہ کافر کے ساتھ نہیں ہو سکتی۔ دنیوی امور، تجارت کرنا، ملازمت کرنا یا لین دین کرنا، کافر بیمار ہے اس کی مدد کرنا یا محتاج ہے اس کی مدد کرنا تو ہو سکتا ہے جیسے صدقہ نافلہ کافر کو بھی دیا جاسکتا ہے فرض صدقات جیسے زکوٰۃ ہے، وہ صرف مسلمانوں کا حق ہے لیکن نفلی صدقہ جو آپ اللہ کی راہ میں خرچ کرتے ہیں وہ غیر مسلم کو بھی دیا جاسکتا ہے اس کی جان بچانا اس کی عزت کا تحفظ کرنا یہ سارے وہ پہلو ہیں جس میں کافر کی مدد بھی کی جاسکتی ہے، لیکن جو دلی دوستی ہے وہ کافر سے قطعاً حرام ہے۔ دلی دوستی وہ ہوتی ہے جو دوستوں کو ایک دوسرے جیسا کر دیتی ہے ایک دوسرے کی عادات منتقل ہو جاتی ہیں ایک دوسرے کا طرز عمل منتقل ہو جاتا ہے بلکہ یہاں تک دیکھا گیا ہے کہ ایک دوسرے کا طرز تخاطب بات کرنے کا انداز ایک جیسا ہو جاتا ہے تو وہ مومن اور کافر میں جائز نہیں ہے تو اللہ تعالیٰ فرماتا ہے کہ اگر انہوں نے اللہ کو مانا ہوتا اللہ کے نبی کو مانا ہوتا جو کچھ نبی علیہ السلام پہ نازل ہوا ہے اسے ماننا ہوتا تو یہ کافروں سے دلی دوستی کبھی نہ کرتے لہذا مومن اور کافر میں دلی دوستی کبھی نہیں ہو سکتی وَلٰكِنْ كَثِيرًا مِّنْهُمْ فَسِقُونَ ﴿۸۱﴾ یعنی یہ بھی بدکاری کی سزا ہے جو ان کی دوستی کافروں سے بن جاتی ہے یہ خود بے عمل ہیں فاسق ہیں بے ایمان ہیں اگر کوئی احکام الہی کا انکار کر دیتا ہے تو وہ کافر ہو جاتا ہے اور اگر انکار

نہیں کرتا لیکن اس پر عمل نہیں کرتا تو اسے فاسق کہتے ہیں وہ گنہگار ہوتا ہے تو فرمایا یہ چونکہ خود احکام الہی پہ عمل نہیں کرتے یہ فاسق ہیں بدکار ہیں وہ بدکاری قوت ایمانیہ کو کمزور کر دیتی ہے۔ تو جب ایمان کمزور ہوتا ہے تو پھر یہ دوستیاں کافروں سے کرتے ہیں بھروسہ کافروں پر کرتے ہیں کہ وہ ہماری مدد کریں گے۔ اتنی دولت دیں گے یا بھوک سے نجات دیں گے یا پھر وہ ہمارا تحفظ کریں گے۔ یہ باتیں تب آتی ہیں جب خود عملی زندگی میں انسان فاسق ہو جاتا ہے۔ اللہ اور اللہ کے رسول ﷺ کا نافرمان ہو جاتا ہے تو پھر در بدر بھٹکنے لگتا ہے اور فرمایا یہ طے شدہ بات ہے لَتَجِدَنَّ أَشَدَّ النَّاسِ عَدَاوَةً لِّلَّذِينَ آمَنُوا الْيَهُودَ وَالَّذِينَ أَشْرَكُوا دو قومیں یہودی اور مشرکین مسلمانوں کے بدترین دشمن ہیں سب سے زیادہ اسلام دشمنی جو قومیں کرتی ہیں اور کرتی رہیں گی وہ دو قومیں ہیں یہود اور مشرکین۔ قرآن کے جو احکام ہیں ان کا نزول خاص ہے لیکن حکم عام ہے۔ نازل تو کسی خاص موقع پر یہ آیت کریمہ ہوئی۔ کسی خاص واقعہ کے جواب میں ہوئی لیکن اس کا حکم رہتی دنیا تک زمین پر عام ہے۔ تو فرمایا سب سے شدید دشمن اگر آپ کسی کو پائیں گے تو پہلے درجے میں یہودیوں کو جو ظہور اسلام سے نبی کریم ﷺ کے خلاف سازشوں کے جال بنتے رہے۔ یہودیوں نے مکہ مکرمہ میں، مدینہ منورہ میں، اسلامی ریاست کے خلاف سازشیں کیں اور اب تک مخالفت کرتے آرہے ہیں اور نقصان پہنچاتے آرہے ہیں اور ہمیشہ ان کا رویہ یہی رہے گا دوسرے نمبر پر مشرکین ہیں بت پرست جو اللہ سے شرک کرتے ہیں وہ کبھی مسلمانوں کے دوست نہیں ہو سکتے۔ وہ کبھی مسلمانوں کی بہتری نہیں چاہتے۔ تیسرے درجے پر نصاریٰ ہیں وہ بھی کافر ہیں۔ قرآن حکیم میں اسی پارے کے پہلے اسباق میں گزر چکا ہے کہ جب انہوں نے عیسیٰؑ کو اللہ کا بیٹا کہا تو یہ بھی کافر ہو گئے اور اللہ کے ساتھ شرک کر دیا وہ شرک کے مرتکب ہوئے لیکن یہودیوں اور مشرکین سے کم ہیں۔ یہ تین درجے بتائے ہیں اللہ کریم نے۔ سب سے شدید مخالف یہودی ہیں۔ دوسرے درجے میں مشرک ہیں اور تیسرے درجے میں نصاریٰ ہیں۔ یہ سارے مخالف ہیں لیکن نصاریٰ میں ایک طبقہ ایسا ہے جو اگرچہ دین عیسوی دنیا سے اٹھ چکا تھا کوئی بتانے والا نہیں تھا لیکن ایک طبقہ ان میں ہمیشہ رہا جو علم دوست تھا مطالعہ کرتا تھا اور انہیں دنیا کا لالچ نہیں تھا ایسے درویش منش لوگ تھے۔ اللہ کی رضا تلاش کرنے والے تھے لہذا جب نبی کریم ﷺ مبعوث ہوئے تو ان میں سے مشرکین کے علاوہ یہود میں سے کم لوگوں کو ایمان نصیب ہوا نصاریٰ میں سے بہت سے لوگوں کو نور ایمان نصیب ہوا کہ ان کے دل ان کی طرح سخت نہیں تھے۔ اس سے یہ نہ سمجھا جائے کہ یہ مسلمانوں کے دوست ہیں۔ یہ بھی مسلمانوں کے دشمن ہی ہیں۔ دشمنوں کے تین درجے قرآن



کریم نے درج فرمائے سب سے شدید دشمن جو ہے وہ یہودی ہے۔ حضرت سلمان فارسیؓ کی سوانح حیات میں اس کی مثال موجود ہے۔ یہ ایک طویل داستان ہے۔ یہ جس گھر میں پیدا ہوئے اس گھر میں آگ کی پوجا کی جاتی تھی آتش پرست خاندان تھا شروع میں ہی انہیں اس سے نفرت ہو گئی۔ پھر یہ حق کی تلاش میں نکل پڑے اور ان کی ساری زندگی حق کی تلاش میں بسر ہو گئی، ڈھلتی عمر میں نبی کریم ﷺ کی خدمت عالی میں پہنچے۔ ساری عمر اس تلاش میں پھرتے رہے تو آتش پرستوں سے دل برداشتہ ہو کر عیسائی راہبوں کے پاس پہنچے۔ اس وقت دنیا میں جو عیسائی راہب تھے ان کے پاس گئے جو اہل علم تھے۔ بالآخر ایک راہب کے پاس پہنچے تو اس نے کہا کہ اگر تم حق چاہتے ہو تو حق یہ ہے کہ ہمارے پاس بھی حق نہیں ہے اگر تمہیں حق کی تلاش تھی تو ایسا لگتا ہے کہ نبی آخری الزماں ﷺ کی بعثت کا زمانہ قریب ہے۔ وہ وادی بطحا میں مبعوث ہوں گے تم کوشش کرو کسی طرح وہاں پہنچ جاؤ۔ چنانچہ یہ وہاں سے چل پڑے مختلف مراحل سے مختلف مصیبتوں سے گزرتے ہوئے ایک جنگل میں ایک راہب کے پاس پہنچے وہ کسی سے کلام نہیں کرتا تھا دو چار بکریاں اس نے رکھی ہوئی تھیں ان کے دودھ پر اس کا گزارہ رہتا یا کوئی جنگلی پھل ہو جاتے تھے چشمہ تھا پانی کا جس سے وہ وضو کرتا تھا پانی پیتا تھا اور تنہا رہتا تھا اور لوگ آتے جاتے تھے لیکن وہ بات نہیں کرتا تھا یہ جب وہاں پہنچے تو یہ وہاں مقیم ہو گئے اگرچہ بات نہیں کرتے تھے لیکن یہ بیٹھے رہے جب انہوں نے دیکھا کہ یہ جانے والا نہیں تو انہوں نے خاموشی کا تالا توڑا اور پوچھا کہ تم کون ہو اور یہاں کیوں بیٹھے ہو؟ انہوں نے بتایا کہ میں فلاں آدمی ہوں اور زندگی گزار دی ہے حق کی تلاش میں اور میں فلاں سے ملا، فلاں سے ملا، آخر آپ تک پہنچا۔ تو اس نے کہا کہ میرے پاس حقیقی دین عیسوی موجود ہے لیکن اب میرے سوا دنیا میں کوئی نہیں جو تعلیمات عیسیٰؑ کو جانتا ہو۔ لوگوں نے اپنی طرف سے گھڑ کر دین بنا لیا ہے اگر میں بولوں گا تو میری بات ماننے کی بجائے میرا سر قلم کر دیں گے اور مجھے کافر کہہ کر قتل کر دیں گے اس لئے میں خاموش ہوں۔ لیکن انہوں نے فرمایا پھر مجھے صحیح دین تعلیم کریں میں تو مان لوں گا انہوں نے فرمایا کوئی فائدہ نہیں۔ اس لئے کہ میرا وقت قریب ہے اور دنیا حق سے خالی نہیں رہتی جب میری موت ہوگی تو اسی وقت دنیا میں اللہ کا نبی ﷺ مبعوث ہو جائے گا چونکہ دنیا کبھی حق سے خالی نہیں رہتی مجھ میں جرأت نہیں ہے کہ میں بولوں لیکن وہ اکیلا ہو گا اور وہ بولے گا اور پوری دنیا کو بتائے گا لہذا تم یہاں رہو۔ میں مرجاؤں تو مجھے اس طریقے سے غسل دینا اور یہ دعائیں میرے جنازے میں پڑھنا کسی کا انتظار نہ کرنا اکیلے ہی میرا جنازہ پڑھ کر مجھے غسل دے کر یہاں دفن کر دینا۔ میری بکریاں یا جو سامان تھوڑا

بہت ہے یہ بھی تمہارا ہے۔ مجھے دفن کر کے لے کر وادی بطحا کی طرف نکل جاؤ۔ جس وقت میری روح قبض ہوگی نیا نبی مبعوث ہو جائے گا۔ چونکہ دنیا حق سے خالی نہیں رہتی یہ سن کر وہ بہت خوش ہوئے پھر وہ بزرگ چند دنوں میں فوت ہو گئے انہیں غسل دیا جنازہ پڑھا دفن کیا اور سامان لے کر چل پڑے۔ آگے یہودیوں کے ہتھے چڑھ گئے۔ یہودی انہیں عیسائی سمجھتے تھے اور عیسیٰؑ کی بہت توہین کرتے تھے۔ اس کے لئے وہ ایک تہوار مناتے جس میں کسی عیسائی کو کانٹوں کا تاج پہناتے، اس کے جسم میں کانٹے پرودیتے اور ایذا میں پہنچاتے۔ حضرت سلمان فارسیؓ اسی طرح کی تکلیفوں سے گذر کر بکتے بکاتے آخر کار مدینہ منورہ پہنچ گئے۔ حضرت سلمان فارسیؓ نے ان بزرگ سے نبی آخر الزمان ﷺ کی شناخت کی نشانی پوچھی تو انہوں نے دو باتیں بتائیں ایک یہ کہ وہ ہدیہ قبول کریں گے اور صدقہ قبول نہیں کریں گے۔ دوسری نشانی مہربوت بتائی کہ یہ پہچان ہوگی نبی آخر الزماں ﷺ کی۔ پھر آپؐ غلام بن کر بکتے بکاتے مدینہ منورہ پہنچے۔ پھر ایک یہودی کے پاس غلام کی حیثیت سے ہی پہنچے۔ نبی کریم ﷺ ہجرت فرما کر مدینہ منورہ جلوہ افروز ہو چکے تھے یہ کسی طرح حضور اکرم ﷺ کی خدمت عالیہ میں پہنچے اور کچھ کھجوریں لے گئے اپنی طرف سے اور پیش کیں کہ یہ صدقہ کی کھجوریں ہیں آپ نے قبول فرمائیں اور کسی خادم کو دیں اور فرمایا میں اور میرے گھر والے تو صدقہ نہیں کھاتے یہ غرباء میں بانٹ دو۔ یوں ایک نشانی پوری ہو گئی۔ دوسری بار چند دن بعد پھر حاضر خدمت ہوئے اور عرض کی یا رسول اللہ ﷺ یہ ہدیہ ہے میری طرف سے حضور اکرم ﷺ نے قبول فرمایا خود بھی ایک آدھ کھجور تناول فرمائی بقیہ صحابہ کرامؓ میں بانٹ دیا۔ انہوں نے کہا باتیں تو دونوں ٹھیک تھیں اس راہب کی ایمان لے آئے کلمہ پڑھا لیکن عرض کی یا رسول اللہ ﷺ میں بہت پھنسا ہوا ہوں اور پوری اپنی روئیداد سنائی۔ کہ کس طرح غلام ہو گیا تب سے اب تک غلام در غلام بکتا چلا جا رہا ہوں اب ایک یہودی کے پاس ہوں تو آپ ﷺ نے فرمایا اس سے مکاتبت کر لو۔ مکاتبت یہ ہے کہ آقا غلام کے ساتھ یہ طے کر لیتے ہیں کہ کچھ رقم یا کسی کام کے عوض آزادی مل سکتی ہے۔ فرمایا تم اس سے مکاتبت کر لو انہوں نے عرض کی یا رسول اللہ ﷺ میرے پاس تو کچھ بھی نہیں میں دوں گا کیا؟ فرمایا اللہ انتظام فرمادے گا انہوں نے مالک سے بات کی اس نے کہا بھئی تین سو پودے کھجوروں کے لگاؤ جب وہ پھل دینے لگیں تو تم آزاد ہو۔ اور چالیس اوقیہ سونا مجھے لا دو۔ کھجوریں پھل دے دیں، چالیس اوقیہ تم مجھے دے دو تم آزاد ہوئے۔ بڑے پریشان ہوئے کہ کھجوروں کا پودا تو چار پانچ سال بعد پھل دینے لگتا ہے ایک تو یہ چار پانچ سال اور پھر چالیس اوقیہ سونا میں کہاں سے لاؤں گا؟ بارگاہ عالی میں حاضر ہوئے خدمت

نبوی صلی اللہ علیہ وسلم میں عرض کی۔ آپ صلی اللہ علیہ وسلم نے فرمایا کل سے کھجوریں لگانا شروع کر دو۔ کمال شفقت دیکھیں کہ اس باغ میں آپ صلی اللہ علیہ وسلم نے اپنے دست مبارک سے بھی کھجوریں لگائیں چنانچہ جب حضور اکرم صلی اللہ علیہ وسلم ساتھ ہو گئے تو صحابہ کرامؓ بھی ساتھ لگ گئے اور یوں تھوڑی دیر میں چند گھنٹوں میں وہ تین سو پودے لگا دیئے گئے۔ اب دست مبارک سے لگے ہوئے پودے تھے۔ اللہ کی شان یہ ہوئی کہ وہ اس قدر جلدی بڑھے اور جوان ہوئے کہ پہلے سال ہی پھل لے آئے۔ خدمت عالی میں بیٹھے تھے تو ایک شخص آ گیا اس نے بارگاہ نبوی صلی اللہ علیہ وسلم میں سونے کا ایک ٹکڑا پیش کیا آپ صلی اللہ علیہ وسلم نے فرمایا یہ سونا لے جاؤ اور ایسی حکمت الہی ہے کہ وہ لے کر گئے یہودی نے تو لا تو وہ پورا چالیس اوقیہ تھا۔ آپؐ آزاد ہو گئے اور باقی کی ساری زندگی آپ صلی اللہ علیہ وسلم کی بارگاہ عالی میں گزاری۔ تو عیسائیوں میں ایسے لوگ تھے جو تارک الدنیا تھے، درویش تھے، بعض ایسے تھے جن کے پاس علوم تھے تو سارے عیسائیوں کے بارے قرآن نہیں کہا کہ یہ کم دشمنی کرتے ہیں بلکہ ان لوگوں کے بارے فرمایا ذٰلِكَ بِأَنَّ مِنْهُمْ قَتِيلِينَ اس لئے کہ ان میں کچھ ایسے لوگ ہیں جو علم دوست ہیں وَرُهْبَانًا وَأَتَمَّهُمْ لَا يَسْتَكْبِرُونَ ﴿۸۲﴾ اور کچھ ایسے ہیں جو تارک الدنیا ہیں وہ اسلام کی مخالفت نہیں کرتے۔ فرمایا جو علم دوست ہوتے ہیں جو تارک الدنیا ہوتے ہیں ان میں تکبر نہیں ہوتا فرمایا اُن میں انانیت نہیں ہوتی اور تکبر وہ چیز ہے جو ہر برائی کی جڑ بنتا ہے اور خلوص وللہیت ہی علم دوست ہونے کی پہچان ہے۔

